

БЕЛАРУСКІ ІНСТЫТУТ НАВУКІ Ы МАСТАЦТВА

ЗАПІСЫ

Кніга I

Мюнхэн 1962

Беларускі Інстытут Навукі й Мастацтва

З А П І С Ы

Кніга I

Рэдагуе Д-р Станіслаў Станкевіч

Мюнхэн 1962

Wissenschaftliche Schriften

Band I

Schriftleitung: Dr. Stanislaw Stankiewitsch

München 1962

WHITERUTHENIAN (BELORUSSIAN) INSTITUTE OF ARTS AND SCIENCES

Annals

No. 1

Edited by Dr. Stanislaw Stankevich

Munich 1962

ЗАПИСЫ выдаюцца Беларускім Інстытутам Навукі й Мастацтва.
Адрас: Weissruthenisches Institut für Kunst und Wissenschaft, e. V.,
München 13, Adalbertstr. 38/0.

Das Jahrbuch WISSENSCHAFTLICHE SCHRIFTEN wird von dem
Weissruthenischen Institut für Kunst und Wissenschaft, e. V., München 13,
Adalbertstr. 38/0, herausgegeben.

ANNALS is a publication of the Whiteruthenian (Belorussian) Institute
of Arts and Sciences, Munich 13, Adalbertstr. 38/0.

Зацікаўленне сьвету навуковымі праблемамі народаў Усходняе Эўропы, а між імі й народу беларускага, шпарка нарастае. У выніку, адчуваецца вялікая патрэба сталага адмысловага выданьня, прысьвечанага важнейшым пытаньням сучаснага й мінулага беларускага народу. Такое выданьне канечнае асабліва таму, што ў самой Беларусі сяньня няма абставінаў для аб'ектыўнае беларусаведнае працы.

Дык вось, усьведамленьне войстрае патрэбы навуковае публікацыі, увага якое была-б сканцэнтраваная на Беларусі й беларускім народзе, і прыводзіць да аднаўленьня, як гадавіка, **Запісаў Беларускага Інстытуту Навукі й Мастацтва**, якія ў гадох 1952—54 выходзілі як часопіс.

У гадавіку друкавацца будуць матар'ялы, датычныя да ўсіх важнейшых галінаў беларусаведы ў іхным сучасным і гістарычным аспэктэ, арыгінальныя й рэфэратныя працы, паведамленьні, зацёмкі й рэцэнзыі.

Das Interesse der ganzen Welt an den wissenschaftlichen Problemen der osteuropäischen Völker, darunter auch denen des weissruthenischen Volkes, wird immer grösser. Aus diesem Grunde ist eine regelmässig erscheinende Zeitschrift, die sich mit den wichtigsten Fragen der Gegenwart und der Vergangenheit des weissruthenischen Volkes befasst, dringend notwendig. Eine solche Publikation ist allein schon deshalb erforderlich, weil im heutigen Weissruthenien die Bedingungen für eine freie, objektive Weissruthenienkunde nicht gegeben sind.

Die Notwendigkeit des Vorhandenseins einer wissenschaftlichen Zeitschrift, die sich eingehend mit Weissruthenien und dem weissruthenischen Volk befasst, führt daher zum Wiedererscheinen des Jahrbuches **Wissenschaftliche Schriften** (Zapisy), das 1952-1954 in Zeitschriftenform vom Weissruthenischen Institut für Kunst und Wissenschaft herausgegeben wurde.

Im Jahrbuch werden Untersuchungen, Vorträge, Mitteilungen, Anmerkungen und Rezensionen veröffentlicht, die die wichtigsten Probleme auf dem Gebiet der Weissruthenienkunde behandeln.

The interest of the world in the problems of East European peoples, among them people of Belorussia, is growing fast. This interest urgently demands a special publication dedicated to the most important questions of Belorussian history and present problems. The necessity for such a publication in the West is sharpened by the fact that impartial research is impossible in Soviet Belorussia today. Therefore, the Whiteruthenian (Belorussian) Institute of Arts and Sciences is renewing its publication of **Zapisy (Annals)**. This review had appeared from 1952 to 1954.

Zapisy will contain documents, articles, communications, and book reviews covering various Belorussian fields of research.

ЗЬМЕСТ

Андрэй Багровіч

Жыхарства Беларускае ССР у сьвятле перапісу 1959 году . . . 9

Станіслаў Станкевіч

Русыфікацыя беларускае мовы ў БССР і супраціў русыфікацыйнаму
працэсу 89

Н. Недасек

Камунізм і «беларускі нацыяналізм» (гістарычны агляд пачатку
дачыненьняў) 138

Ян Станкевіч

Пскоўскі дыялект 178

Павал Урбан

Стан вывучэньня гісторыі Беларусі ў БССР 203

Мікола Куліковіч

Тэма сучаснасьці ў творчасьці беларускіх савецкіх кампазытараў . 226

Сымон Кабыш

Сельская гаспадарка Беларускай ССР у сьвятле навішых статы-
стычных дадзеных 253

КНІГАПІС 263

INHALTSVERZEICHNIS

Andrej Bahrowitsch

Die Bevölkerung der Weissruthenischen SSR nach der Volkszählung von 1959	9
---	---

Stanislaw Stankiewitsch

Die gegenwärtige Russifizierung der weissruthenischen Sprache in der BSSR und der Widerstand gegen diesen Prozess	89
--	----

N. Nierasiek

Kommunismus und „Weissruthenischer Nationalismus“ (ein historischer Überblick über die Anfangsperiode)	138
---	-----

Jan Stankiewitsch

Der Pleskauer Dialekt	178
---------------------------------	-----

Paul Urban

Die weissruthenische Geschichtsforschung in der BSSR	203
--	-----

Mikola Kulikowitsch

Das Gegenwartsthema in den Werken weissruthenischer Komponisten	226
---	-----

Symon Kabysch

Die Landwirtschaft der BSSR im Lichte der jüngsten Statistik	253
--	-----

BUCHBESPRECHUNG	263
---------------------------	-----

TABLE OF CONTENTS

Andrej Bahrovich

Population of the Belorussian SSR in the 1959 Census 9

Stanislau Stankevich

Russification of the Belorussian Language Today and Resistance to this
Process in the BSSR 89

N. Nedasek

Communism and „Belorussian Nationalism“ (A historical survey of the
initial period) 138

Jan Stankevich

The Pskov Dialect 178

Paval Urban

Belorussian History Studies in the BSSR 203

Mikola Kulikovich

Motives of Contemporaneity in the Works of Soviet Belorussian
Composers 226

Symon Kabysh

Latest Statistics on BSSR Agriculture 253

BOOK REVIEWS 263

Жыхарства Беларускае ССР

у сьвятле перапісу 1959 году

Андрэй Багровіч

Дакладны поўны абраз усіх дэмаграфічных зьменаў і стратаў жыхарства тэрыторыі Беларусі за гады панаваньня на ей Масквы савецкае змога даць толькі будучыня, тады, калі гісторыя здыме замкі сакрэтнасьці із савецкіх архіваў і статыстычных установаў.

Але й перапіс 1959 году, некаторыя дадзеныя якога апублікаваў савецкі друк, дае, калі й не ўсебаковае й поўнае, дык усё-ж дастаткова яскравае ўяўленьне аб памерах таго нязвычайна вялікага ўбытку жыхарства Беларусі, які скрывала доўгімі гадамі ўпорыстым маўчаньнем савецкая дэмаграфічная статыстыка. Лікі вось гэтага перапісу й разгледжаныя ў працы ў супастаўленьні зь гістарычнымі падзеямі й фактамі ды існуючымі дадзенымі папярэдніх перапісаў тэрыторыі.

Аддаючы ў рукі чытачоў гэты кароткі нарыс дэмаграфічнага стану Беларускае ССР, аўтар пачуваецца да абавязку выказаць сваю глыбокую ўдзячнасьць д-р Вітаўту Кіпелю за аказаную выдатную дапамогу цэннымі заўвагамі ды патрэбнымі статыстычнымі й дэмаграфічнымі матарыяламі.

ПЕРАПІСЫ ЖЫХАРСТВА БЕЛАРУСКАЕ ТЭРЫТОРЫІ

Усесаюзны савецкі перапіс жыхарства зь 15 студзеня 1959 году прынёс цэлую чараду цікавых статыстычных дадзеных, важных для выяўленьня як сучаснага дэмаграфічнага стану Беларускае ССР, так і разьвіцьця яе жыхарства на працягу 20-ці міжперапісных гадоў. Два магутныя дзейнікі фармавалі й дэфармавалі дэмаграфічную структуру рэспублікі ў міжперапісным дваццацігодзьдзі. Адзін з гэтых дзейнікаў, гэта дэструкцыйны імпат Другое Сусьветнае Вайны, дзеянні якое гадамі ахаплялі ўсю беларускую нацыянальную тэрыторыю. Другі, і яшчэ важнейшы сваімі катастрофальнымі для жыхарства БССР вынікамі, гэта панаваньне на землях Беларусі камуністычнае расейскае дыктатуры, з масавым тэрорам, масавымі дэпартацыямі, дый сталымі прымусовымі масавымі высяленьнямі.

Пад камбінаваным узьдзеяннем вось гэтых двух гістарычных фактараў і зайшлі паважныя адхіленьні ў ранейшым дэмаграфічным разьвіцьці тэрыторыі. У выніку, паўсталі й вялікія зьмены ў лічбах натуральнага руху, у вышыні агульнага ліку жыхарства рэспублікі, у нацыянальным і рэлігійным яго складзе, у гушчыні засяленьня, ступені урбанізацыі, структуры паводля веку, паводля полу, дый іншыя. Сам факт вялікіх, грунтоўных пераменаў, што зайшлі ўва ўсіх галінах дэмаграфічнае статыстыкі Беларускае ССР у часе ад пачатку Другое Сусьветнае Вайны, дэмографам быў агульна ведамы. Дый да перапісу 1959 году ня было аніякое аб'ектыўнае статыстычнае базы для ўняцьця гэтых пераменаў у канкрэтныя лічбовыя вялічыні й гэтак выяўленьня запраўдных іх памераў. Даводзілася абмяжоўвацца аднымі дагадкамі й дапушчэньнямі.

Справу пагаршала тое, што да перапісу 1959 году на працягу ўсяго XX ст. ніякіх ня толькі паваенных, але й міжваенных, дый даваенных перапісаў жыхарства, якія абыймалі-б адначасна ўсю тэрыторыю сучаснае Беларускае ССР, наагул не існавала. Першы агульны перапіс жыхарства Расейскае імперыі, праведзены яшчэ ў XIX ст., бо ў 1897 годзе, задалёкі ў часе ад сучаснае гістарычнае запраўднасьці, каб лічбовымі яго дадзенымі можна было шырэй карыстацца для азначэньня цяперашняга дэмаграфічнага стану тэрыторыі.¹ Савецкі-ж перапіс 17 сьнежня 1926 году абыймаў толькі тэрыторыю даваеннае Беларускае ССР, гэта значыць прастору бяз усіх тых земляў былое Заходняе Беларусі, якія тады ўваходзілі ў склад тагачаснае павэрсальскае Польшчы. Па сваей вялічыні, тэрыторыя гэтая станавіла ўсяго каля 60% сучаснае тэрыторыі рэспублікі. Хоць дадзеныя гэтага перапісу былі пазьней апублікаваныя, і яны вельмі важныя для азначэньня тагачаснага дэмаграфічнага стану рэспублікі, дый усё-ж у іх ня змог яшчэ адбіцца, а навет паважней і зазначыцца, кірунак усіх тых дэмаграфічных пераменаў, якія прыносіла із сабою для тэрыторыі Беларусі новая, камуністычная форма расейскага панаваньня.²

¹ Падсумаваньні вынікаў перапісу 1897 году апублікаваныя ў: Общий свод по империи результатов разработки данных всеобщей переписи населения произведенной 28 января 1897 года. Под редакцией Н. А. Тройницкого. Том I і II. С.-Петербург, 1905. Дадзеныя аб роднай мове жыхарства беларускае тэрыторыі ў томе II, б. 5, таксама табл. XIIa. Крытычны разгляд лікаў перапісу 1887 году датычных Беларусаў, і іх карэктур на аснове моваведных фактаў, правёў Я. Карскі ў першым томе сваіх «Беларусаў»: Е. Ф. Карский — Белоруссы, т. I. Варшава, 1903, б. 185—195. Поўныя вынікі перапісу 1897 году выдадзеныя тады-ж у 89 тамох: Первая всеобщая перепись населения Российской империи 1897 года. Под. ред. Н. А. Тройницкого. Центральная Статистическая Комиссия. Тт. I—89. С.-Петербург, 1898—1905.

² Дадзеныя перапісу 1926 году апублікаваныя ў: Всесоюзная перепись населения 1926 года. Тамы I—56. Москва, 1928—1933. Дадзеным зь Беларускае ССР адведзеныя тамы: X. Белорусская Советская Социалистическая Республика. Отдел I. Народность, родной язык, возраст, грамотность. Москва, 1928. Том XXVII. Отдел II. Занятия. Москва, 1928. Том XLIV. Отдел II. Семейное состояние, месторождение и продолжительность проживания. Увечность. Москва, 1929. Центральное Статистическое Управление СССР. Отдел переписи. Ёсьць статыстычныя лікі аб Беларускай ССР, або Беларусах, і ў іншых тамох гэтае публікацыі. Падсумаваньні вынікаў гэтага-ж перапісу ў сэрыі: Всесоюзная перепись населения 17 декабря 1926 года. Краткие сводки. Выпуск I—VII. Москва, 1928—1933. Пра нацыянальны склад жыхарства Беларускае ССР і Беларусаў на тэрыторыі СССР паза БССР, у вып. IV гэтае сэрыі: Народность и родной язык населения СССР. Издание Центрального Статистического Управления. Москва, 1928.

1926 год, гэта быў час гэтак званага НЭП'у, калі сама новая палітычна-сацыяльная сыстэма Савецкае імперыі была яшчэ толькі ў зачатках свайго фармавання, і дзеля гэтага пара гэтая была яшчэ зусім нехарактэрная для існасці таго савецкага палітычна-сацыяльнага ладу, які свае аснаўныя свомасці сталінскага тыпу выявіў і развіў толькі пачынаючы ад пачатку трыццатых гадоў. Тады гэта, з заведзеным масавым партыйным тэрорам, пачалося й тарнаванне дэпартацыяў, як пэрманэнтнага мерапрыемства для перакідання масаў жыхарства на далёкія тэрыторыі імперыі. Мэтад гэты й па сям'ю заставіўся характэрнаю асаблівасцю палітычнага рэжыму расейскага камунізму, тарнаванне якога дае Маскве магчымасць у даволі кароткім часе паважна мяняць дэмаграфічны стан паасобных нацыянальных рэспублікаў і акругаў СССР. Другі ўсесаюзны савецкі перапіс з 17 студзеня 1939 году таксама абыймаў толькі тэрыторыю ў межах даваеннае Беларускае ССР. Дый перапіс гэты ня шмат узбагаціў лічбовымі дадзенымі дэмаграфічную статыстыку нават і тагачаснае малое БССР, бо толькі даслоўна колькі й вельмі агульных лічбаў гэтага перапісу аб ліку жыхарства рэспублікі, аб яго нацыянальным складзе й роднай мове, было пазней апублікавана. Усе іншыя дадзеныя гэтага перапісу аб рэспубліцы ня былі друкаваныя й па сям'ю засталіся недаступнымі для даследнікаў.³

Апрача самых агульных лікаў па нацыянальнасці й роднай мове жыхарства СССР і яе рэспублікаў, выяўленых савецкім перапісам 1939 году, апошнімі дзесяцігодз'ямі сталінскае пары ніякіх іншых важнейшых статыстычных, ані перапісных, ані няперапісных дадзеных аб Беларускай ССР, як і СССР наагул, не публікавалася. Толькі посьле сьмерці Сталіна, у 1956 годзе, паказалася першая паваяенная афіцыйная савецкая статыстычная публікацыя зь некаторымі ў ёй і дэмаграфічнымі дадзенымі. Быў гэта статыстычны зборнік СССР, складзены й выдадзены Цэнтральнаю Статыстычнаю Управаю пры савеце міністраў СССР.⁴ У ім ёсць некаторыя лічбы й аб жыхарстве Беларускае ССР. Дэмаграфічныя лічбы гэтага зборніка, калі ходзіць аб стан на 1956 год, былі, аднак-жа, ня перапіснага паходжаньня й вартасці, а толькі адбівалі лічбы афіцыйнае ўрадавае савецкае ацэны.

На тэрыторыі заходніх акругаў сучаснае Беларускае ССР, на былых землях Заходняе Беларусі, землях, што ў міжваенныя гады знайходзіліся ў межах Польскае дзяржавы, апошні даваенны перапіс жыхарства праводзіўся 9 сьнежня 1931 году. Лічбы гэтага перапісу датычныя дэмаграфічнага стану былога Наваградзкага, дый тых частак Віленскага, Беластоцкага й Палескага ваяводзтваў, што сям'ю ўходзяць у склад Беларускае ССР, і бу-

³ Некаторыя агульныя лікі перапісу 1939 году апублікаваныя ў: «Правда» і «Известия», 2. 6. 1939 і 29. 4. 1940. Таксама ў: Сообщения Государственной Плановой Комиссии Союза ССР об итогах всесоюзной переписи населения СССР 1939 г. Некаторыя канчатковыя лікі ў «Вестник статистики», № 6, 1956, б. 89—96. Даволі абшырны аналіз дэмаграфічнае статыстыкі СССР да пары Другое Сусьветнае Вайны можна знайсці ў выданьні Ліры Народаў: Frank Lorimer — The Population of the Soviet Union. History and Prospects. League of Nations. Geneva, 1946.

⁴ Народное хозяйство СССР. Статистический сборник. Центральное Статистическое Управление при Совете Министров СССР. Москва, 1956.

дуць тымі апошнімі існуючымі перапіснымі дадзенымі для гэтае тэрыторыі да часу перапісу 1959 году.⁵

З вышэйшага агляду перапісаў можна бачыць, што перапісная статыстыка ў галіне дэмаграфічнай для заходняе часткі сучаснае тэрыторыі Беларускае ССР, былых земляў Заходняе Беларусі, існуе толькі з часу польскага перапісу жыхарства 9 сьнежня 1931 году. Для ўсходняе-ж часткі сучаснае Беларускае ССР, для тэрыторыі ў даваенных межах рэспублікі, перапісныя дадзеныя ў галіне дэмаграфічнае статыстыкі пераважна яшчэ старэйшыя, бо ў большыні паходзяць з часу савецкага перапісу 17 сьнежня 1926 году.

Вось дзеля ўсіх вышэй прыведзеных мяркаваньняў, даводзіцца з асабліваю ўвагай аднесьціся да тых новых статыстычных лікаў, якія абвешчаныя ўжо савецкім друкам як дадзеныя, выяўленыя перапісам жыхарства 15 студзеня 1959 году. Некаторыя агульныя тым часам вынікі гэтага перапісу датычныя й Беларускае ССР, ужо апублікаваныя Цэнтральнаю Статыстычнаю Управаю пры савеце міністраў СССР. У першай публікацыі гэтае Управы, якая была зробленая 10 травеня 1959 году,⁶ былі пададзеныя перапісныя лічбы агульнага ліку жыхарства СССР і паасобных яго рэспублікаў у супастаўленьні з такімі-ж лічбамі 20 гадоў раней, паводля стану на 1939 год. Адначасна былі пададзеныя лікі агульныя й у працэнтах меставога й немэставога жыхарства па рэспубліках і па іх акругах, лікі жыхарства местаў СССР з жыхарствам больш 50 000, або й меншых адміністрацыйных цэнтраў, у супастаўленьні зь лікамі для тых-жа местаў у 1939 годзе. Адначасна былі дадзеныя агульныя лікі структуры жыхарства ўсяго СССР па полу ды прыведзеныя агульныя сярэднія лічбы натуральнага руху жыхарства для ўсяго СССР, г. зн. сярэднія гадавыя лічбы нараджэньняў і сьмерцяў, а таксама сужэньстваў. Апошнія лічбы пададзеныя, аднак-жа, толькі сярэднія для ўсяе тэрыторыі СССР, без адпаведных лічбаў для паасобных рэспублікаў.

4 лютага 1960 году тая-ж Цэнтральная Статыстычная Управа (якая ў далейшым тут будзе звычайна прыводзіцца ў скароце, як ЦСУ) дала другую публікацыю, таксама тым часам вынікаў усесаюзнага перапісу 1959 году: «Аб роўні эдукацыі, нацыянальным складзе й структуры веку жыхарства СССР».⁷ Нацыянальны склад жыхарства пададзены тут у ліках для кожнай нацыянальнасьці на прасторы СССР, і ў ліках нацыянальных групаў па паасобных рэспубліках. У канцы далучаныя лічбы сужэньстваў на 1000 жыхароў для тэрыторыі ўсяго СССР, і па полу, але без паданьня такіх-жа лічбаў для паасобных рэспублікаў. Тое самае й зь лічбамі аб структуры жыхарства паводля групаў веку.

У 1960-м ужо годзе, паказаўся статыстычны гадавік тае-ж ЦСУ, у якім перадрукаваныя нанова тыя-ж агульныя вынікі перапісу 1959 году, што публікаваліся раней, але зь некаторымі зьменамі ў вялічыні некаторых лікаў, асабліва ў галіне нацыянальнага складу жыхарства рэспублікаў. Гэтыя

⁵ Вынікі перапісу 9 сьнежня 1931 году, як і папярэдняга перапісу Польскае рэспублікі з 30 верасьня 1921 году, можна знайсьці ў кніжках польскага ўрадавага статыстычнага штогодніка: *Mały rocznik statystyczny*, Warszawa. Выдаваўся ён і ў французскай мове пад назовам: *Petit annuaire statistique de la Pologne*, Warszawa.

⁶ «Правда» і «Известия», 10. 5. 1959.

⁷ «Правда» і «Известия», 4. 2. 1960.

зьмены трэба ўважаць за ўдакладненні ранейшых «тымчасовых» лічбаў перапісу.⁸

Пры разглядзе дадзеных савецкае статыстыкі трэба мець заўсёды на ўвазе ведамы факт, што ў камуністычнай сыстэме ўсякія публікацыі абумоўленыя прапаганднымі мяркаваннямі рэжыму. Дзеля гэтага й у галіне дэмаграфічнае статыстыкі СССР звычайна публікуецца толькі тое, што, паводля ацэны савецкіх кіруючых партыйных дзейнікаў, паказвае савецкі лад у выгадным сьвятле. Усё іншае да публічнага ведама звычайна не падаецца. Гэтак ёсць і з вынікамі апошняга перапісу. На трэйцім годзе ад яго правядзеньня апублікаваныя толькі некаторыя агульныя лічбы, пры тым, некаторыя зь іх даюцца толькі ў сярэднім разрэзе для ўсяго СССР, без адпаведных лічбаў для паасобных рэспублікаў. Ужо колькі дзесяткоў год не публікуюцца, таксама, ніякія лічбы натуральнага руху жыхарства Беларускае ССР, — гадавыя лічбы нараджэньняў, сьмерцяў, натуральнага прыросту. Падаюцца яны ў савецкіх публікацыях толькі як сярэднія для ўсяго СССР, дый толькі для апошняе дэкады, ад 1950 году.

Усе перапісныя лікі публікацыяў ЦСУ, якія тычацца сучаснага дэмаграфічнага стану Беларускае ССР, а якія наагул былі публікаваныя, у далейшым будуць тут і пададзеныя дый разгледжаныя ў супастаўленьні зь ведамымі гістарычнымі фактамі й падзеямі, дый ранейшымі статыстычнымі дадзенымі беларускае нацыянальнае тэрыторыі. Адначасна будзе намаганьне ўстанавіць на іх аснове сучасны дэмаграфічны стан Беларускае ССР, адзначыць важнейшыя, паўсталыя ў ім, перамены, выявіць памеры гэтых пераменаў і іх прычыны. У канцы знойдзецца абагульненьне выснаваў дый спроба азначыць тэндэнцыі й пэрспэктывы далейшага дэмаграфічнага разьвіцьця Беларускае ССР у складзе Савецкае імперыі, а пад нясупынным узьдзеяннем масавых міграцыйных мерапрыемстваў, што праводзяцца на тэрыторыі рэспублікі паводля плянаў і загадаў з расейскага цэнтру імперыі, Масквы.

ТЭРЫТОРЫЯ РЭСПУБЛІКІ

Перад разглядам вынікаў савецкага перапісу 1959 году ў галіне жыхарства Беларускае ССР неабходна даць кароткую гістарычную інфармацыю аб паўстаньні тэрыторыі рэспублікі ў сучасных яе межах. Гэта важна дзеля таго, што сучасная дзяржаўная тэрыторыя Беларускае ССР не адналітага паходжаньня. Заходняя й ўсходняя часткі гэтае тэрыторыі міжваеннаю парою мелі розную долю, дзесяцьгодзьдзямі належылі да розных — Польшчы й СССР — дзяржаўных арганізмаў, з кардынальна адменнымі палітычна-сацыяльнымі сыстэмамі, што, бязумоўна розна адбівалася й на характары іх дэмаграфічнага разьвіцьця.

Перад Першаю Сусьветнаю Вайною блізу ўсе землі сучаснае Беларускае ССР былі ў складзе пяці губэрняў Расейскае імперыі: Менскае, Віленскае, Горадзенскае, Магілёўскае, Віцебскае. Хоць усе гэтых пяць губэрняў, як выказаў і першы агульны перапіс жыхарства Расейскае імперыі

⁸ Народное хозяйство СССР в 1959 году. Статистический ежегодник. Центральное Статистическое Управление при Совете Министров СССР. Москва, 1960.

1897 году, мелі абсалютную бальшыню жыхарства з роднаю беларускаю моваю, называць іх беларускімі, ці, старым гістарычным назовам, літоўскімі губэрнямі, у афіцыйных урадавых дакумэнтах і распараджэньнях было забаронена асабістым царскім загадам ад 1840 году.⁹ Назоў «Беларусь» да тэрыторыі тарнаваўся й далей толькі ў неафіцыйнай расейскай навуковай літаратуры. Царскія ўлады завялі для гэтых губэрняў, і наагул для беларускае тэрыторыі, сваё адмысловае азначэньне: «Северо-Западный Край», назоў, які меў скрываць нацыянальную існасьць тэрыторыі, і гэтак аблягчаць, а, часткова, і апраўдваць права Расеі на яго дэнацыяналізацыю й русыфікацыю.

Ужо ў канцы 1917 году, скліканьнем Усебеларускага Кангрэсу ў Менску, пачалася спроба арганізаваньня самастойнае Беларускае Народнае Рэспублікі, акт незалежнасьці якое й быў абвешчаны 25 сакавіка 1918 году ў Менску. Дый новая дзяржава ня здолела даўжэй утрымацца, а нават не пасьпела й належна ўсталявацца. За яе тэрыторыю пачалося змаганьне між дужэйшымі суседзямі — новапаўсталаю Польшчаю і, бальшавіцкаю ўжо, Расеяй. Вайна гэтая была закончаная фармальна Рыскаю ўгодаю 18 сакавіка 1921 году, паводля якое, тэрыторыя Беларусі дзялілася між Польшчаю й СССР.

Заходняя частка беларускае этнаграфічнае прасторы, што ў выніку Рыскае ўгоды адыйшла да Польскае рэспублікі, у міжваенныя гады складала ў Польшчы тэрыторыю чатырох ваяводзстваў: Віленскага, Наваградзкага, Палескага й бальшыню Беластоцкага. За ранейшым прыкладам царскае Расеі, і новая польская ўлада да беларускіх земляў знамерана тарнавала назоў, які нічым не паказваў на нацыянальную яе адрознасьць ад этнічнае польскае тэрыторыі: Kresy Północno-Wschodnie, або Ziemia Północno-Wschodnie. Як бачым, назоў быў дакладна пераняты ад расейскае царскае ўлады, з зразумелаю падменаю слова «Западный» на Wschodnie.

З часткі беларускае тэрыторыі на ўсход ад Рыскае мяжы камуністычная Масква сфармавала сваю Беларускаю ССР, абвешчаную яшчэ 1. 1. 1919 ў Смаленску як супроцьвагу для Беларускай Народнай Рэспублікі. Насуперак дэкларацыі ў часе абвешчання гэтае рэспублікі аб тым, што яна мае абымаць усе беларускія этнаграфічныя землі, Масква ў запраўд-насьці прыдзяліла гэтай, цалком ад сябе залежнай, рэспубліцы, вельмі малую тэрыторыю: усяго 6 павеатаў былое Менскае губэрні, агульнае паверхні 52 316 кв. км., з жыхарствам усяго паўтара міліёна чалавек.

На дамаганьні, аднак-жа, жыхарства, а таксама захадамі ўладаў БССР, 3 сакавіка 1924 году Масква згадзілася перадаць у межы Беларускае ССР часткі тэрыторыі Віцебскае, Магілёўскае, Гомельскае й Смаленскае губэрняў, — беларускія землі, што былі перад тым у складзе РСФСР. У выніку гэтага, тэрыторыя рэспублікі ўзрастае да 109 764 кв. км. паверхні, з жыхарствам 4.2 міліёнаў чалавек.

У выніку далейшых дамаганьняў жыхарства беларускіх этнічна земляў, пакінутых за межамі Беларускае ССР, 6 сьнежня 1926 году адбываецца другое «ўзбуйненьне» рэспублікі праз далучэньне Гомельскага й Рэчыцкага павеатаў, у выніку чаго паверхня рэспублікі ўзрастае да 125 700 кв. км.,

⁹ С. Б., Цар і назовы Літва, Беларусь. Запісы Беларускага Інстытуту Навукі і Мастацтва, № 2. Нью Ёрк, 1952, 6. 108.

а жыхарства да 5 міліёнаў чалавек. У гэтай тэрытар'яльнай вялічыні Беларуская ССР заставалася аж да пачатку Другое Сусьветнае Вайны ў восені 1939 году.

Табл. I: Тэрыторыя рэспублікаў СССР паводля стану на 15. 1. 1959 году.

	Тэрыторыя у тысячах кв. км.
СССР	22 272.2
Расейская СФСР	17 075.4
Казахская	2 756.0
Украінская	601.0
Туркмэнская	488.0
Узбэкокая	408.9
Беларуская	207.6
Кіргіская	198.5
Таджыкская	143.0
Азэрбайджанская	86.6
Грузінская	69.7
Лятувіская	65.2
Латвійская	63.7
Эстонская	45.1
Малдаўская	33.7
Армянская	29 8

Посьля разгрому Польшчы нямецкімі арміямі і па папярэдняй дамоўленасьці зь Гітлерам, 17 верасьня 1939 году савецкая армія акупавала ўсходнія прасторы Польшчы, а між імі й землі Заходняе Беларусі. На аснове савецка-нямецкае ўгоды Рыбэнтропа-Молатава з 28 верасьня 1939 году, тэрыторыю Заходняе Беларусі паверхні 108 000 кв. км. Масква далучае да Беларускае ССР, павялічаючы гэтак рэспубліку да 233 700 кв. км. Дый ужо 10 кастрычніка таго-ж 1939 году Масква ізноў адразу ад Беларускае ССР места Вільню з часткаю Віленшчыны, тэрыторыю паверхні 6 911 кв. км., з жыхарствам 503 701 чалавек дый перадае яе незалежнай тады яшчэ Летуве. 3 жнівеня наступнага 1940 году Масква перадае для тае-ж Летувы, ужо ССР, акупаванай савецкаю арміяй, далейшыя часткі тэрыторыі Заходняе Беларусі паверхні 2 647 кв. км., з жыхарствам 105 000, памяншаючы гэтак тэрыторыю рэспублікі разам на кругла 9 560 кв. км. паверхні.¹⁰ Пры канцы Другое Сусьветнае Вайны, у 1945 годзе, Масква аддзяляе ад Беларускае ССР яшчэ й частку Беласточчыны зь Беластокам дый беларускае Падляшша, тэрыторыю агульнае паверхні каля 16 540 кв. км., дый перадае паваеннай адноўленай, але ўжо сатэлітнай, Польшчы. У выніку гэтых усіх перадзелаў, далучэньняў дый адлучэньняў, тэрыторыя Беларускае ССР у паваенную пару, ад 1945 году, абыймала паверхню 207 600 кв. км. У гэтых межах яна была й у часе савецкага перапісу 1959 году, такою застаецца й па сьняньня.

¹⁰ Anicetas Simutis. Lithuanian world directory — Pasaulio lietuviu žinynas. New York, 1958, b. 13.

У гэтым кароткім аглядзе прапушчаюцца адміністрацыйныя перадзелы й «межы» фармаванага ў часе апошняе сусветнае вайны немцамі, у гадох 1941—1944, г. зв. Генэральнага Камісарыяту Беларусі, паколькі гэтыя падзелы былі часовыя, кароткатрывалыя дый ня мелі нейкага паважнейшага значання для дэмаграфічнага стану тэрыторыі. У гэтым часе, пад нямецкаю акупацыяй, дэмаграфічныя перамены й зьнішчэньні жыхарства былі менш-больш адзінакавыя на усёй беларускай нацыянальнай тэрыторыі, незалежна ад знаходжаньня паасобных яе частак у межах Генэральнага Камісарыяту Беларусі, ці вонках яго.

Па вялічыні свае тэрыторыі сучасная Беларуская ССР знаходзіцца на шостым месцы сярод іншых рэспублікаў СССР, пасля Расейскае СФСР, Казахскае, Украінскае, Туркменскае дый Узбэкскае ССР.

Адміністрацыйна тэрыторыя Беларускае ССР у паваянныя ўжо гады колькі разоў была перадзеліваная й лік яе акругаў з 12 быў зьведзены да 7 у часе перапісу 15 студзеня 1959 году. Былі гэта акругі («вобласьці»): Берасьцейская, Віцебская, Гомельская, Горадзенская, Менская, Магілёўская й Маладэчанская. На прасторы гэтых сямі акругаў на 1 студзеня 1958 году існавала 161 сельскіх дый 11 мескіх раёнаў. Местаў было 69. Усіх сельсаветаў 1904.¹¹

Пры гэтым падзеле на 7 акругаў тэрыторыя акругаў Берасьцейскай, Горадзенскай дый Маладэчанскай складаліся цалком з былых земляў Заходняе Беларусі, што ў міжваенную пару ўвайходзілі ў склад тагачаснае Польскае рэспублікі. Апрача гэтага, тры раёны Менскае акругі — Клецкі, Нясвіскі дый Стаўпецкі, — паходзілі таксама з былых земляў Заходняе Беларусі. Тэрыторыя рэшту Менскае акругі, дый акругі Віцебская, Гомельская й Магілёўская, абыймалі сабою тэрыторыю Беларускае ССР ў яе даваенных межах.

Ужо пасля перапісу 15 студзеня 1959 году, а магчыма й у выніку гэтага перапісу, які выказаў высокую ступень вылюдненьня Беларускае ССР за 20 мінулых міжперапісных гадоў, загадам прэзыдыюму Вярхоўнага Савету Беларускае ССР з 20 студзеня 1960 году, Маладэчанская акруга была скасаваная, а яе раёны падзеленыя між трыма суседнімі акругамі — Менскай, Горадзенскай і Віцебскай. Гэтага-ж дня другім загадам таго-ж Вярхоўнага Савету было скасавана й 15 раёнаў па паасобных акругах рэспублікі.¹² Адначасна быў значна паменшаны лік сельсаветаў. У выніку гэтага на пачатку 1960 году Беларуская ССР мела ўжо толькі 6 акругаў, 147 раёнаў сельскіх і 11 мескіх, 1758 сельсаветаў, 69 местаў і 124 пасёлкі меставога тыпу.¹³

Паколькі савецкі перапіс 1959 году праводзіўся пры адміністрацыйным падзеле на 7 акругаў, дый спачатна публікаваныя вынікі перапісу падаваліся паводля гэтага падзелу, у дадзеным разглядзе вынікаў перапісу й бу-

¹¹ Атлас Беларускай Савецкай Сацыялістычнай Рэспублікі. Акадэмія Навук БССР. Мінск—Масква, 1958, б. 131. Атлас выдадзены адначасна й паралельным выданьнем парасейску. Таксама: СССР. Административно-территориальное деление союзных республик на 1 января 1958 года. Изд. 9-ое. Москва, 1958, б. 5. Таксама: Белорусская ССР. Административно-территориальное деление. Минск, 1955, б. 5.

¹² «Звязда», № 17, 21. 1. 1960.

¹³ Народное хозяйство СССР в 1959 году. Москва, 1960, б. 48—49.

дзем у некаторых выпадках трымацца гэтага адміністрацыйнага падзелу з часу перапісу. Адначасна пададзеныя аднак-жа й лічбы раскладу жыхарства рэспублікі паводля новага падзелу на акругі. Пададзены ён на аснове лічбаў апублікаваных у статыстычным гадавіку ЦСУ «Народное хозяйство СССР в 1959 году», Масква, 1960.

ЖЫХАРСТВА БЕЛАРУСІ Ў XX СТАГОДЗЬДЗІ

У гісторыі Беларусі дваццатае стагодзьдзе характэрнае перавагаю гадоў неспакойных эканамічна й палітычна, перарываных гадамі вялікіх ваенных зьнішчэньняў. У гэтых гістарычных абставінах, зразумела, ня можна спадзявацца нейкага раўнамернага дэмаграфічнага разьвіцьця тэрыторыі.

У XX ст. тэрыторыя Беларусі зазнала зьнішчэньні аж двух сусьветных войнаў. Апрача гэтага, адбылося на ей і колькі меншых, абмежанага засягу, войнаў, дзьве рэвалюцыі, колькі гаспадарчых крызысаў, дый, у канцы, гвалтоўнае руйнаваньне й перамена сацыяльна-эканамічнага ладу з суправаджаючым яго палітычным тэрорам, масавымі дэпартацыямі, перасяленьнямі дый уцёкамі жыхарства.

Чарадаваньне гадоў ваенных і неваенных, дый гадоў спакайнейшых і неспакойных у разьвіцьці жыхарства беларускае нацыянальнае тэрыторыі, пазваляе 58-гадовы час ад пачатку стагодзьдзя да апошняга савецкага перапісу 1959 году, — гады 1901—1958, — пэрыядызаваць на гэтакія важнейшыя адрэзкі часу:

1. 1901—1913 = 13 гадоў, — пара рэлятыўнага даваеннага супакою.
2. 1914—1920 = 7 гадоў, — час Першае Сусьветнае Вайны й наступіўшых пасьле яе войнаў мясцовага засягу.
3. 1921—1929 = 9 гадоў, — пара паваеннага супакою.
4. 1930—1938 = 9 гадоў, — пара эканамічнага крызысу, што крануў заходнія землі тэрыторыі сучаснае рэспублікі, дый пачатак савецкіх масавых дэпартацыяў на тэрыторыі БССР.
5. 1939—1945 = 7 гадоў, — Другая Сусьветная Вайна.
6. 1946—1958 = 13 гадоў, — час паваенных савецкіх дэпартацыяў зь Беларускае ССР і прымусовых масавых перасяленьняў.

Ужо сама, выжэй пададзеная, пэрыядызацыя паказвае на факт, што на 58 пачаткавых гадоў XX стагодзьдзя 14 прыпадае на пару войнаў, зьнішчальная дзейнасьць якіх, беспасярэдня ці пасярэдня, ахапляла ўсю баларускую нацыянальную тэрыторыю, прычыняючы нязвычайна вялікія страты жыхарству. З 44 неваенных гадоў, роўна палова, бо 22 гады, прыпадаюць на часы, калі хоць войнаў і ня было, адбываліся аднак-жа гэтакія масавыя прымусовыя міграцыі жыхарства Беларусі, што ўважаць іх за нармальныя ў дэмаграфічным разьвіцьці тэрыторыі аніяк немагчыма.

Для лепшага зразуменьня сучаснага дэмаграфічнага стану Беларускае ССР, варта бліжэй прыгледзіцца да кожнага з гэтых шасьці пэрыядаў, дый адзначыць важнейшыя характэрныя рысы разьвіцьця жыхарства Беларусі ў іх.

1. Гады 1901—1913, гэта час умоўнага супакою на тэрыторыі Беларусі. Умоўнага, бо ў гадох 1904—1905 гэтага пэрыяду адбылася расейска-японская вайна, якая, хоць адбывалася й далёка ад беларускай нацыянальнай тэрыторыі, дый не закранала яе беспасярэдня, аднак-жа спрычыніла некаторыя страты жыхарства Беларусі зь ліку змабілізаваных у расейскую армію, дый, зразумела, адбілася й на лічбах натуральнага руху жыхарства. Кранула ў нейкай ступені дэмаграфічны стан тэрыторыі й рэвалюцыя 1905—1906 гадоў. Побач гэтых дзвюх гістарычных падзеяў, разьвіцьцё жыхарства на тэрыторыі Беларусі ў гэтую пару характэрнае яшчэ масавым эміграцыйным рухам з прычынаў эканамічных. Адна хваля эміграцыі зь Беларусі ішла тады на ўсход — у Сібір дый іншыя азійскія краі Расейскае імперыі. Другая-ж адбывалася ў кірунку адваротным, на захад, за межы Расейскае імперыі, за акіян. Гэтыя эмігранты кіраваліся галоўна ў Задзіночаныя Стэіты Паўночнае Амэрыкі дый Канаду.

У Амэрыку масава эмігравала беларускае сялянства і, у ня меншым ліку, жыхары заняпалых пад расейскім панаваньнем местаў Беларусі, галоўна Жыды. На ўсход, у краі Сібіру, маглі ехаць толькі сяляне, паколькі Жыдом царскім урадам было забаронена пасяляцца паза межамі устаноўленае «черты оседлости», якая абыймала тэрыторыю 15 заходніх губэрняў імперыі.

Прычынаю гэтых масавых міграцыйных рухаў зь Беларусі, якія пачаліся яшчэ ў канцы XIX ст., быў той эканамічны застоі, да якога давяла дый які стала ўтрымлівала каляніяльная эканамічная палітыка царскага рэжыму ў Беларусі ў XIX ст. Эміграцыя гэтая ў абодвух кірунках — і заходнім, за акіян, і ўсходнім, на Сібір, — адбывалася ў масавых памерах. Аб вялічынні заходняе эміграцыі можа сьветчыць той вялікі лік эмігрантаў зь Беларусі тае пары, дый іх нашчадкаў, які яшчэ й сяньня знаходзіцца ў Задзіночаных Стэітах Паўночнае Амэрыкі дый Канадзе. Агульны лік гэтае эміграцыі за межы Расейскае імперыі, ад канца XIX ст. да пачатку Першае Сусьветнае Вайны, ацэньваецца на кругла міліён.

Немалы эміграцыйны рух быў і на ўсход, у Сібір. Ягонныя памеры часткова паказвае й савецкі перапіс 1926 году, калі сярод жыхарства некаторых акругаў Сібіры было ўстаноўлена 14 да 16 працэнтаў Беларусаў. Гэтак, для прыкладу, у Канскай акрузе паводля гэтага перапісу жыло 13.4% Беларусаў, у Тулунаўскай 14.0%, у Торскай 15.8%.¹⁴ Перапіс гэты, аднак-жа, ня выявіў усей лічбовай вялічынні беларускае калянізацыі Сібіры. Даводзяць гэта факты, што, паводля сьветчаньня М. Кавалеўскага, ужо на пераломе XIX—XX стагодзьдзяў Беларусы станавілі 5/6 жыхарства Усурыйскага краю.¹⁵ А ад 1896 да 1914 году, за 19 гадоў, агульны лік сялян-перасяленцаў толькі з Магілёўскай, Віцебскай дый Менскай губэрняў, і зарэгістраваных толькі ў Чэлябінску дый Сызрані, станавіў каля 500 000 чалавек. За 50 гадоў-жа, што папярэджалі Першую Сусьветную Вайну, паводля існуючых дадзеных, зь Беларусамі гэткам спосабам выбыла 1 387 000 чалавек.¹⁶

¹⁴ Всесоюзная перепись населения 17 декабря 1926 года. Краткие сводки, вып. IV. Народность и родной язык населения СССР. Издание ЦСУ. Москва, 1928.

¹⁵ М. Ковалевский. Экономический строй России. С.-Петербург, 1900.

¹⁶ Народное хозяйство Белорусской ССР за 40 лет. Под ред. С. Н. Малинина. Госплан БССР. Минск, 1957, б. 20.

2. Пэрыяд 1914—1920 гадоў, гэта час Другое Сусьветнае Вайны (1914—1918) дый, наступіўшых пасьле яе, меншых войнаў мясцовага засягу (1919—1920). У гэтым часе, апрача сусьветнае вайны, на тэрыторыі трэба адзначаць: спробы ўстанаўленьня незалежнае Беларускае Народнае Рэспублікі, польска-савецкую вайну, Слуцкае дый іншыя народныя антысавецкія паўстаньні, дый у канцы — падзел тэрыторыі Беларусі між Польшчаю й бальшавіцкаю Расеяй, праведзены ўгодаю ў Рызе 18 сакавіка 1921 году, устанаўленьне Беларускае ССР, залежнае цалком ад Масквы дый пазьней у складзе СССР. Вялікія страты жыхарства тэрыторыі, зразумела, былі спрычыненыя ня толькі самымі ваеннымі падзеямі, але й спадам лічбаў нараджэньня дый лічбаў натуральнага гадавога прыросту. Мелі сваё значэньне для лічбовага стану жыхарства тэрыторыі й масавыя ўцёкі жыхарства ў глыбкі імперыі перад наступаючым фронтам вайны, г. зв. «бежанства». Вайна, затое, спыніла цалком усе даваенныя эміграцыйныя рухі эканамічнага характару.

3. Гады 1921—1929, гэта пара паваеннага супакою. Тэрыторыя Беларусі ў гэтую пару, у выніку Рыскае савецка-польскае ўгоды, падзеленая між Польшчаю і, савецкаю ўжо, Расейскаю імперыяй, СССР. У выніку й жыхарства гэтых дзьвюх частак — заходняе й усходняе — у міжваенную пару жыло ў вадменных палітычных і сацыяльна-эканамічных умовах. У Заходняй Беларусі, пад Польшчаю, гэтыя гады адзначаюцца нязвычайна высокімі лічбамі натуральнага гадавога прыросту. Сярэдняя для гадоў 1921—1931 была 29 на 1000.¹⁷ Дзеля заведзеных тымчасам амэрыканскіх іміграцыйных абмежаньняў, эміграцыйны рух з Заходняе Беларусі ў Задзіночаная Стэйты Амэрыкі нязначны. Невялікі эміграцыйны рух зь земляў Заходняе Беларусі ў краі заходняе Эўропы — Францыю, Бэльгію, дый краі Паўдзённае Амэрыкі, галоўна Аргентыну. Затое адбываецца значны іміграцыйны рух — наезд на землі Заходняе Беларусі жыхарства з этнічна польскіх земляў, спрычыненыя намаганьнямі польскага ўраду правясыці калянізацыю гэтых земляў польскім нацыянальна элемэнтам шляхам масавага пасяленьня польскіх вайсковых і цывільных асаднікаў, дый ня менш масавае насыланьне польскіх урадоўцаў.

У гэтым-жа часе на тэй усходняй частцы Беларусі, што была ў межах тагачаснае Беларускае ССР, жыхарства перажывае таксама даволі спакойную палітычна пару г. зв. НЭП-у, пару рэлятыўнае эканамічнае свабоды, рэлятыўнага матар'яльнага дабрабыту дый некаторых магчымасьцяў нацыянальна-культурнага разьвіцьця. Гэтыя гады й для тэрыторыі тагачаснае БССР азначаюцца высокімі лічбамі натуральнага гадавога прыросту, сярэдняя 24—25 на 1000. У выніку скасаваньня законаў царскага рэжыму пра «черту оседлости» для Жыдоў, зазначаецца ажыўленьне эміграцыйнага руху з тэрыторыі Беларускае ССР жыхарства жыдоўскае нацыянальнасьці, якое кіруецца ў іншыя абшары, галоўна цэнтры, савецкае ўжо Расейскае імперыі. Зь беларускае тэрыторыі ў складзе СССР спыняецца затое ўсякая эміграцыя ў Амэрыку, ці іншыя замежныя краі, дзеля забароны эміграцыі за межы СССР.

4. Гады 1930—1938 для тэрыторыі ў межах тагачаснае Беларускае ССР азначаюцца запачаткаваньнем Сталінскага тэрору з масавымі арыштамі,

¹⁷ Petit annuaire statistique de la Pologne 1938. Warszawa, 1938, b. 19.

нішчэннямі й дэпартацыямі жыхарства. Асабліва вялікія хвалі масавых арыштаў і дэпартацыяў у Беларускай ССР адбываюцца ў гадох 1930, 1933 і 1936/37. Арышты й дэпартацыі на тэрыторыі Беларускае ССР праводзяцца тады для ліквідацыі беларускага патрыятычнага актыву, г. зв. «беларускіх нацыянальных дэмакратаў», і яны ахапілі вялікі лік навукоўцаў, пісьменнікаў, мастакоў, студэнцкую моладзь, дый наагул беларускую інтэлігенцыю — увесь навуковы, культурны й палітычны актыў. Адначасна ішла расправа зь беларускім сялянствам за ягоны апор савецкай прымусовай калектывізацыі. Калі-ж ня існавала канкрэтных прычынаў — дэпартацыі праводзіліся пад клічам ліквідацыі «ворагаў народу», дый за прыпісвання бяз даў прычыны сувязі з «агентурамі капіталістычных краінаў».

У выніку тэрору й масавых дэпартацыяў, падае, зразумела, моцна й лічба натуральнага прыросту, Як паказваюць лічбы перапісу 1939 году, ад 17 сьнежня 1926 да 17 студзеня 1939 году, лік жыхарства рэспублікі ўзрос з 4 983 200 да 5 568 000, гэта значыць на 584 800 чалавек, што дае сярэдняю лічбу гадавога прыросту ўсяго 1%, ці ўсяго палову сярэдняе тыповае для беларускае тэрыторыі 2%. А першыя гады гэтага міжперапіснага пэрыяду, гады 1927—1929, мелі яшчэ напэўна вельмі высокі натуральны прырост, прыкладам 24.9 на 1000 у 1927 годзе. Дык спад прыросту дый страты жыхарства прыйшлі ў пазьнейшыя гады, гады масавага тэрору. Як паказваюць лічбы перапісу 1939 году, у гэтым пэрыядзе на тэрыторыі тагачаснае Беларускае ССР, рэспубліка мела недалік жыхарства 763 000 ад спадзяванага, калі за базу для абліку прыняць сярэдняю тэарэтычную для Беларусі лічбу гадавога прыросту па 20 на 1000. Пры гэтым азначэньні спадзяванага ліку жыхарства ў БССР на пачатку 1939 году павінна было-б быць не 5 568 000, як выказаў перапіс, а 6 331 000. Паважныя перамены у гэтым жа часе адбываюцца й у дэмаграфічным разьвіцьці Заходняе Беларусі пад Польшчаю ў умовах наступіўшага вельмі цяжкага сусьветнага гаспадарчага крызысу. У выніку крызысу дый польскае каляніяльнае гаспадаркі на гэтых землях, вельмі высокая раней лічба натуральнага гадавога прыросту падае на больш як палову, з 29 да 14 на 1000. Адбываецца адначасна далейшы, крыху ўзьявічаны, эміграцыйны рух у краі Заходняе Эўропы дый Паўднёнае Амэрыкі.

5. Гады 1939—1945, гады Другое Сусьветнае Вайны. Ужо з самога пачатку гэтае вайны, зь нямецка-польскае яе фазы, вайна гэтая беспасярэдня кранула беларускія землі, у дадзеным прыпадку землі Заходняе Беларусі. Асабліва вялікія страты жыхарства гэтых земляў спрычыніла пазьнейшая акупацыя гэтых земляў у верасьні 1939 году савецкаю арміяй, дый пасьлейшая іх саветызацыя, з масавымі арыштамі, дэпартацыямі дый масавымі ўцёкамі жыхарства на Захад. Яшчэ большыя страты жыхарства былі ў нямецка-расейскую фазу вайны, калі ваенныя падзеі ахаплялі ўжо ўсю беларускую нацыянальную тэрыторыю. Беспасярэдня ваенныя страты сярод цывільнага жыхарства на землях Беларусі ў часе Другое Сусьветнае Вайны былі беспараўнаньня вышэйшыя за страты ў Першую Сусьветную Вайну. Прычынаў на гэта было колькі: 1. шырокае тарнаваньне ў вапошняй вайне авіяцыі для нішчэньня далёкіх зафронтавых пунктаў, асабліва местаў; 2. рухомасьць ваеннага фронту, у вадваротнасьць ягонай стабілізацыі ў Першую Сусьветную Вайну; 3. шырокі, масавы партызанскі антынямецкі й антысавецкі рух дый супрацьпарты-

занція мерапрыемствы акупацыйных арміяў; 4. гітлероўская акцыя экстэрмінацыі жыхарства жыдоўскае нацыянальнасці; 5. масавыя вывазы жыхарства на прымусовыя працы ў Нямеччыну, і, 6. масавыя ўцёкі жыхарства перад наступаючымі арміямі, асабліва ўцёкі перад наступаючай савецкай арміяй. Агульны лік стратаў жыхарства цывільнага й вайсковага для тэрыторыі ў межах сучаснае Беларускае ССР, афіцыйнымі савецкімі камуністычнымі дзейнікамі рэспублікі была ацэнена на 1 500 000 чалавек.¹⁸ Вялікія страты былі й дзеля спаду лічбаў нараджэння дый натуральнага прыросту.

6. У гадох 1946—1958 ужо ўся тэрыторыя сучаснае Беларускае ССР знаходзіцца пад беспасярэдняю ўладаю камуністычнае Масквы. На ей далей праводзяцца масавыя дэпартацыі жыхарства, або як рэпрэсіі за выказанае ў часе вайны варожае настаўленне да Масквы й яе камуністычнага ладу, або ў парадку «нармальных» у Сталінскую пару масавых і індывидуальных дэпартацыяў з мэтай палітычнага тэрору дый для здабыцця камуністычнай дзяржаве таннае нявольніцкае работніцкае сілы. Масавыя вывазы жыхарства зь Беларускае ССР ня спыняюцца аднак-жа й зь смерцю Сталіна ў 1953 годзе. Наадварот, ужо ад 1954 году іх пачынаюць праводзіць у яшчэ большых памерах, спачатку пад клічам рэалізацыі пляну Хрушчова «асваення цалінных земляў», а пасля, ад 1956 году, для засялення й індустрыялізацыі мала развітых усходніх прастораў Савецкае імперыі. Вывазы цяпер праводзяцца з мэтай прымусовага перасялення, а не ў канцэнтрацыйныя лягеры для катаржнае працы дый на фізічнае знішчэнне, як было за Сталіна. Сваімі лічбовымі памерамі, калі ходзіць аб тэрыторыю Беларускае ССР, яны яшчэ вышэйшыя за дэпартацыі Сталінскае пары. Дэпартацыі праводзяцца арганізавана й практычна забіраюць з рэспублікі ўвесь яе гадавы натуральны прырост, параліжуючы гэтак далейшы рост ліку жыхарства рэспублікі. Адначасна ■ масавымі вывазамі жыхарства пераважна беларускае нацыянальнасці, адбываецца й сталае адначаснае насыланне ў межы рэспублікі дзесяткоў тысячаў савецкае чынавецкае адміністрацыі, пераважна расейскае нацыянальнасці, Дзеля масавых памераў прымусовае міграцыі лічбы нараджэнняў дый натуральнага прыросту ніколі не дасягаюць вышынi зь першага дзесяцігоддзя міжваеннае пары.

Гэткія, у кароткім нарысе, галоўныя важнейшыя асаблівасці развіцця жыхарства Беларусі ў паасобных пэрыядах часу XX стагоддзя. На заканчэнне гэтага агляду застаецца разгледзіць дакладней яшчэ адно важнае пытанне. Ходзе гэта аб устанаўленне тыповае для Беларусі XX ст. сярэдняе лічбы натуральнага гадавога прыросту жыхарства для спакойных, «нармальных» гадоў, гадоў бяз войнаў, палітычнага тэрору, масавых дэпартацыяў. Лічба гэтая важная й патрэбная, як база для аблічэння спадзяванага ліку жыхарства тэрыторыі Беларускае ССР пры нармальных, спакойных умовах. Толькі гэткім шляхам можна ўстанавіць і лікі фактычных дэмаграфічных стратаў рэспублікі, спрычыненых Другою Сусветнаю Вайною дый савецкім тэрорам і прымусовымі міграцыямі.

Як з папярэдняга разгляду шасці паасобных пэрыядаў у дэмаграфічным развіцці Беларусі XX ст. бачым, запраўды «спакойных» гадоў бе-

¹⁸ «Правда» і «Известия», 10.2. 1955 г., Прамова першага сакратара ЦК КП БССР К. Мазурава на сесіі вярхоўнага савету СССР.

ларускія землі за 58 год мелі ўсяго 22. Будуць гэта гады першага пэрыяду, папярэджаючага Першую Сусьветную Вайну, гады 1901—1913, дый пэрыяд 1921—1929.

Што да першага пэрыяду, дык лічбы натуральнага гадавога прыросту ў гэтыя гады хісталіся ад 18 да 20 на 1000, сярэднія былі ў вышыні 19, нягледзячы на японскую вайну, якая адбывалася ў гэтым часе, рэвалюцыю 1905 году дый масавую эканамічнаю эміграцыю. У другім з разглядаемых тут «спакойных» пэрыядаў, у гадох 1921—1929, сярэднія лічбы натуральнага гадавога прыросту на беларускай тэрыторыі былі значна вышэйшыя. Для земляў у межах тагачаснае Беларускае ССР лічбы натуральнага руху жыхарства — нараджэньня, сьмерцяў дый натуральнага прыросту, — у гадох 1923—1927 падае табл. 2.¹⁹

Табл. 2: Лічбы натуральнага руху жыхарства Беларускае ССР у гадох 1923—1927.

	1923	1924	1925	1926	1927
Нараджэньні	37.4	39.8	42.3	41.3	39.1
Сьмерці	13.3	15.3	18.7	14.9	14.2
Прырост	24.1	24.5	23.6	26.4	24.9

З табл. 2 відаць, што сярэдняя лічба натуральнага гадавога прыросту ў тых гадох, дадзеныя зь якіх былі апублікаваныя, выносіла 24.7 на 1000. На землях Заходняе Беларусі, пад Польшчаю, у гэтым самым прыблізна часе, бо ў гадох 1921—1931, сярэдняя лічба гадавога прыросту трымалася на вышыні 29 на 1000.²⁰ У пазьнейшым часе, у гадох 1931—1938, дзеля цяжкага эканамічнага крызысу ў Польшчы, гэтая лічба для Заходняе Беларусі спала сярэдняя да 14 на 1000.²¹ Нягледзячы на гэта, за гады знаходжаньня Заходняе Беларусі ў межах Польшчы, ад 1921 да 1938 году, сярэдняя гадавая лічба натуральнага прыросту жыхарства для ўсяго гэтага часу становіць 22 на 1000, што значыць, што яна была істотна вышэйшая за 2%.

На аснове пададзеных вышэй статыстычных фактаў, узятых з 22-годняга «спакойнага» для тэрыторыі Беларусі часу, часу бяз войнаў, масавага палітычнага тэрору дый масавых дэпартацыяў, маем дастатковую падставу за тыповую сярэдняю гадавую лічбу натуральнага прыросту жыхарства Беларусі ў спакайнейшыя гады ХХ стагодзьдзя азначыць на ня менш 20 на 1000, ці 2%. Зь лічбы гэтай і будзем далей выходзіць пры азначэньні вышыні дэмаграфічных стратаў тэрыторыі Беларускае ССР у вапошнім міжпэрапісным дваццацігоднім пэрыядзе.

¹⁹ Лічбы гадоў 1924—1927 паводля: Беларуская ССР в цифрах. Центральное Статистическое Управление БОСР. Минск, 1929, б. 54—55. Лічбы 1923 году паводля: Большая Советская Энциклопедия, т. 5, Москва, 1927, б. 385.

²⁰ *Petit annuaire statistique de la Pologne* 1938. б. 19.

²¹ Тамсама, б. 18.

ЛІК ЖЫХАРСТВА БЕЛАРУСКАЕ ССР

Паводля першае публікацыі ЦСУ тымчасовых вынікаў апошняга савецкага перапісу з 10 травеня 1959 году, лік жыхарства Беларускае ССР 15 студзеня 1959 году быў 8 060 000.²² Тая-ж лічба ў другой публікацыі ЦСУ з 4 лютага 1960 году, без аніякіх тлумачэнняў, зьніжаная да 8 055 000.²³ Такая-ж зьніжаная лічба паўтараецца пазьней і ў гадавіку ЦСУ «Народное хозяйство СССР».²⁴ Трэба думаць, што гэтае зьніжэнне на 5 000, гэта ўдакладненне ранейшых тымчасовых вынікаў перапісу й лічба 8 055 000, гэта й ёсць запраўдны лік жыхарства Беларускае ССР, устаноўлены перапісам на 15 студзеня 1959 году.

Лік жыхарства Беларускае ССР, выяўлены перапісам, у першай публікацыі, а таксама ў гадавіку на 1959 год, супастаўляецца ЦСУ зь лікам для тае-ж тэрыторыі паводля стану на 1939 год, якую ЦСУ падае як 8 910 000. Савецкі перапіс 17 студзеня 1939 году, як ведама, праводзіўся толькі на тэрыторыі Беларускае ССР у даваенных межах рэспублікі, дзе было тады ўстаноўлена 5 568 000 жыхароў. З гэтага вынікае, што лік жыхарства на тых землях былое Заходняе Беларусі, што ўвайшлі ў сучасныя межы Беларускае ССР, ЦСУ ацаніла на студзень 1939 году ў вышыні 3 342 000. Гэта, як праверка паказвае, ня згодна з праўдаю. Лік жыхарства Беларускае ССР, посьля павялічэння рэспублікі ў 1939 годзе землямі былое Заходняе Беларусі, савецкія публікацыі падаюць наагул вельмі розна. Гэтак, у другім выданьні савецкай вялікай энцыклапедыі з 1950 году, аб жыхарсьцве Беларускае ССР гаворыцца: «па дадзеных 1939 жыхарства становіць 10 500 000 чалавек».²⁵ Гэткія, а часам навет і большыя лічбы, паўтараюцца і ў іншых савецкіх афіцыйных публікацыях.

Куды ніжэйшую лічбу жыхарства Беларускае ССР падае ЦСУ у сваім паваенным статыстычным зборніку, выдадзеным у 1956 годзе. Там лік жыхарства Беларускае ССР на 1940 (не на 1939!) год падаецца на 9 200 000.²⁶ Тое-ж самае ЦСУ, як бачым, усяго тры гады пазьней, пры публікацыі вынікаў перапісу 1959 году, лічбу гэтую зьнізіла да 8 910 000, не даючы аніякога паясьненьня, на якой гэта аснове ў 1939 годзе на той-жа тэрыторыі павінна быць на 290 000 жыхароў менш, як у 1940 годзе. Бяручы на ўвагу лачатак вайны ў восені 1939 году, страты дзеля яе і забітымі, і палоннымі ў Нямеччыне, страты ўцекачамі на Захад перад савецкай акупацыяй тэрыторыі, і страты савецкімі дэпартацыямі зь земляў Заходняе Беларусі, у 1940 годзе можна было-б спадзявацца скарэй ніжэйшае лічбы жыхарства на дадзенай тэрыторыі, як яна была на пачатку 1939 году. У кожным выпадку ніколі ня вышэйшае аж на 290 000.

Калі ўжо самыя аўтарытэтныя афіцыйныя савецкія статыстычныя ўстановы й выданьні для тае самае тэрыторыі і ў тым-жа часе падаюць не адну, а колькі рознае вялічыні лічбаў жыхарства, дык гэта ставіць перад неабходнасьцяй беспасярэдняе праверкі справы з мэтаю ўстанаўленьня, якая

²² «Правда» і «Известия», 10. 5. 1959.

²³ «Правда» і «Известия», 4. 2. 1960.

²⁴ Народное хозяйство СССР в 1959 году.

²⁵ БСЭ, т. 4. 1950, б. 476. 10 400 000 пададзена ў афіцыйнай партыйнай публікацыі: С. Сулькевич — Территория и население СССР. Политиздат при ЦК ВКП(б). Москва, 1940, б. 46.

²⁶ Народное хозяйство СССР. 1956, б. 18.

гэта лічба адказвае запраўднаму ліку жыхарства Беларускае ССР на яе тэрыторыі ў межах сучасных, а паводля стану на пачатку 1939 году. Паколькі лік жыхарства для тэрыторыі даваеннае Беларускае ССР быў дакладна ўстаноўлены перапісам 17 студзеня 1939 году ў вышыні 5 568 000, дык для ўстанаўленьня ліку жыхарства на ўсёй сучаснай тэрыторыі ў тым часе трэба азначыць толькі лік жыхарства на тых землях былое Заходняе Беларусі, каторыя ўвайшлі ў склад цяперашняй тэрыторыі рэспублікі.

Бяручы за выходныя лічбы апошняга польскага перапісу на землях былое Заходняе Беларусі 1931 году, дый прыймаючы на ўвагу факт, што ў гадох 1931—1938 на гэтых землях лічба сярэдняга гадавога прыросту была 1.4%,²⁷ дакладным аблічэннем даводзіцца сцвярдзіць, што на пачатку 1939 году на тэрыторыі земляў Заходняе Беларусі, што сяньня ўходзяць у склад БССР, павінна было быць 3 776 000, а не 3 342 000 чалавек, як ацаніла ЦСУ. Гэтая лічба, разам з 5 568 000 жыхарства ўстаноўленага перапісам у даваеннай БССР, дае разам 9 344 000 чалавек для ўсяе тэрыторыі Беларускае ССР у сучаснай яе вялічынні, а ў пачатку 1939 году,* — ці, на 434 000 больш, як падае ў сваёй апошняй публікацыі ЦСУ. Вось гэтакія лічбы, якую дае нам дакладнае аблічэнне, і будзем трымацца ў далейшым, як лічбы, што павінна адказваць запраўднаму ліку жыхарства ў студзені 1939 году для тэрыторыі Беларускае ССР у сучасных яе межах, заміж не адказваючай запраўднаму стану лічбе ЦСУ на той-жа час у вышыні 8 910 000. Трэба пры тым адцеміць, што лічбы 10 500 000 і блізкія ей, што сустракаюцца ў некаторых ранейшых савецкіх афіцыйных публікацыях для таго самага часу, таксама ня фікцыйныя лічбы. Дый лічбы гэтыя належаць да тэрыторыі Беларускае ССР не ў сучасных яе межах, а ў межах пачатку кастрычніка 1939 году, перад адлучэннем ад яе Масквою Вільні дый часці Віленшчыны, дый, ужо пры канцы апошняе вайны, Беластоку, Беласточчыны дый беларускага Падляшша. Дык лічба 10 500 000 адказвае прыблізнаму ліку жыхарства тэрыторыі рэспублікі ў кароткатрывалую пару яе найабшырнейшых дзяржаўных межаў пачатку кастрычніка 1939 году, а не тэрыторыі Беларускае ССР у межах сучасных, значна паменшаных.

ВЫШЫНЯ ДВАЦЦАЦІГОДНЯГА ДЭМАГРАФІчнаГА ДЭФІцыТУ РЭспублікі

Калі трымацца афіцыйных лікаў ЦСУ, паводля якіх у студзені 1939 году на прасторы Беларускае ССР у сучасных яе межах мела быць 8 910 000 жыхароў, а 15 студзеня 1959 году там-жа аказалася ўжо ўсяго 8 055 000, дык вышыня недаліку жыхарства Беларускае рэспублікі за 20 міжперапісных гадоў будзе 855 000, ці 9.6%. Паколькі, аднак-жа, як відаць з ранейшага абліку, запраўдны лік жыхарства ў студзені 1939 году на тэрыторыі сучаснае Беларускае ССР быў істотна вышэйшы, бо становіў 9 344 000, дык і лічба дваццацігодняга недаліку жыхарства рэспублікі ў запраўднасці значна вышэйшая, бо становіць 1 289 000, ці 13.4%. Толькі яшчэ адна

²⁷ Petit annuaire statistique de la Pologne 1938. б. 19.

* Такі-ж лік — 9.3 мільёнаў — для тэй самай тэрыторыі й 1939 г. падае й Е. И. Бугаев — Советская Белоруссия к тридцатилетию Великой октябрьской социалистической революции. Минск, 1947, б. 3.

рэспубліка СССР у тым-жа часе выказвае недалік жыхарства, але значна меншы за Беларускаю ССР, гэта суседняя ей Лятувіская ССР, з працэнтам дэфіцыту 5.9. Усе іншыя маюць павялічэнне жыхарства, а некаторыя й вельмі значнае, як відаць з Табл. 3.

Табл. 3: Прыраўнаньне лікаў жыхарства рэспублікаў СССР (у тысячах) у гадох 1939 і 1959

Рэспублікі	1939	1959	Зьмена ў %
Расейская СФСР	108 379	117 534	+ 8.4
Украінская	40 469	41 869	+ 3.5
Беларуская	9 344 *	8 055	— 13.4 *
Узбэкская	6 336	8 106	+ 27.9
Казахская	6 094	9 310	+ 52.8
Грузінская	3 540	4 044	+ 14.2
Азэрбайджанская	3 205	3 673	+ 15.4
Лятувіская	2 880	2 711	— 5.9
Малдаўская	2 452	2 885	+ 17.7
Латвійская	1 885	2 093	+ 11.0
Кіргіская	1 458	2 066	+ 41.7
Таджыкая	1 484	1 980	+ 33.4
Армянская	1 282	1 763	+ 37.5
Туркмэнская	1 252	1 516	+ 21.1
Эстонская	1 052	1 197	+ 13.8
СССР	191 112	208 827	+ 9.3

Лёгка заўважыць на табліцы, што найбольшы рост выказваюць тыя рэспублікі, куды кіраваліся масы жыхарства ў часе савецкіх перасяленьняў, а таксама тыя, якіх тэрыторыі не кранулі падзеі апошняе сусьветнае вайны беспасярэдня. Гэтак, жыхарства Казахскай ССР за 20 гадоў узрасло на 52.8%, Кіргіскай на 41.7%, Армянскай на 37.5%, Таджыкскай на 33.4%, Узбэкскай на 27.9%. Паводля публікацыі тае-ж ЦСУ з 10 травеня 1959 году, у некаторых акругах савецкага Далёкага Ўсходу ў гэтым самым часе жыхарства павялічылася нават на цэлых 70%.²⁸ Трэба адцеміць, што гэты «Далёкі Ўсход» быў адначасна й месцам шматлікіх канцэнтрацыйных лягераў, каля якіх ня раз вырасьлі няіснаваўшыя раней там места, як прыкладам Варкута з 56 000 жыхароў у 1959 годзе, якая ў савецкай статыстыцы 1939 году наагул ня існавала.²⁹ Даволі высокая працэнтная лічба павялічэння жыхарства ў рэспубліках Латвійскай ды Ёстонскай, вышэйшая за сярэдняю + 9.3 для ўсяго СССР, нягледзячы на ваенныя страты ды масавыя дэпартацыі, тлумачыцца насыланьнем туды расейскага жыхарства, што відаць з таго, што ў 1959 годзе лік Расейцаў

* Лічба жыхарства даецца згодна з праведзеным дакладным аблічэннем, заміж меншай лічбы 8 910 000, пададзенай ЦСУ, якая не адказвае праўдзе. Дзеля гэтага й лічба працэнтнае зьмены жыхарства іншая за — 9,6%, якая выпадала-б зь лічбаў ЦСУ.

²⁸ «Правда» і «Известия», 10. 5. 1959.

²⁹ Тамсама.

у гэтых рэспубліках павялічыўся ў два з паловаю разы ў прыраўнаньні да стану даваеннага. Жыхарства ўсяго СССР, улучна з дэфіцытнаю Беларускаю ССР, як відаць з табліцы, узрасло ў сярэднім на 9.3⁰%. Сярэдні-ж рост жыхарства на тэрыторыі СССР безь Беларускае ССР выражаецца вышэйшаю лічбаю 10.5⁰%. Вось на гэтулькі ў запраўднасьці ўзрасло жыхарства рэшты СССР у часе, калі жыхарства Беларускае рэспублікі спала на 13.4⁰%. Гэта значыць, што калі супроцьставіць тэрыторыю Беларускае ССР тэрыторыі ўсяе рэшты СССР, дык дыяпазон працэнтнае розьніцы ў зьмене адпаведных лічбаў жыхарства ў 20-годнім міжпэрапісным пэрыядзе вынясе $10.5 + 13.4 = 23.9\%$ на некарысьць Беларускае ССР

Дый трэба мець наўвеце, што недалік жыхарства Беларускае ССР у вышыні 1 289 000 на 15 студзеня 1959 году, у прыраўнаньні да стану на тэй-жа тэрыторыі ў студзені 1939 году, дае нам толькі лічбу арытмэтычнае розьніцы, а зусім не выяўляе запраўднага дэмаграфічнага ўбытку, бо-ж апрача нястачы 1 289 000 зь лічбы існаваўшага ўжо ў 1939 годзе жыхарства, нестae яшчэ й усяго нармальна спадзяванага дваццацігодняга натуральнага прыросту жыхарства тэрыторыі. Да ўстанаўленьня лічбы запраўднага дэмаграфічнага дэфіцыту ў дадзеным адрэзку гадоў гэтта й пярэйдзем.

Для аблічэньня стратаў жыхарства нейкае тэрыторыі, спрычыненых вайною, эпідэміямі, ці іншымі нязвычайнымі дзейнікамі, тарнуецца звычайна такі спосаб, што спачатку аблічаецца лік жыхарства, які павінен быў-бы быць на дадзенай тэрыторыі й на дадзены час пры нармальным яго росьце. Ад атрыманае гэтак лічбы адыймаецца лік жыхарства сыцьверджаны ў дадзеным часе перапісам. Розьніца між гэтымі дзьвюма вялічынямі й дае вышыню запраўднае страты жыхарства. Для аблічэньня лічбы нармальна спадзяванага ліку жыхарства нейкае тэрыторыі на азначаны час выходзіцца зь ведамай раты гадавога натуральнага прыросту дадзенай тэрыторыі ў нармальныя, папярэджаючыя катастрофічныя падзеі, гады. Гэтую лічбу звычайна выводзіцца як сярэдняю гадавога натуральнага прыросту тэрыторыі за колькі, прыкладам 5, гадоў найбліжэйшых нармальнага дэмаграфічнага разьвіцьця. На гэткі спосаб аблічэньня стратаў жыхарства спрычыненых вайною згаджаюцца й сучасныя савецкія дэмаграфы.³⁰ Калі ходзіць пра тэрыторыю сучаснае Беларускае ССР, нажалі немагчыма апірацца на сярэдняю натуральнага гадавога прыросту за 5 гадоў папярэджаючых міжпэрапісны пэрыяд 1939—1959, паколькі й у гады перад студзенем 1939 разьвіцьцё жыхарства рэспублікі не адбывалася ў нармальных умовах. Былі гэта гады самага жорсткага Сталінскага тэрору гады г. зв. яжоўшчыны, калі на тэрыторыі даваеннае Беларускае ССР адбываліся масавыя арышты, ліквідацыі й масавыя дэпартацыі. Пры тым лічбаў натуральнага руху жыхарства Беларускае ССР гэтых гадоў савецкая ўлада наагул ніколі не публікавала, і яны ня ведамыя. Вось дзеля гэтага для аблічэньня нармальна спадзяванага ліку жыхарства Беларускае ССР на час перапісу 1959 году даводзіцца апірацца на сярэднія лічбы натуральнага прыросту жыхарства тэрыторыі ў іншыя, спакайнейшыя гады. Як у вадным з папярэдніх разьдзелаў гэтае працы было ўжо выяўлена, тыповая сярэдняя рата гадавога натуральнага пры-

³⁰ Б. Ц. Урланис: Методы исчисления людских потерь от войн. У зборніку: «Проблемы демографической статистики». Академия Наук СССР, Москва, 1959, б. 298.

росту на тэрыторыі Беларусі ў рэлятыўна спакойныя гады ХХ стагодзьдзя была 20 на 1000, ці 2‰. Вось на гэтай лічбе можна й аперціся пры аблічаныні жыхарства тэарытычна спадзяванага на тэрыторыі Беларускае ССР на пачатку 1959 году пры ўмовах нармальнага яго разьвіцьця.

Аблік такі паказвае, што пры 2‰ гадавога прыросту, за 20 гадоў зь лічбы жыхарства 9 344 000 у студзені 1939 году да студзеня 1959 году павінна быць 13 878 000 чалавек. Калі-ж перапіс 1959 году, заміж гэтае спадзяванае тэарытычна лічбы, выказаў на той-жа тэрыторыі ўсяго 8 055 000, гэта, значыць, што ўбытак жыхарства тэрыторыі рэспублікі за 20 міжперапісных гадоў становіць лічбу 5 823 000, ці 41.6‰. Дый і гэтая лічба не адбівае яшчэ ўсяе вышынні дэмаграфічнага дэфіцыту тэрыторыі ў міжперапісным адрэзку часу. Была-б яна правільнаю, калі-б у гэтым часе не адбывалася аніякое паважнейшае іміграцыі ў межы рэспублікі. Так аднак-жа ня было. Ведама, што праз усе паваенныя гады, побач з масавымі дэпартацыямі й перасяленьнямі беларускага, пераважаюча, жыхарства рэспублікі, адбывалася адначасна, хоць і ў значна меншых лічбовых памерах, але сталае насыланьне ў рэспубліку савецкіх чынавецкіх кадраў, блізу вылучна расейскае нацыянальнасьці. Насыланьне гэтае праводзілася для русыфікацыі каляніяльнае адміністрацыі рэспублікі з мэтай татальнага яе падпарадкаваньня расейскаму імпэр'яльнаму цэнтру ў Маскве.

Спосаб аблічэньня лічбовае вышынні гэтага насланага расейскага элементу ў межы рэспублікі ў міжперапісныя гады пададзены ў вадным ■ далейшых разьдзелаў гэтае працы, там, дзе разглядаюцца перапісныя лікі расейскае нацыянальнае мяншынні на тэрыторыі Беларускае ССР. Тутка скажам толькі, што аблічэньні гэтыя паказваюць, што ад 1944 году, ад часу савецкае рэакупацыі ад Немцаў тэрыторыі Беларускае ССР, у межы рэспублікі было наслана, ці імігравала, крутла 222 000 чалавек расейскае нацыянальнасьці. Вось бяз гэтае іміграцыі лік жыхароў рэспублікі на 15 студзеня 1959 году быў-бы меншы на тыя-ж 222 000, ці выносіў-бы ня 8 055 000, а 7 833 000, а дзеля гэтага й дэмаграфічны дэфіцыт рэспублікі ў запраўднасьці на такую-ж лічбу вышэйшы й выносіць не 5 823 000, а 6 045 000, або 43.4‰ таго, што павінна было-б быць пры нармальным нату-ральным росьце жыхарства тэрыторыі.

Шэсьць мільёнаў дэмаграфічнага ўбытку на працягу ўсяго 20 гадоў і на рэспубліку вялічынні Беларускае ССР, лічба нязвычайна вялікая. Агляд гістарычных падзеяў, што адбываліся на тэрыторыі Беларусі ў часе разгляданых міжперапісных гадоў, дае нам і адказ на пытаньне: якія былі галоўныя прычыны такога нязвычайна высокага дэмаграфічнага недаліку. Былі іх дзьве: страты жыхарства спрычыненыя Другою Сусьветнаю Вайною, і, страты ў выніку савецкага тэрору дый пэрманэнтных масавых дэпартацыяў.

ВАЕННЫЯ СТРАТЫ ЖЫХАРСТВА БЕЛАРУСКАЕ ССР

Паводля афіцыйнага аўтарытэтнага асьветчаньня першага сакратара Камуністычнае Партыі БССР К. Мазурава, у часе Другое Сусьветнае Вайны Беларуская ССР мела каля 1 500 000 стратаў людзьмі,³¹ што становіць

³¹ «Правда» і «Известия», 10. 2. 1955.

16% тагачаснага жыхарства рэспублікі (выходзячы з раней азначанага ліку ў вышыні 9 344 000 на пачатку 1939 году). Практычна гэта значыць, што на тэрыторыі Беларускае ССР вайна зьнішчыла кожнага 6-га жыхара. На аснове назіранняў ваенных падзеяў на тэрыторыі Беларускае ССР і памераў спрычынёных імі зьнішчэнняў у часе апошняе сусьветнае вайны, трэба дапусьціць, што пададзеная Мазуравам лічба ваенных стратаў жыхарства адказвае праўдзе. Страчаных 1 500 000, зразумела, далі й адпаведны ўбытак у натуральным прыросьце, які, лічаны, па 2% у год, як тыповай сярэдняй для тэрыторыі лічбы, на пачатак 1959 году вырасьце ў лічбу каля поўмільёна, што разам дае кругла 2 000 000 стратаў жыхарства Беларускае ССР спрычынёных вайною ў праекцыі на час перапісу 1959 году.

Страты ваенныя складаюцца із стратаў жыхарства цывільнага й вайсковага (зь ліку змабілізаваных). Паводля свайго паходжаньня страты гэтыя можна аднесці да гэтых колькі важнейшых фактараў і фазаў Другое Сусьветнае Вайны на тэрыторыі Беларусі:

1. Страты жыхарства ў часе нямецка-польскае вайны ў верасьні 1939 году. Страты гэтыя былі спрычыненыя толькі жыхарству на тэрыторыі былое Заходняе Беларусі, і сваімі памерамі яны ня былі такімі вялікімі, паколькі ваенныя падзеі гэтае фазы вайны вельмі мала кранулі беспасярэдня тую частку тэрыторыі Заходняе Беларусі, якая пазьней увайшла ў склад Беларускае ССР. Страты гэтыя складаюць галоўна жаўнеры польскае арміі, што паходзілі зь беларускіх земляў, дый што палі ў часе змаганьняў, або загінулі ў нямецкім палоне. Некаторыя страты былі й у выніку дзеяньняў нямецкае авіяцыі. Агульная лічба стратаў гэтае пачаткавае фазы вайны месціцца хіба ў межах пару дзесяткоў тысячаў.

2. Страты жыхарства Беларусі ў выніку савецкага наступу на Польшчу, пачатага 17 верасьня 1939 году, у выніку якога былі занятыя савецкаю арміяй дый далучаныя да Беларускае ССР землі Заходняе Беларусі. Страты гэтыя складаюцца з загінуўшых сярод цывільнага жыхарства дый забітых у часе ваенных дзеяньняў жаўнераў як польскае, гэтак і савецкае арміяў, што паходзілі зь Беларусі, а найбольш — сярод загінуўшых у савецкім палоне. Лічбы гэтых стратаў таксама рэлятыўна нізкія, паколькі апор аддзелаў з разьбітае раней Немцамі дый дэзарганізаванае ўжо польскае арміі быў невялікі. Найбольш стратаў вынікла пасярод трапіўшых у савецкі палон. Ведамая рэч, што, прыкладам, сярод зьнішчаных войскамі НКВД у самым Катыні пад Смаленскам каля 10 000 палонных ахвіцэраў польскае арміі, значны лік паходзіў зь земляў Заходняе Беларусі.

3. Страты сярод змабілізаваных у савецкую армію зь Беларусі ў часе савецка-фінскае вайны ад 30 лістапада 1939 году да 12 сакавіка 1940 году. Гэтыя страты былі ў межах колькі тысячаў чалавек. Страты маглі тычыцца толькі жыхарства даваеннае Беларускае ССР, паколькі з толькішто далучанае Заходняе Беларусі савецкі рэжым яшчэ не пасьпеў правесці вайсковых набораў дый паслаць на фінскі фронт.

4. Страты жыхарства на тэрыторыі Беларускае ССР у часе нямецка-савецкае вайны ад 22 чэрвеня 1941 году. Страты ў гэтай фазе Другое Сусьветнае Вайны складаюць асноўны стрыжэнь ўсіх ваенных стратаў Беларусі. Сваёю дзейнасьцяй гэтая фаза вайны ахапляла беспасярэдня тэрыторыю ўсяе Беларусі, усходняе й заходняе, і ў выніку галоўна яе, паводля пада-

дзеннае раней афіцыйнае савецкае ацэны, тэрыторыя Беларускае ССР згубіла каля 1 500 000 свайго жыхарства, калі тымчасам страты першых трох, раней пералічаных, фазаў, былі ў вышыні ўсяго колькі дзесяткоў тысячаў. Страты ў гэтым часе былі вельмі высокія й паўшымі ў баёх жаўнерамі чырвонае арміі, што паходзілі зь Беларускае ССР, і забітымі спасярод цывільнага жыхарства спрычыненыя беспасярэднімі ваеннымі падзеямі ў часе нямецкага наступу ў 1941 годзе, а таксама ў часе савецка контрнаступу ў 1944 годзе; дзейнасьцяй нямецкае й савецкае авіяцыі, дзейнасьцяй антынямецкае й антысавецкае партызанкі дый адпаведных супроцьпартызанскіх акцыяў. Да гэтага даходзіць некаторы лік загінуўшых спасярод вывезеных на прымусовыя працы ў Нямеччыну, дый асабліва спасярод жаўнераў у нямецкім палоне. І ў канцы, трэба дадаць каля поўмільёна ахвяраў гітлероўскага нішчэньня жыхарства жыдоўскае нацыянальнасьці.

СТРАТЫ ЖЫХАРСТВА НЕВАЕННЫЯ

Калі ад раней аблічанае лічбы агульнага дваццацігодняга дэмаграфічнага недаліку жыхарств на тэрыторыі Беларускае ССР у вышыні 6 045 000 адняць лічбу ваенных стратаў, дый страчанага дзеля гэтага натуральнага прыросту, лічбу, якая ў папярэднім разьдзеле была азначаная на кругла 2 000 000, дык атрымаем лічбу стратаў жыхарства ў тым-жа адрэзку часу паходжаньня неваеннага вышыні 4 045 000, ці, у закругленьні, роўна 4 мільёны. Лічба гэтая паказвае, што неваенныя страты сваімі памерамі два разы большыя за ваенныя, і становяць 67%, ці роўна 2/3 усяго дэмаграфічнага дэфіцыту гэтае пары, калі тымчасам страты ваеннага паходжаньня твораць 33%, ці 1/3 усяго дэмаграфічнага дэфіцыту.

Высокая лічба стратаў жыхарства паходжаньня неваеннага паясьняецца ня толькі тым, што савецкія дэпартацыі дый прымусовыя міграцыі былі масавых памераў, але й тым, што яны трывалі на куды даўжэйшым адрэзку часу. Хоць гадавая рата ваенных стратаў жыхарства на тэрыторыі Беларусі ў часе Другое Сусьветнае Вайны ад пачатку нямецка-савецкае яе фазы й была нязвычайна высокая, але гэтыя зьнішчэньні былі абмежаныя ў часе да ўсяго 3-4 год, калі тымчасам савецкія прымусовыя міграцыі з тэрыторыі трывалі блізу праз увесь міжперапісны час з кароткім трыгоднім перапынкам у пару нямецкае акупацыі. Гэта вось абумовіла тое, што беспасярэднія й пасярэднія страты жыхарства Беларускае ССР, спрычыненыя палітычным тэрорам і масавымі прымусовымі міграцыйнымі мерапрыемствамі расейскага бальшавіцкага рэжыму, аказаліся на тэрыторыі Беларускае ССР два разы вышэйшымі за такія-ж страты ваенныя.

Страты жыхарства Беларускае ССР спрычыненыя савецкім рэжымам былі, зразумела, не адналітага, а разнаякага паходжаньня. Апрача сталых масавых дэпартацыяў і прымусовых перасяленьняў, што праводзіліся ўвесь час — і ў пару Сталіна, і ў пару Хрушчова, — на дэмаграфічнае разьвіцьцё рэспублікі свой вялікі ўплыў мелі й палітычны тэрор Сталінскае пары, і эканамічная анархія дый нястачы, а ў выніку ўсяго разам — сталыя нізкія лічбы нараджэньняў дый сталы спад натуральнага прыросту жыхарства. Апрача гэтага, дзеля трываючага палітычнага тэрору, часыць жыхарства

тэрыторыі намагалася пры кожнай гістарычнай нагодзе ўцякаць зь яе, эміграваць, творачы гэтак паважную лікам эміграцыю зь Беларусі.

Паводля свайго паходжання дэмаграфічны дэфіцыт Беларускае ССР дзеля неваенных прычынаў можна раскласьці на гэтакія чатыры групы: 1) ненароджаныя, 2) зьнішчаныя, 3) дэпартаваныя, 4) уцекачы.

I. Ненароджаныя

Пад ненароджанымі тут разумеюцца дэмаграфічныя страты тэрыторыі Беларускае ССР дзеля спаду й сталага нізкага ўзроўня гадавое лічбы нараджэньняў, спаду прынесенага на тэрыторыю савецкім палітычна-эканамічным ладам. Лічба ненароджаных дзеля гэтага пэрманэнтнага спаду становіць значную частку ўсяго дэмаграфічнага дэфіцыту Беларускае ССР за час дваццаці міжпэрапісных гадоў. Лічбы нараджэньняў, а за імі й лічбы натуральнага гадавога прыросту моцна спалі ў Беларускай ССР яшчэ перад пэрапісам 1939 году, нейдзе ад пачатку трыццатых гадоў, калі быў разгорнуты масавы Сталінскі тэрор. Хоць лічбы натуральнага руху жыхарства БССР тае пары й ня былі ніколі публікаваныя, адылі зь некаторых пасярэдніх дадзеных можна зрабіць выснаў, што лічба натуральнага прыросту ўжо ніколі не магла падняцца да тэй рэўні, якую яна мела ў пару НЭП-у, ані нават ніколі не дасягнула вышэйшай тыповай сярэдняй для гадоў спакойных на тэрыторыі Беларусі ў XX ст. — 20 на 1000, ці 2‰.

Лічбы нараджэньняў і натуральнага гадавога прыросту для Беларускае ССР таксама не публікаваліся за міжпэрапісныя паваяенныя гады. У статыстычных зборніках СССР, якія друкаваліся ад 1956 году, падаюцца лічбы натуральнага руху жыхарства, пачынаючы ад 1950 году, але сярэднія для ўсяе тэрыторыі СССР, а не для паасобных рэспублікаў. Не падае іх і апублікаваны ў 1957 годзе ў Менску статыстычны зборнік Беларускай ССР.³² З пададзеных, аднак-жа, агульных лічбаў для СССР, ды і зь некаторых сьветчаньняў прэсы БССР, можна зрабіць выснаў, што й у «лепшыя» савецкія паваяенныя гады лічбы нараджэньняў і натуральнага прыросту на тэрыторыі Беларускае ССР ніжэйшыя й за савецкія сярэднія, што будзе зразумелым, калі возьмем на ўвагу стала трываючыя масавыя высяленьні з рэспублікі наймаладзейшых кантынгентнаў яе жыхарства. Сам пэрманэнтны спад лічбы нараджэньняў на тэрыторыі Беларускае ССР, спрычынены савецкім рэжымам за міжпэрапісныя неваенныя гады, дае каля 1 мільёна дэмаграфічных стратаў на студзень 1959 году, калі за нармальную для тэрыторыі лічбу гадавога прыросту прыняць 20 на 1000, а за сярэдняю зьніжаную савецкім ладам — 16 на 1000. Гэта й будзе прыблізна лічба дэмаграфічных стратаў у дадзеным адрэзку часу «ненароджанымі».

2. Зьнішчаныя

Можна адцеміць тут колькі важнейшых фазаў на працягу 20-ці міжпэрапісных гадоў, у якія нішчэньні жыхарства Беларускае ССР савецкім рэжымам праводзіліся асабліва масава:

³² Народное хозяйство Белорусской ССР за 40 лет.

1. Зьнішчаныя зь земляў былое Заходняе Беларусі пасьле яе акупацыі савецкаю арміяй у верасьні 1939 году і аж да часу выбуху нямецка-савецкае вайны ў канцы чэрвеня 1941 году. Зьнішчэньні былі асабліва вялікімі ў часе савецкага адступленьня перад нямецкаю арміяй у канцы чэрвеня 1941 году, калі НКВД масавымі экзэкуцыямі ня раз намагалася сьпешна ліквідаваць свае перапоўненыя вязьніцы. Праводзіліся гэтыя ліквідацыі й у часе эвакуацыйных канвояў зьняволеных, як прыкладам у часе перагону вязьняў менскіх астрагаў у Чэрвень у канцы чэрвеня 1941 году. Сюды залічаюцца й тыя спасярод дэпартаваных у канцэнтрацыйныя лягеры зь земляў Заходняе Беларусі, якія пазьней тамака загінулі.

2. Жыхары ўсяе тэрыторыі рэспублікі ці то зьнішчаныя на месцы, ці што загінулі пасьле дэпартацыі іх у канцэнтрацыйныя лягеры ў першыя месяцы й гады пасьля рэакупацыі тэрыторыі Беларускае ССР ад нямецкае арміі ўлетку 1944 году. Гэтае нішчэньне вялося пад відам пакараньняў за выяўлены Беларусамі патрыятызм і антысавецкія настроі, за ўдзел у антысавецкай партызанцы або за судзейнасьць зь ёю, дый, пад закідам супрацоўніцтва зь Немцамі.

3. Сталыя ліквідацыі дый ссылкі на зьнішчэньне ў канцэнтрацыйныя лягеры індывідуальныя й масавыя, — характэрная неадлучная прыкмета Сталінскіх гадоў савецкага рэжыму.

Дакладную лічбовую вялічыню зьнішчанага гэтак жыхарства рэспублікі знаюць хіба толькі архівы НКВД, ці іншых адпаведных савецкіх ворганаў палітычнага тэрору. Тут можна даць толькі спробу асьцярожнае лічбовае ацэны гэтых стратаў, уллучна із спрычыненым дзеля іх убыткам у натуральным прыросте жыхарства рэспублікі, у праекцыі на пачатак 1959 году, у вагульнай вышыні на поўмільёна чалавек.

3. Дэпартаваныя

Да гэтае катэгорыі тут залічаюцца ў першую чаргу ўсе дэпартаваныя з тэрыторыі Беларускае ССР у міжпэрапісныя гады дый накіраваныя ў канцэнтрацыйныя лягеры, якія, хоць і выжылі, але на тэрыторыю свае рэспублікі ўжо больш не вярнуліся. Далей усе высланыя ў прымусовыя лягеры нявольніцкае працы дый усе вывезеныя на прымусовае перасяленьне. Ды вагульнае сумы іх дадаецца страчаны для рэспублікі спадзяваны ад іх натуральны прырост. Адцеміць гэтта трэба гэтка важнейшыя хвалі дэпартацыяў жыхарства з тэрыторыі Беларускае ССР у разгляданым пэрыядзе часу:

1. Масавыя дэпартацыі жыхарства зь земляў былое Заходняе Беларусі ад часу савецкае акупацыі ў верасьні 1939 году да часу выбуху нямецка-савецкае вайны ў канцы чэрвеня 1941 году. Гэтыя вывазы былі праведзеныя галоўна трыма наваротамі: 9-10 лютага 1940 году, у травені 1940 году дый на конаднях нямецка-савецкае вайны.

2. Масавыя дэпартацыі пасьле савецкае рэакупацыі тэрыторыі Беларускае ССР ад Немцаў улетку 1944 году дый у першыя паваенныя гады, праводжаныя як рэпрэсіі за выяўленыя антысавецкія настроі.

3. Дэпартацыі жыхарства Беларускае ССР для засяленьня савецкае часткі былое нямецкае Ўсходняе Прусіі, г. зьв. Калінінградзкае акругі. Па-

водля шматлікіх сьветчаньяў, сярод сучаснага жыхарства гэтае акругі шмат высяленцаў зь Беларускае ССР³³).

4. Пэрманэнтныя масавыя й індывідуальныя дэпартацыі жыхарства ў канцэнтрацыйныя лягеры, у лягеры катаржнае прымусовае працы дый на ссылкі, тыповыя для сталінскіх гадоў савецкае дыктатуры.

5. Сталыя рэкрутацыі адзінокіх і сем'яў зь Беларускае ССР у паваенныя гады для перасяленьня ў ваколіцы савецкае эўрапейскае Поўначы дый у раёны савецкае Азіі. Заклікі для рэгістрацыі на гэтыя перасяленьні ішлі ўвесь час у прэсе Беларускае ССР у паваенныя гады з адначаснымі парубамі дармавога перавозу, грашовых дапамогаў на пасяленьне й г. д.

6. Масавыя прымусовыя вывазы зь Беларускае ССР адзінокіх і сем'яў, пачатыя ў сакавіку 1954 году зь ініцыятывы Хрушчова для выконваньня ягонага пляну «асваеньня цалінных земляў». Дэпартаваныя кіраваліся пераважна ў Казахскую ССР дый іншыя акругі савецкае паўднёнай Азіі.³⁴

7. Масавыя прымусовыя вывазы на сталае пасяленьне, галоўна моладзі, звязаныя з заклікам Цэнтральнага Камітэту КП СССР з 19 травня 1956 году. Мэта дэпартацыяў — індустрыялізацыя й засяленьне мала разьвітых крэйнаў СССР, галоўна савецкае Азіі дый эўрапейскае савецкае Поўначы.³⁵)

Лік дэпартаваных ці ў канцэнтрацыйныя лягеры, ці ў лягеры прымусовае працы, якія выжылі, але не вярнуліся назад у Беларускую ССР, а таксама дэпартаваныя на прымусовыя перасяленьні, становіць найвышэйшую лічбовую пазыцыю ў дэмаграфічным дэфіцыце Беларускае ССР неваеннага паходжаньня. Агульную лічбу дэпартаваных і пераселеных з тэрыторыі рэспублікі, разам з прычыненым дзеля гэтага для рэспублікі ўбыткам у натуральным прыросте жыхарства, за час на пачатак 1959 году можна азначыць на кругла 1 500 000.

4. Палітычныя ўцекачы

Даволі значную па вялічынні частку дэмаграфічнага дваццацігодняга дэфіцыту Беларускае ССР становіць і лічба палітычных уцекачоў. Ад палітычнае эміграцыі й уцёкаў за межы савецкі рэжым намагаецца заўсёды забясьпечыць сябе сваёю строга пілнуванаю дзяржаўнаю мяжою дый недапусканьнем да выездаў за межы СССР сваім звычайным грамадзянам. Гэтак паўстала ведамая савецкая «зялезная заслона». Заслона гэтая аднак-жа была часова адсунутая з тэрыторыі Беларускае ССР Другою сусьветнаю вайною, і значная частка жыхарства Беларускае ССР у пачатковай ваеннай і канцавой паваеннай фазе скарыстала з гэтага, каб вымкнуцца з засягу савецкага рэжыму й, асабліва, ворганаў яго палітычнага тэрору. У дваццацігоднім міжпэрапісным пэрыядзе часу трэба адцёміць гэтыя важнейшыя палітычныя эміграцыйна-бежанскія хвалі з тэрыторыі Беларускае ССР:

³³ Глядзі „New York Times“, Dec. 28, 1946. Таксама „Lithuanian Bulletin“, VII, New York, January—March 1949.

³⁴ Аб масавых дэпартацыях-перасяленьнях жыхарства зь Беларускае ССР у пару дыктатуры Хрушчова падрабязней у: Genocide in the USSR. Institute for the Study of the USSR. Munich 1958, b. 87. А таксама ў: The Crimes of Khrushchev, Part 6. Committee on Un-American Activities. House of Representatives, Washington, 1960, b. 19—24.

³⁵ «Правда» і «Известия» з 19 травня 1956 г.

1. Палітычныя эмігранты-уцекачы, якім удалося пакінуць тэрыторыю рэспублікі ў часе апошняе сусветнае вайны дый эміграваць у краі Захаду: Заходнюю Эўропу, краі Амэрыкі, у Аўстралію. Галоўныя масы гэтае новае эміграцыі зь Беларусі знайходзяцца сяньня ў Нямеччыне, Францыі, Бэльгіі, Англіі, ЗША, Канадзе, Аргентыне, Аўстраліі. Па сваёй нацыянальнасьці эмігранты гэтыя Беларусы, Палякі, Жыды, а ў меншым ліку й асобы іншых нацыянальнасьцяў тэрыторыі Беларусі. Лічбова гэтую новую эміграцыю з тэрыторыі Беларускае ССР можна ацаніць на прыблізна 100.000. Частку яе становяць «непаваротцы» зь ліку вывезеных Немцамі на прымусовыя працы ў Нямеччыну ў часе апошняе вайны, а якія не захацелі варочацца назад на свае землі пад уладу савецкага татальнага рэжыму.

2. Палітычныя эмігранты-ўцекачы, што паходзяць галоўна з тэрыторыі былое Заходняе Беларусі, а якія ў часе пачатковай, і ў канцавую фазу вайны, а часткова й у першую пару па сканчэньні гэтае вайны, самі пакінулі свае землі дый пераехалі на тэрыторыю сучаснае Польшчы, каб гэтак вымкнуцца зь беспасярэдняга засягу савецкага рэжыму. Між імі значная частка такіх, што кіраваліся далей на Запад, але якія не пасьпелі туды эміграваць дзеля хуткага разьвіцьця ваенных падзеяў. Сотні тысячаў гэтых уцекачоў з тэрыторыі сучаснае Беларускае ССР рассыпаныя ў польскай частцы былых нямецкіх Усходніх Прусаў, на польскіх новаздабытых ад Немцаў землях на захадзе, і наагул на ўсёй тэрыторыі сучаснае Польшчы. Гэтыя выхаджэнцы зь Беларусі пераважаюча беларускае, але ў значнай меры й польскае нацыянальнасьці. Агульны лік іх трэба ацэньваць як большы за поўмільёна.

3. Жыхарства Беларускае ССР, якое было пераселенае ў паваенную Польшчу ў выніку афіцыйнае вымены жыхарства між Польшчаю й СССР, што праводзілася галоўна ў гадох 1944-1947, п ў меншых памерах адбывалася й пазьней. Перасяленьне гэтае мела адбывацца на дабравольных асновах, з выменаю польскага жыхарства зь Беларускае ССР, на беларускае з Польшчы. Агульна ведама, што пад відам «Палякоў» выяжджалі тады ў вялікай масе й Беларусы, дый ня толькі каталікі, але й праваслаўныя. На абшарах новазанятых Польшчаю былых нямецкіх прастораў сяньня існуе каля 80-ці праваслаўных прыходаў, складзеных пераважна зь беларускіх уцекачоў і перасяленцаў.³⁶ Лік перасяленцаў зь Беларускае ССР у часе гэтае вымены, толькі за гады 1944-1947, паводля публікаваных афіцыйных дадзеных, станавіў 274 163. Паколькі гэтая акцыя вымены праводзілася далей і ў гадох 1956-1959, калі Масква дазволіла выехаць з СССР у Польшчу й некаторым палітычным зьняволеным дый ссыльным, «былым польскім грамадзянам», сярод якіх было шмат і такіх, што паходзілі зь земляў былое Заходняе Беларусі, дык лік гэты можна азначыць як ня менш за 300 000.³⁷

Улічваючы ўсе вышэй названыя катэгорыі палітычнае эміграцыі з тэрыторыі Беларусі дый дадаўшы адпаведную суму стратаў дзеля яе ў натуральным прыросьце, можна азначыць прыблізны лік страты жыхарства Беларускае ССР дзеля палітычнае эміграцыі ў міжперапісным пэрыядзе на кругла 1 000 000.

³⁶ Православный календарь на 1961 год. Варшава, 1961, б. 62—72.

³⁷ Дакладней аб вымене жыхарства між Польшчаю й Беларускаю ССР у працы: Мікола Волаціч — Насельніцтва Заходняе Беларусі й яго перасяленьне між сучаснай Польшчай і БССР. «Беларускі Зборнік», кн. 4. Інстытут для Вывучэньня СССР. Мюнхен, 1956, б. 23—34.

ЛІЧБОВЫ РАСКЛАД УСІХ ДЭМАГРАФІЧНЫХ СТРАТАЎ РЭСПУБЛІКІ

На аснове папярэдняга разгляду можна бачыць, што вышыня агульнага дэмаграфічнага дэфіцыту рэспублікі за 20 міжперапісных гадоў выражаецца лічбаю 6 мільёнаў. Гэтая лічба, як выводная зь ліку апошняга перапісу дый аблічэнняў абাপертых на лічбе сярэдняга гадавога прыросту жыхарства тэрыторыі ў нармальныя, спакойныя гады, належыць да катэгорыі абгрунтаваных на матэматычным абліку, а не вялічыняў толькі ацэначных. Таксама вышыня дэмаграфічнага дэфіцыту, спрычыненага ваеннымі стратамі жыхарства, абапертая на афіцыйнай савецкай ацэне, якую падаў да ведама першы сакратар КП БССР К. Мазураў, асоба ў дадзеным пытаньні, з гледзішча на сваё становішча, найбольш кампэтэнтная.

Затое расклад дэмаграфічнага дэфіцыту рэспублікі неваеннага паходжаньня па катэгорыях даводзілася праводзіць ужо блізу вылучна шляхам ацэны. Ніякіх статыстычных дадзеных пра абсалютную вышыню паасобных катэгорыяў неваенных дэмаграфічных стратаў Беларускае ССР блізу ня існуе. Лічбы зьнішчаных, дэпартаваных і выселеных з рэспублікі, пэўне-ж, знаходзяцца нейдзе ў цэнтральных архівах МГБ, ці іншых адпаведных савецкіх установаў, але цяжка спадзявацца, каб лічбы гэтыя былі апублікаваныя, як доўга трывае сучасны савецкі рэжым. Ад 1928 году савецкімі ўладамі ня былі публікаваныя й лічбы натуральнага руху жыхарства рэспублікі, навет і за апошнія паваенныя гады, калі ЦСУ публікуе гэтыя лічбы ў сярэднім абліку для ўсяго СССР. Бяз гэтых лічбаў немагчыма ўстанавіць дакладна й наколькі савецкая сыстэма абнізіла на тэрыторыі Беларускае ССР тыповую для яе ранейшую высокую лічбу натуральнага гадавогу прыросту, хоць яна бясспрэчна была нізкаю ўжо ад пачатку палітычнага тэрору ў 1930-х гадох. Дзеля гэтага й лічба стратаў тэрыторыі «ненароджэнымі» носіць характар лічбы ацэначнае, прыблізнае. Вось дзеля ўсіх гэтых прычынаў, калі агульная лічба дэмаграфічнага дэфіцыту рэспублікі, як і падзел яго на страты ваенныя й неваенныя абапарты на статыстычных фактах, дык затое сам расклад стратаў жыхарства дзеля прычынаў неваенных паводля адпаведных групаў носіць ужо характар толькі прыблізных ацэначных лікаў, азначаных галоўна на аснове беспасярэдняе веды гістарычных падзеяў у міжперапісным часе на тэрыторыі Беларускае ССР, дый толькі часткова на існуючых канкрэтных лічбовых дадзеных. Лікі гэткага прыблізнага раскладу дэмаграфічных стратаў тэрыторыі Беларускае ССР, якія былі азначаныя ў папярэднім разьдзеле гэтае працы, падсумаваныя на табл. 4.

Табл. 4: Расклад дэмаграфічнага дэфіцыту Беларускае ССР ад студзеня 1939 да студзеня 1959 па прычынах яго паходжаньня

	Вышыня стратаў
Агульны дэмаграфічны дэфіцыт рэспублікі	6 000 000
З чаго: страты ваенныя	2 000 000
неваенныя	4 000 000
Неваенныя страты складаюцца на:	
1. Ненароджаныя	1 000 000
2. Зьнішчаныя	500 000
3. Дэпартаваныя	1 500 000
4. Уцекачы	1 000 000

Трэба мець яшчэ наўвеце, што лічбы стратаў пададзеныя на табліцы, гэта не абсалютныя голыя лічбы самых стратаў дадзенае катэгорыі, а яны абыймаюць разам і выпаўшы дзеля іх натуральны прырост жыхарства ў праекцыі на пачатак 1959 году. Для прыкладу: 100 000 дэпартаваных з Заходняе Беларусі нейдзе ў 1940 годзе, да пачатку 1959 году вырасьце ў дэмаграфічную страту вышынні блізу 140 000 дзеля страчанага разам для рэспублікі натуральнага прыросту ад дадзенага ліку. Тая-ж самая лічба 100 000 вывезеных у 1954 годзе ў Казахстан да пачатку таго-ж 1959 году вырасьце ў дэмаграфічную страту рэспублікі вышынні ўсяго каля 110 000, паколькі да 1959 году з гэтае лічбы губіцца натуральны прырост усяго 5-ці гадоў. Дык лічбы табліцы даюць вышынню дэмаграфічнага ўбытку паводля паасобных катэгорыяў у праекцыі на пачатак 1959 году, а не самыя абсалютныя лікі ненароджаных, зьнішчаных, дэпартаваных ці ўцекачоў, якія будуць заўсёды адпаведна ніжэйшыя.

Калі прыгледзіцца яшчэ да дваццацігодніх дэмаграфічных стратаў рэспублікі, паказаных на табл. 4, дык можна заўважыць, што страты й убытак жыхарства, па іх характару, апрача падзелу на страты ваенныя й неваенныя, можна разьбіць яшчэ на дзьве важныя катэгорыі ў іншай роўніцы. Да аднае будзе належыць увесь убытак жыхарства ваеннага паходжаньня дый катэгорыі ненароджаных і зьнішчаных із стратаў неваенных. Разам яны стансвцяць лік таго жыхарства, якое сяньня ня існуе ані на тэрыторыі Беларускае ССР, ані паза ёю, — гэта страты абсалютныя. Групы-ж дэпартаваных і ўцекачоў становяць другую частку, — гэта жыхарства, што сяньня існуе і мае свой той ці іншы натуральны прырост, але існуе паза тэрыторыяй Беларускае ССР. Гэта страты не абсалютныя, а толькі страты тэрыторыі рэспублікі. Дэпартаваныя існуюць-жывуць далей на прасторах савецкае Маскоўскае імперыі, а ўцекачы — у краёх свае эміграцыі. Лічбова, страты першае групы, абсалютныя, выражаюцца агульным лікам 3 500 000. Гэта лік жыхарства страчанага й для тэрыторыі рэспублікі, і няіснуючага наагул. Лік жыхарства страчанага толькі для тэрыторыі рэспублікі меншы, у вышынні 2 500 000.

Калі зьвернем цяпер сваю ўвагу на разьвіцьцё жыхарства Беларускае ССР у сучасную, посьлеперапісную пару, дык адцеміць трэба, што працэсы, якія спрычынілі неваенны дэфіцыт жыхарства, сяньня дзеюць на тэрыторыі рэспублікі ня ўсе або дзеюць не з аднолькавай інтэнсыўнасьцяй, як у ранейшыя гады. Гэтак, магчымасьці палітычных уцёкаў ці эміграцыі, у выніку паваеннае стабілізацыі савецкага рэжыму на тэрыторыі рэспублікі, з гэрмэтычна нанава зачыненымі межамі, сяньня ізноў ня існуюць. Выглядае, што апошнім часам не праводзіцца таксама беспасярэдняга, праз канцэнтрацыйныя лягеры, масавага фізычнага нішчэньня жыхарства. Затое ўзрасьлі значна лічбы прымусовага перасяленьня жыхарства з рэспублікі, прымусовых міграцыяў у сувязі зь мерапрыемствамі Хрушчова пад клічамі «асваеньня цаліны» ў савецкай Азіі дый засяляньня й індустрыялізацыі мала населеных прастораў імперыі. Выглядае, што дыктатура Хрушчова кладзе націск не на фізычнае нішчэньне, а больш на захаваньне дэпартаванага жыхарства, як патрэбнае працоўнае сілы, і як неабходнага людзкага матар'ялу для калянізацыі мала заселеных прастораў. Затое мацнейшы націск цяпер кладзецца на дэнацыяналізацыю й русыфікацыю й самых дэ-

партаваных, і, з другога боку, жыхароў рэспублікаў, куды масы дэпарта-
ваных кіруюцца, з разьлікам на іх сьмерць ня фізычную, а нацыянальную.

Трэба яшчэ аддэміць, што разгледаныя тут лікі агульнага дэмаграфіч-
нага дэфіцыту й стратаў неваеннага паходжаньня, гэта толькі лікі за 20
міжперапісных гадоў, за час ад пачатку 1939 да пачатку 1959 году. Яны не
абыймаюць усіх стратаў прычыненых камуністычным расейскім рэжымам
беларускай нацыянальнай тэрыторыі за ўсё існаваньне там савецкага ладу.
Для азначэньня дэмаграфічных стратаў Беларускае ССР за ўвесь час яе
існаваньня, да пададзенага ліку трэба дадаць яшчэ страты жыхарства рэс-
публікі міжваеннае пары дзеля масавага тэрору й дэпартацыяў у трыцца-
тых гадох. Як вынікае з прыраўнаньня перапісных лікаў жыхарства Бела-
рускае ССР з 1939 году, у вышыні 5 568 000, і 1926 году — 4 983 000, за 12
гадоў часу было толькі 585 000 прыросту, ці менш 1% у год. А, тымчасам,
выходзячы зь сярэдняе нармальнае лічбы прыросту для тэрыторыі 2%, на
пачатку 1939 году, з 4 983 000 у канцы 1926, павінна быць 6 331 000, а не
5 568 000, як выказаў перапіс. Значыцца дэмаграфічны недалік жыхарства
Беларускае ССР у часе сьнежань 1926 — студзень 1939, выносіў дакладна
763 000. Вось гэтая лічба, разам з дэмаграфічным дэфіцытам 6 045 000 за
апошні дваццацігодні міжперапісны час, дае суму 6 808 000 усіх дэмагра-
фічных стратаў Беларускае ССР у часе ад 17 сьнежня 1926 да 15 студзеня
1959 году.

РАЗЬМЯШЧЭНЬНЕ ЖЫХАРСТВА ПА АКРУГАХ

У першай публікацыі тымчасовых вынікаў апошняга савецкага перапісу
жыхарства ЦСУ падало лік жыхарства Беларускае ССР па сямі існаваўшых
у перапісным часе акругах — «вобласьцях» — рэспублікі.³⁸ Лічбы гэтыя й
пададзеныя ніжэй у табл. 5. Паверхня паасобных акругаў у квадратных
кілямэтрах падаецца паводля іншых афіцыйных савецкіх публікацыяў.³⁹
Дадаткова дадзеная аблічаная гушчыня засяленьня паасобных акругаў.

Табл. 5: Лік жыхарства, паверхня й гушчыня засяленьня Беларускае ССР
па акругах і паводля стану на 15 студзеня 1959 году

Акругі	Лік жыхароў у тысячах	Тэрыторыя ў тысячах кв. км.	Гушчыня засяленьня на кв. км.
Берасьцейская	1 205	34	35.4
Віцебская	935	28	33.4
Гомельская	1 355	40	33.9
Горадзенская	897	20	44.8
Менская	1 728	35	49.4
Менская бязь Менску	1 219	35	34.8
Магілёўская	1 130	27	41.9
Маладэчанская	810	24	33.7
Беларуская ССР	8 060	208	38.8

³⁸ «Правда» і «Известия» 10. 5. 1959.

³⁹ Народное хозяйство Белорусской ССР за 40 лет, б. 269.

Зь лічбаў табліцы відаць, што найвышэйшым лікам жыхарства выдзялялася Менская акруга з 1 728 000, за ёю ўжо ішла Гомельская з 1 355 000. Найменш мела Маладэчанская — 810 000. Што да Менскае акругі, дык па ліку жыхарства яна высоўваецца на першае месца яўна толькі дзякуючы факту існавання на тэрыторыі акругі сталічнага места Менску. Бязь Менску акруга лікам жыхарства ўступала-б першае месца Гомельскай. Ніякага супастаўлення ліку жыхарства па акругах у гадох 1959 і 1939 нажалі немагчыма зрабіць дзеля таго, што ў 1939 годзе адміністрацыйны падзел тэрыторыі ў даваеннай БССР быў зусім іншы. Пры тым, ніякіх вынікаў перапісу 1939 году па акругах наагул ня было публікавана.

Ужо пасля перапісу, 20 студзеня 1960 году, Прэзідыюм вярхоўнага савету Беларускае ССР выдаў дэкрэт, якім была скасаваная Маладэчанская акруга, а ейныя раёны былі падзеленыя між Віцебскай, Менскай дый Горадзенскай акругамі.⁴⁰ Скасаваньне Маладэчанскае акругі было афіцыйна матываванае мэтай скараціць гэтак адміністрацыйна-бюракратычны апарат дый звольненых урадоўцаў перакінуць у адміністрацыю калгасаў. Тое, што ліквідацыя акругі была праведзеная ўсяго колькі месяцаў пасля абвешчання вынікаў перапісу, зь якіх выявілася вялікая ступень вылюднення Беларускае ССР, насоўвае думку, што беспасярэдняю прычынаю ліквідацыі акругі маглі быць і гэтыя вынікі перапісу. Праводжанае савецкім рэжымам сыстэматычнае вылюдненне Беларускае ССР масавымі вывазамі жыхарства, нязвычайна вялікія памеры якіх перапіс 1959 году й выказаў, у сваёй лягічнай кансэквенцыі мусіць і весці да паступовага змяншання й адміністрацыйных адзінак рэспублікі. Адначасна зь ліквідацыяй Маладэчанскай акругі было зьліквідавана й 15 раёнаў дый паменшаны лік сельсаветаў на 146.

У 1960 годзе, у статыстычным гадавіку на 1959 год, ЦСУ апублікавала вынікі перапісу 1959 году, у якіх перапісныя лічбы датычныя Беларускае ССР раскінутыя ўжо паводля новага, пасляперапіснага падзелу рэспублікі на 6 акругаў.⁴¹ Жыхарства на тэрыторыі гэтых новых акругаў на 15 студзеня 1959 году, паводля дадзеных гэтага гадавіка, раскладалася так, як паказана на табл. 6. Паводля гэтага-ж гадавіка падаецца на табліцы й гушчыня засялення. Тэрыторыя-ж павялічаных акругаў Віцебскай, Горадзенскай дый Менскай аблічана для табліцы адмыслова.

Як бачым з Табл. 6, і пасля апошняга адміністрацыйнага перадзелу рэспублікі Менская акруга захоўвае сваё першае месца па ліку жыхарства, а Гомельская другое. На апошнім месцы, заміж скасаванае Маладэчанскае, апынулася цяперка Горадзенская акруга з 1 077 000 жыхарамі. Пры падзеле рэспублікі на 6 акругаў, усе акругі лікам жыхарства перавышаюць адзін мільён, а Менская нават і 2 мільёны. Зьмяніліся адпаведна й лічбы гушчыні жыхарства паасобных акругаў. Зьмены гушчыні ў акругах, вялічыні якіх новы перадзел не крануў, — Берасьцейскай, Гомельскай дый Магілёўскай, — у прыраўнаньні зь лічбамі на папярэдняй табліцы, паясьняюцца хіба ўдакладненнямі вынікаў перапісу.

⁴⁰ «Звязда» № 17, 21. 1. 1960.

⁴¹ Народное хозяйство СССР в 1959 году, б. 31—32.

**Табл. 6: Лік жыхарства, паверхня й гушчыня засялення Беларускае ССР
на акругах паводля перадзелу рэспублікі 20. 1. 1960.
Лічбы жыхарства паводля стану ў часе перапісу 15. 1. 1959 г.**

Акругі	Лік жыхароў у тысячах	Тэрыторыя ў тысячах кв. км.	Гушчыня засялення на кв. км.
Берасьцейская	1 205	34	35.8
Віцебская	1 247	40	31.1
Гомельская	1 357	40	34.0
Горадзенская	1 077	26	43.1
Менская	2 037	41	49.7
У гэтым Менск	509	—	—
Магілёўская	1 132	27	41.5
Беларуская ССР	8 055	208	38.8

ЗЬМЕНЫ ГУШЧЫНІ ЗАСЯЛЕННЯ НА ТЭРЫТОРЫІ БЕЛАРУСКАЕ ССР

Натуральная рэч, што памяншэньне ліку жыхарства рэспублікі, якую выявіў перапіс 1959 году, яе дэпапуляцыя выражаецца й адпаведным спадам гушчыні засялення тэрыторыі Беларускае ССР. Сярэдняя гушчыня засялення рэспублікі ў часе перапісу была 38.8 чалавек на кв. км. Найвышэйшую гушчыню засялення выказвае Менская акруга, за ёю ідзе Горадзенская дый Магілёўская. Найніжэйшая гушчыня засялення ў Віцебскай акрузе. Вышэйшая гушчыня засялення на тэрыторыі Менскае акругі яўна абумоўленая фактам існаваньня ў акрузе паўмільённага сталічнага Менску. Гушчыня засялення на тэрыторыі самое акругі, бязь Менску, выражаецца лічбаю 37.3 ч. на кв. км. Памеры спаду гушчыні засялення тэрыторыі на працягу дваццаці міжперапісных гадоў паказвае табл. 7. Лічбы гушчыні засялення на гэтай табліцы пададзеныя для гадоў 1939 і 1959, у ваблічэньні для цэлае сучаснае тэрыторыі рэспублікі, і, асобна, для тэрыторыі даваеннае БССР і тое тэрыторыі былое Заходняе Беларусі, што далучаная ў часе апошняе вайны да Беларускае ССР.

**Табл. 7: Зьмены гушчыні засялення тэрыторыі Беларускае ССР
у часе ад пачатку 1939 году да пачатку 1959 году**

Тэрыторыя	Лік жыхароў на кв. км.		Спад
	1939 г.	1959 г.	
БССР у даваенных межах	44.2	39.7	—4.5
Землі былое Заходняе Беларусі	46.6	37.4	—9.2
БССР у сучасных межах	45.0	38.8	—6.2

З табл. 7 відаць, што гушчыня засялення на ўсёй тэрыторыі Беларускае ССР за 20 міжперапісных гадоў зьнізілася ў сярэднім на 6.2 чалавек на кв. км. Лічбы табліцы паказваюць таксама важны дэмаграфічна факт, што зьніжэньне гушчыні засялення ня было раўнамерным на тэрыторыі былое Заходняе Беларусі й тэрыторыі даваеннае БССР. На даваеннай тэрыторыі БССР спад гэты вышыні 4.5 чл. на кв. км., калі тымчасам на далучаных землях Заходняе Беларусі — 9.2 чл. на кв. км. З гэтага вынікае, што тэры-

тар'яльныя страты жыхарства на землях былое Заходняе Беларусі за дваццацігодні час больш як у два разы вышэйшыя за такія-ж страты на тэрыторыі даваеннае БССР.

Вылічэнне гушчыні засялення асобна для прасторы даваеннае БССР, і асобна для той тэрыторыі былое Заходняе Беларусі, што сянныя ўходзіць ў склад рэспублікі, дае магчымасьць нам зрабіць той адміністрацыйны падзел рэспублікі на акругі, які існаваў у часе перапісу. Паводля гэтага падзелу акругі Берасьцейская, Горадзенская й Маладэчанская складалі далучаную тэрыторыю былое Заходняе Беларусі. Чатыры-ж іншыя акругі станавілі даваенную тэрыторыю Беларускае ССР, з тым малым выняткам, што раёны Клецкі, Нясвіскі й Стаўпецкі Менскае акругі былі прырэзаныя да яе ад земляў былое Заходняе Беларусі. Вось, калі ад ліку жыхарства ўсходніх акругаў адняць жыхарства, якое павінна прыпадаць на тэрыторыю гэтых трох раёнаў, дый дадаць яго да жыхарства трох заходніх акругаў — посьле гэтае карэктуры атрымаем падзел сучаснага жыхарства на тэрытор'яльныя дзьве часткі: старое ўсходняе тэрыторыі, і новае заходняе. Наглядна розьніцу спаду ліку жыхарства на заходніх і ўсходніх землях рэспублікі, выражаную ў лічбах абсалютных, паказвае табл. 8.

Табл. 8: Спад ліку жыхарства на заходніх і ўсходніх землях рэспублікі у часе ад пачатку 1939 году да пачатку 1959 году

Тэрыторыя	Лік жыхарства ў тысячах 1939 г.	Недалік у тысяч.	Недалік у %
Землі былое Заходняе Беларусі	3 776	—721	—20.0
Землі даваеннае БССР	5 568	—568	—10.0
Уся сучасная БССР	9 344	—1 289	—13.4

Табл. 8 паказвае, што хоць на землях былое Заходняе Беларусі ў 1939 годзе было значна менш жыхарства, як на землях усходніх, дык недалік там жыхарства на пачатку студзеня 1959 году аказаўся вышэйшы, бо 721 000, калі на тэрыторыі даваеннае БССР з куды большым лікам жыхарства гэты недалік быў значна меншым, бо 568 000. Выражаючы гэтую розьніцу ў працэнтах, можна бачыць, што калі даваенная тэрыторыя Беларускае ССР выказвае на пачатку 1959 году нястачу 10% свайго жыхарства з 1939 году, дык тэрыторыя былое Заходняе Беларусі не далічаецца 20% ці два разы больш. Практычна гэта значыць, што на тэрыторыі даваеннае БССР не стае кожнага дзесятага жыхара, а на тэрыторыі былое Заходняе Беларусі кожнага пятага. Выяўленая перапісам 1959 году вышэйшая ўдвая ступень дэпапуляцыі земляў Заходняе Беларусі за землі даваеннае БССР мусіць мець свае прычыны. Калі разглянуцца за імі, дык адзначыць трэба найперш гэтых пяць важнейшых:

1. Масавыя савецкія дэпартацыі жыхарства з тэрыторыі Заходняе Беларусі ў часе ад яе акупацыі савецкаю арміяй у верасьні 1939 году да выбуху нямецка-савецкае вайны 22 чэрвеня 1941 году.

2. Уцёкі жыхарства былое Заходняе Беларусі на захад посьле заняцця тэрыторыі савецкаю арміяй у верасьні 1939 году, і пазьней, у часе — дый посьле — нямецкага адступленьня з тэрыторыі Беларусі ў 1944 годзе. Гэтыя ўцёкі жыхарства на захад перад наступам савецкае арміі ў канцавой фазе вайны дзеля самога геаграфічнага палажэньня былі больш магчымыя жы-

харству зь земляў Заходняе Беларусі, як земляў усходзе часткі Беларускае ССР.

3. Пры афіцыйнай вымене жыхарства між Польшчаю й Беларускаю ССР, якая адбывалася галоўна ў гадох 1944—1947, выяжджаць у Польшчу пад відам Палякаў ці проста былых польскіх грамадзян мела магчымасьць толькі жыхарства Заходняе Беларусі. У выніку гэтае вымены з тэрыторыі Заходняе Беларусі выехала ў Польшчу больш 300 000 чалавек. Падобная магчымасьць выезду для жыхарства земляў даваеннае БССР практычна ня існавала.

4. Як сьветчаць некаторыя савецкія дэмаграфы, вывазы на прымусовыя перасяленьні ў паваенную пару праводзіліся з былых заходнябеларускіх земляў у куды большых памерах, як зь земляў даваеннае БССР. Гэтак А. А. Дольская кажа: «Месцам выхаду перасяленцаў зьяўляюцца ў васнаўным... заходнія акругі БССР, дзе існуюць лішкі працаздольнага жыхарства, што выясьняецца высокім натуральным прыростам, вызваленьнем работнікаў зь існаваўшых тут старых прамысловых прадпрыемстваў у выніку іх мэханізацыі й ін.»⁴²

5. Некаторы ўплыў на меншую лічбу недаліку жыхарства на ўсходзе рэспублікі мела й тое, што на тэрыторыі даваеннае БССР знаходзіцца сталічны Менск, які ў паваенную пару адзначыўся нязвычайным ростам. Хоць агульны лік жыхарства рэспублікі ад 1939 году паменеў больш як на мільён, дык Менск, наадварот, за гэты час павялічыў сваё жыхарства на цэлых 270 000. Гэты факт зрэдукаваў у некаторай ступені вышыню запраўднага недаліку жыхарства на тэрыторыі ўсходняй дый рэлятыўна павысіў лічбу гушчынi яе засяленьня.

СТАН УРБАЊІЗАЦЫЇ БЕЛАРУСКАЕ ССР

У першай публікацыі ЦСУ тымчасовых вынікаў усесаюзнага перапісу 1959 году пададзеная й новая перапісная статыстыка меставаго й неместаваго жыхарства Беларускае ССР па акругах рэспублікі з супастаўленьнем з такімі-ж лічбамі на 1939 год.⁴³ Тыя-ж дадзеныя паўтораныя ў гадавіку ЦСУ на 1959 год, але зь некаторымі зьменамі ў вышыні лічбаў дый паводля новага адміністрацыйнага падзелу рэспублікі на 6 акругаў.⁴⁴ Лічбы із статыстычнага гадавіка ЦСУ пададзеныя на табл. 9.

Дадзеныя табл. 9 паказваюць, што з пасярод 6-ці акругаў рэспублікі найбольшым працэнтам меставаго жыхарства выдзяляецца Менская акруга, але гэта яўна, як і ў выпадку гушчынi засяленьня, толькі дзякуючы існаваньню на тэрыторыі акругі паўмільённага сталічнага Менску. З пасярод іншых акругаў найвышэйшы працэнт меставаго жыхарства выказваюць акругі Віцебская ды Магілёўская, па 32%. Ужо ніжэй сярэдняе рэспублікі Гомельская, бо 29%, і найніжэйшыя працэнты урбанізацыі ў акругах Бярэсцейскай, — 24%, дый, на апошнім месцы, Горадзенскай, 23%. Агульна трэба сказаць, што рэспубліка, нягледзячы на сталую савецкую прапаган-

⁴² А. А. Дольская. Социалистический закон народонаселения. Москва, 1959, б. 97—98.

⁴³ «Правда» і «Известия», 10. 5. 1959.

⁴⁴ Народное хозяйство СССР в 1959 году, б. 31—32.

ду пра яе урбанізацыю, застаецца й надалей краем пераважаюча сялянскім з 69⁰% неместавага жыхарства.

Табл. 9: Лічбы меставага й неместавага жыхарства Беларускае ССР паводля стану на 15. 1. 1959 г. па акругах

Акругі	Лік жыхарства на 15. 1. 1959 у тысячах; у гэтым			У % да ўсяго жыхарства	
	Усяго	Меставае	Неместавае	Меставае	Неместавае
Берасьцейская	1 205	284	921	24	76
Віцебская	1 247	404	843	32	68
Гомельская	1 357	389	968	29	71
Горадзенская	1 077	251	826	23	77
Менская	2 037	793	1 244	39	61
У гэтым Менск	509	509	—	100	—
Магілёўская	1 132	360	772	32	68
Беларуская ССР	8 055	2 481	5 574	31	69

З гледзішча свае ўрбанізацыі Беларусь і пры расейскім савецкім рэжыме, — падобна як было й пры расейскім царскім, — застаецца адной з найбольш адсталых краёў імперыі. Наглядна можна аб гэтым пераканацца з апублікаванай ЦСУ статыстычнай табліцы аб ліках меставага й неместавага жыхарства па рэспубліках СССР з адначасным паказаньнем працэнта нага росту меставага жыхарства ў часе ад 1939 да 15 студзеня 1959 году.⁴⁵

Табл. 10: Працэнтны лік жыхарства меставага па рэспубліках СССР у гадох 1939 і 1959 з % іх росту

Рэспублікі	Лік жыхарства меставага ў % да ўсяго жыхарства		Рост у %
	1939	1959	
Расейская СФСР	33	52	19
Украінская	34	46	12
Беларуская	21	31	10
Узбэцкая	23	34	11
Казахская	28	44	16
Грузінская	30	42	12
Азэрбайджанская	36	48	12
Лятувіская	23	39	16
Малдаўская	13	22	9
Латвійская	35	56	21
Кіргіская	19	34	15
Таджыцкая	17	33	16
Армянская	29	50	21
Туркменская	33	46	13
Эстонская	34	56	22
СССР	32	48	16

Як з табл. 10 відаць, па ступені свае урбанізацыі месца Беларускае ССР сярод рэспублікаў СССР перадапошняя. Толькі адна Малдаўская ССР, з усяго 22% меставага жыхарства, мае большы працэнт жыхарства неместа-

⁴⁵ Тамсама, б. 10.

вога за Беларускаю ССР. Усе іншыя рэспублікі маюць вышэйшую ступень урбанізацыі. Ёсць між імі й такія, што 20 гадоў таму, у 1939 годзе, мелі меставога жыхарства значна меншы працэнт за Беларускаю ССР, прыкладам рэспублікі Кіргіская й Таджыкская, а цяпер з гэтага гледзішча яны перагналі рэспубліку Беларускаю. З табліцы можна таксама бачыць, што й па тэмпе урбанізацыі Беларуская ССР на шэрым канцы, перад адной Малдавіяй. За 20 міжперапісных гадоў лік меставога жыхарства Беларускае ССР павялічыўся ўсяго на 10%, пры сярэднім узросьце для ўсяго СССР 16%, а для РСФСР 19%. У колькі іншых рэспубліках узрост гэты вышэйшы й за 20%. З гэтага даводзіцца зрабіць выснаў, што ўрбанізацыя найпавальнейшым тэмпам у СССР адбываецца на тэрыторыі Беларускае рэспублікі, за адным, ізноў-жа, выняткам Малдавіі. Апрача ваенных зьнішчэньняў местаў Беларусі, у факце затарможанага тэмпа росту местаў рэспублікі, бясспрэчна, адну з важнейшых роляў згулялі масавыя дэпартацыі жыхарства, дый Масквою плянова ўтрымліваная нізкая ступень індустрыялізацыі БССР.

Пры трываньні падобнага нізкага тэмпа ўрбанізацыі Беларускае ССР, рэальныя розніца гэтае ўрбанізацыі, у прыраўнаньні зь іншымі рэспублікамі СССР, будзе ўзрастаць на яе некарысьць. А пры далейшых масавых вывазах жыхарства зь Беларускае ССР на перасяленьне ў іншыя рэспублікі імперыі, нейкага прысьпяшэньня тэмпа ўрбанізацыі спадзявацца няма ніякіх асноваў.

МЕСТЫ БЕЛАРУСКАЕ ССР

У першай публікацыі вынікаў усесаюзнага перапісу жыхарства ЦСУ пад 9-м пунктам апублікавала табліцу: «Лік жыхарства местаў, што зьяўляюцца цэнтрамі саюзных і аўтаномных рэспублікаў, краёў і акругаў, а таксама другіх местаў з жыхарствам больш 50 тысячаў, паводля тымчасовых дадзеных». У гадавіку ЦСУ на 1959 год пералік местаў СССР даецца з крыху зьмененымі лічбамі іх жыхарства.⁴⁶ Сярод іх падаецца й 10 местаў Беларускае ССР з жыхарствам больш 50 000. Гэтыя места, лікі іх жыхарства ў 1939 і 1959 гадох, дый працэнтны іх рост дае табл. 11.

Табл. 11: Жыхарства местаў Беларускае ССР у часе перапісу 1959 году у прыраўнаньні да стану ў 1939 годзе

	Лік жыхарства ў тысячах		1959 г. у %
	1939	1959	1939 г.
1. Менск	237	509	215
2. Гомель	139	168	121
3. Віцебск	167	148	89
4. Магілёў	99	122	122
5. Бабруйск	84	98	116
6. Берасьце	41	74	178
7. Горадзень	49	73	148
8. Ворша	54	64	120
9. Барысаў	49	59	121
10. Баранавічы	27	58	212

⁴⁶ Тамсама, б. 35—44.

Зь лічбаў працэнтнага росту местаў Беларускае ССР за 20 міжперапісных гадоў можна бачыць, што, нягледзячы на вялізарныя ваенныя знішчэнні, усе места ня толькі дасягнулі сваіх даваенных лікаў жыхарства, але іх і перавысілі. Выняткам з гэтага гледзішча ёсць толькі адзін Віцебск, які ў 1939 годзе меў 167 000, а цяпер усяго 148 000, ці 89% даваеннага. Калі, аднак-жа, прыраўнаць тэмпа росту местаў Беларускае ССР да такога-ж тэмпа ў іншых рэспубліках СССР, дык выяўляецца, што яно ў Беларусі значна павальнейшае, на што паказвалі ўжо й раней пададзеныя нізкія працэнтныя лічбы росту меставога жыхарства ў Беларускай ССР. Вынятак у гэтым правіле становілі толькі Менск дый места былое Заходняе Беларусі — Баранавічы, Берасьце й Горадзень.

Асабліва шпаркім тэмпам росту адзначыўся Менск. Зь места вялічыні ніжэй чверці мільёна ў 1939 годзе, ён падняўся да рангі местаў вышэй поўмільёна. Можна падаць колькі прычынаў гэтага хуткага паваяннага росту Менску. Адна зь іх, гэта значнае ўзбуйненьне Беларускае ССР, сталічным адміністрацыйным цэнтрам якое ёсць Менск. У выніку далучэння да Беларускае ССР у часе Другое Сусветнае Вайны земляў былое Заходняе Беларусі, ранейшая тэрыторыя рэспублікі павялічылася на 60%, і блізу на толькі-ж падняўся лік жыхарства. Гэты факт, бясспрэчна, мусіў адбіцца на раптоўным росьце адміністрацыйнага цэнтру рэспублікі, асабліва ў сыстэме гэтак выбуялае адміністрацыйнае бюракрацыі, якую ёсць савецкі палітычны рэжым дый савецкі эканамічны лад. Шпаркі рост Менску — адбітак гэтага. Гэта непрапарцыянальна вялікая савецкая бюракратычная галава, што выбуяла на целе мала індустрыялізаванага дый слаба ўрбанізаванага краю.

Прычына другая, гэта тое, што ў выніку падзеяў і пераменаў Другое Сусветнае Вайны Менск апынуўся на асабліва важным, бадай найважнейшым камунікацыйным шляху між імпер'яльным цэнтрам Масквою, самаю імперыяй, дый цэнтральнаю Эўропаю, дзе сяньня савецкія акупацыйныя арміі дый сатэлітныя дзяржавы. Эканамічныя й палітычныя сувязі зь імі, а таксама з краямі вольнымі Заходняе Эўропы, адбываюцца сяньня галоўна праз тэрыторыю Беларусі й Менск. Гэта, бязумоўна, адбілася таксама на росьце паваяннага Менску, як важнага камунікацыйна-транзытнага вузла імперыі на шляху ў цэнтральна-заходнюю Эўропу. Значна меншага значэння для росту Менску быў трэйці факт — закладзіны ў ім колькі большых хвабрыкаў, як трактарнага дый аўтамабільнага заводаў.

Разглядаючы пералік местаў Беларускае ССР, кідаецца ў вочы, што на землях былое Заходняе Беларусі, якія сяньня ў складзе рэспублікі, няма аніводнага места ў раньзе больш ста тысячаў. Усе чатыры места рэспублікі гэтае рангі, й дарастаючае пятае, Бабруйск, знаходзяцца на тэрыторыі старой, даваеннай БССР. Сталася гэта таму, што абодва большыя гаспадарчыя й культурныя гістарычныя меставыя цэнтры Заходняе Беларусі, — і Вільню, і Беласток, — Масква адрэзала ад тэрыторыі рэспублікі. Вільня яшчэ ад кастрычніка 1939 году была перададзеная Летуве, а Беласток, абвешчаны сталічным месцам Заходняе Беларусі ў гадох 1939-1941, пры канцы апошняе сусветнае вайны быў пераказаны новапаўсталай сатэлітнай Польшчы. У выніку, заходнія прасторы сучаснае Беларускае ССР аказаліся адрэзанымі ад сваіх натуральных гістарычна разьвітых, культурных і гандлёва-прамысловых асяродкаў. У Вільні перапіс 15 студзеня 1959 году вы-

казаў 236 000 жыхароў. Беласток, ваяводзкі цэнтр сучаснае Польшчы, у тым-жа часе меў 116 000 жыхароў.

Магчыма, што ў шпарчэйшым росьце местаў былое Заходняе Беларусі — Берасьця, Горадні дый Баранавічаў, — у некаторай ступені зазначыўся працэс кампэнсацыйнага іх павялічэньня на месцы страчаных натуральных меставых асяродкаў тэрыторыі, Вільні ды Беластоку. Галоўнаю, аднак-жа, прычынаю хуткага росту местаў заходніх акругаў рэспублікі быў, бясспрэчна, працэс саветызацыі новазаятых Масквою тэрыторыяў, зь неадлучнаю ў дадзенай сыстэме бюракратызацыяй адміністрацыйнага й гаспадарчага апарату. На ўсходніх землях гэтая бюракратызацыя адбылася ўжо значна раней, на заходніх-жа ў паваяенныя гады міжперапіснага пэрыяду, што й праявілася ў шпарчэйшым росьце местаў заходніх акругаў рэспублікі. Факт раптоўнага росту Менску ды колькі меншых заходнябеларускіх адміністрацыйна-камунікацыйных цэнтраў не мянае аснаўное агульнае тэндэнцыі паваяннага разьвіцьця местаў Беларускае ССР: павольнага тэмпа іх росту калі прыраўнаць яго да сярэдняга тэмпа росту местаў у іншых рэспубліках СССР. Часткова павольны тэмп росту местаў Беларусі — вынік вялікіх іх зьнішчэньняў у часе Другое Сусьветнае Вайны. Дый галоўная прычына — савецкая штучная дэпапуляцыя тэрыторыі рэспублікі масавымі дэпартацыямі й высяленьнямі.

ЛІЧБЫ НАТУРАЛЬНАГА РУХУ ЖЫХАРСТВА

Разам зь некаторымі агульнымі дадзенымі перапісу 1959 году ЦСУ апублікавала й сярэднія лічбы натуральнага руху жыхарства для ўсяго СССР на час перапісу. Ніякіх, нажаль, публікацыяў такіх-жа лічбаў па рэспубліках ЦСУ не дала, дзеля гэтага няма іх і для Беларускае ССР. Не падаюць ніякіх сучасных лічбаў натуральнага руху жыхарства на тэрыторыі Беларускае ССР і менскія паваяенныя статыстычныя публікацыі,⁴⁷ як не падавалі іх і ў міжваенную пару ад 1928 году. Пададзеныя ЦСУ сярэднія лічбы натуральнага руху жыхарства для ўсяго СССР на час перапісу гэтакія: на 1000 жыхароў больш 25 нараджэньняў у год і 7,5 памерлых, што дае лічбу натуральнага гадавога прыросту 17,5 на 1000. Пры сталых масавых вывазах рэпрадукцыйна найбольш вартаснага жыхарства, трэба дапускаць, што ў Беларускай ССР лічбы нараджэньняў, а разам і лічбы натуральнага прыросту істотна ніжэйшыя за сярэднія ўсяго СССР, а лічбы сьмяротнасьці вышэйшыя. Калі-ж яны аказаліся-б і прыблізна тае-ж вышыні, дык трэба адцёміць вялікі спад лічбы нараджэньняў, якая й на пачатку гэтага стагодзьдзя, і ў першую дэкаду міжваеннае пары на тэрыторыі ўсяе Беларусі трымалася каля 40 на 1000 у год.

ЦСУ, прыводзячы лічбы натуральнага руху, між іншым, піша: «у паваяенныя гады былі рэалізаваныя меры па далейшым павялічэньні матар’яльнай помачы цяжарным жанчынам, шматдзетным і адзінокім маткам, захвочваньню да шматдзетнасьці, узмацненьню аховы мацярынства й дзяцей, разьвіцьцю аховы здароўя й узмацненьню мэдыцынскай помачы жыхарству. Гэтыя мерапрыемствы й нясупынны рост дабрабыту савецкага на-

⁴⁷ Прыкладам: Народное хозяйство Белорусской СССР за 40 лет.

роду забяспечылі высокую нараджальнасць...».⁴⁸ Наўсуперак гэтаму вось цвёрджанню ЦСУ, у Беларускай ССР, як і ўва ўсім СССР, сучасная лічба нараджэнняў сьветчыць не аб яе вышыні, а аб вялікім спадзе, спадзе з 40 да 25 на тысячу, ці на 37,5% ад сярэдняе для тэрыторыі ў спакойныя гады першых трох дэкадаў XX стагоддзя. У савецкай палітычнай сыстэме, дзе публікуецца блізу вылучна толькі тое, што выдаецца дадатнім з гледзішча партыйнае камуністычнае прапаганды, яўны яскравы спад лічбы нараджальнасці у СССР быў адной з прычынаў непублікавання доўгі час ніякіх лічбаў натуральнага руху жыхарства наагул. Толькі ў паваенную пару, калі адначасны значны спад смяротнасці ізноў істотна павысіў лічбу натуральнага прыросту, ад 1950 году ЦСУ ўжо пачало публікаваць лічбы натуральнага руху жыхарства, але ізноў толькі сярэднія для ўсяго СССР, а не для паасобных рэспублікаў, каб не выяўляць дэталей сваіх плянавых дэмаграфічных мерапрыемстваў па паасобных нацыянальных рэспубліках, накіраваных, як правіла, на лічбовае паслабленне жыхарства нацыянальнасці нерасейскай, а павялічэнне ліку жыхарства расейскага.

З пачаткам публікацыі лічбаў натуральнага руху ў гадавіках ЦСУ, ад 1956 году, перад савецкімі дэмаграфамі паўстала нялёгкае заданне высьніць дый з гледзішча марксізму ўматываваць факт сталага вялікага спаду нараджальнасці ў «сацыялістычным грамадстве». Г. М. Максімаў высокія лічбы нараджальнасці ў дасавецкую пару паясьняе «шырокім тарнаваньнем працы дзяцей і падроскаў у дробнатаварнай сялянскай гаспадарцы» дый тым, што «пры перадзелах прыдатнае да карыстання сялянскае зямлі быў браны на ўвагу лік ядуноў», і дзеля гэтага існавала «імкненне сялянства да павялічання свае сям'і».⁴⁹ Дык цвёрджанне Максімава прызнае, што ў савецкім ладзе спад нараджальнасці паясьняецца эканамічнай незацікаўленасцю сялянства ў дзецях і вялікай сям'і. Калі ходзе пра тэрыторыю Беларускае ССР, тут прыпушчэнне Максімава не адказвае запраўдасці натоўкі, што ў Беларусі ніколі ня існавала абшчыннае карыстанне сялянскаю зямлёю дый не праводзілася ніякіх перадзелаў зямлі ані па ядунох, ані па ліку працуючых. Абшчынны лад, гэта чыста расейская форма землякарыстання, чужая для сялянства беларускае тэрыторыі. Тлумачэнне Максімава недастатковае яшчэ й дзеля гэтага, што спад нараджальнасці ў СССР зазначыўся ня толькі сярод сялянскага жыхарства, але й сярод жыхарства меставаго. Больш правільнае ягонае агульнае фармуляванне прычынаў спаду лічбы нараджальнасці словамі, што «Прынцыпы гэтага крыюцца ў сацыяльна-эканамічных умовах жыцця краіны», а таксама ў «вялізарных перамяшчэннях жыхарства». Дый усё гэта Максімаў тарнуе толькі да факту «крыху зніжанае нараджальнасці» пары г. зв. савецкае «рэканструкцыі 1930-х гадоў». Максімаў пару разоў падчырквае, што зніжэнне гэтае было «часовым», «абумоўленым спецыфічнымі абставінамі рэарганізацыйнага пэрыяду», а пра далейшы спад нараджальнасці й у паваенную пару наагул нічога не ўспамінае, быццам яно ня існавала. Гавора ён, наадварот, аб «стабілізацыі» нараджальнасці.⁵⁰

Накш намагаецца падыйсці да пытання, а навет яго прааналізаваць

⁴⁸ «Правда», «Известия», 10. 5. 1959.

⁴⁹ Г. М. Максимов — Движение и состав населения СССР. «История СССР», № 1, Академия Наук СССР. Институт Истории. Москва, 1961, б. 33.

⁵⁰ Тамсама, б. 34.

А. А. Дольская.⁵¹ Найперш яна не хавае яўнага факту сталага спаду нараджальнасці ў СССР. Паменшыць затое ягоную вагу Дольская стараецца цвёрджаннем, што «Сацыялістычнае грамадства змагаецца не за высокі ўзровень нараджальнасці...».⁵² Аналізуючы прычыны сталага спаду лічбы нараджальнасці ў СССР, Дольская пералічае гэткія: 1) значнае працэнтнае зніжэнне ліку сялянскага жыхарства СССР у вагульным ліку жыхарства краіны; 2) знішчэнне абшчыннае перадзельна-выраўноўваючай сістэмы сялянскага землякарыстання дый пераход на калгасныя «працадні»; 3) памяншэнне ліку сужэнстваў і скарачэнне даўжыні рэпрадукцыйнага іх часу забаронаю ранніх, да 18 гадоў, сужэнстваў; 4) памяншэнне ліку сужэнстваў дзеля вялікіх ваенных стратаў жыхарства ў некаторых катэгорыях веку; 5) памяншэнне ліку сужэнстваў дзеля вялікіх ваенных стратаў мужчынаў і лічбовае непрапарцыянальнасці жыхарства на полу; 6) вялізарныя перамены ў эканоміцы ў выніку індустрыялізацыі й калектывізацыі; 7) масавыя перамяшчэнні жыхарства, «часовы разрыў сямейнае лучнасці»; 8) змены характару жаночае працы з хатняе на працу ў адлучэнні ад сям'і; 9) недастаткі ў жыльлі, грамадскім харчаванні, дзіцячых дый іншых грамадскіх уладжаннях; 10) рэзкі спад сьмяротнасці дзяцей і ў выніку задаваленне патрэбы сям'і ў дзецях; 11) распадзел грамадскіх даброт паводля працы, а не па патрэбе; 12) рост дабрабыту некаторых слаёў жыхарства, у выніку чаго адпадае патрэба ў дзецях, як у работніках і карміцелях на старасьць; 13) «павышэнне культуры й вызваленне часці жыхарства ад існуючага яшчэ ўплыву рэлігійных догмаў, што забараняюць нутрасямейную рэгуляцыю цяжарнасці й радоў».⁵³

Пералік Дольскаю прычынаў, дзеля чаго ў савецкім «сацыялістычным грамадстве» лічба нараджэнняў рэзка спала й далей падае, хоць і ня поўны, але не малы, і ён паказвае на тое, што зьява гэтая не часовая й прыпадковая, а сталая прыкмета савецкага ладу, — гэта адзін з «сацыялістычных законаў народанасялення».

Сярод пералічаных прычынаў спаду нараджальнасці ў СССР, Дольская, як і іншыя савецкія дэмографы, не падае аднае вельмі важнае й характэрнае для пары Сталінскае дыктатуры: масавага палітычнага тэрору й дэпартацыяў у канцэнтрацыйныя лягеры. Толькі мо' укусна Дольская намякае пра гэта ў сваёй фразе пра «часовы разрыў сямейнае лучнасці».⁵⁴ Куды выразней пра гэта гавора ўжо Максімаў: «заўзяты супраціў клясавых ворагаў, і асабліва кулацтва, — усё гэта... прывяло да зніжэння нараджальнасці».⁵⁵

У наяўнасці факту вялікага сталага спаду лічбы нараджальнасці, савецкае партыйнае й дзяржаўнае кіраўніцтва рабіла ня мала захадаў, каб гэты непажаданы сабе працэс адварнуць або, найменш, стрымаць. У 1936 годзе Цэнтральным Выканаўчым Камітэтам і Саветам Народных Камісараў СССР была прынятая пастанова пра ўвядзенне пакарання як за крымінальны праступак за выкананне абарту без адпаведных лекарскіх па-

⁵¹ А. А. Дольская. Социалистический закон народонаселения. Москва, 1959.

⁵² Тамсама, б. 127.

⁵³ Тамсама, б. 130.

⁵⁴ Тамсама, б. 125.

⁵⁵ Г. М. Максимов — Движение и состав населения СССР, б. 34.

казаньняў. Вынік гэтае пастановы аказаўся невялікім. У 1935 годзе нараджальнасьць у СССР была 30,1, у 1940 годзе — 31,7 на 1000 жыхароў.⁵⁶ Калі ў паваенную пару адбываўся далейшы спад нараджальнасьці, указам прэзыдыюму вярхоўнага савету СССР з 23 лістапада 1955 г. забарона аборту была ізноў скасаваная, дый ізноў бязь ніякага паважнейшага ўплыву на самую лічбу нараджальнасьці ў СССР, паказваючы савецкаму кіраўніцтву яўны факт, што працэс сталага спаду нараджальнасьці ў «сацыялістычным грамадзтве» не паддаецца рэгуляцыі ні дзяржаўнымі, ні партыйнымі «ўказами».

Засталіся бяз вынікаў і іншыя мерапрыемствы савецкае ўлады, накіраваныя на стымуляцыю павышэньня нараджальнасьці, як абкладаньне падаткам сужэньстваў бязьдзетных ад 20-га году іх веку, прэміі шматдзетным маткам за кожнае новароджанае дзіцё, пачынаючы ад трэйцяга, дый што-месячныя дзяржаўныя дапамогі, пачынаючы ад кожнага чацьвертага дзіцяці. Адначасна шматдзетным маткам былі ўстаноўленыя ганаровыя дыплёмы «Маці-герані», ордэны «Мацярынская слава» і «Мэдалі мацярынства». Таксама было забаронена ня прыймаць жанчынаў на працу дзеля іх цяжарнасьці, ці зьніжаць ім дзеля гэтага зароботную плату. Працуючым-жа цяжарным даваліся платныя званьненьні з працы на час разоў дый у перадрадавы пэрыяд цяжарнасьці. Для кормячых матак былі ўстаноўленыя перапынкі ў працы для кармленьня іх дзяцей.

На патрэбу павышэньня нараджальнасьці налягала ўвесь час і партыйная прапаганда. Хрушчоў на нарадзе камсамольцаў і моладзі звярнуўся ў гэтай справе з канкрэтным заклікам: «Калі кожная сям'я будзе абмяжоўвацца адным-двумя дзіцьмі, тады жыхарства нашай краіны пойдзе на ўбытак... Дзеля гэтага трэба мець у сям'і хоць-бы трое дзяцей...»⁵⁷ Дый, як факты статыстыкі паказалі, нягледзячы на ўсе захады й мерапрыемствы, і наўсуперак агітацыі і заклікаў самых высокіх партыйных кіраўнікоў, нараджальнасьць ў СССР, як дагэтуль, не ўдалося ні павысіць, ні навет стрымаць яе далейшага спаду. Камуністычнае кіраўніцтва імперыі ў канцы, відаць, пераканалася, што лічба нараджальнасьці не паддаецца агітацыі, прапагандзе, ні партыйным ці дзяржаўным заклікам. У выніку ўсяго, у сярэдзіне 1950-х гадоў былі дазволеныя публікацыі лічбаў натуральнага руху жыхарства СССР з паказаньнем нізкіх лічбаў нараджэньня, а савецкія дэмаграфы, як А. А. Дольская, ужо ў 1959 годзе прабавалі аналізаваць і прычыны спаду нараджальнасьці, дамагаючыся «ацэны гэтага факту з гледзішча заданьняў савецкага грамадзтва».⁵⁸ Дык, хоцькі-няхоцькі, факт спаду лічбы нараджэньняў у СССР і савецкім дэмаграфам даводзіцца прызнаць за адну з «аснаўных законамернасьцяў разьвіцьця народнасяленьня СССР» паводля тэрміналёгіі Максімава, ці ўвесьці ў свой «сацыялістычны закон народнасяленьня» паводля азначэньня Дольскай.

У выніку вялікага спаду нараджальнасьці ў СССР панізілася істотна й гадавая лічба натуральнага прыросту. Калі пададзеная ЦСУ на час перапісу лічба 17,5 на тысячу тарнуецца й для Беларускае ССР, дык тут яна ніжэйшая на 2,5 ад тыповае сярэдняе для тэрыторыі ў спакойныя неваенныя гады ў першыя тры дэкады XX стагодзьдзя. Пры праводжаньні сталых

⁵⁶ А. А. Дольская — Социалистический закон народонаселения, б. 126.

⁵⁷ Тамсама, б. 129.

⁵⁸ Тамсама, б. 132.

масавых перасяленняў з тэрыторыі рэспублікі кантынгентаў жыхарства найперш маладога й рэпрадукцыйна найбольш актыўнага, трэба лічыцца з магчымасцямі значна ніжэйшае лічбы натуральнага прыросту ў рэспубліцы за сярэднюю для ўсяго СССР.

Адцёміць затое трэба нізкую сярэднюю для СССР лічбу смяротнасці — 7,5 на 1000 у часе перапісу. Нізкая лічба смяротнасці дае рэлігійна высокую лічбу натуральнага прыросту жыхарства СССР, нягледзячы на вялікі спад нараджальнасці. Калі гэтая лічба адказвае запраўднасці, дык у яе нізкай вышыні адбіваецца ня толькі поступ у галіне аховы здароў'я й лячэння на прасторы паваеннага СССР, спыненне масавага тэрору, некаторае палепшанне ўмоваў быту, але й той факт, што ў мінулыя цяжкія гады Сталінскае дыктатуры, сталых эканамічных нястачаў дый ваенных нягодаў вялікія масы старых і фізічна слабейшых вымерлі, выжылі больш вытрывалыя фізічна, здаравейшыя. Гэта й адбіваецца цяпер у часова нізкіх паваенных лічбах смяротнасці ў СССР. На гэта, як на прычыну сучаснае нізкае смяротнасці ў СССР, паказваюць і дэмаграфы захаду,⁵⁹ хоць дэмаграфы савецкія, бясспрэчна важны для развіцця жыхарства СССР масавы тэрор Сталінскае пары, адмаўляюцца браць на ўвагу як дэмаграфічны фактар наагул.⁶⁰

Непублікаванне савецкімі афіцыйнымі дзейнікамі ніякіх лічбаў натуральнага руху жыхарства па рэспубліках, ані адначасна з публікацыяй дадзеных перапісу, ані паза імі, у гадавіках ЦСУ ці ў адпаведных рэспубліканскіх статыстычных выданнях, паказвае на яўную намеранасць гэтага. Наяўнасць лічбаў натуральнага руху жыхарства па рэспубліках пазваляла-б дакладней аблічыць у іх лічбовыя памеры ўсіх масавых дэпартацыяў і прымусовых перасяленняў жыхарства, падобных тым, якія апошнімі гадамі стала праводзіцца з тэрыторыі Беларускае ССР. Гэта давала-б аснову для лепшае лічбовае ар'ентацыі ў плянах і намерах, якімі кіруецца Масква пры перамяшчаннях людзкіх масаў імперыі шляхам прымусовае міграцыі. Гэта-ж, ізноў-жа, яўна зусім не ляжыць у інтарэсе сучасных кіраўнікоў расейскага савецкага рэжыму імперыі й дзеля гэтага яны факты гэтыя намагаюцца скрыць і перад вокам сьвету, і перад жыхарамі імперыі, дый асабліва — перад самымі нерасейскімі народамі СССР.

ПАДЗЕЛ ЖЫХАРСТВА ПАВОДЛЯ ПОЛУ Й ГРУПАЎ ВЕКУ

І ў галіне падзелу жыхарства паводля полу дый групаў веку публікацыі ЦСУ вынікаў усесаюзнага перапісу 1959 году, як дагэтуль, таксама не падаюць ніякіх лічбаў па паасобных рэспубліках, а толькі сярэднія для ўсяго СССР.

Паводля ЦСУ, на тэрыторыі СССР перапіс на пачатку 1959 году выявіў 55% жанчынаў і 45% мужчынаў. У 1939 годзе прапарцыя гэтая выяўлялася лічбамі: жанчынаў 52%, мужчынаў 48%. Як паясьняе ЦСУ, дыспрапарцыя лічбаў жыхарства паводля полу паўстала ў выніку вялікае розніцы ў лічбах мужчынаў і жанчынаў у групам веку вышэйшых за 32 гады.

⁵⁹ Erik Boettcher. Die Sowjetische Wirtschaftspolitik am Scheidewege. Tübingen, 1959, b. 26.

⁶⁰ Г. М. Максимов — Движение и состав населения СССР, б. 29.

У групах маладзейшага веку лічбовы расклад жыхарства паводля полу прыблізна роўны, зь невялікаю перавагаю мужчынаў над жанчынамі, перавагаю агульнае вышыні 240 000.⁶¹ У другой сваёй публікацыі, пад парграфам 10-м ЦСУ падае дадзеныя прапарцыянальнага ліку мужчынаў і жанчынаў паводля паасобных групаў веку для ўсяго СССР у ліках на 1000 жыхароў.⁶² Лікі гэтыя пададзеныя ў таб. 12.

Табл. 12: Лік жанчынаў і мужчынаў на 1000 жыхароў па групах веку ўва ўсім СССР паводля стану на 15 студзеня 1959 г.

Групы веку	Роджаныя ў гадох	На 1000 жыхароў прыпадае Мужчынаў	Жанчынаў
0 — 9 год	1958 — 1949	509	491
10 — 19 „	1948 — 1939	505	495
20 — 24 „	1938 — 1934	494	506
25 — 29 „	1933 — 1929	490	510
30 — 34 „	1928 — 1924	453	547
35 — 39 „	1923 — 1919	391	609
40 — 44 „	1918 — 1914	384	616
45 — 49 „	1913 — 1909	384	616
50 — 54 „	1908 — 1904	384	616
55 — 59 „	1903 — 1899	334	666
60 — 69 „	1898 — 1889	349	651
70 і старэйшыя	1888 —	319	681
Усяго		450	550
У гэтым ліку ў веку:			
0 — 31 год		501	499
32 год і старэйшыя		375	625

За прычыну вялікае дыспрапорцыі ў лічбах мужчынаў і жанчынаў веку старшага за 32 гады ЦСУ падае войны, а галоўна апошнюю сусьветную вайну. Гэтае паясьненне, аднак-жа, не раскрывае ўсяе праўды. Другім і вельмі важным фактарам спрычыніўшым дыспрапорцыю быў тэрор савецкага рэжыму ў пару Сталінскае дыктатуры. Масавыя прасьледы, фізычныя нішчэньні «ворагаў народу», «кулакоў», «буржуазных нацыяналістых», масавыя дэпартацыі й ссылкі іх у канцэнтрацыйныя лягеры на фізычнае зьнішчэньне, — заўсёды больш тарнаваліся да мужчынаў, як жанчынаў, хоць агульна ведама, што палітычнаму прасьледу й дэпартацыям ня раз падлягалі й цэлыя сем’і, разам зь цяжарнымі жанчынамі, старымі, дзецьмі ды сусункамі. Пацвярджае факт палітычнага тэрору як фактару спрычыніўшага павышэньне дыспрапорцыі лічбаў паводля полу, й наступнае: гадавік ЦСУ на 1959 год падае, што паводля перапісу 1926 году мужчынаў у СССР тады было 48%, жанчынаў 52%. Дыспрапорцыю гэтую можна паясьняць стратамі Першае Сусьветнае Вайны ды вайны грамадзянскае. Як, аднак-жа, той-жа гадавік там-жа падае,⁶³ і перапіс 1939 году выказаў дакладна тую-ж дыспрапорцыю — 48% мужчынаў, 52% жанчынаў. Нармальна за 12 міжперапісных неваенных гадоў, у часе 1927-1938, трэба было-б спадзявацца ўжо істотнага выраўнаньня дыспрапорцыі. Калі-ж яно не на-

⁶¹ Народное хозяйство СССР в 1959 году, б. 12.

⁶² «Правда» і «Известия», 4. 2. 1960. Таксама ў: Народное хозяйство СССР в 1959 году, б. 12.

⁶³ Народное хозяйство СССР в 1959 году, б. 12.

ступіла, гэта сьветчыць, што ў міжперапісныя гады мусіла існаваць нейкая прычына значна вышэйшае сьмяротнасьці мужчынаў за жанчынаў. Прычыну гэтую дае нам гісторыя: Сталінскі тэрор 1930-х гадоў.

З гэтага-ж гледзішча цікава зьвярнуць увагу й на катэгорыю веку 55-59 гадоў, катэгорыю, якая выказвае асабліва нізкую лічбу мужчынаў: усяго 334 на 666 жанчынаў, што практычна значыць, што ў гэтай групе веку на дзеве жанчыны выжыў толькі адзін мужчына. Як табл. 12 паказвае, асобы гэтай групы радзіліся ў гадох 1903-1899. З пачаткам Першае Сусьветнае Вайны мужчыны ў гэтых гадох дайшлі да веку 11-15 год., а зь яе канцом да веку 15-17 год, значыцца былі яшчэ ў веку немабілізацыйным, і дзеля гэтага Першая Сусьветная Вайна не магла адбіцца на нізкім ліку мужчынаў гэтых гадавікоў. Крыху пацярпець яны маглі ўжо затое пазьней ад рэвалюцыі, грамадзянскае вайны ды і вызвольных змаганьняў народаў імперыі. Пры пачатку Другое Сусьветнае Вайны гадавікі гэтае групы веку мелі ўжо 35-40 год, значыцца былі ў мабілізацыйным веку, хоць і не належылі да катэгорыі, у якой можна было-б спадзявацца найбольшых стратаў. Паколькі мужчыны гэтых гадавікоў маглі браць удзел толькі ў ваднэй, — Другой, — сусьветнай вайне, дык лягічна й ваенныя страты сярод іх павінны быць ніжэйшыя за страты гадавікоў крыху старэйшых, якія маглі быць удзельнікамі абедзвюх сусьветных войнаў. Дык найвышэйшыя страты сярод гэтых якраз гадавікоў ваеннымі прычынамі не даюцца выясніць. Будуць аднак-жа яны зразумелымі, калі зьвернем увагу на факт, што гэтая акурат група веку перажыла сваю сталасьць у гады самага жорсткага Сталінскага тэрору 1930-х гадоў.

Калі, дзеля адсутнасьці адпаведных лічбаў для Беларускае ССР, дапусьціць, што прапорцыя мужчынаў і жанчынаў сярод жыхарства рэспублікі сяньня прыблізна такая самая, як і ўва ўсім СССР, тады кругла 8 мільёнаў сучаснага жыхарства Беларускае ССР складалася-б з 3 600 000 мужчынаў і 4 400 000 жанчынаў. Практычна гэта значыла-б, што на кожных 11 жанчынаў прыпадала-б толькі 9 мужчынаў. Дый у запраўднасьці на тэрыторыі Беларускае ССР трэба лічыцца з значна большаю дыспрапорцыяй полаў. На гэта існуе колькі паважных прычынаў. Папершае, у адваротнасьці некаторым іншым рэспублікам СССР, тэрыторыя Беларускае ССР была ўся гадамі ахопленая **беспасярэднімі** дзеяньнямі Другое Сусьветнае Вайны й дзеля гэтага дазнала асабліва вялікіх стратаў жыхарства, і, у першую чаргу, стратаў сярод мужчынаў. Падругое, савецкі тэрор забіраў тут значна больш ахвяраў, як прыкладам у Расеі, бо расейска-бальшавіцкі рэжым у Беларусі ня толькі змагаўся з «ворагамі народу» пад палітычнымі ці сацыяльнымі лёзунгамі, але й у роўніцы нацыянальнай. Колькі разоў на тэрыторыі рэспублікі праводзіліся масавыя арышты й дэпартацыі за «нацыянальныя ўхілы» — за «нацыянал-дэмакратызм», за «буржуазны нацыяналізм». Гэтакія прасьледы беларускага нацыянальнага элементу ў беларускай-жа рэспубліцы асабліва масава праводзіліся ў гадох 1930, 1933, 1936-37, 1940-41 (у Заходняй Беларусі), у паваенныя гады. Масавых дэпартацыяў дзеля гэтых прычынаў тэрыторыя Расеі ніколі ня мела, там за нейкі расейскі «нацыяналізм» ніякіх рэпрэсіяў расейскі камуністычны рэжым не праводзіў. Патрэўцае, — як выяўляе й перапіс 1959 году, дэпартацыі й перасяленьні жыхарства з тэрыторыі Беларускае ССР былі найбольшыя, асабліва ў паваенную пару, а яны таксама краналі

лічбова больш мужчынаў, як жанчынаў. Тое самае трэба сказаць і аб палітычных уцекачоў. Сярод беларускае эміграцыі лічбова мужчыны пераважаюць значна лік жанчынаў. Вось усе вышэй пералічаныя факты прамаўляюць за тым, што на тэрыторыі Беларускае ССР трэба лічыцца з фактам значна вышэйшае дыспрапорцыі полаў, як гэта ёсць у сярэднім на прасторы ўсяго СССР.

Беспасярэднім вынікам значнае лічбовае дыспрапорцыі полаў ёсць і дыспрапорцыя лічбаў сужэнства мужчынаў і жанчынаў. Паводля ЦСУ, перапіс выказаў, што на пачатку 1959 году на прасторы СССР прыпадала ў год 12 сужэнстваў на 1000 жыхароў.⁶⁴ Аднак-жа на 1000 мужчынаў старэйшых за 16 год, у 1959 годзе ў сужэнстве было 695, калі на 1000 жанчынаў у тымсамым часе й веку ў сужэнстве было ўсяго 522.⁶⁵ Істотна будзе тут адцеміць, што падобная дыспрапорцыя паводля полу ў лічбах сужэнстваў выступала яскрава й перад выбухам Другое Сусьветнае Вайны, ужо ў 1939 годзе, калі на 1000 мужчынаў у сужэнстве было блізу столькі-ж, што й цяпер, бо 690, а тымчасам на 1000 жанчынаў было ў сужэнстве тады толькі 605, ці менш на 85 за мужчынаў.⁶⁶ І гэты факт паказвае на тое, што важным фактарам у сучаснай вялікай лічбовай дыспрапорцыі паводля полу жыхарства СССР былі ня толькі войны, але й доўгатрывалы масавы савецкі тэрор Сталінскае пары.

**ЗЬМЕНЫ НАЦЫЯНАЛЬНАГА СКЛАДУ ЖЫХАРСТВА
БЕЛАРУСКАЕ ССР**

Склад па нацыянальнасьці жыхарства СССР і паасобных яго рэспублікаў, паводля стану ў часе ўсесаюзнага перапісу 15 студзеня 1959 году, першы раз быў апублікаваны ЦСУ 4 лютага 1960 году.⁶⁷ У гадавіку ЦСУ на 1959 год лічбы нацыянальнага складу пададзеныя таксама, дый зь некаторымі зьменамі ў іх вялічыні, праўдападобна ўдакладненьнямі. Паводля дадзеных гадавіка ЦСУ, нацыянальны склад жыхарства Беларускае ССР у часе перапісу 1959 году выглядаў так, як паказана на таб. 13.⁶⁸

**Табл. 13: Нацыянальны склад жыхарства Беларускае ССР
паводля перапісу 15 студзеня 1959 году**

Нацыянальнасьць	Лік у тысячах	У % усяго жыхарства
Беларусы	6 532	81,1
Расейцы	659	8,2
Палякі	539	6,7
Жыды	150	1,9
Украінцы	133	1,7
Іншыя	42	0,5
Усяго	8 055	100,0

⁶⁴ «Правда» і «Известия», 10. 5. 1959.
⁶⁵ «Правда» і «Известия», 4. 2. 1960.
⁶⁶ Тамсама.
⁶⁷ Тамсама.
⁶⁸ Народное хозяйство СССР в 1959 году, б. 17.

У публікацыях ЦСУ апошніяе групы — «Іншыя» — не падаецца. Паколькі, аднак-жа, сума лічбаў для пяці пералічаных ЦСУ нацыянальнасцяў становіць 8 013 000, з гэтага вынікае, што на дробныя нацыянальныя групы павінна прыпадаць 42 000, што, ізноў-жа, становіць ня 0,4% усяго жыхарства рэспублікі, як выпадала-б з сумы працэнтных лічбаў ЦСУ для іншых, пералічаных, нацыянальнасцяў, а 0,5%. Розніца паўстае дзеля таго, што працэнтныя лічбы ЦСУ не дакладныя, а закругленыя да дзесятых. Новыя перапісныя — працэнтныя й абсалютныя — лікі нацыянальнага складу жыхарства Беларускае ССР, калі прыраўнаць іх да падобных лікаў пары міжваеннае й ранейшых, у некаторых нацыянальных групах выяўляюць вялікія змены.

І. Беларусь

Апублікаваныя ЦСУ дадзеныя перапісу 15 студзеня 1959 году падаюць Беларусаў на тэрыторыі свае Беларускае ССР 6 532 000, ці 81,1% усяго жыхарства.⁶⁹ Для часу 20 год раней, для пачатку 1939 году, нейкіх дакладных перапісных лічбаў ліку Беларусаў для ўсёй сучаснай тэрыторыі рэспублікі ня існуе, паколькі польская перапісная статыстыка па нацыянальнасці на прасторы Заходняе Беларусі, нагінаная для польскіх мэтаў палітычных, калі ходзіць аб Беларусаў, не адказвала фактычнаму стану на толькі, што з дадзенымі яе ня лічыліся паважна й польскія даследнікі.⁷⁰ Існуюць затое дакладныя статыстычныя лікі па нацыянальнасці для тэрыторыі даваеннае Беларускае ССР з часу першага ўсесаюзнага савецкага перапісу 17 сьнежня 1926 году. Перапіс гэты выказаў на тэрыторыі тагачаснае рэспублікі 80,6% Беларусаў. Калі прыраўнаць гэтую лічбу да выказанае сучасным перапісам 81,1%, дык можна бачыць, што на працягу мінулых трох дзесяцігодзьдзяў працэнтна Беларусы захавалі сваю пазыцыю, а нават быццам яе крыху й узмоцнілі, нягледзячы на масавыя савецкія дэпартацыі. Павялічэньне гэтае, аднак-жа, ня трэба прыпісваць нейкаму большаму натуральнаму прыросту сярод жыхароў рэспублікі Беларусаў, хоць і яно магло быць. Паўстала яно галоўна дзеля вялікага працэнтнага абніжэньня жыхарства рэспублікі некаторых іншых нацыянальнасцяў, прыкладам Жыдоў.

Дык у гадох 1959 і 1926 працэнтны лік Беларусаў у рэспубліцы трымаўся на той самай вышыні, каля 80%. Паводля савецкае афіцыйнае ацэны, і на заходніх частках тэрыторыі рэспублікі, былых землях Заходняе Беларусі, пасьле іх улучэньня ў БССР, «Беларусы складалі больш 80% жыхарства».⁷¹ Бяручы гэта на ўвагу, можна прыняць працэнтную лічбу 80 за выходную для абазначэньня прыблізнага ліку Беларусаў на ўсёй сучаснай тэрыторыі рэспублікі, але паводля стану на пачатку 1939 году. Паколькі, як раней падавалася, агульны лік жыхарства сучаснае тэрыторыі Беларускае ССР на пачатку 1939 году аблічэньнем быў азначаны на 9 344 000, дык Беларусаў між імі, пры 80%, павінна было на той час быць

⁶⁹ Тамсама.

⁷⁰ K. Srokowski. Sprawa narodowościowa na Kresach Wschodnich. Warszawa, 1925. St. Paprocki. Minority affairs in Poland. Warszawa, 1935. Яго-ж: Poland und das Minderheitenproblem. Warszawa, 1935, 6. 100—101.

⁷¹ БСЭ, т. 4. 1950, 6. 476.

прыблізна 7 475 000. Блізу дакладна такую-ж лічбу на той-жа час, бо 7 466 000, падае й дэмограф П. Міраненка.⁷²

З прыраўнаньня лічбаў жыхарства беларускае нацыянальнасьці рэспублікі ў 1939 годзе 7 475 000, а ў 1959 годзе 6 532 000, бачым, што недалік за 20 міжперапісных гадоў жыхароў Беларускае ССР беларускае нацыянальнасьці выносіць высокую лічбу 943 000. Дык, хоць працэнтна Беларусы на тэрыторыі рэспублікі й захавалі прыблізна свой стан, дык у вабсалютных ліках за міжперапісны перыяд яны згубілі 12,6% свайго ліку пачатку 1939 году. Трэба яшчэ мець наўвеце, што апрача страчаных 943 000 Беларусаў рэспублікі, быў страчаны разам і ўвесь дваццацігодні прырост беларускае нацыянальна часьці жыхарства. Калі гаварыць аб агульным ліку Беларусаў у СССР, дык трэба мець наўвеце, што значны лік Беларусаў знаходзіцца й паза тэрыторыяй Беларускае ССР, а таксама, што за межамі тае-ж рэспублікі апынуліся й вялікія абшары беларускае этнічнае тэрыторыі.

2. Расейцы

Расейская нацыянальная мяншыня на тэрыторыі сучаснае Беларускае рэспублікі рэлятыўна нядаўнага паходжаньня, у кожным выпадку яна тут значна пазьнейшая за мяншыню жыдоўскую й польскую, бо Расейцы першы раз у паважнейшым ліку на тэрыторыі паявіліся толькі каля пачатку XVIII ст., калі з Маскоўшчыны, ад рэлігійнага тамака прасьледу, у Вялікае Княства Літоўскае ўцякала тысячы раскольнікаў. На беларускіх землях раскольнікі знайшлі сабе супакой, прытулак, умовы да існаваньня й эканамічнага разьвіцьця, а галоўна — рэлігійную й нацыянальную свабоду. Народ празваў іх тут стараверамі. Стараверскія рэлігійныя грамады ў Беларусі праіснавалі да пачатку XX стагодзьдзя, а на заходніх яе частках — аж да Другое Сусьветнае вайны. У часе перапісу 1897 году на беларускай тэрыторыі жыло 26 647 старавераў, большыня з чаго, бо 20 123 чалавек, знаходзілася ў Віцебскай губэрні, 2 878 было ў Магілёўскай, а 1548 у Віленскай.

Ад канца XVIII ст., пасьле распадзелу Рэчыпаспалітае й далучэньня тэрыторыі Вялікага Княства Літоўскага да Расейскае імперыі, пачынаецца сталы наплыў на тэрыторыю Беларусі жыхарства расейскае нацыянальнасьці, галоўна ў характары імпер'яльнага адміністрацыйнага чынавецтва, а ў меншым ліку, у ролі ўладальнікаў большае зямельнае маемасьці, прыдзялянае ім царскаю ўладаю з ранейшых дзяржаўных маёнткаў, ці зь земляў сканфіскаваных ад мясцовых земляўласьнікаў за іхнае варожае да Масквы настаўленьне. Гэткая практыка асабліва шырока тарнавалася пасьле супроцьрасейскіх паўстаньняў 1831 й 1863 гадоў. Царскаю ўладаю робяцца спробы пасяленьня на тэрыторыі Беларусі й расейскіх сялян-каляністых, але вынікі гэтае акцыі аказаліся ніякія.

Нягледзячы на ўсе натугі расейскага царскага рэжыму ў кірунку каланізацыі расейскім жыхарствам тэрыторыі Беларусі, а таксама русыфікацыі мясцовага жыхарства беларускага, намаганьні гэтыя заставаліся бязь

⁷² Ю. П. Мироненко. Национальный состав населения СССР по данным советской статистики. «Вестник Института по изучению СССР», № 2, Мюнхен, 1958, б. 47.

нейкіх паважнейшых вынікаў. Насланы расейскі элемент або беларушчыўся ў вакоўжваючай беларускай народнай стыхіі, або проста адплываў з часам з тэрыторыі назад у Расею, дзеля таго, што чуўся чужа й няўтульна сярод адрознага сабе па псыхіцы, мове, звычаях і традыцыях, а ня раз і веры, жыхарства. З другога боку, зьведзеная расейскаю каляніяльнаю палітыкаю эканоміка краю да стану найбольш заняпалае ўва ўсёй імперыі, ня суліла насланым і ніякіх пэрспэктываў лёгкага дасяганьня добрабыту, ці хоць-бы бястурботнага самастойнага бытаваньня. Вось дзеля гэтых прычынаў, нягледзячы на ўсе спробы й намаганьні царскае Масквы, расейская нацыянальная мяншыня на тэрыторыі сучаснае Беларускае ССР аж да часу Першае сусьветнае вайны лічбова ўзрастала паволі, і па сваім агульным ліку знайходзілася на трэцім месцы, пасьля мяншыні жыдоўскае дый польскае. У міжваенную пару на тэрыторыі тагачаснае БССР адбываецца далейшы ўзрост ліку жыхарства расейскае нацыянальнасьці. Перапіс 1926 году выказвае ў межах тагачаснае Беларускае рэспублікі 383 806 Расейцаў, ці 7,7% ўсяго жыхарства. На землях Заходняе Беларусі, пад Польшчаю, у тым-жа часе працэнт расейскага жыхарства быў значна меншы, усяго 2%, што на пачатак 1939 году для тэрыторыі, якая пазьней увайшла ў склад сучаснае Беларускае ССР, дае прыблізную лічбу 75 000.

Як перапіс 1939 году паказаў, жыхарства тагачаснае БССР у часе ад перапісу 1926 году павялічалася у сярэднім ўсяго на 1% у год. Калі гэтую рату росту прыняць за аснову, дык на тэрыторыі тагачаснае рэспублікі з 383 806 Расейцаў 1926 году, на пачатку 1939 году павінна ўжо быць ня менш 430 000. А гэтая лічба, разам з 75 000 Расейцаў далучанае пазьней тэрыторыі Заходняе Беларусі, для ўсяе сучаснае тэрыторыі рэспублікі, але на пачатак 1939 году, дае лічбу 505 000, ці кругла поўмільёна, што ў працэнтах усяго жыхарства складае 5,4%. ЦСУ, публікуючы першы раз тымчасовыя вынікі перапісу 1959 году па нацыянальнасьці, падало лік Расейцаў на тэрыторыі Беларускае ССР як 729 000, ці 9,2% усяго жыхарства.⁷³ У гадавіку ЦСУ на 1959 год лік гэты, аднак-жа, зьніжаны на цэлых 70 000 да 659 000, што становіць 8,2% жыхарства рэспублікі. Праўдападобна гэта й ёсьць канчаткова ўдакладненая лічба жыхарства расейскае нацыянальнасьці на тэрыторыі Беларускае ССР.

Пры гэтай нагодзе варта адцеміць факт, што, як вынікае зь лічбаў нацыянальнасьці пададзеных у гадавіку ЦСУ, і прыраўнаньня іх да папярэдня публікаваных лічбаў тымчасовых вынікаў перапісу тымсамым ЦСУ, пры першай публікацыі блізу ўва ўсіх рэспубліках СССР расейская нацыянальная група падаецца ў значна вышшых лічбах, і коштам нацыянальнасьцяў нерасейскіх. Разам па ўсім СССР у тымчасовых выніках было пададзена Расейцаў больш ледзь не на поўмільёна, бо на 474 000, ад таго, што перапіс у запраўднасьці выявіў. І гэтка вялікая розьніца-памылка ўверх здарылася блізу вылучна з адной расейскай нацыянальнасьцяй. Лікі, прыкладам, Жыдоў ці Палякаў засталіся й у другой публікацыі ЦСУ, у гадавіку, дакладна тыя-ж самыя. Як гэта можна, пры тымчасовым навет аблічаньні вынікаў перапісу, дайсьці да сталае памылкі ўверх ліку аднае, пануючае ў імперыі, нацыянальнасьці, — лягічна выясьніць ня лёгка. Факт гэты застаецца адным з сакрэтаў савецкае перапіснае тэхнікі. Паколькі перапіс 1959 году ўстанавіў для тэрыторыі Беларускае ССР лічбу Расейцаў

⁷³ «Правда» і «Известия», 4. 2. 1960.

у вышыні 659 000, а, як мы бачылі з папярэдняга, на пачатку 1939 году на тэй-жа тэрыторыі было 505 000 Расейцаў, дык з супастаўленьня гэтых двух лічбаў вынікае, што ў часе, калі ўсё жыхарства рэспублікі выказвае дэфіцыт вышыні 1 279 000, ці 13,4%, расейская мяншыня можа наадварот пахваліцца, значным павялічэньнем свайго лічбовага стану на 154 000, ці на 30% папярэдняга свайго ліку. Гэтае павялічэньне, зразумела, магло адбыцца толькі шляхам сталага насыленьня Масквою ў межы Беларускае ССР Расейцаў, галоўна ў ролі кіруючага палітычнага й адміністрацыйна-гаспадарчага каляніяльнага апарату рэспублікі. Дарогаю русыфікацыі мясцовага беларускага жыхарства павялічэньне гэтае не магло паўстаць, бо-ж 20 гадоў, менш як век аднаго пакаленьня, — замалы адрэзак часу на паважныя лічбовыя зьмены гэтым шляхам. Супроць гэтага сьветчыць і захаваны працэнтны стан беларускага жыхарства рэспублікі ў вышыні больш 80%.

З розных гледзішчаў вельмі важна выясьніць, колькі за міжперапісныя гады гэтага расейскага жыхарства было ў межы рэспублікі накіравана. Калі лік жыхарства рэспублікі за 20 міжперапісных гадоў спаў на 13,4%, дык трэба дапусьціць, што й лік тых Расейцаў, што на пачатку 1939 году жылі на сучаснай тэрыторыі рэспублікі зь ліку 505 000, мусіў адпаведна зьнізіцца на 68 000, ці спасьці да лічбы 437 000 на пачатак 1959 году. Калі-ж заміж гэтага перапіс выказаў 659 000, ці на 222 000 больш, дык гэта й ёсьць тая нечаканая надвыжка Расейцаў, якая не даецца выясьніць нармальным натуральным прыростам, ці, гэта й будзе лік нова насланага расейскага жыхарства на тэрыторыю рэспублікі ўлучна зь нейкаю доляю паўсталлага ў гэтым часе натуральнага ад яго прыросту. Практычна, насыленьне ў межы рэспублікі расейскага элементу магло ў дадзеным адрэзку часу адбывацца блізу вылучна ад рэакупацыі тэрыторыі рэспублікі ад нямецкае арміі ўлетку 1944 году, да часу перапісу 1959 году, значыцца на працягу чатырнаццаці з паловаю гадоў. Расейцаў, насylanых асабліва масава ў гадох 1939-1941 на новаакупаваныя землі былое Заходняе Беларусі можам практычна ня браць на ўвагу, паколькі пры нямецкім наступе ў пачатку савецка-нямецкае вайны ўсе насланьня ўцяклі з тэрыторыі. Калі цяпер падзелім 222 000 надвыжкі Расейцаў на час 14 з паловаю гадоў, дык атрымаем, што сярэдняя гадавая лічба іміграцыі расейскага жыхарства ў межы рэспублікі, разам з натуральным ад яго прыростам за гэты час, будзе ў гадавой вышыні 15 310, ці, у закругленьні, 15 000 чалавек. Гэта вельмі важная цыфра, бо гэта ня што іншае, як сярэдні гадавы каафіцыент расейскае калянізацыі Беларускае рэспублікі ў гадох 1945-1958.

Выяўленая перапісам надвыжка Расейцаў у межах рэспублікі ў вышыні 222 000 вельмі важная й зь іншага гледзішча, бо пазваляе нам удакладніць лічбу дэмаграфічнага дэфіцыту рэспублікі за 20 міжперапісных гадоў. Каб адзначыць гэты дэфіцыт, трэба ад выяўленага ліку жыхарства рэспублікі на час перапісу адняць лік імігрантаў, што ўехалі ў межы рэспублікі ў міжперапісным пэрыядзе. Паколькі іміграцыя складалася блізу вылучна з Расейцаў, дык выяўленая дэмаграфічная надвыжка ў расейскай нацыянальнай групе ў вышыні 222 000 і ёсьць прыблізнаю лічбаю гэтае іміграцыі. Адпаведная карэктура, на гэтай аснове, і была зробленая ў вадным з папярэдніх разьдзелаў гэтае працы, дзе аблічаецца дэмаграфічны дэфіцыт рэспублікі за 20 міжперапісных гадоў.

Працэнтная вага расейскага жыхарства рэспублікі за 20 міжперапісных

гадоў узрасла таксама істотна — з ранейшых 5,4% на пачатку 1939 году, да 8,2%, ці на 2,8%. У выніку расейская нацыянальная мяншыня тэрыторыі з свайго раней трэйцяга па лічбовай сіле месца, пасьле мяншыняў жыдоўскай дый польскай, перасунулася цяпер на месца першае. Як расейская мяншыня разьмяшчаецца тэрытарыяльна ў рэспубліцы, па акругах дый раёнах, пакульшто немагчыма нічога сказаць, паколькі ЦСУ, як дагэтуль, перапісных лічбаў па нацыянальнасьці ані па акругах, ані па раёнах не публікавала. Можна толькі дапускаць, што Расейцы сканцэнтраваныя пераважна па месцавых цэнтрах дый адміністрацыйна-прамысловых асяродках рэспублікі, паколькі сацыяльна яны становяць галоўны кіраўніча-чынавецкі стрыжень дзяржаўна-палітычнае й гаспадарчае адміністрацыі краіны. Дзея таго, што ўсе большыя месцы сучаснае Беларускае ССР, улучна з найбольшым сталічным Менскам, знаходзяцца на тэрыторыі акругаў даваеннае БССР, дык і працэнт Расейцаў там і цяпер напэўна значна вышэйшы, як на землях былой Заходняй Беларусі.

Цікава звярнуць увагу на абсалютныя й працэнтныя лікі Расейцаў у іншых рэспубліках СССР, асабліва рэспубліках суседніх беларускай, дый прыраўнаць іх да ліку ў БССР. Лічбы гэтыя, паводля публікаваных ЦСУ вынікаў перапісу 1959 году дае табл. 14.

Табл. 14: Абсалютныя й працэнтныя лікі расейскага жыхарства рэспублікаў СССР паводля стану на 15.1.1959 году

Рэспублікі	тысячах Лікі ў	жыхарства Лікі ў %
Расейская СФСР	97 864	83,3
Украінская	7 091	16,9
Казахская	3 974	42,7
Узбэкская	1 091	13,5
Беларуская	659	8,2
Кіргіская	624	30,2
Латвійская	556	26,6
Азэрбайджанская	501	13,6
Грузінская	408	10,1
Малдаўская	293	10,2
Туркменская	263	17,3
Таджыкская	263	13,3
Эстонская	240	20,1
Лятувіская	231	8,5
Армянская	56	3,2
СССР	114 114	54,6

Лічбы табл. 14 паказваюць, што паводля ступені расейскае калянізацыі й русыфікацыі, блізу ўсе рэспублікі СССР знаходзяцца ў значна горшым палажэньні ад Беларускае ССР. У Казахскай ССР, дзе Расейцаў цяпер 42,7%, яны становяць ужо найбольшую лічбаю нацыянальную групу, перавышаючы значна сваім лікам і намінальных гаспадароў рэспублікі, аўтаhtonных Казахаў, якіх тамака цяпер усяго 30,0%. Падобнае палажэньне й у Кіргіскай ССР, дзе Расейцаў цяпер 30,2%, а Кіргізаў хоць і большы працэнт, бо 40,5%, дый яны не становяць ужо абсалютнае бальшыні ў сваей

рэспубліцы. Кідаецца ў вочы й вялікі ўзрост Расейцаў у трох прыбалтыйскіх рэспубліках — Летуве, Латвіі й Эстоніі. У Летуве ў 1940 годзе было толькі 2,2% Расейцаў, цяпер 8,5%, значыцца блізу ў чатыры разы болей. Латвія, якая яшчэ ў 1939 годзе мела 10,6% Расейцаў, цяпер мае іх ужо 26,6%, ці больш у два з паловаю разы. Тое-ж у Эстоніі, з працэнтам расейцаў 8,2% у 1935 годзе, а цяпер 20,1%. У факце нязвычайна вялікага ўзросту ліку Расейцаў у прыбалтыйскіх рэспубліках праяўляецца бясспрэчна плянавае намаганьне Масквы магчыма хуткаю калянiзацыяй і русыфікацыяй праз тэрыторыі гэтых рэспублікаў вымасьціць беспасярэдні шырэйшы доступ Расеі да Балтыйскага мора, да чаго імперыяльная Масква напірае найменш ужо ад чатырох стагодзьдзяў — ад пары Івана Грознага. Меншы працэнт расейскага жыхарства ад Беларускае ССР сяньня мае адна толькі Армянская ССР, дзе Расейцаў 3,2%.

Рэлятыўна ня гэтакі высокі працэнт расейскае нацыянальнае мяншынi ў Беларускай ССР, хоць і павышаны за паваенныя толькі гады на 2,8%, не перашкаджае гэтаму, што мяншыня гэтая займае сяньня вельмі важную, бо пануючую палітычную, дзяржаўную, эканамічную й культурную пазыцыю ў рэспубліцы. Расейцамі цяпер у Беларускай ССР абсаджаныя блізу ўсе важнейшыя кіраўнічыя партыйныя, дзяржаўна-адміністрацыйныя й прамыслова-гаспадарчыя становішчы ня толькі на ўзроўні рэспубліканскім, акруговым дый раённым, але навет і ў сельсаветах ды калгасах. З Расейцаў рэкрутуецца й блізу ўся міжнародная дыпляматычная й палітычна-прапагандная рэпрэзэнтацыя рэспублікі, прыкладам «беларускія» прадстаўніцтвы й дэлегацыі ў Задзіночаных Нацыях.

Заведзеная савецкая сыстэма дзяржаўнага валадання й адміністравання ўсіх багацьцяў і рэсурсаў нацыянальнае гаспадаркі дае Маскве магчымасьць насаджваць на тэрыторыі Беларускае рэспублікі ня толькі сваю імпер'яльную, каляніяльнага тыпу, адміністрацыю, як гэта было ў імперыі й у царскую пару, але, у дадатак, і ўсю кіраўнічую гаспадарчую адміністрацыю. Гэткім шляхам Масква сяньня падмяніла Расейцамі ў гандлёва-прамысловых галінах народнае гаспадаркі жыдоўскую нацыянальную мяншыню, а Расейцы, на месца жыдоў, сталі галоўнаю масаю жыхарства сучасных большых местаў Беларусі.

Для гэтае пануючае нацыянальнае мяншыні й яе каляніяльна-русыфікацыйных заданьняў у рэспубліцы, у якой больш 90% жыхарства не Расейцы, сяньня друкуецца больш кніжак парасейску, як пабеларуску, хоць Беларусцаў тут больш 80%. Гэтак, у 1959 годзе ў межах рэспублікі было надрукавана 744 кніжак парасейску, а толькі 571 пабеларуску, ці, у працэнтах, 57% расейскіх, 43% беларускіх, хоць яшчэ ў гадох 1930-1935, у Беларускай ССР друкавалася сярэдня 85% кніжак пабеларуску, а толькі 5% парасейску.⁷⁴ У гэтым-жа годзе ў рэспубліцы выдавалася 66 пэрыядычных друкаў парасейску, а толькі 24 пабеларуску (улучна із зборнікамі і бюлетэнямі, якія выходзяць пэрыядычна), хоць, як паказваюць лічбы агульнага іх тыражу, — 2 135 000 для расейскіх пэрыёдыкаў, а 5 807 000 для беларускіх, — само жыхарства куды ахватней чытала друк беларускі, як расейскі.⁷⁵ Кры-

⁷⁴ Народное хозяйство СССР в 1959 году, б. 781. Лічбовыя дадзеныя аб друку Беларускае ССР у гадох 1930—1935 у «Летапіс друку БССР» за адпаведныя гады, Менск.

⁷⁵ Народное хозяйство СССР в 1959 году, б. 783.

ху наксае палажэнне было з газэтамі, зь якіх на тэрыторыі рэспублікі 212 (улучна з калгаснымі газэтамі), друкавалася пабеларуску, а толькі 43 па-расейску.⁷⁶ Галоўны сьняня ў Беларускай ССР прэсавы орган расейскае каляніяльнае адміністрацыі, — аснаўнога пануючага стрыжня новае сацыяльнае эксплятуючае клясы савецкага грамадзкага ладу, — гэта менскі расейскі штодзёньнік «Советская Белоруссия».

Падобнае вышэйшаму, палажэнні й у іншых галінах культурнага жыцця рэспублікі, у якіх расейская мяншыня займае ня то што ўпрывіліжаную, а проста дамінуючую пазыцыю. Гэтак, бальшыня тэатраў рэспублікі карыстаецца ня моваю бальшыні жыхарства рэспублікі, беларускаю, а моваю расейскаю.⁷⁷ Тое-ж і з праграмамі радыястанцыяў БССР. Падобна ёсьць і з вышэйшым школьніцтвам рэспублікі. Навет і сёсі г. зв. вярхоўнага савету БССР, найвышэйшае заканадаўчае ўстановы рэспублікі, яе парлямэнту, для выгады пануючае ў рэспубліцы нацыянальнае расейскае мяншыні, у «суверэннай» і беларускай намінальна дзяржаве, праводзяцца сьняня парасейску, ■ не на мове народу, які складае больш 80% жыхарства рэспублікі.

3. П а л я к і

Сваімі пачаткамі польская нацыянальная мяншыня на тэрыторыі Беларусі старэйшая за расейскую. Яна розніцца ад мяншыні расейскае й сваім паходжаньнем. Расейцы ў Беларусі ў сваёй масе, гэта экстратэрытар'яльны элемент, імігранты або іхныя нашчадкі. Толькі ў значна меншым ліку сярод расейскае нацыянальнае мяншыні сустрэнем і зрушчаных мясцовых жыхароў. Польская-ж нацыянальная мяншыня на тэрыторыі Беларусі, наадварот, у сваёй масе паходжаньня аўтахтоннага, із спаліянізаванага ад пакаленьняў мясцовага жыхарства, і, толькі выняткова, будуць гэта імігранты ■ Польшчы ці іхныя нашчадкі.

Магчымасьці іміграцыі на тэрыторыю Беларусі для польскага этнічна жыхарства з Польшчы адкрыліся ўжо ад Крэўскае вуніі 1385 году, вынікам якое была створаная супольная Рэчыпаспалітая Польшчы й Вялікага Княства Літоўскага. Пазьней магчымасьці гэтыя, аднак-жа, былі моцна абмежаныя адмысловымі пастановамі й законамі Вялікага Княства, у першую чаргу Літоўскімі Статутамі. У выніку, польскае іміграцыі на тэрыторыі Беларусі, як працэсу масавага, гісторыя ня знае. Часовым, кароткатрыва-лым выняткам у гэтым правіле былі міжваенныя гады, калі на тэрыторыю Заходняе Беларусі, што ўходзіла тады ў склад павэрсальскае Польшчы, польская ўлада насылала сотні тысячаў польскіх урадоўцаў ды цывільных і вайсковых асаднікаў. Гэткім спосабам у міжваенную пару на землях былое Заходняе Беларусі апынулася каля 265 000 этнічна польскага жыхарства.⁷⁸ Дый гэтыя масы польскіх імігрантаў, у вабставінах далейшых гістарычных падзеяў, на беларускіх землях ня здолелі ўтрымацца. Вялікая іх частка ўцякла з тэрыторыі ўжо ў восені 1939 году, пасьле ваеннага раз-

⁷⁶ Тамсама, б. 784.

⁷⁷ Культурное строительство СССР. Центральное Статистическое Управление. Москва, 1956, б. 298.

⁷⁸ Мікола Волаціч. Насельніцтва Заходняе Беларусі... «Беларускі Зборнік», кн. 4. Інстытут для вывучэньня СССР. Мюнхэн, 1956, б. 13.

грому Польшчы нямецкімі арміямі. Тыя, што засталіся, былі пазьней дэпартаваныя ўглыбкі Савецкае імперыі балышавіцкаю акупацыйнаю ўладаю, асабліва грунтоўна асаднікі. Невялікая астача ліквідавалася пасьле, шляхам афіцыйнае вымены польскага жыхарства Беларускае ССР на беларускае з Польшчы, у пачаткавых паваенных гадох.

Ня існуе ў межах сучаснае Беларускае ССР і ніякае польскае этнічнае тэрыторыі з аўтахтонным польскім жыхарствам. Масква, як ведама, сучасную заходнюю мяжу Беларускае ССР з сатэлітнаю Польшчаю на ўсім яе прабегу правяла па тэрыторыі беларускай, пакідаючы па польскім баку значныя часткі беларускае Беласточчыны й Падляшша. Тамака сяньня існуе каля сотні беларускіх праваслаўных прыходаў, дзеюць беларускія культурна-асьветныя гурткі, працуюць беларускія пачаткавыя й сярэднія школы, выдаецца беларускі пэрыядычны друк. Дык Палякі польскага этнічнага паходжаньня на тэрыторыі сучаснае Беларускае ССР, як правіла, ня існуюць. Мясцовыя жыхары, што падаюць сваю нацыянальнасьць як польскую, гэта толькі ў большай ці меншай ступені палянізаваныя Беларусы, этнічна адналітага паходжаньня з рэштаю беларускага жыхарства рэспублікі. Працэс палянізацыі на тэрыторыі Беларусі паважней зазначыўся ад XVII стагодзьдзя. Найперш палышчэлі сацыяльныя «вярхі» — магнаты, замажнейшая шляхта, багацейшае мяшчанства каталіцкага веравызнаньня. Нашчадкі іхныя на пачатку XX ст. былі ўжо натоўкі спалянізаваныя, што чуліся вялікімі польскімі патрыётамі, і, па сваім перакананьні дый палітычнай дзейнасьці, былі часта больш шавіністычна настроеныя ад Палякаў этнічных.

Крыху пазьней, палянізацыя пранікла й у масы беларускага каталіцкага мяшчанства, а таксама дробнае шляхты, якая аднак-жа, ведала звычайна добра й мову сваіх прапшчураў, беларускую мову. Найменш палянізацыйны працэс крануў беларускае сялянства каталіцкага веравызнаньня. За выняткам нешматлікіх селішчаў пры пары заходнябеларускіх местаў, у сваёй масе ўся «палышчыня» сялян-каталікоў зводзілася да таго, што былі яны «польскае», значыцца каталіцкае веры. Польскае каталіцкае духавенства, інтэлігенцыя, а ў міжваенную пару й польская ўлада, дзеля палітычных мяркаваньняў, на тэрыторыі Беларусі сьведама праводзіла ідэнтыфікацыю каталіцтва з польскаю нацыянальнасьцой, прапагуючы формулу: каталіцтва — польская вера, хто каталік — той Паляк.

Тое-ж самае праз ўсё XIX стагодзьдзе цьвердзіла, з другога боку, і расейская палітычная прапаганда, і навет ня раз і афіцыйныя расейскія дзейнікі, якія ўпісвалі ў Палякі ўсіх Беларусаў каталікоў. Для прыкладу, адна зь першых статыстыкаў і картаў беларускае этнічнае тэрыторыі, складзеная палкоўнікам расейскае арміі Р. Ф. Эркерт у 1863 годзе, была абапёртая на прынцыпе, што падзел па веры ў Беларусі адказвае падзелу й нацыянальнаму на Палякаў і Беларусаў. Гэткім шляхам усе каталікі Беларусі былі аўтаматычна залічаныя ў Палякі. Палкоўнік Эркерт пісаў: «У Заходняй Расеі... усе славянскія жыхары праваслаўнага веравызнаньня павінны ўважацца Расейцамі, а ўсе тыя, што вызнаюць каталіцкую рэлігію, — Палякамі... Выказаны намі пагляд... падзяляюць і расейскі дый польскі «прасталюдзін», таксама як цывільныя й ваенныя ўлады, духавенства, памешчыкі, дый усё нашае кватэраванае там войска».⁷⁹ Калі на

⁷⁹ R. F. Erkert: Atlas ethnographique des provinces, habitées en totalité ou en partie

гэткі прынцып пры азначэнні нацыянальнасці апіраліся навет расейскія аўтары, няма дзіва, што асабліва шырока тарнавалі яго ў сваёй статыстыцы й публікацыях аўтары польскія й польскія ўрадовыя дзейнікі міжваеннае пары, якія запісавалі ў Палякі ўжо ня толькі ўсіх Беларусаў каталікоў, але немалую частку й праваслаўных. На аснове правіла: «каталіцтва — польская вера», на землях Заходняе Беларусі польскімі перапісамі й статыстыкамі ў міжваенныя гады й стваралася «польская большыня» тэрыторыі.

З пашырэннем беларускае нацыянальнае сьведомасці сярод масаў сялянства ў ХХ ст., гэтая прышчэпліваная вякамі з польскага й расейскага боку ідэнтыфікацыя рэлігіі з нацыянальнасцю ўжо губляла на сваёй сіле й значанні. Здарылася аднак-жа гэтак, што падзеі Другое Сусветнае Вайны неспадзеўкі змушалі беларускае каталіцкае сялянства да навароту да гэтага прынцыпу дзеля звычайнага самазахавання. Пры канцы вайны, посьля рэакупацыі тэрыторыі Заходняе Беларусі савецкаю арміяй, складалася такое палажэнне, што, каб пакінуць падсавецкую тэрыторыю дый вымкнуцца з-пад беспасярэдняга засягу савецкага тэрору, адзінаю радаю было падаць сваю каталіцкую веру за азнаку польскае нацыянальнасці й атрымаць гэтак права на пераезд у сатэлітную Польшчу. Ведама сяньня, што з гэтае магчымасці тады скарысталася шмат сотняў тысячаў беларускага сялянства былое Заходняе Беларусі як каталіцкага, так і праваслаўнага. Сьветчыць пра гэта, між іншым, і колькі дзесяткаў праваслаўных прыходаў, што рассыпаныя сяньня на былых нямецкіх тэрыторыях сучаснае Польшчы.⁸⁰ Ведама таксама, што яшчэ пазней, тысячы сасланных у савецкія канцэнтрацыйныя лягеры Беларусаў зь земляў былое Заходняе Беларусі, каб вырвацца з гэтых лягераў, а разам і з самога Савецкага Саюзу, скарысталі з падпісанае ўрадам Гамулки дамовы з савецкім урадам аб рэпатрыяцыі ў Польшчу палітычных зьняволеных Палякаў, дый, падаючы сваё былое польскае грамадзянства, ці ізноў каталіцкае веравызнаньне за аснову, пераехалі ў Польшчу. Колькі год раней, падобным спосабам у вольны сьвет, на свабоду, з канцэнтрацыйных савецкіх лягераў і ссылак, вырваліся, запісаўшыся ў польскую армію генэрала Андэрска, тысячы іншых зьняволеных Беларусаў.

Перапіс 1959 году на тэрыторыі Беларускае ССР выявіў 539 000 Палякаў, што становіць 6,7% жыхарства рэспублікі. Важна пры гэтым адзначыць, што паводля апублікаваных ЦСУ дадзеных перапісу, толькі 45,5% усіх жыхароў СССР, што 15 студзеня 1959 году падалі сваю нацыянальнасць за польскую, падало адначасна й польскую мову за сваю родную. Гэта значыць, што большыня Палякаў СССР, бо 54,5%, за родную мову ўважае ня польскую, а нейкую іншую. Нажаль, падобная статыстыка, як дагэтуль, не апублікаваная па рэспубліках, і дзеля гэтага немагчыма сказаць, колькі жыхароў Беларускае ССР, што падалі сваю нацыянальнасць за польскую, адначасна падало й польскую мову за сваю родную.

Калі значнае павялічэнне ліку жыхарства расейскае нацыянальнасці на тэрыторыі рэспублікі, а памяншэнне жыдоўскае, можна было прадба-

par les Polonais. S.-Petersbourg, 1863. Перавыдадзены ў 1864 годзе парасейску: Р. Ф. Эржерт. Взгляд на историю и этнографию западных губерний России (С атласом). С.-Петербург, 1864.

⁸⁰ Православный календарь на 1961 год. Варшава, 1961, б. 62—72.

чыць і спадзявацца, дык рэальна высокая лічба Палякаў — больш поўмільёна — для знаючых беспасярэдня тэрыторыю, яе жыхарства й гістарычныя падзеі апошніх гадоў, была ў вялікай меры неспадзеўкаю. Была не адна, а колькі важных прычынаў, якія паказвалі на тое, што лічба Палякаў на тэрыторыі павінна значна спасьці, магчыма нават да вышынi, якую выказваў савецкі перапіс 1926 году на тэрыторыі тагачаснае БССР — 2%.

Найперш, як спаміналася ўжо раней, усё насланае за міжваенныя гады польскае этнічна жыхарства ў ваенную пару цалком шчэзла з тэрыторыі Заходняе Беларусі й яно не магло адбіцца на вышынi сучаснай лічбы Палякаў у Беларускай ССР. Падругое, як ведама, савецкі рэжым дэпартаваў з тэрыторыі заходнябеларускіх земляў усіх большых польскіх земляўласнікаў, блізу ўсіх каталіцкіх сьвятароў дый значную частку іншых Палякаў, калі яны самі ня справіліся перад гэтым уцячы на захад. Замажнейшыя сацыяльна клясы, галоўна апора польшчыны на тэрыторыі, практычна перасталі існаваць ужо пасля першае савецкае акупацыі Заходняе Беларусі ў гадох 1939-1941. З рэшты Палякаў тэрыторыі значны іх лік эміграваў на захад перад контрнаступам савецкае арміі ў 1944 годзе. Частка гэтых уцекачоў затрымалася на этнічна польскіх землях і сяньня знаходзіцца ў межах польскае дзяржавы. Частка паддалася далей на захад і цяпер рассыпаная, як эмігранты, па краёх заходняе Эўропы, Амэрыкі, у Аўстраліі. За хваляй уцекачоў, прыйшла й другая масавая эміграцыйная хваля з тых-жа земляў былое Заходняе Беларусі на аснове праведзенае афіцыйнае вымены жыхарства між Польшчаю й Беларускай ССР. Ведама, што з гэтае нагоды скарысталася больш 300 000 жыхароў Заходняе Беларусі.⁸¹ Хоць сярод гэтых перасяленцаў-«Палякаў» быў вялікі лік найчысьцейшых Беларусаў, ды ўсё-ж ня мала тады выехала й Палякаў пераконаных. Да ўсяго трэба яшчэ дадаць, што абодва вялікія месцы Заходняе Беларусі, дзе жылі большыя масы палянiзаванага мяшчанства, — Вільня й Беласток, — былі адрэзаныя Масквою ад тэрыторыі Беларускае ССР ды перададзеныя Польшчы (Беласток), або Летуве (Вільня).

Вось пры ўлічэнні ўсіх гэтых фактаў цяжка было спадзявацца, каб у межах рэспублікі мог застацца яшчэ паважнейшы лік Палякаў. Гэтак думалі й некаторыя польскія аўтары, што паходзілі самі зь беларскіх земляў і добра іх ведалі.⁸² Калі на тэрыторыі даваеннае БССР, на аснове дадзеных перапісу 1926 году, у 1959 годзе можна было лічыцца зь лічбаю Палякаў каля 100 000, дык для значна меншых прасторам і жыхарствам заходніх земляў можна было спадзявацца мала больш. Калі-ж перапіс 1959 году выявіў лічбу на 300 000 вышэйшую ад гэткае ацэны, дык гэта магло стацца толькі дзеля таго, што ў дадзеных гістарычных умовах частка беларускага каталіцкага сялянства знайшла мэтазгодным падаваць сваю нацыянальнасьць не за беларускую, а польскую, карыстаючы з старога формулы: каталік — значыцца Паляк.

Калі заходнябеларускае сялянства ў пэўнай сваёй часьці гэтак зрабіла, дык яно, з свайго боку, мела на гэта ня мала прычынаў. Каб глыбей зразумець гэты крок, трэба звярнуць увагу на раней ужо спамінаны факт,

⁸¹ Мікола Волаціч. Насельніцтва Заходняе Беларусі..., б. 26.

⁸² Stanisław Świaniewicz. *Pozycja gospodarcza Ziemi W. Ks. Litewskiego. Dzieje ziem Wielkiego Księstwa Litewskiego*. Alma Mater Vilnensis. Londyn, 1953, b. 43.

што ў канцавой фазе вайны, калі было ясна, што бальшавіцкая армія на-
нава акупіе тэрыторыю Заходняй Беларусі, сярод сялянства Заходняе Бе-
ларусі, — і каталіцкага, і праваслаўнага, — зазначыўся спантанічны масавы
ўзрух да ўцёку на захад. Ведама добра, што да гэтага распачнага кроку ўрос-
лае спрадвечу ў сваю зямлю сялянства штырхалі ня нейкі польскі патрыя-
тызм, ці прапольскія сымпатыі, а стыхійны страх перад новаю пагрозай
бальшавіцкага палітычнага тэрору, памеры й жудасьці якога беларускаму
сялянству давялося пазнаць у часе савецкае акупацыі тэрыторыі ўжо ў 1939-
1941 гадох. Дык псыхалогічная аснова гэтага спантанічнага міграцыйнага
руху беларускага жыхарства земляў Заходняе Беларусі ляжала ня ў роў-
ніцы нацыянальнай, ані рэлігійнай, а — палітычнай. Гэта быў акт народ-
нае прынцыповае нэгацыі расейскага камуністычнага рэжыму, ягонага
антысялянскага сацыяльна-грамадзкага ладу, ягонае палітычнае дыктату-
ры й тэрору, ягонае прымусовае калектывізацыі й масавых дэпартацыяў.
Выглядае, што частка тых, якія ў ваенную ці беспасярэдняю паваенную
пару не наважыліся або ня мелі змогі пакінуць сваю спрадвечную
зямлю, сваё адмоўнае становішча да існуючае ў Беларускай ССР і
ўсім СССР расейскае камуністычнае ўлады задэманстравала цяпер падань-
нем свае нацыянальнасці польскаю ў часе перапісу. У гэтым кроку яўная
дэманстрацыя супроць пануючага рэжыму, і, разам, хіба, некаторае палі-
тычнае страхаваньне, каб, на выпадак, калі-б нейкая гістарычная магчы-
масць «вымены» ці проста ўцёкаў на захад ізноў паўстала, была-б аснова
паклікацца на сваю «каталіцка-польскую» нацыянальнасць.

І для гэтага свайго кроку сялянства земляў былое Заходняе Беларусі
мела даволі паважных прычынаў. Найперш — што, і ці шмат, здабыў се-
лянін Заходняе Беларусі апынуўшыся ў межах «свае» Беларускае ССР?
Заміж абяцанае даваеннымі лістоўкамі КПЗБ (Камуністычная Партыя За-
ходняе Беларусі) й савецкаю радыёваю прапагандаю зямлі дый дабрабыту,
дастаў ён калектывізацыю, калгасную прыгонную сыстэму, мізэрна аплач-
ваныя працадні, хранічныя недастаткі. Палітычна — заміж абяцанае сва-
боды, правоў і дэмакратыі, прыйшлося зазнаць дыктатуру, тэрор ды са-
вецкую фарсу «дэмакратычных» выбараў. У дадатак прыйшлі масавыя дэ-
партацыі й прымусовыя перасяленьні.

З нацыянальнага гледзішча «свая» Беларуская ССР на месца ранейшае
палянізацыі пад Польшчай прынесла русыфікацыю ў школе, друку, дзяр-
жаўных установах. На свае вочы й на кожным кроку селянін можа назі-
раць, як на ўсіх адказных кіраўнічых становішчах пасаджаныя Расейцы,
калі тым-жа часам сотні тысячаў Беларусаў кожны год вывозяцца на пры-
мусовыя перасяленьні з тае «свае» дзяржавы, якая на практыцы аказалася
ня чым іншым, як толькі інструмантам Масквы для палітычнага ўціску
народу, эканамічна-сацыяльнага й каланіяльнага яго вызыску, дэнацыяна-
лізацыі й русыфікацыі.

А адначасова гэтае-ж сялянства чуе й добра ведае, што непадалёк за
мяжою, у Гамулкавай Польшчы, дзе знайшлі прытулак сотні тысячаў яго-
ных суродзічаў, зь якімі існуе сталая сувязь, — хоць жывуць таксама пад
камуністычнаю дыктатурай, аднак-жа без калгаснага прымусу, без пагрозы
дэпартацыяў і перасяленьняў. У выніку, у часе перапісу яно ў рубрыцы
нацыянальнасці й задэманстравала сваё прызнаньне той крысе людзкой
свабоды, якое пазбавілі яго зусім у межах «свае-ж» Беларускае рэспублікі.

Дый якія-б тлумачэнні й камэнтары аб ліку Палякаў у Беларускай ССР не даваць, трэба прызнаць, што перапіс 1959 году паказвае, што польская нацыянальная мяншыня на тэрыторыі рэспублікі яшчэ існуе і ў даволі паважнай лічбе. Па сваёй лічбовай сіле яна сяньня займае другое месца сярод нацыянальных мяншыняў рэспублікі, уступаючы сваім лікам толькі мяншыні расейскай. Яшчэ ў мінулым і на пачатку гэтага стагодзьдзя лічбовыя пазыцыі гэтых мяншыняў на тэрыторыі Беларусі былі адваротныя.

Другі важны выснаў, які з вышэй разгледжаных фактаў даводзіцца зрабіць, гэта той, што ў нацыянальнай перапіснай статыстыцы на беларускай тэрыторыі фактар рэлігійны не перастаў іграць сваё паважнае ролі яшчэ й цяпер, у другой палове XX ст., дый нават пры існаваньні на тэрыторыі атэістычнага, антырэлігійнага расейскага рэжыму.

Пры канцы разгляду сучаснага лічбовага стану польскае нацыянальнае мяншыні на тэрыторыі Беларускае ССР, цікава прыраўнаць лікі жыхарства польскае нацыянальнасьці па іншых рэспубліках СССР, як іх выявіў перапіс 1959 году. У табл. 15 гэтыя лікі, абсалютныя й працэнтныя, і паддзеныя для ўсіх тых рэспублікаў, лічбы Палякаў у якіх ЦСУ апублікавала.

Табл. 15: Жыхарства польскае нацыянальнасьці ў СССР па рэспубліках паводля перапісу 15 студзеня 1959 году

Рэспублікі	Лікі ў тысячах	Лікі ў % жыхарства
СССР	1 380	0,7
Беларуская	539	6,7
Украінская	363	0,9
Лятувіская	230	8,5
Расейская СФСР	118	0,1
Латвійская	60	2,9
Казахская	53	0,6
Іншыя	17	—

Як відаць з табл. 15, на Беларускаю рэспубліку ў СССР сяньня прыпадае найбольшы лік Палякаў. Кругла 40% усяго жыхарства СССР, што ў часе перапісу падало сваю нацыянальнасьць за польскую, жыве сяньня на тэрыторыі Беларускае ССР. На высокім працэнце Палякаў у Летувіскай ССР яўна заважыў факт далучэньня да гэтае рэспублікі Вільні з ваколіцамі. Там Масква зьліквідавала сяньня беларускае школьніцтва разам з праіснаваўшай да савецкай акупацыі на працягу цэлага чверцьвечча Віленскай Беларускай Гімназіяй, але падтрымлівае школьніцтва польскае дый насаджвае ўсімі сіламі школьніцтва расейскае. Вялікая частка Палякаў Летувіскае ССР, гэта сяляне Віленшчыны, тыя-ж Беларусы «польскае» каталіцкае веры. Падобнага часткова паходжаньня й лічба Палякаў у Латвійскай ССР, дзе беларускае каталіцкае сялянства Латгаліі й цяпер, як ня раз і раней, запісанае ў Палякі на аснове тае-ж «польскае веры».

4. Жыды

Жыды ў Беларусі — адна з найстарэйшых нацыянальных мяншыняў. Існаванне Жыдоў на тэрыторыі можна сцвярдзіць ад больш як тысячы гадоў, бо найменш ад VIII ст. нашай эры. Як відаць з правоў і прывілеяў дадзеных Вітаўтам Вялікім у канцы XIV ст. Жыдом местаў Берасця, Горадні, Трокаў дый іншых, Жыды тады ўжо тварылі па местах Беларусі людныя, добра арганізаваныя й эканамічна бойкія грамады. Рэлігійная й нацыянальная талеранцыя, якая панавала ў Вялікім Княстве Літоўскім за Ягайлавічаў, стварала асновы для далейшага эканамічна-культурнага развіцця жыдоўскае мяншыні ў Беларусі, пара красавання й дабрабыту якое прыпадае на XVI стагоддзе.

Сучасныя беларускія Жыды гістарычна склаліся з дзвёх розных па часе й месцы паходжання іміграцыйных плыняў. Старэйшая, першапачатная іміграцыя ішла некалі з краёў паўдня й блізкага Ўсходу. Жыды гэтага паходжання, праз доўгія стагоддзі сужыцця зь беларускім жыхарствам, значна асыміляваліся й гаварылі пабеларуску. Другая плынь жыдоўскае іміграцыі кіравалася на землі Беларусі, асабліва ад канца XVI ст., з краёў Заходняе Эўропы, галоўна Нямеччыны. Гэтыя Жыды культурна й моўна былі германізаваныя й яны гэта прынеслі з сабою нямецкую мову, зь якое развілася сучасная мова жыдоўская. На тэрыторыі Беларусі гэтая навейшая, заходняя іміграцыйная плынь з часам культурна перамагла, запанавала й накінула ўсім Жыдом Беларусі сваю нямецка-жыдоўскую мову.

Карыстаючы з рэлігійнае й эканамічнае свабоды на прасторы Вялікага Княства Літоўскага, жыдоўская нацыянальная мяншыня з часам разраслася на толькі, што тварыла галоўную масу гандлёва-рамесніцкага маставога жыхарства Беларусі. Некаторыя месцы беларускіх земляў у XIX-XX ст. ст. мелі 50-70% і болей жыхароў жыдоўскае нацыянальнасці. Факт лічбовае й гаспадарскае дамінацыі Жыдоў у местах Беларусі быў адной з прычынаў таго, што беларускае па нацыянальнасці мяшчанства слаба развілося, а гэта ізноў мела свае немалыя кансэквенцыі для культурнага й палітычнага жыцця Беларусі апошніх стагоддзяў і асабліва беларускага нацыянальнага адраджэння.

З часам эканамічнае й праўнае палажэнне Жыдоў на беларускіх землях значна пагоршала, асабліва пасля прылучэння земляў Вялікага Княства Літоўскага да Расейскае імперыі ў канцы XVIII ст. Царскі ўрад вызначыў жыдоўскаму жыхарству г. зв. «черту оседлости», паза якую Жыдом было забаронена пераяжджаць і пасяляцца. У прастор «черты оседлости» ўходзілі й беларускія землі, за выняткам Смаленшчыны. Дзеля цяжкага гаспадарскага застою на беларускіх землях пасля іх далучэння да Расіі масы жыдоўскага жыхарства трапілі ў вельмі цяжкое эканамічнае палажэнне. Пры тым дакучалі й арганізаваныя па большых местах Беларусі чорнасоценцамі антыжыдоўскія пагромы. Дзеля гэтага ад канца XIX ст. пачынаецца масавая эміграцыя жыдоўскага жыхарства тэрыторыі на захад, галоўна ў Амерыку.

Першыя агульны перапіс жыхарства Расейскае імперыі 1897 году на прасторы тых пяці тагачасных беларускіх губерняў, зь якіх сяння выразаная тэрыторыя цяперашняе Беларускае ССР, — Менскай, Віленскай, Го-

радзенскай, Віцебскай і Магілёўскай, — сьцьвердзіў 14,1% жыдоўскага жыхарства.⁸³ У выніку масавай эміграцыі з гэтых губэрняў жыдоўскага жыхарства на пачатак Першае Сусьветнае Вайны лік Жыдоў на гэтай тэрыторыі спаў да 10%. Гэткі прыблізна працэнт жыдоўскага жыхарства існаваў на тэрыторыі былое Заходняе Беларусі ў межах Польшчы, і празь міжваенныя гады. Падчас польскага перапісу 1931 году на прасторы 4-х этнічна беларускіх ваяводзстваў — Віленскага, Наваградзкага, Палескага і Беластоцкага, — было выяўлена 9,7% Жыдоў.

На беларускіх землях у межах Беларускае ССР у міжваенныя гады адбываўся тымчасам далейшы працэнтны спад жыдоўскага жыхарства дзеля эміграцыі. Посьле залому царскага рэжыму ў Расеі, былі скасаваныя й законы аб г. зв. «черте оседлости» жыдоўскага жыхарства. Адначасна былі пастароненыя ўсякія праўныя абмежаваньні жыдоўскага жыхарства і Жыдом пры новай камуністычнай уладзе імперыі сталі даступныя ўсе адміністрацыйныя становішчы. У выніку гэтага пачалася масавая эміграцыя Жыдоў з тэрыторыі даваеннае Беларускае ССР на ўсход, найперш у Маскву, Ленінград і іншыя адміністрацыйна-эканамічныя цэнтры савецкае імперыі. У выніку гэтай эміграцыі працэнт жыдоўскага жыхарства ў тагачаснай БССР далей падае. Перапіс 17 сьнежня 1926 году ў межах рэспублікі знаходзіць іх 8,2%. Спад гэты адбываецца і далей аж да пачатку Другое Сусьветнае Вайны. У некаторай часьці быў ён спрычынены і намерам Сталіна арганізаваць у савецкай Азіі жыдоўскую аўтаномную рэспубліку — Бірбіджан.

Пасьля далучэньня, у верасьні 1939 году, да Беларускае ССР земляў Заходняе Беларусі на тэрыторыі рэспублікі ў сучасных яе межах у сярэднім было прыблізна 8% жыдоўскага жыхарства, з тым, што вышэйшы працэнт, 9,7%, быў на новадалучаных заходніх прасторах, ■ ніжэйшы на тэрыторыі даваеннае БССР. Пры 8% у сярэднім, на пачатку 1939 году на тэрыторыі Беларускае ССР у сучасных яе межах мусіла быць каля 750 000 жыхароў жыдоўскае нацыянальнасьці.

Агульна ведама, што жыдоўскае жыхарства панесла нязвычайна вялікія страты ў часе нямецкае акупацыі тэрыторыі рэспублікі падчас апошняе сусьветнае вайны ў выніку гітлераўскага масавага нішчэньня Жыдоў. Вынікі перапісу 1959 году і даюць магчымасьць азначыць прыблізна памеры гэтых гітлераўскіх зьнішчэньняў у канкрэтных лічбовых вялічынях. Паводля ЦСУ, 15 студзеня 1959 году на тэрыторыі Беларускае ССР было запісана кругла 150 000 жыхароў жыдоўскае нацыянальнасьці, што становіць 1,9% сучаснага жыхарства рэспублікі. Калі, як відаць з папярэдніх аблічэньняў, на пачатку 1939 году на той-жа тэрыторыі іх было 750 000, значыцца недалік за перапісны час выносіць 600 000. З гэтае лічбы вынікае, што лік Жыдоў тэрыторыі рэспублікі, зьнішчаных акцыяй Гітлера ў часе нямецкае акупацыі тэрыторыі ў гадох 1941-1944, трэба ацэньваць прыблізна на поўмільёна. Рэшта 100 000 прыпадзе на тых, што перад нямецкім наступам змаглі ўцячы на ўсход, ды на тых, што ўжо посьле вайны эмігравалі на захад — у краі Эўропы, Амэрыкі, у Ізраэль.

Дзеля эміграцыі, а галоўна дзеля гітлераўскае акцыі масавага нішчэнь-

⁸³ Первая всеобщая перепись населения Российской империи 1897 года, под ред. Н. А. Тройницкого. Общий свод по империи результатов разработки данных первой всеобщей переписи населения произведенной 28 января 1897 года, том II, б. 20.

ня, жыдоўская нацыянальная група на тэрыторыі Беларусі згубіла сваю ранейшую пазыцыю наймацнейшае лічбаю нацыянальнае мяншыні, пазыцыю, якую яна займала ў Беларусі ад стагодзьдзяў. Але для дакладнасьці трэба адцеміць, што ў паваенныя гады, з нарастаньнем Сталінскага антысэмітызму, і камуністычны рэжым рэспублікі на загад з Масквы праводзіў дэпартацыі, а навет фізычнае нішчэньне Жыдоў з тэрыторыі Беларускае ССР. Фізычнаму зьнішчэньню падпала тады галоўна жыдоўская нацыянальная інтэлігенцыя. Ведамая шырэй савецкая расправа з жыдоўскімі пісьменьнікамі й журналістамі ў 1948 годзе. Як у міжваенную, гэтак і ў паваенную пару, Масква праводзіла далей сыстэматычную дэнацыяналізацыю й русыфікацыю, ды і, наагул, пляновую акцыю раскладу й ліквідацыі Жыдоў у СССР, як рэлігійна-нацыянальнае групы. На тэрыторыі Беларускае ССР сьняня няма аніводнае жыдоўскае школы, ніводнае жыдоўскае газэты, ня выдаецца ніводная жыдоўская кніга, і не дапускаецца тварэньня ніякіх жыдоўскіх культурных ці рэлігійных арганізацыяў. Адзіныя існуючыя сьняня жыдоўскія асяродкі, гэта колькі сынагогаў па большых местах Беларускае ССР.

Расейскія камуністычныя кіраўнікі імперыі сьняня выразна намагаюцца давесьці да канца справу ліквідацыі Жыдоў на тэрыторыі СССР, распачатую Гітлерам, хоць і іншымі спосабамі: дэнацыяналізацыяй і русыфікацыяй. Вынікі гэтых намаганьняў паказвае й перапіс 1959 году, які сьцьвердзіў, што цяпер толькі 21,1% Жыдоў СССР за сваю родную мову падае яшчэ мову жыдоўскую. У часе перапісу 1926 году лік Жыдоў з жыдоўскаю моваю як роднаю быў яшчэ ў вышыні 76%. Гэтак на працягу ўсяго 32 гадоў 55% жыдоўскае мяншыні ў СССР згубіла сваю жыдоўскаю мову. Дык пры ацэне нізкіх лічбаў жыхарства жыдоўскае нацыянальнасьці на тэрыторыі Беларускае ССР трэба мець наўвеце, што гэта ня толькі вынік гітлераўскіх нішчэньняў. Часткова на нізкіх лічбах Жыдоў адбіліся й савецкія лквідацыі жыдоўскага жыхарства Сталінскае пары ды і кансэквэнтна праводжаная іх дэнацыяналізацыя. Яны таксама вынік і эміграцыі, як дабравольнае, гэтак і прымусовае, што трывае ўжо ад канца XIX ст.

На табл. 16 супастаўленьня Беларускай зь некаторымі іншымі рэспублікамі СССР паводля ліку жыдоўскага ў іх жыхарства на аснове пададзеных ЦСУ лічбаў перапісу. Аб ліку Жыдоў у рэспубліках тут не пералічаных ніякіх лічбаў ЦСУ, як дагэтуль, не публікавала.

Вялікі лічбовы й працэнтны спад жыхарства жыдоўскае нацыянальнасьці, гэта найбольшая зьмена нацыянальнага складу рэспублікі, якую выявіў савецкі перапіс 1959 году. У выніку, жыдоўская нацыянальная мяншыня на тэрыторыі Беларускае ССР лікам спала із свайго раней першага месца, на месца трэйцяе. Пры тым спад аказаўся на толькі вялікім, што мяншыня гэтая наагул выпала зь ліку трох «вялікіх» мяншыняў тэрыторыі — жыдоўскае, польскае й расейскае, і перайшла да катэгорыі мяншыняў меншых лічбаю й значаньнем, да якіх, побач жыдоўскае мяншыні, на тэрыторыі рэспублікі належаць яшчэ Украінцы.

У сувязі з памяншэньнем лічбовым, зразумела, моцна зьменшылася й удзельная вага жыдоўскае мяншыні ў жыцьці рэспублікі. На памяншэньне палітычна-гаспадарскае вагі жыдоўскае мяншыні тэрыторыі, апрача вялікага лічбовага яе спаду, заважыў моцна яшчэ й той факт, што пры сучасным савецкім сацыяльна-эканамічным ладзе, пры ліквідацыі прыватнага

гандлю, рамясла й промыслу, жыдоўская мяншыня згубіла й сваю ранейшую спецыфічную пазыцыю сацыяльна адналітае гандлёва-прамысловае й рамесніцкае клясы тэрыторыі.

Табл. 16: Жыхарства жыдоўскае нацыянальнасьці па рэспубліках СССР паводля перапісу 15. 1. 1959 году

Рэспублікі	Лікі ў тысячах	Лікі ў % жыхарства
СССР	2 268	1,1
Расейская СФСР	875	0,7
Украінская	840	2,0
Беларуская	150	1,9
Малдаўская	95	3,3
Узбэкская	94	1,2
Грузінская	52	1,3
Латвійская	37	1,7
Лятувіская	25	0,9
Эстонская	5	0,5
І н ш ы я	90	—

Праз усё апошняе паўтысячагодзьдзе жыдоўскае жыхарства Беларусі станавіла галоўны стрыжэнь мяшчанскае клясы й канцэнтравала ў сваіх руках фінансавы капітал дый важнейшыя гандлёва-прамысловыя функцыі краю. Гэтая важная пазыцыя ў нацыянальнай эканоміцы Беларусі для жыдоўскае мяншыні сяньня страчаная й, відаць, беспаваротна. Галоўныя прычыны гэтага дзьве. Адна, гэта новы савецкі сацыяльна-эканамічны лад, у працэсе заводжаньня якога ўсе важнейшыя кіраўнічыя функцыі гаспадарскага жыцьця рэспублікі Масква пастаралася перадаць у рукі насланае свае расейскае каляніяльнае адміністрацыі. У выніку, гэтая адміністрацыя й заняла сяньня месца жыдоўскага жыхарства па меставых і прамысловых асяродках рэспублікі, становячы галоўную масу мяшчанства большых месцаў тэрыторыі. Другая прычына ляжала ўжо ў самым драматычным спадзе лічбовае сілы жыдоўскага жыхарства тэрыторыі ад канца XIX да паловы XX ст., спадзе на больш 12%, з 14,1% у 1917 годзе, да 1,9% у паваенную пару. Больш паловы гэтага спаду спрычыненая эміграцыяй. Рэшта — вынік гітлераўскага нішчэньня Жыдоў у часе апошняе сусьветнае вайны.

5. У к р а і н ц ы

Украінцы, чацьвертая сяньня па лічбовай вялічынi нацыянальная мяншыня на тэрыторыі Беларускае ССР, не належаць да мяншыняў вялікіх лікам. Згодна з дадзенымі, апублікаванымі ў гадавіку ЦСУ на 1959 год, на тэрыторыі рэспублікі перапіс выявіў 133 000 Украінцаў, ці 1.7% усяго жыхарства.

У часе перапісу 1926 году, у межах тэрыторыі тагачаснае Беларускае ССР, за ўкраінскую сваю нацыянальнасьць падало 35 000 асоб, што складала тады 0.7% жыхарства рэспублікі. З пазьнейшым тэрытар’яльным павялі-

чэннем Беларускае ССР шляхам далучэння земляў былое Заходняе Беларусь, зусім зразумела, што й абсалютны лік Украінцаў мусіў на тэрыторыі рэспублікі ўзрасці. Калі, як паказваюць лічбы апошняга перапісу, гэтая мяншыня ўзрасла адначасна й працэнтна да 1.7%, дык, трэба дапушчаць, гэта адбітак тых масавых перамяшчэнняў народаў СССР, якія апошнімі дзесяцігодзьдзямі Масква сьведама й сыстэматычна праводзіць зь яўнаю мэтаю большага іх расьцярушаньня й нацыянальнага аслабленьня. Для прыраўнаньня варта адцеміць, што жыхароў беларускае нацыянальнасьці на тэрыторыі Украінскае ССР той-жа перапіс 1959 году выявіў 291 000, ці больш як удвая ад ліку Украінцаў у Беларускай ССР. Рэлятыўна невялікі лік на тэрыторыі рэспублікі Украінцаў, народу суседняга беларускаму, сьветчыць адначасна й пра тое, што ніякае тэрытар'яльнае ўкраінскае этнічнае мяншыні ў межах Беларускае ССР ня існуе.

6. Меншыя нацыянальныя групы

У вапублікаваных ЦСУ дадзеных савецкага перапісу 1959 году, паза расейскаю, польскаю, жыдоўскаю ды ўкраінскаю мяншынях Беларусі, не даецца ніякіх лічбаў аб іншых, драбнейшых нацыянальных групах рэспублікі. Аднак-жа вялічыню агульнага іх ліку можам даведацца шляхам адняцьця сумы лічбаў жыхарства нацыянальнасьці беларускай і чатырох пералічаных вышэй нацыянальных мяншыняў, якая становіць 8 013 000 ад агульнага ліку жыхарства рэспублікі 8 055 000. Гэткім спосабам дойдзем да 42 000 астачы, лічбы, якая й ёсьць агульным лікам усіх іншых дробных нацыянальных групаў. Працэнтна яна становіць 0.5% усяго жыхарства. У часе перапісу 1926 году, у межах тагачаснае БССР, усе дробныя нацыянальныя мяншыні станавілі разам 0.8% жыхарства рэспублікі, ці на 0.3% больш як цяпер.⁸⁴ З гэтага працэнтнага ліку 0.3% прыпадала тады на Латышоў, 0.1% на Немцаў, 0.1% на Лятувісаў, 0.1% на Татараў дый 0.2% на ўсе іншыя, яшчэ драбнейшыя лікам нацыянальнасьці.

Зь ліку вышэй названых нацыянальнасьцяў, дзеля «рэпатрыяцыі» ў Нямеччыну ў ваенныя гады, з тэрыторыі рэспублікі хіба цалком ці блізу цалком, зьліквідавалася нямецкая нацыянальная група. У якіх іншых групах і якія працэнтныя зьмены паўсталі за 20 міжперапісных гадоў — пакуль-што няма ніякіх дадзеных. Агульна аднак-жа трэба сьцьвердзіць факт, што, як паказвае ніжэйшая працэнтная лічба дробных нацыянальнасьцяў Беларускае ССР, зазначаецца выразная тэндэнцыя іх лічбовага памяншэньня й зьніканьня, што, хіба, вынік натуральнага працэсу асыміляцыі ў пераважаючай масе іншанацыянальнага асяродзьдзя.

Сьцьверджаны апошнім перапісам ніжэйшы працэнтны лік жыхарства дробных нацыянальнасьцяў рэспублікі пацвярджае важны факт, што насыланы ў межы рэспублікі Масквою бюракратычна-чыноўніцкі элемэнт складаецца блізу вылучна з асоб расейскае нацыянальнасьці. Калі-б гэтак ня было, дык мы мелі-б не паніжэньне, а павышэньне працэнтнае лічбы дробных нацыянальнасьцяў. Факт гэты таксама прычыць дапушчэньням, быццам у межы рэспублікі ў паваенныя гады было навезенае ў вялікім ліку

⁸⁴ Белорусская ССР в цифрах к 10-летию существования БССР. 1919—1929. БССР, Центральное Статистическое Управление. Минск, 1929, 6. 62.

жыхарства азійскіх краінаў савецкае імперыі. З апублікаваных перапісных лічбаў 1959 году гэткае масавае іміграцыі на тэрыторыі рэспублікі не сыць-
варджаецца.

БЕЛАРУСЫ Ў СССР ПАЗА ТЭРЫТОРЫЯЙ БЕЛАРУСКАЕ ССР

У гадавіку ЦСУ на 1959 год пададзена, што перапіс 15 студзеня 1959 году на тэрыторыі ўсяго СССР, улучна зь Беларускаю ССР, выявіў 7 913 000 Беларусаў. Паколькі тым самым часам у межах Беларускае ССР было 6 532 000 Беларусаў, з гэтага вынікае, што паза межамі рэспублікі, у рэшце СССР, у часе перапісу знаходзілася 1 381 000 Беларусаў, ці 17,5%.

Разьмяшчэньне Беларусаў на тэрыторыі ўсяго СССР па паасобных рэспубліках, паводля дадзеных ЦСУ, у часе перапісу 1959 году было выяўлена такім, як паказана на табл. 17. На гэтай табліцы пералічаюцца толькі тыя сем рэспублікаў СССР, лікі Беларусаў у якіх апублікаваныя ЦСУ. У 8-мі іншых рэспубліках у часе перапісу было запісана Беларусаў вельмі мала, бо агульная іх сума становіць усяго 42 000.

Табл. 17: Беларусы па рэспубліках СССР паводля стану на 15 студзеня 1959 г.

Рэспублікі	Лік у тысячах	Лік у % жыхарства	У % усіх Беларусаў
СССР	7 913	3,8	100,0
Беларуская	6 532	81,1	82,5
Расейская СФСР	844	0,7	10,7
Украінская	291	0,7	3,7
Казахская	107	1,2	1,4
Латвійская	62	2,9	0,8
Лятувіская	30	1,1	0,4
Эстонская	11	0,9	0,1
Іншыя	42	—	0,5

Як раней ужо спаміналася, сталыя масавыя вывазы беларускага жы-
харства з тэрыторыі свае-ж рэспублікі трываюць ужо ад самага пачатку
трыццатых гадоў. Дакладней, калі адкінуць тры гады нямецкае акупацыі,
яны праводзіліся на працягу 26-ці даперапісных гадоў. Калі мець наўвеце
гэты факт, дык трэба прызнаць, што лік 1 361 000 Беларусаў, выяўленых
быццам у СССР перапісам 1959 году паза межамі свае рэспублікі, аб'ек-
тыўна бяручы, ня можа адказваць праўдзе. Ён павінен быць значна вы-
шэйшы. На правільнасьць такога цьверджаньня паказвае нам і той факт,
што ўжо савецкім перапісам 1926 году на тэрыторыі СССР, але паза ме-
жамі Беларускае ССР, было выяўлена 722 000 Беларусаў. З гэтага 320 000
жыло ў Сібіры, 250 000 у эўрапэйскай часьці РСФСР.⁸⁵ Ліку Беларусаў паза
тэрыторыяй свае рэспублікі, выяўленага перапісам 1939 году, савецкія пуб-
лікацыі не падалі.

⁸⁵ Всесоюзная перепись населения 17 декабря 1926 года. Краткия сводки. Вып. IV. Народность и родной язык населения СССР. Москва, 1928, б. VII.

Калі ад сыцьверджанага апошнім перапісам 1 381 000 Беларусаў паза сваей рэспублікай адыймем найперш усіх Беларусаў з новадалучаных да СССР у часе вайны тэрыторыяў трох прыбалтыйскіх рэспублікаў, дый Заходняе Украіны, разам каля 175 000, а посьле ад 1 206 000 астачы адыймем яшчэ й 722 000 Беларусаў, якія жылі паза межамі БССР ужо й у 1926 годзе, дык акажыцца, што за 32 гады, ад перапісу 1926 году, нягледзячы на нясупынныя масавыя дэпартацыі Беларусаў, лік іх паза сваей рэспублікай узрос усяго на 484 000. Гэта яўная супярэчнасьць з фактамі. За 32 гады ўжо самым натуральным прыростам з 722 000 у 1926 годзе, да 1959 году, трэба было-б чакаць каля 1 206 000. Значыцца масава дэпартаваных, вывожаных, перасяляных у гэтым часе ў іншыя краі СССР Беларусаў, якіх трэба было-б спадзявацца мільёны, наагул няма — яны шчэзьлі да апошняга чалавека.

Дык лік Беларусаў паза тэрыторыяй свае рэспублікі, дадзены апошнім савецкім перапісам, яўна не згаджаецца ані зь ведамымі гістарычнымі фактамі масавых дэпартацыяў з тэрыторыі, ані з дадзенымі папярэдніх савецкіх перапісаў. Прычыны гэтага могуць быць дзьве: або значны іх лік сяньня на толькі русыфікаваўся, што ў часе перапісу яны самі запраўды падалі й сваю нацыянальнасьць, а ня толькі мову, за расейскую. Або — другая магчымасьць — перапіснымі савецкімі ворганамі тэндэнцыйна й знамерана вялікі лік Беларусаў, што жывуць цяпер за межамі свае бацькаўшчыны, быў прыпісаны да пануючае нацыянальнасьці імперыі — Расейцаў. Выглядае, што галоўную ролю мусіў іграць тут другі фактар, паколькі нацыянальная асыміляцыя нармальна патрабуе значна большага часу, дый звычайна не адбываецца масава на працягу ўсяго аднаго пакаленьня. Тымбольш гэтае дапушчэньне выглядае правільным дзеля таго, што рубрыкі савецкае перапіснае статыстыкі пакідаюць-жа магчымасьць падаваць сваю беларускую нацыянальнасьць і тым, што ўжо згубілі сваю беларуску мову.

У дагэтуляшніх публікацыях ЦСУ не пададзена, як разьмешчаныя па акругах, краёх ды «аўтаномных» рэспубліках РСФСР выяўленыя тамака 844 000 Беларусаў. А гэтыя лічбы маглі-б даць адказ на вельмі важнае пытаньне: куды, у якія краіны РСФСР дэпартаваныя Беларусы пераважна кіраваліся. Ужо ў часе перапісу 1926 году ў некаторых акругах Сібіру Беларусы станавілі 14-16% жыхарства. Масавыя дэпартацыі Беларусаў у гадох посьле гэтага перапісу павінны былі-б гэтыя лікі яшчэ значна павысіць. Гэты факт пацьвярджае й афіцыйны савецкі друк. Прыкладам, савецкая «вялікая» энцыкляпэдыя ў 1955 годзе пра гэта кажа: «Даволі шмат Беларусаў у Сібіры (прыкл. у Краснаярскім краі)».⁸⁶

Бяз дадзеных аб лічбовым тэрытар'яльным разьмяшчэньні Беларусаў у РСФСР немагчыма пакульшто адказаць і на гэтакія цікавыя й важныя пытаньні: якая частка Беларусаў у Сібіры й азійскіх прасторах РСФСР, а якая ў эўрапейскіх. Якая сканцэнтраваная ў большых местах і цэнтрах імперыі, Маскве, Ленінградзе й іншых, а якая знаходзіцца паза меставымі й індустрыяльна-адміністрацыйнымі асяродкамі. Каб адказаць на гэтыя важныя пытаньні, давядзецца пачакаць на публікацыі лічбаў апошняга перапісу аб разьмяшчэньні жыхарства розных нацыянальнасьцяў па

⁸⁶ БСЭ, т. 37, 1955, б. 39.

акругах, местах і селішчах, калі такая публікацыя будзе калі-небудзь наагул зробленая.

Што да іншых савецкіх рэспублікаў і лічбы ў іх Беларусаў, дык трэба падчыркнуць значнейшы іх лік на сучаснай тэрыторыі Украінскае ССР — 291 000, што, выглядае, звычайны вынік праводжанага ў СССР перамешвання жыхарства розных нацыянальнасцяў па паасобных рэспубліках. Непраўдападобна нізкі, затое, лік Беларусаў падала ЦСУ для Казахскай ССР. Усяго 108 000 тамака, куды ўжо блізу 30 год праводзяцца індывідуальныя й масавыя ссылкі Беларусаў і Сталінам, і Хрушчовам.⁸⁷ Самою русыфікацыяй выясніць шчэзьненне масаў дэпартаваных у Казахстан Беларусаў немагчыма, бо на гэта быў за кароткі час. Вачавідкі маем гэтта прыклад звычайнага прыпісвання балшыні Беларусаў, як і іншых навезеных у Казахстан нацыянальнасцяў, да Расейцаў не чакаючы навет на іхнюю русыфікацыю. На гэта паказвае й нязвычайна вялікі ўзрост Расейцаў у Казахскай ССР, дзе іх цяпер, паводля апошняга перапісу, 3 974 000 або 42.7%. У 1933 годзе Расейцаў там было толькі 1 280 000 ці 19.8%. Выходзе так, што вывозіцца ў Казахскую ССР галоўна Беларусаў, Украінцаў ды іншыя нерасейскія нацыянальнасці, а перапіс знаходзіць тамака найбольш Расейцаў. Тое самае, што аб Казахскай ССР, можна сказаць і аб іншых азійскіх рэспубліках ды краінах СССР.

Зварачвае на сябе ўвагу й даволі малы лік Беларусаў у дзвёх, суседніх Беларускай, прыбалтыйскіх рэспубліках — Лятувіскай і Латыскай, хоць у межы гэтых рэспублікаў уходзяць і часткі беларускае этнічнае тэрыторыі — частка Віленшчыны ў Лятувіскай ССР, Дзвіншчына з Латгаліяй у Латвійскай ССР. У Лятувіскай ССР перапіс знайшоў усяго 30 000 Беларусаў, 1.1% усяго жыхарства, што паказвае на тое, што Беларусы Віленшчыны ў сваёй масе былі запісаныя або Расейцамі або, каталікі, Палякамі. Палякоў у Лятувіскай ССР апошні перапіс падае 230 000, ці 8.5%, хоць у гадох, 1944—1947, у часе вымены жыхарства між Польшчаю й СССР, з тэрыторыі Лятувіскае ССР было ўжо пераселена, як Палякаў, 180 000 чалавек.⁸⁸

Падобнае зусім палажэнне й у Латвійскай ССР, дзе перапіс падае 61 000 або 2.9% Беларусаў. У гэтай лічбе ўжо часткова адчуваецца існаванне ў межах рэспублікі беларускае этнічнае тэрыторыі, хоць сама лічба й далёкая ад запраўднае. Як у Лятувіскай ССР, гэтак і ў Латвійскай, усе беларускія школы, якіх было тамака колькі дзесяткоў, савецкая расейская ўлада зліквідавала, разам із дзвінскаю й рыскаю беларускімі сярэднімі школамі. На іх месца адкрытыя школы расейскія.⁸⁹

Сумуючы свой агляд лічбаў Беларусаў у СССР і Беларускай ССР на аснове публікаваных дадзеных савецкага перапісу, трэба зрабіць колькі выснаваў. Найперш, трэба падчыркнуць факт, што перапіс сыцьвердзіў ня прырост, а памяншэнне агульнага ліку Беларусаў за 20 міжперапісных гадоў, памяншэнне ў вышыні 362 000, ці на 4.1%, калі за лічбу Беларусаў на пачатку 1939 году прыём афіцыйны савецкі лік 8 275 000. Гэткі лік, як устаноўлены «па канчатковых падліках перапісу 1939 году», падае

⁸⁷ Genocide in the USSR. Institute for the Study of the USSR. Munich, 1958, b. 87. The Crimes of Krushchew. Part 6. Committee on Un-American Activities. House of Representatives. Washington, 1960, b. 19-24.

⁸⁸ Мікола Волаціч. Насельніцтва Заходняе Беларусі..., б. 26.

⁸⁹ Культурное строительство СССР. Москва, 1956, б. 186—187.

савецкая вялікая энцыклапедыя.⁹⁰ Перапіс выказаў затое ўзрост лічбы Беларусаў паза тэрыторыяй свае рэспублікі, але ў межах СССР. Але лікі перапісу яўна не адбіваюць сапраўднае сучаснае лічбовае вялічынні Беларусаў паза Беларускаю ССР. Зь лічбаў ЦСУ відаць, што апошні савецкі перапіс зарэгістраваў беларускую нацыянальнасьць толькі часткі ўсёй той масы Беларусаў, што была вывезеная з тэрыторыі рэспублікі на працягу апошніх блізу 30-ці даперапісных гадоў. Більшыня-ж іх, відаць, была прыпісаная да расейскае нацыянальнасьці. Трэба адцеміць, што факт масавага вывазу жыхарства з тэрыторыі Беларускае ССР наагул вельмі неахвотна й рэдка прызнаецца ў навуковым савецкім друку. Пераважна-ж савецкія аўтары цяперашняе большае расьцярушаньне жыхарства беларускае нацыянальнасьці паза сваёю этнічнаю тэрыторыяй намагаюцца паясьняць масавымі ўцёкамі жыхарства зь Беларусі перад нямецкім наступам улетку 1941 году. Гэтае выясьненьне ня згоднае з праўдаю. Найперш, уцёкі гэтыя ня былі гэтакімі масавымі. Уцякала галоўна савецкая партыйная й дзяржаўная адміністрацыя, пераважна расейскае нацыянальнасьці. Навет і Жыды ў сваёй масе заставаліся на месцы, паколькі яны ня былі сьведамыя факту, што гітлераўская акупацыя нясе ім фізычнае зьнішчэньне. Аб гэтым цалком і, відаць, знамерана, праз увесь час вайны маўчала ўся савецкая прэса дый радыё.

Тая-ж частка жыхарства рэспублікі, якая й уцякла перад Немцамі, у сваёй масе пазьней вярнулася на тэрыторыю Беларускае ССР назад. У выніку, уплыў уцёкаў жыхарства перад нямецкаю арміяй ня мог паважней заважыць на сучасных ліках Беларусаў паза межамі свае рэспублікі. Вялікія масы беларускага жыхарства, раськінутыя сяньня па тэрыторыі СССР, апынуліся тамака ня дзеля ўцёкаў із свае тэрыторыі, а ў выніку савецкіх дэпартацыяў і прымусовых перасяленьняў сталінскае й хрушчоўскае пары.

Для нагляднага ўсьведамленьня, якую пазыцыю па сваім ліку займаюць сяньня Беларусы сярод іншых народаў СССР, на табл. 18 пададзеныя лікі 22 большых нацыянальнасьцяў СССР, як іх падае ЦСУ на час савецкага перапісу 1959 году.⁹¹ Разам пададзена, і які працэнт іх лічыць за родную мову — мову свае нацыянальнасьці.

З табл. 18 відаць, што нягледзячы на ўсе вялікія лічбовыя страты Беларусаў у міжперапісную пару дзеля вайны, савецкага тэрору дый русыфікацыі, беларускі народ па сваім ліку захаваў за сабою трэйцае месца сярод іншых народаў СССР, пасля народаў расейскага і ўкраінскага. На чацьвертым месцы за Беларусамі знаходзяцца Ўзбэкі зь лікам 5 015 000, і на пятым Татары ў ліку 4 968 000. Трэба падчыркнуць, што трэйцае месца па сваім ліку Беларусы захавалі паміма таго, што ў тым-жа часе Беларуска ССР, як дзяржава, дзеля масавых дэпартацыяў, па ліку свайго жыхарства спала з ранейшага трэйцяга месца на месца пятае, апырэджаная ў міжперапісным часе Казахскаю й Узбэкскаю ССР.

У рубрыцы аб працэнце з роднаю моваю на табл. 18 бачым, што 84,2% усіх Беларусаў, што жылі ў часе перапісу на тэрыторыі СССР, уллучна з БССР, падало за сваю родную мову мову беларускую. Да якой роднай мовы прызналася рэшта 15,8% Беларусаў, ЦСУ нічога ня кажа, хоць лёгка

⁹⁰ БСЭ, т. 50 Москва, 1957, б. 108.

⁹¹ Народное хозяйство СССР ■ 1959 году, б. 13.

дагадацца, што пераважна была гэта мова расейская. ЦСУ таксама пакуль-што не падало, які гэта працэнт Беларусаў прызнаецца да беларускае мовы як роднае ў межах Беларускае ССР, а які працэнт паза яе межамі. Лягічна, зразумела, трэба спадзявацца большага працэнту Беларусаў з роднаю моваю небеларускаю паза сваей рэспублікай, як у яе межах. Аднак-жа, для пацьверджаньня гэтага дапушчэньня, у дасюлешніх публікацыях ЦСУ не стае адпаведных лічбовых паказаньняў. Паводля моўнае русыфікацыі Беларусы, з захаванаю роднаю моваю ў 84.2⁰%, займаюць сярэдняе палажэньне ў прыраўнаньні да іншых народаў СССР. Як відаць з табл. 18, найвышэйшую ступень русыфікацыі выказваюць нацыянальнасьці нетэрытар'яльныя: Жыды — усяго 21.1⁰% з роднаю моваю, Палякі — 45.5⁰%. З тэрытар'яльных нацыянальнасьцяў найбольш моўна русыфікаванымі аказаліся Башкіры. Зь іх толькі 61.9⁰% захавала родную мову. Іншыя, пералічаныя ў табліцы, большыя лікам, народы СССР выказваюць значна меншую ступень русыфікацыі, а найменшую з усіх — Туркмэны, зь якіх 98,9⁰% прызнаецца да свае мовы, як роднае.

Табл. 18: Лічбовы стан большых народаў СССР
паводля перапісу 15 студзеня 1959 году

Народы	Лік у тысячах	Зь іх за родную мову падало мову свае нацыянальнасьці (у %)
Расейцы	114 114	99,8
Украінцы	37 253	87,7
Беларусы	7 913	84,2
Узбэкі	6 015	98,4
Татары	4 968	92,1
Казахі	3 622	98,4
Азарбайджанцы	2 940	97,6
Армяне	2 787	89,9
Грузіны	2 692	98,6
Лятувісы	2 326	97,8
Жыды	2 268	21,1
Малдаўцы	2 214	95,2
Немцы	1 620	75,0
Чувашы	1 470	90,8
Латышы	1 400	95,1
Таджыкі	1 397	98,1
Палякі	1 380	45,5
Мардва	1 285	78,1
Туркмэны	1 002	98,9
Башкіры	989	61,9
Эстонцы	989	95,2
Кіргізы	969	98,7
Іншыя	5 267	—
СССР	208 827	94,3

Вельмі важныя й цікавыя выснавы ў гістарычнай 60-цігадовай пэрспэк-
тыве насоўвае прыраўнаньне сучаснага ліку Беларусаў у Савецкай імперыі

— 7 913 000 — да такога-ж ліку з часу перапісу 1897 году. Першы перапіс Расейскае імперыі 1897 году, у часе якога рэгістравалася родная мова жыхарства, а не нацыянальнасць, Беларусаў па мове запісаў 5 886 000. Лік гэты яўна не адказваў запраўднаму, дзеля таго, што ў часе перапісу жыхарства вялікае часткі бясспрэчнае беларускае моўнае тэрыторыі — Смаленшчыны, паўдзённае Пскоўшчыны, Берасцейшчыны дый Піншчыны, у сваёй масе было запісанае да жыхарства не беларускага па мове. Ці стала гэта зь ініцыятывы перапісчыкаў, ці кіраўнікоў перапісу ў цэнтры, справа ня выясьненая. Ведама толькі, што перапісныя лічбы «роднае мовы» мянялі й у цэнтральнай імперскай перапіснай установе, аб чым гэтая-ж установа сама падае ў сваім «Общим своде» ў гэтых словах: «Дзеля таго, што рубрыка аб роднай мове пры праводжаньні перапісу мела за галоўную мэту выясьніць акурат нацыянальнасць жыхарства, дык у шмат якіх выпадках пры распрацоўваньні перапіснага матар'ялу было прызнана за мэтазгоднае паддаць дадзеныя азначанай рубрыкі адпаведным папраўкам, карыстаючыся пры гэтым другімі паказьнікамі й азнакамі, што былі ў тых-жа перапісных лістох».⁹²

Ведамы мовавед і беларусавед Яўхім Карскі адразу-ж пасьле перапісу зрабіў папраўку перапіснага ліку 1897 году й на 1903 год устанавіў лік Беларусаў паводля мовы ў вышыні 8 318 000.⁹³ І карэктура Карскага ня была яшчэ поўнаю, бо ня брала на ўвагу Берасцейшчыны й Піншчыны, але ягоны лік усё-ж быў значна бліжэйшым запраўднаму ад перапіснага ліку 1897 году. Удакладненая лічба Карскага, 8 318 000 на 1903 год, паказвае, што ў гадоў раней, у 1897 годзе, лік Беларусаў па мове (разам зь Берасцейшчынай і Піншчынай), быў ня меншы 8 мільёнаў. Калі гэтую лічбу прыраўнаем да афіцыйнага савецкага ліку Беларусаў «па канчатковым падліку перапісу 1939 году 8 275 000»,⁹⁴ і да ліку апошняга савецкага перапісу 1959 году ў вышыні 7 913 000 па нацыянальнасці, а па мове ўсяго 6 663 000, дык пабачым, у якім кірунку адбываецца лічбовы «рост» беларускага народу ў складзе раней царскае, а цяпер камуністычнае Расейскае імперыі. Калі навет і правесці ізноў карэктурку цяперашняга перапісу, тую-ж, якую Карскі ў 1903 годзе зрабіў для перапісу 1897 году, ды дадаць да 6 663 000 сучасных Беларусаў паводля мовы ўсё неместавое жыхарства Смаленшчыны й іншых бясспрэчна беларускіх моўных тэрыторыяў, дык і так дойдзем да ліку каля 8 мільёнаў, значыцца таго-ж ліку, што быў і шэсьцьдзсят год таму, або ў 1897 годзе.

З гэтага супастаўленьня лікаў жыхарства зь беларускаю роднаю моваю ў 1897 і 1959 гадох даводзіцца зрабіць канкрэтны выснаў, што й у умовах расейскага камуністычнага ладу, як і ранейшага царскага, лічбовы рост беларускага народу ў складзе Маскоўскае імперыі параліжуецца. Факт сучаснае сталае дэпартацыі зь межаў Беларускае ССР усяго натуральнага прыросту жыхарства рэспублікі сьветчыць пра тое, што параліжаваньне лічбовага росту рэспублікі, а разам і беларускага народу расейскімі камуністычнымі валадарамі імперыі праводзіцца знамерана, плянова й сыстэматычна. У гэткі спосаб савецкая імпер'яльная Масква намагаецца падсеч

⁹² Общий свод по империи результатов разработки данных всеобщей переписи населения, произведенной 28 января 1897 года. Под ред. Н. А. Тройницкого. Том II, С.-Петербург, 1905, б. 1.

⁹³ Е. Ф. Карский и. Белоруссы, т. I. Варшава, 1903, б. 189—190.

⁹⁴ БСЭ, т. 50. Москва, 1957, б. 108.

у корані магчымасьці далейшага дэмаграфічнага росту беларускага народу, наканаваўшы яго, у найлепшым выпадку, на лічбовы застой, пры адначасным шпаркім лічбовым узросьце — і натуральным, і праз русыфікацыю нерасейскіх народаў імперыі, — свайго народу расейскага.

Трэба ў канцы адцеміць, што, калі-б удалося ўстанавіць і дакладны праўдны сучасны лік Беларусаў у межах СССР, пытаньне агульнага ліку ўсіх Беларусаў сьвету гэтым яшчэ не разьвязваецца дзеля таго, што й паза межамі СССР, у сатэлітнай Польшчы, існуе яшчэ беларуская этнічная тэрыторыя. Апрача гэтага, у гэтай-жа Польшчы, у краёх Заходняе Эўропы, Паўночнае й Паўдзённае Амэрыкі, Аўстраліі, існуе сяньня вялікая лікам, старая й новая, эканамічная й палітычная, беларуская эміграцыя. Азначэньне, навет і прыблізнае, ацэначнае, сучаснага агульнага ліку гэтае эміграцыі, заданьне ня лёгкае й яно выйходзіць паза межы намечаныя для гэтае працы аб дэмаграфічных ліках датычных Беларусаў і Беларускае ССР, выяўленых у часе савецкага перапісу 1959 году.

БЕЛАРУСКАЯ ЭТНІЧНАЯ ТЭРЫТОРЫЯ Ў СССР ПАЗА МЕЖАМІ БЕЛАРУСКАЕ РЭСПУБЛІКІ

Пры разглядзе дэмаграфічных лікаў перапісу 1959 году, датычных тэрыторыі Беларускае ССР, на месцы будзе адзначыць важны факт, што сучасныя межы рэспублікі далёка не абыймаюць усяе беларускае этнічнае тэрыторыі. Вялікія яе часьці знайходзяцца паза межамі Беларускае ССР, некаторыя навет і за межамі СССР.

Гэтак, паза БССР і СССР, а ў межах сучаснае Польшчы, Беласток зь Беласточчынай і беларускае Падляшша. Тамака цяпер існуе больш ста пачаткавых школаў беларускіх і зь беларускаю моваю, як прадметам, тры школы сярэднія, больш ста гурткоў беларускае культурна-асьветнае арганізацыі й каля ста праваслаўных прыходаў. У межах СССР, але паза тэрыторыяй Беларускае ССР, Вільня й часьць Віленшчыны. У межах Латвійскае ССР Дзьвіншчына й беларуская частка Латгаліі. Да Украінскае ССР належаць беларускія моўна часткі паўночнае Чарнігаўшчыны.

Усе пералічаныя вышэй беларускія этнічныя тэрыторыі, аднак-жа, значна меншых памераў за тыя беларускія прасторы, якія Масква прырэзала да свае расейскае рэспублікі, да РСФСР. Пра далучаныя да РСФСР беларускія этнічна землі вось што ў 1927 годзе пісала Большая Советская Энциклопедия: «Этнаграфічная Беларусь ці прастора, на якой Беларусы становяць абсалютную або рэлятыўную бальшыню, ахоплівае, апрача Беларускае ССР, таксама некаторыя часьці РСФСР, а пайменна часткі Бранскае, Смаленскае й Пскоўскае губэрняў».⁹⁵

На этнаграфічных і моўных картах расейскіх навукоўцаў, пачынаючы ад «Этнаграфічнае карты эўрапэйскае Расеі» Рыттыха 1875 году,⁹⁶ Смаленск і Смаленшчына, заходняя Браншчына, Невельшчына й паўдзённыя часткі Пскоўшчыны адзначаюцца як тэрыторыі бясспрэчна беларускія. Гэтак ёсьць на картах Карскага з 1903,⁹⁷ 1917 ды іншых гадоў,⁹⁸ на карце Маскоўскае

⁹⁵ БСЭ, т. 5, 1927, б. 352.

⁹⁶ А. Ф. Р и т т и х. Этнографическая карта Европейской России. Санкт-Петербург, 1875.

⁹⁷ Е. Ф. К а р с к и й. Белоруссы, т. I. Варшава, 1903.

⁹⁸ Е. Ф. К а р с к и й. Этнографическая карта белорусского племени. Россий-

Дыялекталягічнае Камісіі 1915 году,⁹⁹ на паваенных цяперашніх картах расейскіх моваведаў Аванесава з 1949,¹⁰⁰ Черных¹⁰¹ і Кузняцова з 1954 і пазьнейшых гадоў.¹⁰² Тэрыторыі гэтыя былі таксама азначаныя як беларускія пастановаю I-га з'езду Камуністычнае Партыі (бальшавікоў) Беларусі з 30 сьнежня 1918 году аб межах Беларускае савецкае рэспублікі. У параграфе 4-м гэтае пастановы гаворыцца, што ў склад Беларускае рэспублікі мае ўходзіць Смаленскі «раён» разам з падраёнамі Смаленскім, Бельскім, Духаўшчынскім, Парэцкім, (Дзямідаўскім), Дарагабускім, Ельнінскім, Красінскім і Рослаўскім; «раён» Гомельскі з падраёнамі Сураскім, Мглінскім, Старадубскім; «раён» Віцебскі з падраёнамі Вяліскім, Невельскім і Себежскім.¹⁰³ Вось усе гэтыя «падраёны» свае-ж «саюзнае» Беларускае рэспублікі Масква пазьней забрала й далучыла да Расейскае СФСР.

І вось, нягледзячы на шматлікія гістарычныя, этнаграфічныя й лінгвістычныя пацьверджаньні расейскіх навукоўцаў беларускасьці гэтых прастораў, асабліва паводля мовы, і, наўсуперак факту, што тэрытарыяльная маса жыхарства гэтых прастораў і сяньня гавора пабеларуску, у часе ўсіх расейскіх перапісаў — 1897, 1926, 1939 і 1959 гадоў — жыхары гэтых тэрыторыяў і расейскімі царскімі, і расейскімі савецкімі перапішчыкамі былі заўсёды й пагалоўна запісаныя ў Расейцы ня толькі паводля нацыянальнасьці, але й паводля мовы. Дый царскі перапіс 1897 году рубрыкі нацыянальнасьці наагул ня меў, а толькі рубрыку «роднае мовы». Мовавед Карскі, на аснове расейскіх-жа афіцыйных статыстычных публікацыяў,¹⁰⁴ адразу-ж пасьля перапісу 1897 году, у 1903 годзе, устанавіў, што ў самой Смаленскай губэрні Беларусаў было тады 947 826 чалавек.¹⁰⁵ Гэтую яўную супярэчнасьць і царскіх, і савецкіх расейскіх перапісаў з фактамі мовы, этнаграфіі й гісторыі, расейскія дэмаграфы й раней, і цяпер, абыходзяць нейк моўчкі. Хоць лічбы нацыянальнасьці й мовы апошняга савецкага перапісу па акругах і раёнах яшчэ й не апублікаваныя, але ёсьць асновы дапусьцаць, што дакладна тое-ж паўтарылася й у часе сучаснага перапісу, ствараючы ізноў моўна-статыстычны парадокс: рэгістрацыю ў Смаленшчыне, Браншчыне, Пскоўшчыне мільённых масаў Расейцаў з расейскаю «роднаю моваю», хоць кожнаму моваведу ведама, што масы гэтыя гавораць пабеларуску. Што гэтак сталася й цяпер, на гэта паказвае той факт, што паводля публікацыяў ЦСУ, у часе апошняга перапісу 99.8% жыхароў СССР, што запісалі сваю

ская Академия Наук. Труды Комиссии по изучению племенного состава населения России. Петроград, 1917. Карта гэтая была перавыдадзена ў гадох 1918, 1920, 1921.

⁹⁹ Дурново Н. Н., Соколов Н. Н., Ушаков Д. Н. Опыт диалектологической карты русского языка в Европе, с приложением очерка русской диалектологии. Труды Московской Диалектологической Комиссии, ч. V. Москва, 1915.

¹⁰⁰ Р. И. Аванесов. Очерки русской диалектологии, ч. I. Москва, 1949.

¹⁰¹ П. Я. Черных. Историческая грамматика русского языка. Изд. 2-ое. Москва, 1954.

¹⁰² П. С. Кузнецов. Русская диалектология, Изд. 2-ое. Москва, 1954. Изд. 3-е. Москва, 1960.

¹⁰³ Из истории установления советской власти в Белоруссии и образования БССР. Документы и материалы по истории Белоруссии, т. IV. Институт Истории Академии Наук БССР. Минск, 1954, б. 446—447.

¹⁰⁴ Обзор Смоленской губернии за 1901 год. Всеподданейший доклад губернатора. Смоленск, 1901.

¹⁰⁵ Е. Ф. Карский. Белоруссы, т. I. Варшава, 1903, б. 190.

нацыянальнасць як расейскую, адначасна й за сваю родную мову падалі мову расейскую.

Што да вялічыні беларускае моўна-этнічнае тэрыторыі, дык «Большая советская энциклопедия» ў 1927 годзе азначала яе на 317 000 кв. км.,¹⁰⁶ з чаго відаць, што ў межах сучаснае Беларускае ССР з паверхняю 207 600 кв. км. знаходзіцца прыблізна толькі 2/3 беларускае этнічнае тэрыторыі. Дый на сыцьверджаньні факту існаваньня вялікіх беларускіх этнічна-моўных прастораў у межах РСФСР, пытаньне вялічыні беларускае нацыянальнае тэрыторыі яшчэ ня вычэрпваецца. Як першы раз было паказана на карце Маскоўскае Дыялекталягічнае Камісіі 1915 году,¹⁰⁷ а пазьней удакладнена на ўспомненых сучасных моўных картах Аванесава,¹⁰⁸ Черных,¹⁰⁹ Кузнецова,¹¹⁰ за такімі чыста беларускімі з моўнага гледзішча прасторамі, як Смаленшчына, не пачынаецца яшчэ расейская этнічна-моўная тэрыторыя, бо між беларускімі й расейскімі моўнымі прасторамі існуе й на ўсходзе, і на поўначы яшчэ шырокая паласа г. зв. пераходных беларуска-расейскіх гаворак. Тэрыторыя гэтых пераходных гаворак цягнецца ўздоўж Смаленшчыны на ўсходзе, а на поўначы яна займае значную частку Пскоўшчыны ■ Псковам. Гэтыя «пераходныя» моўна прасторы паўсталі шляхам шматвяковых моўных расейскіх насяленьняў на старой мясцовай беларускай мове. Дык моўная аснова ўсіх гэтых пераходных гаворак беларуская. З моўнага гледзішча прасторы гэтыя й сьняня ня менш беларускія, як расейскія. Дзе-ля гэтага й сучасныя, раней спамінаныя, расейскія моваведы на сваіх дыялекталягічных картах землі гэтыя ня ўлучаюць у моўную тэрыторыю расейскую, а пакідаюць іх між беларускімі й расейскімі моўнымі прасторамі.

Аб беларускасьці «пераходных» моўных прастораў тая-ж «Большая советская энциклопедия» 1927 году падавала: «... беларускія па аснове дыялекты пашыраныя й далей на ўсход... у большай, паўдзённа-заходняй часьці Калужскай губэрні... Беларускі ўплыў... блізу ўва ўсей Пскоўскай губэрні (за выняткам Порхаўскага павету) і паўдзённа-заходняй часьці Цьверскае, і навет у паўдзённай памежнай паласе Ленінградзкае губэрні...» (б. 352). Па сваей вялічыні гэтыя, пераходныя моўна, беларускія палосы даволі значныя. Іхная агульная паверхня дасягае каля 160 000 кв. км. Вось і гэтыя ўсе прасторы, якія й паважнейшыя расейскія моваведы на сваіх картах да расейскага моўнага абшару не залічаюць, у часе ўсіх расейскіх перапісаў — і царскіх, і савецкіх, — падаюцца таксама за чыста расейскія ня толькі паводля нацыянальнасьці, але й паводля мовы.

На табл. 20 пададзенае, у квадратных кілямэтрах і мілях, супастаўленьне паверхні трох тэрытарыяльных прастораў: Беларускае ССР, беларускае чыстае моўнае тэрыторыі й усяго беларускага моўнага абшару, разам з гаворкамі пераходнымі. Адначасна падаецца й жыхарства гэтых тэрыторыяў на пачатак 1959 году, у мільёнах. Лікі жыхарства прастораў чыстага моўнага й усяго, разам зь пераходнымі гаворкамі, пададзеныя ацэначныя, прыблізныя, паколькі дагэтуляшнія публікацыі ЦСУ даюць перапісныя лічбы

¹⁰⁶ БСЭ, т. 5. 1927, б. 352

¹⁰⁷ Дурново Н. Н., Соколов Н. Н., Ушаков Д. Н. Опыт диалектологической карты русского языка в Европе, с приложением очерка русской диалектологии. Труды Московской Диалектологической Комиссии, ч. V. Москва 1915.

¹⁰⁸ Р. И. Аванесов. Очерки русской диалектологии, ч. I. Москва, 1949.

¹⁰⁹ П. Я. Черных. Историческая грамматика русского языка.

¹¹⁰ П. С. Кузнецов. Русская диалектология.

жыхарства толькі па акругах, што не дае магчымасці больш дакладнага азначэння лікаў жыхарства дадзеных прастораў.

Табл. 20: Паверхня й жыхарства тэрыторыі Беларускае ССР, тэрыторыі беларускае чыстае мовы й беларускае моўнае прасторы з гаворкамі пераходнымі, у пачатку 1959 году

	Паверхня ў кв. км.	Паверхня ў кв. мілях	Жыхарства ў мільёнах
Беларуская ССР	207 600	80 200	8
Прастора беларускае чыстае мовы	320 000	120 000	12 ^{*)}
Прастора беларускае мовы з гаворкамі пераходнымі	480 000	180 000	18 ^{*)}

Зь лічбаў табл. 20 выяўляецца схэматычнае правіла: Беларуская ССР у сваіх межах абыймае толькі 2/3 тэрыторыі чыстае беларускае мовы, якая із свайго боку, становіць усяго каля 2/3 вялічыні ўсяго беларускага моўнага абшару, разам з гаворкамі пераходнымі. Паверхня тэрыторыі беларускае чыстае мовы на табліцы закругленая з 317 000, да 320 000 кв. км., на тэй аснове, што савецкая энцыкляпэдыя 1927 году сваімі этнаграфічнымі межамі Беларусі на захадзе не ахапіла забужанскага куска беларускае этнічна зямлі ў Белападляскім павеце.

На беларускай моўна-этнічнай тэрыторыі, што сяньня ў СССР, але паза межамі Беларускае ССР, знаходзяцца гэткія большыя места: Вільня з жыхарствам на 15 студзеня 1959 году 236 000, Бранск 207 000, Смаленск 147 000, Чарнігаў 90 000, Пскоў 81 000, Дзвінск 65 000, Вялікія Лукі 59 000. Зь іх Вільня ў Лятувіскай ССР, Дзвінск у Латвійскай, Чарнігаў у Украінскай. Усе іншыя, пералічаныя вышэй, места, сяньня ў межах Расейскае СФСР. Паза тэрыторыяй СССР, хоць таксама на беларускім этнічна-моўным прасторы, знаходзіцца Беласток, места, якое цяпер у межах сатэлітнае Польшчы, і якое на пачатку 1959 году мела 116 600 жыхароў.¹¹¹

На аснове, хай сабе й прыблізных, ацэначных лікаў сучаснага жыхарства беларускае этнічна-моўнае тэрыторыі, можна зрабіць спробу азначыць і ўвесь дэмаграфічны дэфіцыт усяе беларускае нацыянальнае тэрыторыі ў 20-цігоднім міжперапісным часе. Хоць паверхня ўсіх трох тэрыторыяў была аднолькава абнятая дэструкцыйнымі дзеяннямі Другое Сусветнае Вайны й савецкім масавым тэрорам ды дэпартацыямі, ды, для дакладнейшага азначэння недаліку тамака жыхарства за міжперапісны пэрыяд, трэба ўзяць на ўвагу й некаторыя іх спецыфічныя рэгіянальныя дэмаграфічныя адрознасці, дый, пры абліку ваеннага й неваеннага дэмаграфічнага дэфіцыту, парабіць адпаведныя карэктуры. Гэтак, Смаленшчына, Браншчына, Пскоўшчына, дый усе пераходныя моўныя тэрыторыі, за часоў царскага рэжыму ў імперыі знаходзіліся паза жыдоўскаю «чертой оседлости». Дзеся гэтага лік жыдоўскага жыхарства на гэтых тэрыторыях і на пачатку Другое Сусветнае Вайны быў невялікі. У выніку, гітлераўскія нішчэнні Жыдоў на гэтых прасторах у часе вайны не маглі спрычыніць гэткіх высокіх лічбовых стратаў жыхарства, як на прасторы Беларускае ССР, дзе страты жыдоўскія становяць 1/3 усіх ваенных стратаў.

^{*)} Лікі ацэначныя.

¹¹¹ Mały rocznik statystyczny 1960. Główny Urząd Statystyczny Polskiej Rzeczypospolitej Ludowej. Warszawa, 1960, b. 10.

Другі важны мамэнт, на які трэба мець увагу пры азначэньні дэмаграфічных стратаў неваеннага ўжо паходжаньня, гэта тое, што дзеля свайго геаграфічнага палажэньня із Смаленшчыны дый усіх беларускіх прастораў гавораў пераходных жыхарства ня мела магчымасьці для масавых уцёкаў на захад перад наступам савецкіх арміяў, як гэта было на тэрыторыі Беларускае ССР, а асабліва тэрыторыі былое Заходняе Беларусі. Дзеля гэтага гэтыя тэрыторыі ня мелі й стратаў жыхарства дзеля масавае палітычнае эміграцыі-ўцёкаў на захад. Вось, улічаючы гэтыя мамэнты, ацэначныя лікі ваенных, неваенных і агульных дэмаграфічных стратаў для трох тэрыторыяў — Беларускае ССР, беларускае чыстае моўнае прасторы й моўнае прасторы зь беларускімі гаворкамі пераходнымі — выглядалі-б так, як паказана на табл. 21.

Табл. 21: Дэмаграфічныя страты жыхарства за гады 1939—1959 на тэрыторыях Беларускае ССР, беларускае чыстае мовы, і беларускае мовы з гаворкамі пераходнымі.

Дэмаграфічныя страты	Тэрыторыя Беларускае ССР	Тэрыторыя беларускае мовы	Моўная тэрыторыя з гаворкамі пераходнымі
Ваенныя	2 000 000	2 750 000	3 750 000
Неваенныя	4 045 000	5 170 000	7 420 000
У с я г о	6 045 000	7 920 000	11 170 000

Лікі табл. 21, зразумела, маюць характар лікаў ацэначных, прыблізных. Як доўга дасьледнікам будучь недаступныя канкрэтныя лічбовыя дадзеныя пра ваенныя й неваенныя страты жыхарства рэспублікі, пра натуральны рух гэтага жыхарства і пра дэталейшыя лікі апошняга перапісу на вышэй названых трох тэрытарыяльных вялічынях, датуль будзе немагчымае больш дакладнае азначэньне дэмаграфічных стратаў гэтых тэрыторыяў. Агульна бяручы, аднак-жа лікі гэтыя правільна паказваюць памеры таго вялізарнага дэмаграфічнага дэфіцыту, які беларуская нацыянальная тэрыторыя дазнала ў часе дваццаці міжперапісных гадоў.

Помніць яшчэ трэба, што ўсе ацэначныя лікі стратаў жыхарства на табліцы даюць толькі страты дваццацігодняе міжперапіснае пары, а не абыймаюць усіх стратаў жыхарства тэрыторыі за ўвесь час панаваньня на ёй расейскага савецкага рэжыму. Для азначэньня стратаў жыхарства беларускае тэрыторыі за ўвесь савецкі час, трэба, найперш, дадаць дэмаграфічны недалік міжперапіснага часу 1926—1939 гадоў, які для тэрыторыі тагачаснае БССР ў гэтай працы раней ужо быў аблічаны на 763 000. Калі ў тэй-жа прапорцыі аблічым дэмаграфічны дэфіцыт для тэрыторыяў чыстае беларускае мовы, вышыні 1 017 000, і беларускае мовы разам з гаворкамі пераходнымі, у вышыні 1 589 000, дык для трох розных тэрыторыяў у часе 1926—1959 адпаведныя лікі дэмаграфічнага дэфіцыту будучь выражацца лічбамі: БССР — 6 808 000, прастора чыстае беларускае мовы 8 937 000 і беларуская мова разам зь пераходнымі гаворкамі — 12 759 000.

ВЫСНАВЫ

Перад пераходам да абагульненьняў і выснаваў, найперш важна адказаць на пытаньне: ці і на колькі апублікаваныя ЦСУ дадзеныя перапісу 1959 году аб Беларускай ССР, асабліва ў галіне нацыянальнага яе складу,

і лічбы Беларусаў на тэрыторыі ўсяго СССР, адбіваюць запраўдны стан? На аснове папярэдняга аналізу вынікаў перапісу на гэтае пытаньне прыходзіцца даць два розныя адказы: іншы для дадзеных датычных тэрыторыі Беларускае рэспублікі, іншыя для ліку Беларусаў у іншых рэспубліках СССР.

Калі ходзіць аб перапісныя лікі Беларускае рэспублікі паводля нацыянальнасьці, дык із супастаўленьня іх зь існуючымі папярэднімі перапіснымі й няперапіснымі дадзенымі, зь ведамымі гістарычнымі падзеямі й фактамі міжперапісных гадоў, даводзіцца дайсьці да адказу, што апублікаваныя ЦСУ лічбы, агульна бяручы, могуць прыблізна адказваць запраўднаму стану. Для правільнейшае ацэны іх значэньня трэба мець, аднак-жа, наўвечце дзьве паважнейшыя засьцярогі.

Найперш, трэба помніць, што перапіс праводзіўся ў пару, калі ў СССР ад дзесятоў ужо год, праз магутны апарат партыйнае прапаганды, Масква праводзіць нясупынную глёрыфікацыю свайго «вялікага рускага народу», расейскае мовы, культуры дый наагул усяго расейскага. Адначасна існуе яўная й сыстэматычная тэндэнцыя абсаджваць Расейцамі ўсе важнейшыя кіруючыя палітычна-адміністрацыйныя й гаспадарчыя становішчы ў нерасейскіх рэспубліках імперыі. У гэтай атмасфэры нацыянальнае няроўнасьці й назольлівых хваласьпеваў усяму, што расейскае, зусім натуральна, што некаторая частка жыхарства нерасейскіх народаў, зь мяркаваньняў асабістае кар’еры й лепшае матар’яльнае сабе пэрспэктывы, намагаецца «прытарнавацца» да палітычнага палажэньня ў гэткі спосаб, што заміж свае запраўднае нацыянальнасьці, падае нацыянальнасьць народу пануючага ў імперыі, расейскую. Рэч пэўная, што калі-б перапіс праводзіўся пры палітычнай атмасфэры запраўднае роўнасьці ўсіх народаў СССР, лікі жыхарства народаў нерасейскіх выпалі-б істотна вышшымі, а лік расейскага — адпаведна ніжшым.

Другая засьцярога датычыцца лічбы польскае нацыянальнае мяншынё ў рэспубліцы, якая ў перапісе бясспрэчна выпала значна вышэйшаю ад запраўднае дзеля тае прычыны, што ў дадзеных палітычных умовах частка беларускага сялянства каталіцкага веравызнаньня — паводля ацэны аўтара каля 300 000 — падала сваю нацыянальнасьць за польскую, на аснове старога на тэрыторыі палітычна-прапаганднага прынцыпу: «каталіцкая вера — польская вера». Гэтае пытаньне шырэй разгледжанае ў разьдзеле аб польскай нацыянальнай мяншынё на тэрыторыі рэспублікі.

Вось, улічаючы гэтыя засьцярогі, наагул трэба ўважаць апублікаваныя ЦСУ лічбы перапісу для тэрыторыі Беларускае ССР за прыблізна адказваючыя запраўднаму сучаснаму стану. Затое зусім адваротныя выснавы трэба зрабіць з аналізу лічбаў перапісу аб ліку Беларусаў на прасторы СССР паза межамі Беларускае рэспублікі. Пры ведамых масавых дэпартацыях і вывазах на перасяленьні, якія праводзіліся з тэрыторыі Беларускае ССР ад пачатку 1930-х год, дый бяручы на ўвагу, што ў часе перапісу 1926 году за межамі рэспублікі, але на тэрыторыі СССР, было выяўлена 722 000 Беларусаў, лічба апублікаваная ЦСУ з апошняга перапісу — 1 381 000 — аніяк ня можа адказваць праўдзе. Калі нават мець наўвечце, што значны лік дэпартаваных у Сталінскую пару пагінуў па канцэнтрацыйных лягерах, дык усё-ж цяперашняя перапісная лічба Беларусаў паза межамі свае рэспублікі станоўка ня можа адбіваць запраўднасьці. Вывезеныя ў пару дыктатуры Сталіна, а асабліва Хрушчова, не маглі гэтак хут-

ка дэнацыяналізавацца і русыфікавацца. Пры тым, калі-б яны нават і пасьпелі згубіць сваю беларускую мову, рубрыкі перапісу давалі-ж ім магчымасьць падаваць і далей сваю нацыянальнасьць, побач расейскае мовы як роднае. Дый само паймо «родная мова», дакладна бяручы, можа тарнавацца да той толькі мовы, якою чалавек карыстаўся з свайго маленства, а не да мовы пазьней набытае.

Гэтыя ўсе мяркаваньні змушаюць зрабіць выснаў, што ў часе апошняга савецкага перапісу вялікія масы Беларусаў паза тэрыторыяй рэспублікі знамерана былі запісаныя ў Расейцы і па нацыянальнасьці, і па мове, для хутчэйшага павялічэньня ліку жыхарства пануючае расейскае нацыянальнасьці, коштам нерасейскіх, дзеля чаго прымусовыя масавыя перасяленьні ў СССР, між іншым, і праводзяцца. Што гэткія, а ня іншыя намеры Масквы, відаць гэта й з таго, што пераселеным у Казахстан, Краснаярскі край ці іншыя краіны савецкае Азіі й Эўропы, Беларусам, Украінцам ды іншым не дазволена мець тамака свае нацыянальныя арганізацыі, свае школы, сваей прэсы, свайго друку й наагул якіх-небудзь формаў свайго культурна-нацыянальнага жыцьця. Адразу-ж пасля перасяленьня ўсім ім накідаецца расейская мова.

Другі яскравы факт, які пацвярджае нязгоднасьць з запраўднасьцяй перапісных лічбаў Беларусаў паза тэрыторыяй Беларускае ССР, гэта яўнае запісваньне ўсіх Беларусаў Беларускае этнічнае тэрыторыі, што сьняня ў межах РСФСР, прыкладам Смаленшчыны, Расейцамі ня толькі па нацыянальнасьці, але й па мове, хоць усе — і царскія, і савецкія, — расейскія аўтары-моваведы сьцьвярджаюць факт, што мова Смаленшчыны — мова беларуская. З усяго гэтага відаць, што апублікаваная ЦСУ лікі жыхароў беларускае нацыянальнасьці перапісу 1959 году не адказваюць праўдзе, бо не падаюць у паўніні ліку дэпартаваных Беларусаў, Беларусаў беларускае этнічнае тэрыторыі ў РСФСР і Беларусаў тых, што жылі на прасторы Савецкае імперыі, а паза межамі свае рэспублікі, ужо ў часе перапісу 1926 году.

Пераходзячы да нацыянальнага складу жыхарства рэспублікі, трэба падчыркнуць, што найбольшыя зьмены, якія перапіс у гэтай галіне выявіў, датычацца зьменаў у лічбовым стане жыхарства нацыянальнасьці жыдоўскае й расейскае. У выніку, жыдоўская мяншыня лікам сваім спала з ранейшага першага месца на месца трэйцае. Расейская-ж із свайго даваеннага месца трэйцяга, высунулася на месца першае. Польская-ж мяншыня, хоць і панесла значныя лічбовыя страты, усё-ж здолела захаваць сваю ранейшую пазыцыю другое па ліку нацыянальнае мяншыні.

Вялікі лічбовы спад жыхарства жыдоўскае нацыянальнасьці, гэта галоўна вынік нішчэньняў жыдоўскага жыхарства ў часе апошняе вайны гітлераўскімі акупацыйнымі ворганамі. У значна меншай меры спад гэты спрычынены эміграцыяй жыдоўскага жыхарства з тэрыторыі Беларусі. Вялікі-ж лічбовы ўзрост расейскае нацыянальнае мяншыні на тэрыторыі паўстаў у выніку бюракратычна-чынавецкае калянізацыі Беларусі, праводжанае Масквою плянава й сыстэматычна з мэтай замацаваньня каляніяльнае адсябе залежнасьці рэспублікі, яе нацыянальнага паслабленьня й прысьпяшэньня яе русыфікацыі. Зь лічбаў перапісу вынікае, што тэмпа расейскае калянізацыі рэспублікі ў паваенныя гады выражаецца сярэдняю гадавою лічбаю 15 000 чалавек. Гэткі гадавы каафіцыент сучаснае расейскае калянізацыі Беларусі.

Разам зь вялікімі зьменамі ў нацыянальным складзе жыхарства Беларускае ССР у міжперапісным пэрыядзе, зайшлі, зразумела, і немалыя зьмены ў складзе рэлігійным. Нажаль аб гэтым зь перапісу нічога ня можна даведацца дзеля тае прычыны, што савецкія перапісы веравызнаньня жыхарства не рэгіструюць. Улічаючы, аднак-жа, вялікае памяншэньне ліку жыхарства жыдоўскае нацыянальнасьці й веры, трэба ўважаць, што сучасны склад жыхарства рэспублікі па веравызнаньні павінен прыблізна выражацца гэтакімі працэнтнымі вялічынямі: праваслаўных 75⁰%, каталікоў 20⁰%, Жыдоў 2⁰%, іншых 3⁰%. Перад апошняю сусьветнаю вайною склад жыхарства па веравызнаньні на той-жа тэрыторыі выглядаў прыблізна гэтак: праваслаўных 70⁰%, каталікоў 20⁰%, Жыдоў 8⁰%, іншых 2⁰%. Удзельная вага праваслаўных мусіла цяпер узрасьці дзеля вялікага спаду ліку жыхарства іншых веравызнаньняў, галоўна жыдоўскага. Судзячы з прэсы БССР, у паваенную пару на тэрыторыі рэспублікі моцна лічбова ўзрасьлі драбнейшыя пратэстанцкія веравызнаньні — баптыстыя, сёмушнікі, мэтадыстыя, сьветкі Яговы й іншыя.

Неправоджаньне ніякое перапіснае рэгістрацыі па веравызнаньні ў СССР і прасьлед рэлігіі даводзяць да таго, што й кіраўнічыя партыйныя вярхі імперыі сяньня вельмі недакладна зарэнтаваныя ў веравызнавальным складзе жыхарства паасобных рэспублікаў ці нацыянальнасьцяў. Прыкладам гэтага можа служыць такая інфармацыя ў савецкай «вялікай» энцыкляпэдыі з 1957 году: «Па афіцыйным веравызнаньні большыня Расейцаў, Украінцаў і Беларусаў належала да праваслаўнай царквы, частка заходніх Украінцаў і Беларусаў — да уніяцкае.¹¹² Фактам-жа ёсьць, насуперак сказанаму, што нікога паважнейшага ліку Беларусаў прыналежных да ўніяцкае царквы ня існуе. Ёсьць затое мільёны Беларусаў каталікоў, пра якіх рэдактары энцыкляпэдыі, відаць, нічога ня чулі.

Дый, гаворачы пра веравызнаньні на тэрыторыі сучаснае Беларускае ССР, трэба ўсьведаміць, што ў умовах войстрага камуністычнага прасьледу рэлігіі, закрываньня й нішчэньня царкваў, інтэнсыўнае бязбожніцкае прапаганды й атэістычнага школьнага ўзгадаваньня моладзі, якія на большыні тэрыторыі рэспублікі праводзяцца на працягу болей 40-ка год, старыя пойма пра веравызнаньне й царкоўную прыналежнасьць сяньня наагул вельмі праблематычныя. У шмат якіх выпадках гэта ўжо больш традыцыя паходжаньня зь сям'і таго ці іншага веравызнаньня, як сучаснае прызнаваньне да яго.

Пераходзячы да агульнага ліку жыхарства Беларускае ССР, выяўленага перапісам у вышыні 8 055 000, трэба найперш падчыркнуць факт ня росту, павялічэньня жыхарства рэспублікі, а яго спаду, памяншэньня на 1 289 000 чалавек з 9 344 000 на пачатку 1939 году. Па стратах свайго жыхарства тэрыторыя Беларускае ССР за 20 міжперапісных гадоў выяўляе найвышэйшы працэнт дэмаграфічнага недаліку сярод усіх іншых рэспублікаў ССР. Агульная лічба дэмаграфічнага дэфіцыту за міжперапісны пэрыяд перавышае 6 мільёнаў. Нягледзячы на частыя войны на тэрыторыі гісторыя Беларусі апошніх стагодзьдзяў ня знае гэтых вялікіх стратаў жыхарства ў гэтым кароткім адрэзку часу. Характэрна таксама, што толькі адна траціна дэмаграфічнага недаліку рэспублікі, 2 000 000, прыпадае на страты спрычыненыя Другою Сусьветнаю Вайною. Рэшта стратаў — 4 000 000 — гэта бес-

¹¹² ВСЭ, т. 50. 1957, б. 108.

пасярэдні ці пасярэдні вынік расейска-камуністычнага каляніяльнага гаспадарання на землях беларускае рэспублікі на працягу 20-ці міжперапісных гадоў.

Гаворачы аб стратах ваенных, трэба адцеміць гэткі важны факт: імпер'яльная Масква свае расейскія землі здолела акружыць паласою нерасейскіх краёў і народаў. У выніку, ваенныя зьнішчэньні заўсёды ў першую чаргу й найбольш кранаюць памежныя, ахопленыя ваеннымі дзеяньнямі, народы імперыі, а значна менш цэнтральна й стратэгічна выгодна паложаную Расею й расейскі народ. Гэтак і ў часе апошняе сусьветнае вайны расейская нацыянальная тэрыторыя ваеннымі дзеяньнямі была беспасярэдня закранутая толькі часткова, а тымчасам тэрыторыі ўсіх заходніх рэспублікаў імперыі, і асабліва Беларусі, былі гадамі й цалком ахопленыя зьнішчальнымі ваеннымі дзеяньнямі. У гэткі спосаб кожная падобная вайна аўтаматычна наносіць куды большыя зьнішчэньні й страты сярод жыхарства закранутых вайною нерасейскіх «акраінных» народаў імперыі, як сярод жыхарства цэнтральна паложанага народу расейскага, і ў выніку дае прапарцыянальны ўзрост лічбовае сілы пануючага расейскага народу, а разам спад ахопленых вайною народаў нерасейскіх.

Неваенныя страты жыхарства рэспублікі, спрычыненыя Сталінскім палітычным тэрорам і дэпартацыямі, наносзяцца й далей акцыяй сталага масавага перасяляньня жыхарства зь Беларускае ССР. Існуюць дадзеныя, якія пазваляюць зрабіць і прыблізную ацэну гадавое раты вывазаў жыхарства з рэспублікі ў паваенныя перадперапісныя гады, у пару Хрушчоўскае дыктатуры. Гэтак, у статыстычным зборніку ЦСУ з 1956 году,¹¹³ пададзеныя савецкія ацэначныя лікі жыхарства паасобных рэспублікаў СССР паводля стану на красавік 1956 году. Хоць гэтыя лікі й ня перапіснага паходжаньня, але ў гэткай татальна дзяржаўна кіраванай сыстэме, як савецкая, дзе ўсё на ўліку, яны звычайна даволі дакладна адбіваюць запраўдны стан, калі толькі не праводзіцца нейкіх знамераных дэфармацыяў для адмысловых прапагандных мэтаў. Як савецкі ўсесаюзны перапіс тры гады пазьней паказаў, ацэначныя лікі ЦСУ жыхарства паасобных рэспублікаў, як і цэлага СССР, былі даволі дакладныя й адказвалі тагачаснаму стану.

На табл. 22 пададзеныя ў супастаўленьні ацэначныя лікі ЦСУ жыхарства паасобных рэспублікаў СССР на красавік 1956 году, і, побач, лікі жыхарства ўстаноўленыя тры гады пазьней, падчас перапісу 1959 году.

З прыраўнаньня лікаў паводля ацэны ЦСУ на 1956 год да лікаў атрыманых шляхам перапісу блізу тры гады пазьней можна дайсьці да выснаву, што ацэначныя лікі ЦСУ на 1956 год былі вельмі блізкімі да запраўдных. Перапіс 1959 году пераважна ўсюдых выявіў адпаведны прырост жыхарства на паасобных рэспубліках: большы ад нармальнага там, куды кіраваліся гэтым часам масы перасяленцаў, прыкладам у Казахскай і Узбэкскай рэспубліках, меншы ў тых, скузь гэтыя вывазы пераважна праводзіліся — Беларускай, Украінскай ССР, рэспублік прыбалтыйскіх.

Лік жыхарства Беларускае ССР у 1956 годзе ЦСУ ацаніла на ■ мільёнаў. У часе перапісу, блізу тры гады пазьней, жыхарства рэспублікі было большым усяго на 55 000 чалавек, што дае гадавую рату прыросту ўсяго 19 000. Як у разьдзеле пра расейскую нацыянальную мяншыню ў Беларускай рэспубліцы было ўжо выяўлена, гадавы каафіцыент расейскае іміграцыі ў ме-

¹¹³ Народное хозяйство СССР в 1956 году. б. 18.

жы Беларускае ССР у паваенныя гады сярэдня роўны 15 000 чалавек. Гэта значыць, што й гэты мізэрны прырост жыхарства рэспублікі — 55 000 у тры гады — паясьняецца лічбаю насыланых у межы рэспублікі кадраў савецкае кіраўнічае адміністрацыі й іхных сем'яў, асоб расейскае нацыянальнасці. З гэтага можа быць толькі адзін лягічны выснаў, што ў 1956—1958 гадох зь межаў Беларускае ССР савецкімі масавымі вывазамі на перасяленьні забіраўся дакладна ўвесь натуральны прырост жыхарства рэспублікі.

Табл. 22: Лікі жыхарства рэспублікаў СССР у 1956 і 1959

Рэспублікі	Лікі жыхарства ў мільёнах	
	Ацэна ЦСУ на красавік 1956	Перапіс 15. 1. 1959
СССР	200,2	208,8
Расейская СФСР	113,2	117,5
Украінская	40,6	41,9
Беларуская	8,0	8,1
Узбэжская	7,3	8,1
Казахская	8,5	9,3
Грузінская	4,0	4,0
Азэрбайджанская	3,4	3,7
Лятувіская	2,7	2,7
Малдаўская	2,7	2,9
Латвійская	2,0	2,1
Кіргіская	1,9	2,1
Таджыкская	1,8	2,0
Армянская	1,6	1,8
Туркмэнская	1,4	1,5
Эстонская	1,1	1,2

Бліжэй азначыць лічбу натуральнага прыросту жыхарства Беларускае ССР у гадох 1956—1958 у ліках абсалютных справа ня лёгка, дзеля таго, што савецкія афіцыйныя дзейнікі знамерана ня публікуюць ніякіх лічбаў натуральнага руху жыхарства рэспублікі праз усе паваенныя гады. ЦСУ падае толькі лічбы сярэдня натуральнага руху жыхарства для ўсяго СССР, а не для паасобных рэспублікаў. Сярэдняя-ж гадавая лічба натуральнага прыросту для ўсяго СССР у гадох 1956—1958, паводля публікацыяў ЦСУ, была 17,8 на 1000. Калі-б гэтая лічба адказвала прыблізна сучаснаму натуральнаму гадавому прыросту й для тэрыторыі Беларускае ССР, дык за тры няпоўныя гады — ад красавіка 1956 году да 15 студзеня 1959 году — сума агульнага натуральнага прыросту была-б роўнаю 396 000, ці па 142 000 у год. Вось 142 000 чалавек — гэта й ёсць прыблізная лічбавая вышыня гадавых вывазаў жыхарства рэспублікі. Гэтая лічба, ці лічба крыху й ніжэйшая, але ей блізкая, гэта гадавы каафіцыент дэпапуляцыі Беларусі, што праводзіцца сыстэматычна Масквою ў пару дыктатуры Хрушчова. Сталае забіраньне зь межаў рэспублікі жыхарства ў вышыні ўсяго яе натуральнага прыросту ня толькі параліжуе дэмаграфічны рост рэспублікі. Дэпапуляцыя, бясспрэчна, адбываецца й на гаспадарчым, культурным і нацыянальным жыцці Беларусі. Коротка гэтта зьвернем увагу толькі на некаторыя важнейшыя аспекты й вынікі сыстэматычнага вылюдненьня Беларускае ССР.

Найперш, у выніку вялікіх дэмаграфічных стратаў за час 20-ці міжперапісных гадоў, Беларуская ССР па ліку свайго жыхарства спала з ранейшага трэйцяга месца сярод рэспублікаў СССР на пятае. Разам з памяншэннем ліку жыхарства, зразумела, падае й гаспадарчы, палітычны й нацыянальны патэнцыял рэспублікі дый яе рэлятыўная вага ў складзе Савецкае імперыі.

Вынік дэпапуляцыяў і сталыя адміністрацыйныя перадзелы рэспублікі зь ліквідацыяй акруговых, раённых і сельсаветных адміністрацыйных адзінак: менш жыхароў — менш акругаў і раёнаў. Вынікам спаду ліку жыхарства рэспублікі й параліжавання вывазамі далейшага дэмаграфічнага росту ёсць і рэлятыўна павольнае тэмпа індустрыялізацыі й урбанізацыі рэспублікі. Беларуская ССР у часе перапісу 1959 году мела найніжэйшы працэнт меставога жыхарства ад усіх, за выняткам Малдаўскае, савецкіх рэспублікаў. У дзяржаве такое татальнае цэнтралізацыі, як Савецкая імперыя, дзе разьвіццё найменшае галіны народнае гаспадаркі й промыслу кажнае рэспублікі плянуецца й рэгулюецца зь імпер'яльнага цэнтру, Масквы, такое павольнае тэмпа індустрыялізацыі й урбанізацыі сьветчыць аб знамераным тармажэньні разьвіцця промыслу й эканомікі Беларусі зь яўнаю мэтаю дастаць у гэткі спосаб у сваё свабоднае распа-раджэньне мільённыя рэсурсы беларускага працоўнага жыхарства для прымусовых вывазаў-перасяленьняў у менш заселеныя й гаспадарча разьвітыя краі імперыі ў Эўропе й Азіі.

У выніку сыстэматычных вывазаў жыхарства Беларускае ССР у рэспубліцы адчуваецца й хранічная нястача працоўных рук, якая нарастае няраз да крытычнага палажэньня, загражаючы катастрофаю народнай гаспадаркі, асабліва ў галіне земляробства. Для прыкладу, у 1957 годзе, пасля 4-х год асабліва інтэнсыўных Хрушчоўскіх вывазаў жыхарства Беларусі на «асваеньне цаліны» й засяляньня Сібіру, у калгасах Беларускае ССР дайшло да гэткае войстрае нястачы працоўных рук, што ў канцы жнівеня, калі нармальна ў Беларусі ўсе ўраджаі ўжо сабраныя, больш паловы сыпелых збажжовых культураў знайходзілася яшчэ на калгасных палёх, гніло на дажджы, а вялікая частка была ўжо наагул страчаная. Пры гэтым грозным для харчавання рэспублікі й дзяржаўных даставак палажэньні ў Менску давялося склікаць экстранае паседжаньне савету міністраў рэспублікі й ЦК Камуністычнае партыі БССР, якое выдала надзвычайныя загады аб мабілізацыі жыхарства для збору гінучых ураджаяў. Пастановы й мерапрыемствы гэтага паседжаньня верхавіны каляніяльнае ўлады рэспублікі былі апублікаваныя ў прэсе БССР 27 жнівеня 1957 году.¹¹⁴ У гэтай пастанове, між іншым, даецца загад, каб для збору ўраджаяў на тэрыторыі рэспублікі мабілізаваць, на чале з настаўнікамі, і ўсіх школьнікаў дый піянераў, значыцца дзяцей у веку 10-14 год.

Іншы яскравы прыклад вынікаў дэпапуляцыі Беларусі масавымі дэпартацыямі, гэта зьява паўстававаньня на тэрыторыі рэспублікі вялікіх абшараў цалінных земляў на месцы раней культываваных грунтаў. Аб гэтым маскоўская «Правда» паведамляла яшчэ ў 1954 годзе.¹¹⁵ Тое-ж сыцьверджаў ня раз на пленумах ЦК КПСС у Маскве першы сакратар ЦК КП БССР

¹¹⁴ «Звязда», 27. 8. 1957.

¹¹⁵ «Правда», 21. 10. 1954.

К. Мазураў, калі дакладваў аб «новай цаліне» ў Беларускай ССР дзеля закідання культываваных грунтаў дый неправоджаньня патрэбнае мэліярацыі. Той-жа Мазураў яшчэ ў 1957 годзе сыцьвердзіў, што ад 1950 году ў Беларусі пасяўныя плошчы збажжовых культураў скараціліся на 730 тысячак гактараў. А, з другога боку, ён-жа ў 1961 годзе казаў: «пры адпаведнай дапамозе Беларусь можа прыбавіць да наяўных 6-ці мільёнаў гактараў ворнае зямлі каля 4-х мільёнаў гактараў выдатнае цаліны».¹¹⁶

Калі дакладней прыгледзіцца да праводжаных, ужо ад пары Сталінскае дыктатуры, масавых дэпартацыяў у СССР, дык даводзіцца сыцьвердзіць, што перасяленьнямі камуністычная Масква намагаецца дасягнуць не адну, а сваіх колькі важных імпер'яльных мэтаў. Само здабываньне гэтым шляхам масаў таннае прыгоннае працоўнае сілы, гэта хоць і важны эканамічна, мамэнт, але далёка не адзіны й дэцыдуючы аспэкт савецкіх перасяленьняў. Дэпартацыі, найперш, асабліва ў Сталінскую пару, гэта адзін з шырока тарнаваных спосабаў справы з палітычнаю й нацыянальнаю апазыцыяй да расейскага савецкага рэжыму. У паваяенны час, пры помачы дэпартацыяў, гадамі праводзілася змаганьне з шырокім антысавецкім партызанскім рухам у Беларусі, Прыбалтыцы, Украіне. Некаторыя меншыя паўночна-каўкаскія народы, як Чэчэнцы й Інгушы, былі дэпартаваныя з свае спрадвечнае нацыянальнае тэрыторыі пагалоўна.

Далей, пры помачы сталых масавых вывазаў жыхарства, Масква намагаецца паслабіць тыя рэспублікі й народы, спасярод якіх масы дэпартаваных набіраюцца й вывозяцца. Гэта ня што іншае, як сталае «крывіпушчаньне» й абяскроўліваньне дадзеных народаў зь фізычна здаровага маладога й рэпрадукцыйна найбольш цэннага людзкога матар'ялу. Разам, гэта палягчае насыланай у тыя-ж рэспублікі расейскай каляніяльнай адміністрацыі скарэй і мацней перабраць у свае рукі кіраўніцтва палітычнага, эканамічнага й культурнага жыцьця народу, дый татальна й бяз рэшты ўзалежніць яго ад Масквы. З другога боку, і ў тых краях, куды перасяленцы масава кіруюцца, адбываецца таксама паслабленьне аўтахтоннае нацыянальнасьці, спачатна праз яе разбаўленьне масаю перасяленцаў, а з часам і маёрызацыю, як гэта ўжо сталася, прыкладам, з Казахскаю рэспублікай, дзе Казахі сяньня апынуліся ў мяншынні.

Праз высяленьні й перамешваньне масаў жыхарства рознае нацыянальнасьці Масква яўна намагаецца з часам маёрызаваць на іх-жа нацыянальнай тэрыторыі ўсе нерасейскія падсавецкія народы, каб некалі дасягнуць стану падобнага, як у Задзіночаных Стэйтах Паўночнае Амэрыкі, дзе тэрытар'яльных этнічных мяншыняў няма. Вось, да падобнае «амэрыканізацыі» нацыянальнае структуры імперыі, як этапу да поўнае русыфікацыі, Масква сяньня й імкнецца.

Дык, хоць у афіцыйнай партыйнай прапагандзе за мэту масавых дэпартацыяў падаюцца пляны эканамічныя — асваеньне цаліны, індустрыялізацыя, засяленьне мала заселеных прастораў, то паслабленьне нерасейскіх народаў, — адных праз дыспэрсую, другіх праз разбаўляньне й далейшую русыфікацыю, — гэта ў запраўднасьці адна з галоўных мэтаў савецкіх масавых перасяленьняў. Што не гаспадарчыя, а іншыя мяржаваньні дэцыдуючыя ў справе дэпартацыяў, відаць гэта на прыкладзе Беларусі. Ня раз, а дзiesiąткі разоў у савецкай прэсе, і на зьездах ЦК Камуністычнае Партыі

¹¹⁶ «Звязда», 13. 1. 1961.

СССР паведамлялася аб тым, што ў Беларускай ССР, на Палесьсі, існуюць вялікія прасторы свае цаліны, дый, што ў выніку высяленьняў на тэрыторыі рэспублікі паўстаюць вялікія абшары новае цаліны дзеля нястачы працоўных рук для дагляду пасеўных грунтаў. Усе гэтыя факты Масква добра знае, і, калі, нягледзячы на гэта, і надалей з тэрыторыі рэспублікі ўсё-ж забірае ўвесь яе натуральны прырост жыхарства, каб перавозіць гэтыя людзкія масы колькі тысячаў кілямэтраў далей, на савецкія азійскія прасторы, гэта ўсё сьветчыць пра тое, што не эканамічныя мяржаваньні для Масквы галоўныя.

У перасяленчай акцыі, бясспрэчна, вялікае значэньне маюць і стратэгічныя пляны Масквы. І гэта ня толькі ў сэнсье нацыянальнага паслабленьня гэткім шляхам сваіх каляніяльных народаў дый замацаваньне свайго над імі панаваньня. Калі прыгледзіцца на карце да тэрыторыяў, куды ў сваёй масе кіруюцца перасяленцы зь Беларусі, дык кідаецца ў вочы, што пераважна яны пасяляюцца ў паўдзённай паласе савецкае Азіі, уздоўж мяжы з камуністычным Кітаем. Сямісотмільённы Кітай належыць сяньня да найгустей заселеных краёў сьвету. Праз шпаркі натуральны прырост гушчын засяленьня хутка далей узрастае. Гэткі працэс раней-пазьней можа давесці да спробы пашырэння межаў на рэлятыўна пустыя сумежныя азійскія прасторы Расейскае імперыі. Вось, масавым засяленьнем жыхарства на гэтых прасторах Масква, відавочна, і пробуюе блякаваць загадзя шляхі магчымае экспансіі перанаселенага Кітаю на поўнач.

У суме-ж, савецкая масавая прымусовая міграцыя разьлічаная на замацаваньне расейскага панаваньня над нерасейскімі народамі, дый на падняцьце гаспадарчага й мілітарна-стратэгічнага патэнцыялу імперыі для лятчэйшага дасягненьня канчатковае мэты Масквы — дамінацыі над сьветам.

Калі ходзіць аб Беларусь, дык сыстэматычныя масавыя вывазы жыхарства бясспрэчна аслабляюць паважна ня толькі нацыянальна-палітычны патэнцыял рэспублікі, але й беларускага народу наагул. Дэпартаваныя рэспублікі на мясцох свайго прызначэньня не пасяляюцца кампактнымі нацыянальнымі грамадамі, а раськідаюцца сярод жыхарства аўтахтоннага й перасяленцаў іншых нацыянальнасьцяў. Сяньня мільёны высяленцаў зь Беларусі параськіданыя па ўсім вялізарным прасторы імперыі ад Белага Мора на захадзе аж да Сахалінскае атокі Ціхага акіяну на ўсходзе. Беларускім перасяленцам, калі яны нават і акажуцца ў большай канцэнтрацыі ў нейкай акрузе, Масква не дазваляе мець сваіх беларускіх нацыянальных арганізацыяў, сваёй прэсы, свайго друку, сваёй беларускай школы. Гэтак, адарваныя ад свайго краю й этнічна-нацыянальнага асяродзьдзя, кінутыя на прасторы чужое зямлі, сярод няпрывычнае сабе прыроды й клімату, сярод чужых па мове, звычаях і псыхіцы людзей, беларускія перасяленцы сучаснымі камуністычнымі валадарамі Расейскае імперыі асуджаныя на хуткую дэнацыяналізацыю, русыфікацыю, на нацыянальную сьмерць.

Дый, як апублікаваныя ЦСУ вынікі перапісу 1959 году ў рубрыцы Беларусаў за межамі Беларускае ССР паказваюць, расейская партыйная адміністрацыя імперыі нават і ня чакае на тое, калі беларускія высяленцы запраўды зрусыфікуюцца. Іх ужо й цяпер запісваюць масава Расейцамі ня толькі па нацыянальнасьці, але й па мове, праўдападобна дапускаючы, што іхная доля і так наканаваная, шлях для захаваньня свае мовы й свае нацыянальнае апычонасьці ім адсечаны. Гэткім спосабам дасягаецца шпаркае, найменш у лічбах статыстыкі, павялічваньне ліку пануючае ў імперыі

нацыянальнасьці расейскае, пры адначасным зьніжэньні лічбовае вялічыні народаў нерасейскіх.

Масавыя вывазы жыхарства Беларускае ССР, прыблізныя лічбовыя памеры якіх выяўляе перапіс 1959 году, ня спыняюцца й далей. Для праводжаньня вывазаў на перасяленьні ў рэспубліцы даўно існуе адмыслова пакліканая ўстанова: «Галоўнае ўпраўленьне па перасяленьню й арганізаванаму набору рабочых пры Савеце Міністраў БССР.» Гэтае «праўленьне» па ўсей рэспубліцы мае сетку сваіх акруговых і раённых аддзелаў, празь якія й праводзіцца набор жыхарства на вывазы. Кіраўніком гэтае цэнтральнае рэспубліканскае перасяленчае ўстановы гадамі быў Расеец М. І. Гусеў.

Для патрэбаў высяленчае акцыі каляніяльная адміністрацыя рэспублікі вядзе сталы ўлік «лішніх працоўных рэсурсаў». У публікаваным у 1957 годзе Акадэміяй Навук БССР гаспадарчым аглядзе Беларускае ССР увесь час адзначаюцца акругі й раёны рэспублікі, што маюць большыя ці меншыя «лішкі» працоўных «рэсурсаў». У той-жа публікацыі ёсьць і сьцьверджаньне ўплыву дэпартацыяў на агульны лік жыхарства рэспублікі: «У паваенныя гады, нягледзячы на жуткі натуральны прырост, лік жыхарства (Беларускае ССР) у сувязі зь перасяленьнямі ў раёны новага гаспадарчага асваеньня павялічаецца паволі».¹¹⁷ Што вывазы ня спыняюцца, а праводзяцца масава й посьле перапісу 1959 году, пра гэта паведамляе прэса БССР. Прыкладам, менская «Звязда» з 17 сакавіка 1961 году зьмясьціла інфармацыю БЕЛТА (Беларускае Тэлеграфічнае Агенцыі) аб тым, што на сталае пасяленьне ў саўгасы Казахстану 15 сакавіка было адпраўлена эшалонам 115 сем'яў з Горадзенскае акругі. У тым-жа паведамленьні гаворыцца: «У сакавіку эшалоны зь перасяленцамі адпраўляюцца з рэспублікі на цаліну празь кожныя два дні... 16 і 17 сакавіка адправяцца новыя эшалоны зь перасяленцамі зь Менскай, Берасьцейскай і Гомельскай акругаў».¹¹⁸ З гэтых паведамленьняў відаць, што Масква й далей наважаная забіраць з рэспублікі ўвесь ейны натуральны прырост жыхарства й ністожыць гэтак магчымасьці яе росту, разьвіцьця, яе будучыню.

Гэтак, расейскія камуністычныя валадары імперыі Беларускаю ССР сяньня яўна выкарыстоўваюць у ролі калёніі адмысловага прызначэньня: быць рэзэрвуарам працоўнае прыгонніцкае сілы, зь якога Масква можа чэрпаць уволю патрэбныя сабе масы жыхарства для асвойваньня, індустрыялізацыі й засяляньня далёкіх прастораў імперыі, а разам дэнацыяналізацыі й русыфікацыі іншых каляніяльных народаў і краінаў.

Для Беларускае-ж ССР плянавае, сыстэматычнае вылюдненьне нясе спад яе дэмаграфічнага, гаспадарчага й нацыянальнага патэнцыялу, што сьпіхае рэспубліку да рангі менш важнае й палітычна й эканамічна Маскве падпарадкаванае татальна каляніяльнае правінцыі імперыі ў савецкую эпоху яе існаваньня.

¹¹⁷ Белорусская ССР. Институт Экономики Академии Наук БССР. Москва, 1957, б. 71.

¹¹⁸ «Звязда», 17. 3. 1961.

Русыфікацыя беларускае мовы ў БССР і супраціў русыфікацыйнаму працэсу

Станіслаў Станкевіч

Паводля савецкай камуністычнай тэорыі, працэс зьліцця ўсіх народаў Савецкага Саюзу ў г. зв. савецкую або сацыялістычную, а як цяпер, асабліва пасля XXII зьезду КПСС гаворыцца, у камуністычную нацыю адбываецца на базе ўзаемнага скрыжоўвання нацыянальных элементаў усіх народаў, засяляючых Савецкі Саюз, і фармаваньня зь іх новых, супольных для ўсіх народаў нацыянальных элементаў і асаблівасьцяў, як асновы гэтае новае нацыі. У запраўднасьці-ж гэты працэс праводзіцца вылучна на расейскай нацыянальнай базе — на базе расейскае гісторыі, расейскае культуры, расейскае мовы й навет на базе расейскага патрыятызму. Такім парадкам фактычна праводзіцца не працэс заціраньня нацыянальных асаблівасьцяў усіх народаў СССР і тварэньня зь іх новае сацыялістычнае нацыі, адменнае ад усіх існуючых сяньня народаў СССР, у тым ліку й ад расейскага народу, але працэс усебаковае русыфікацыі ўсіх нерасейскіх народаў Савецкага Саюзу. У пляне гэткай нацыянальнай палітыкі праводзіцца ў шырокім маштабе й русыфікацыя ўсіх нерасейскіх моваў Савецкага Саюзу, у тым ліку й беларускай мовы.

Узьнятая яшчэ ў пачатку 30-ых гадоў кампанія супраць беларускае мовы ў БССР і палітыка ейнае русыфікацыі знайшлі сваё найшырэйшае сканкрэтызаваньне ў выдадзенай у 1931 годзе пад рэдакцыяй дырэктара Інстытуту Філязофіі Беларускай Акадэміі Навук акадэміка С. Я. Вольфсона й пры галоўным ягоным аўтарстве кнізе «Навука на службе нацдэмаўскай канррэвалюцыі». Практычным завяршэньнем першае фазы гэтае кампаніі сталася ўрадавая пастанова Савету народных камісараў БССР з 28 жніўня 1933 г. «Аб зьменах і спрашчэньні беларускага правапісу», якая, аднак, датычыла ня толькі правапісу, але й фанэтычных ды марфалагічных асаблівасьцяў беларускае мовы.

Ужыццяўляная ў Беларусі моўная палітыка адначасна праводзілася й сярод усіх іншых нерасейскіх народаў Савецкага Саюзу. Таксама як у Беларусі, яна ўзьнікла ў пачатку 30-ых і дасягнула свайго найвышэйшага пункту пад сярэдзіну 30-ых гадоў. Для абгрунтаваньня яе выкарыстоўвалася агульна абавязваючая ў СССР да 1950 г. лінгвістычная тэорыя ака-

дэміка Н. Я. Марра пра паўстаньне й разьвіцьцё моваў. Паводля гэтае тэорыі, мова — гэта клясавая зьява, і на працягу ўсяе гісторыі адбываецца рэвалюцыйны працэс скрыжоўваньня моваў, які вядзе да поўнага іхнага зьліцця ў вадну мову на ўсім сьвеце. Пры гэтым Марр ня прызнаваў паходжаньня ад супольнае мовы-асновы сваяцкіх моваў, якія твораць сям'ю або групу моваў, але цьвердзіў, што спачатку ў розных мясцох незалежна ад сябе паўстала шмат моваў.

Гэтая першая фаза большавіцкае моўнае палітыкі ў дачыненьні да беларускае мовы грунтоўна разгледжаная ў вольным сьвеце д-рам Я. Станкевічам,¹ а ў дачыненьні да ўкраінскае мовы — праф. В. Чапленкам і праф. Р. Смаль-Стоцкім,² прычым апошні, аналізуючы грунтоўна працэс русыфікацыі ўкраінскае мовы, коратка спыняецца над такімі-ж працэсамі ўва ўсіх нерасейскіх мовах СССР, у тым ліку й у беларускай мове. Смаль-Стоцкі даводзіць свой разгляд большавіцкай моўнай палітыкі да канца 1950 г., калі была Сталінам адкінутая моўная тэорыя Марра, як ненавуковая й «вульгарызатарская», і была ўсанкцыянаваная ім новая моўная тэорыя аб будучай інтэрнацыянальнай сусьветнай мове й папярэдніх ёй занальных мовах.³ У 1950 г. Сталін пісаў:

мы будзем мець справу ня зь дзьвюма мовамі, ... а із сотнямі нацыянальных моваў, зь якіх у выніку даўгога эканамічнага, палітычнага й культурнага супрацоўніцтва нацыяў будуць выдзяляцца спачатку найбольш узбагачаныя адзіныя занальныя мовы, а потым занальныя мовы зьліюцца ў вадну супольную міжнародную мову, ... якая ... будзе новай мовай, што ўбярэ ў сябе найлепшыя элемэнты нацыянальных і занальных моваў.⁴

Гэткім парадкам, паводля Сталіна, адна з прадбачаных ім занальных моваў павінна паўстаць у Савецкім Саюзе, зразумела, на базе расейскае мовы. Савецкая моваведа ў далейшым больш прамоўчвае пытаньне занальных моваў, і наагул не распрацоўваецца яно ідэялягічна, а асноўны націск кладзецца на паўстаньне аднае сусьветнае мовы. Савецкі вучоны М. Каммары гэтак фармулюе гэтую праблему:

Для лучнасьці вольных камуністычных нацыяў што раз больш настойлівай неабходнасьцяй будзе, на нашу думку, выдзяленьне зь існуючых моваў адзінае, якая магла-б легчы ў васнову будучай адзінай сусьветнай мовы як сяродка лучнасьці для ўсяго чалавецтва і ўвабрала ў сябе багацьце ўсіх іншых нацыянальных моваў і культураў⁵ (падчыркнута тут і ў наступнай цытаце М. Каммары).

Каммары пакідае адкрытым пытаньне, якая-ж канкрэтна мова павінна легчы ў васнову «будучае адзінае сусьветнае мовы», але лёгіка ягоных разважаньняў не пакідае сумлеваў, што гэтай мовай павінна стацца расейская мова. Крыху балонаў раней ён робіць выразную да гэтага алузію:

¹ Я. Станкевіч. Моўная палітыка большавікоў у Беларускай ССР. «Беларускі Зборнік» Інстытуту Вывучэньня СССР, кн. 2, Мюнхэн, 1955. Тое-ж у скарачэньні паангельску — The Language Policy of the Bolsheviks in the Belorussian SSR. „Bielorussian Review“ of the Institute for the Study of the USSR. No. 1. Munich, 1955.

² Васіль Чапленко. Більшовіцка мовна політика. Інстытут Вывучэньня СССР, Мюнхэн, 1956.

Roman Smal-Stocki. The Nationality Problem of the Soviet Union and Russian Communist Imperialism. Milwaukee, 1952.

³ «Правда», 20. 6. 1950.

⁴ И. Сталин. Марксизм и вопросы языкознания. Москва, 1950. 6. 111-112.

⁵ М. Каммары. Строительство коммунизма и развитие национальных языков. «Политическое самообразование», № 4, 1960, 6. 75.

Ленін падчыркаваў, што вялікая расейская мова будзе зусім дабравольна вывучацца ўсімі народамі Расеі, калі не навязваць яе сілай, звужаючы правы іншых нацыяў і моваў. Патрэбы эканамічных, палітычных, культурных лучнасьцяў народаў у шматнацыянальнай дзяржаве й грамадстве прыродна й законамерна прыводзяць да дабравольнага вывучэння мовы большыні жыхарства ў ў якасьці сяродка міжнацыянальных лучнасьцяў разам з вывучэннем сваёй роднай мовы кожнай нацыяй. Практыка поўнасьцю пацвердзіла справядлівасьць ленінскага прадбачаньня. Для часткі малых нацыяў, племяў і народнасьцяў расейская мова ўжо цяпер сталася ня толькі сяродкам міжнацыянальных лучнасьцяў, але й роднай мовай.⁶

Як было ўспомнена на пачатку, у аснове ідэялягічных прынцыпаў камунізму ляжыць сыціраньне нацыянальных асаблівасьцяў паасобных народаў і іхнае будучае зьліцьцё ў вадзіную камуністычную нацыю, а іхных моваў — у вадзіную сусьветную мову. Спасярод, аднак, усіх нацыянальных асаблівасьцяў нацыяў і народаў сыціраньне й зьліцьцё моваў у вадзіную мову мае закончыцца найпазьней. Гэтак новая Праграма КПСС канстатуе:

Зь перамогай камунізму ў СССР настане яшчэ большае збліжэньне нацыяў, павялічыцца іхная эканамічная й ідэйная супольнасьць, разьвіюцца супольныя камуністычныя рысы іхнага духовага аблічча. Аднак сыціраньне нацыянальных розьніцаў, у асаблівасьці моўных розьніцаў, куды даўжэйшы працэс, чымся сыціраньне клясавых асаблівасьцяў.⁷

Дзеля тактычных і прагандовых матываў у Савецкім Саюзе ўсьцяж гаворыцца аб поўнай свабодзе разьвіцьця ўсіх нацыянальных культураў і моваў ды іхнай раўнапраўнасьці. Навет у новай Праграме КПСС ясна сказана, што «ў умовах брацкай дружбы і ўзаемнага даверу народаў нацыянальныя мовы разьвіваюцца на аснове раўнапраўя і ўзаемнага ўзбагачэньня».⁸ Але ў запраўднасьці расейская мова знаходзіцца ў вынятковым палажэньні, што практычна дае ёй поўную гэгэмонію над усімі іншымі мовамі народаў Савецкага Саюзу, а ўспомнены прынцып «узаемнага ўзбагачэньня» ў практыцы зводзіцца да аднабаковага «ўзбагачэньня» нерасейскіх моваў з расейскае мовы, а не наадварот. Гэтае вылучнае і ўпрывілеяванае палажэньне расейскае мовы звычайна абгрунтоўваецца наступнай ейнай роляй:

1. Расейская мова «па свайму багацьцю, па грандыёзнаму значэньню тых каштоўнасьцяў, што створаны на гэтай мове, займае адно зь першых месца сярод вядучых моваў сьвету і ня можа не аказаць уплыву на другія мовы нашага Саюзу».⁹

2. «Руская мова займае асобнае месца сярод іншых моў Савецкага Саюзу. Зьяўляючыся мовай вялікага рускага народу, які аказвае нябачаны ў гісторыі прагрэсыўны ўплыў сваёй культурай на культуру іншых народаў, які вывёў гэтыя народы нашай краіны на шлях сацыялізму, згуртаваўшы іх у вадзіную, моцную, многанацыянальную сям'ю, руская мова ў вышэйшай ступені ўзьдзейнічае на нацыянальныя мовы».¹⁰

⁶ Тамсама, б. 70.

⁷ «Правда», 2. 11. 1961.

⁸ Тамсама.

⁹ Н. І. Крукоўскі. Рускі лексічны ўплыў на сучасную беларускую літаратурную мову. Менск, 1958, б. 5.

¹⁰ М. І. Крукоўскі ў калектыўнай кнізе «Фарміраванне і разьвіцьцё беларускай сацыялістычнай нацыі». Менск, 1958, б. 122.

3. Як запісана ў новай Праграме КПСС, «працэс дабравольнага вывучэння, побач з роднай мовай, рускай мовы мае пазытыўнае значэнне, дзеля таго што гэта дапамагае ўзаемнай абмене даснаўнем і далучэнню кожнай нацыі й народнасці да культурных дасягненняў усіх іншых народаў СССР і да сусветнай культуры. Руская мова фактычна сталася агульнай мовай міжнацыянальных лучнасцяў і супрацоўніцтва ўсіх народаў СССР».¹¹

4. «Цяпер расейская мова сталася ўзапраўды другой роднай мовай народаў, што населяюць тэрыторыю Савецкага Саюзу, і як такая, жывіць і ўзбагачае сабой мовы гэтых народаў»¹² А як цвёрдзіць цытаваны вышэй Каммары, «для часці малых нацыяў, плямён і народнасцяў расейская мова ўжо цяпер сталася ня толькі сяродкам міжнацыянальных зносінаў, але й роднай мовай... Паводля дадзеных перапісу насельніцтва 1959 году, звыш 10 мільёнаў насельніцтва нерасейскага паходжання назвалі расейскую мову сваёй роднай мовай».¹³

Заданьнем гэтага артыкулу ёсць разгляд найсвятэйшага моўнага працэсу ў БССР, як выніку большавіцкае моўнае палітыкі апошняга часу, а таксама руху супраціву моўнае русыфікацыі, які пачаўся ў сувязі з паслясталінскай «адлегай», асабліва пасля XX з'езду партыі ў 1956 г., і развіваецца з большым або меншым насіленнем аж да апошняга часу. Падобна як і на працягу ўсяе русыфікацыйнае моўнае кампаніі, запачаткаванае ў 30-ых гадох, гэтак і ў ёй цяперашняй фазе ўва ўсіх нерасейскіх мовах Савецкага Саюзу адбываецца больш менш адначасна аднолькавы працэс і аднолькавая ў дачыненні да яго рэакцыя з боку паасобных народаў. Калі ходзіць пра славянскія нерасейскія мовы Савецкага Саюзу — беларускую і ўкраінскую, дык гэты працэс, у сувязі із сваяцтвам гэтых моваў як міжсобку, гэтак між імі й мовай расейскай — ува ўсіх навет дэталюх ідэнтычны. Калі-ж ходзіць пра мовы неславянскія — цюрскія, мовы народаў Каўказу, а таксама мовы балцкіх народаў, якія ў дадатку толькі ў 1940 г апынуліся ў складзе Савецкага Саюзу, дык у працэсе русыфікацыі іх, пэўна-ж, існуюць некаторыя фармальныя й колькасныя розніцы ад такога-ж працэсу ў мове беларускай і ўкраінскай, але ў вясноўных прынцыпах і галоўна мэтах, да якіх працэс гэты скіраваны, розніцаў няма ніякіх. Таму прадстаўленае ніжэй палажэнне беларускае мовы ў БССР можа ў поўнай меры ілюстраваць палажэнне і ўсіх нерасейскіх моваў народаў Савецкага Саюзу.

Рэалізацыя большавіцкай моўнай палітыкі ў БССР, падобна як і ў іншых нацыянальных рэспубліках, праводзіцца адначасна ў двух кірунках, якія ўзаемна сябе дапаўняюць і паступова, але паслядоўна вядуць да будучай поўнай нівэляцыі беларускае мовы: 1. у кірунку звужэння сферы ўжывання беларускай мовы ў публічным жыцці рэспублікі й замены яе расейскай, як «другой роднай мовай» беларускага народу; 2. у кірунку ўсебаковае русыфікацыі яшчэ дапушчанай да публічнага ўжывання беларускай літаратурнай мовы. Абодвы гэтыя працэсы разгледзім асобна.

¹¹ «Правда», 2. 11. 1961.

¹² М. І. Крукоўскі. «Фарміраванне і развіццё беларускай сацыялістычнай нацыі», 6. 122.

¹³ М. Каммары, тамсама, 6. 70.

ЗВУЖЭНЬНЕ СФЭРЫ ўЖЫВАНЬНЯ БЕЛАРУСКАЙ МОВЫ

Афіцыйнае вызнаньне расейскай мовы ў якасьці «другой роднай мовы» нерасейскіх народаў Савецкага Саюзу ў сваім практычным выніку прывяло ня толькі да моўнага паралелізму ў БССР, але навет, як канкрэтна пабачым ніжэй, да нясумернай перавагі расейскай мовы над беларускай у публічным жыцьці БССР. Перш за ўсё гэтая гэгэмонія расейскае мовы мае месца ў школьнай практыцы БССР. Паводля афіцыйнага сьцьверджаньня, у Беларусі 95% школаў у 1955/56 навучальным годзе вяло навучаньне ў беларускай мове, а толькі 5% — у расейскай мове.¹⁴ Але гэтак было толькі на паперы і, відаць, толькі паводля афіцыйнага назову школаў, як беларускіх і як расейскіх, бо ў запраўднасьці беларускія з назову школы ў вялізарнай большыні выкладаньне ўсіх школьных прадметаў, за выняткам беларускае мовы й літаратуры, праводзяць, як правіла, у расейскай мове. Будзе карысна прывесць найбольш характэрныя выказваньні на гэтую тэму самых савецкіх настаўнікаў і студэнтаў савецкіх вышэйшых навучальных установаў у БССР.

Супраць ігнараваньня беларускай мовы ў школьным навучаньні першым на ўвесь голас падняў трывогу ў канцы 1957 году студэнт аддзелу журналістыкі Беларускага Дзяржаўнага Ўнівэрсытэту малады беларускі пісьменьнік Барыс Сачанка. У сваім артыкуле «Шанаваць родную мову»¹⁵ Сачанка, на довад сваіх цьверджаньняў аб дэградацыі беларускае мовы, прывёў шмат аўтэнтчных фактаў. Між іншым ён пераказаў размову з адной настаўніцай з Магілёўшчыны, якая яму расказала наступнае: «Я зь вёскі з-пад Магілева, вучылася ў беларускай школе, здаецца, да паступленьня ва ўнівэрсытэт нядрэнна і гаварыла пабеларуску. А там забыла ўсё. Ды гэта і ня дзіўна. Пяць год ня было чуваць на лекцыі беларускага слова!» Камэнтуючы гэтыя словы, Сачанка далей спасьцерагае: «Куды-б ты не паступаў — у тэхнікум або інстытут — беларускай мовы й літаратуры здаваць ня трэба. Зайдзі ў любую арганізацыю, у любую ўстанову — усе справы вядуцца на рускай мове. Родная мова амаль ня ўжываецца ні на шыльдах, ні на этыкетах». Каб надаць большае палітычнае вагі сваім словам ды, відаць, застрахавацца перад абвінавачаньнем у «нацыянальнай абмежаванасьці й вылучнасьці», аўтар, зацываўшы словы Леніна: «члены РКП на тэрыторыі Ўкраіны павінны на справе праводзіць права працоўных мас вучыцца й гаварыць ува ўсіх савецкіх установах на роднай мове, усяляк процідзейнічаючы русыфікатарскім спробам адцясьніць украінскую мову на другі плян, ператвараючы яе ў сяродак камуністычнай адукацыі народных мас» — заканчвае свой артыкул вывадам: «Гэта ленінскае палажэньне поўнасьцю адносіцца й да нашай беларускай мовы».

Артыкул Сачанкі выклікаў жывы водгук сярод беларускай савецкай інтэлігенцыі й распачаў цэлую кампанію за прывярненьне правоў беларускае мовы ў школьніцтве й наагул у публічным жыцьці. Адусюль пасыпаліся лісты ў рэдакцыю газэты «Літаратура і Мастацтва» ад настаўнікаў, студэнтаў і пісьменьнікаў у справе ненатуральнага выцісканьня беларускае мовы із школьнага жыцьця, так што гэтая газэта, дзеля друкаваньня не-

¹⁴ «Культурное строительство СССР». Москва, 1956, б. 186—187.

¹⁵ Барыс Сачанка. Шанаваць родную мову. «Літаратура і Мастацтва», № 99, 14. 12. 1957.

каторых з такіх лістоў, была змушаная адвесьці на працягу нейкага часу на сваіх балонах у вадзеле «З рэдакцыйнай пошты» спецыяльную рубрыку п. н. «Шанаваць родную мову». Урыўкі зь некаторых такіх лістоў, як найбольш характэрныя, ня лішнім будзе тут прывесці.

Гэтак студэнт 5-га курсу філялягічнага факультэту Беларускага Дзяржаўнага Ўнівэрсытэту В. Чамярыцкі піша:

Добрых 90 працэнтаў мастацкай і вучэбнай літаратуры, якую трэба перачытаць студэнту за 5 год, выдадзеная на рускай мове... І сапраўды, было сорамна сядзець на некаторых беларускіх уроках: столькі небеларускіх выказаў, столькі небеларускіх слоў. Адным словам, нейкі руска-беларускі дыялект. Правільна кажуць нашы выпускнікі, што ў сэнсе практычнага валодання беларускай мовай ва ўнівэрсытэце яны нічога не атрымалі, а, наадварот, больш забылі, чым навучыліся. А гэтак-жа абстаіць справа зь беларускай мовай і ў іншых ВНУ рэспублікі.¹⁶

Далей аўтар, падобна як і Сачанка, робіць вывад: «Толькі тады, калі мы пачуем жывую беларускую мову з вуснаў выкладчыка і прадаўца, сакратаркі і інжынера, дырэктара заводу і міністра, калі мы знойдзем яе ў заявах і ў пратаколах судовых працэсаў, на старонках навуковых прац — толькі тады беларуская мова зойме належнае месца ў жыцці». Таксама, падобна як Сачанка, дзеля большай палітычнай вагі сваіх словаў і застрахавання перад эвэнтуальным абвінавачаннем у «буржуазным нацыяналізьме», ён канчае свой артыкул словамі: «Кажная нацыя можа развіваць сваю духоўную й матэрыяльную культуру толькі на сваёй роднай мове — так гаворыць марксізм. Ня ведаючы і не шануючы яе, нельга любіць па-сапраўднаму іншыя мовы».

А вось сьветчаньне настаўніка Валейкаўскай школы Смаргоньскага раёну:

Б. Сачанка правільна піша, што ў нашых вышэйшых навучальных установах цяжка пачуць роднае слова. А звычайна пра ўнівэрсытэт гавораць, што гэта «кузня нацыянальных кадраў». Я ў мінулым годзе скончыў беларускае аддзяленьне нашага ўнівэрсытэту. Лекцыі на роднай мове слухаў толькі па беларускай мове й літаратуры. І я цяпер вельмі радаваўся-б за тых, хто там вучыцца, калі-б яны слухалі й іншыя дысцыпліны на роднай мове.¹⁷

Ня менш вымоўныя заўвагі студэнта Менскага архітэктурна-будаўнічага тэхнікуму В. Голуба, у якіх знаходзім і цэнныя фактычныя дадзеныя:

Родная мова для нас — беларуская. Але як гэта ні дзіўна, яна займае мала месца ў сучасным мамэнт у нашым культурным жыцці. У Менску зараз працуюць 58 сярэдніх школ. Зь іх толькі дзесяць — беларускія. Ды хіба-ж толькі ў Менску такое становішча? Прыкладна тое-ж наглядаецца ў Гомелі, Брэсьце, Магілёве і іншых гарадох.¹⁸

Прывёўшы канкрэтныя прыклады із школьнай практыкі, аўтар сьцьвярджае падобнае заняўбаньне беларускай мовы і ў іншых галінах культурнага жыцця: «Не да гонару студыі «Беларусьфільм», што фільмы яе гучаць не па-беларуску, а Акадэміі Навук БССР тое, што такія кнігі, як «Гісторыя БССР», «Гісторыя Менску», «Беларускае мастацтва», выпушчаны

¹⁶ «Літаратура і Мастацтва», № 3, 8. 1. 1958.

¹⁷ Тамсама.

¹⁸ Тамсама.

ў сьвет у першую чаргу на рускай мове або навет толькі на рускай».¹⁹ Напасьледак, як іншыя аўтары, В. Голуб заканчвае свой артыкул патрабаваньнем, што «ў Беларусі беларуская мова павінна заняць належнае месца».

Асабліва цікавыя й цэнныя заўвагі на гэтую тэму выкладчыка беларускай мовы Майскай сямігадовай школы Крупскага раёну К. Санько:

У нашым раёне налічваецца 79 школ зь беларускай мовай навучаньня, дзе працуе вялікая армія настаўнікаў зь сярэдняй і вышэйшай адукацыяй. Аднак пераважная частка настаўнікаў урокі (апрача беларускай мовы) праводзіць на рускай мове... Я цалкам згодзен з аўтарам артыкулу (Б. Сачанкам — С. С.), што беларуская мова павінна ўвайсьці ў паўсядзённы побыт усіх слаёў насельніцтва... Беларуская мова не павінна адыходзіць на задні плян.. Яна павінна быць сапраўды роднай.²⁰

Газэта «Літаратура і Мастацтва», зьмяшчаючы далейшыя матарыялы настаўнікаў і наагул сваіх чытачоў у вабароне беларускае мовы ў школе, прыводзіць, між іншых, наступны характэрны прыклад: «Настаўнік У. Васілец (Пагосцкая сярэдняя школа Старобінскага раёну) піша, што ў школьнай бібліятэцы з праграмных твораў па беларускай літаратуры ёсьць толькі адна кніга К. Чорнага, дзьве кнігі Крапівы й тры экзэмпляры трылёгіі Я. Коласа «На ростанях» у перакладзе на рускую мову. Такое становішча ня толькі ў Пагосцкай школе, але і ў многіх іншых школьных бібліятэках».²¹ У тым-жа самым нумары, паклікаючыся на лісты чытачоў, «Літаратура і Мастацтва» робіць агульны вывад, што «чытачы праяўляюць клопаты аб далейшым росквіце беларускай нацыянальнай культуры, робяць слухныя заўвагі, выказваюць свае пажаданьні».

У сувязі з пачатай кампаніяй у вабароне беларускае мовы ў школах Беларусі газэта «Літаратура і Мастацтва» ў нумары за 26-га лютага 1958 зьмясьціла наступнае паведамленьне:

Нядаўна міністар сьветы БССР тав. Ільюшын прыслаў у нашу рэдакцыю пісьмо, у якім дае адказ на закранутыя газэтай пытаньні. Тав. Ільюшын піша:

«Вывучэньню роднай мовы ў школах і пэдагагічных навучальных установах удзяляецца вялікая ўвага. Для пачаткавай і сярэдняй школы, сярэдніх і вышэйшых пэдагагічных навучальных установаў Міністэрствам асьветы БССР складзены праграмы, выдадзены падручнікі па мове і літаратуры, мэтадычныя дапаможнікі, зборнікі практыкаваньняў. Школьныя падручнікі па ўсіх іншых дысцыплінах таксама выдадзены на беларускай мове ў дастатковай колькасьці. Школьныя бібліятэкі ў васноўным камплектаваны праграмнымі творамі беларускай літаратуры.

Міністэрства асьветы правяло ў 1957/58 навучальным годзе шэраг мерапрыемстваў, накіраваных на палепшаньне выкладаньня беларускай і рускай моваў, ліквідацыю недахопаў, якія маюцца ў гэтай справе. Ад настаўнікаў беларускіх школ строга патрабуецца весьці выкладаньне ўсіх прадметаў, за выключэньнем рускай мовы і літаратуры, на беларускай мове. Кіруючым работнікам народнай асьветы прапанавана ўлічваць пры камплектаваньні беларускіх школ настаўнікамі веданьне імі беларускай мовы...» А ў пэдага-

¹⁹ Тамсама.

²⁰ Тамсама.

²¹ «Літаратура і Мастацтва», № 17, 26. 2. 1958.

гічных інстытутах «выкладчыкам, што вядуць выкладаньне на рускай мове, вызначаны час для падрыхтоўкі да выкладаньня на беларускай мове».

Што гэтая заява Міністра асьветы БССР — адно папяроявая спроба за-спакаеньня ўстрыможанай запраўдным станам грамадзкай апініі, сьветчаць ня толькі далейшыя нараканьні на дэградацыю беларускай мовы ў школь-ніцтве, але пацвярджае гэта й сама рэдакцыя газэты ў заўвазе пад лістом Міністра асьветы, дзе гаворыцца: «Міністэрства асьветы БССР, бясспрэчна, многае ўжо зрабіла й робіць, каб выправіць некаторыя ненармальныя зья-вы ў школьнай справе, але адказ т. Ільюшына не паказвае ў поўнай меры сапраўднага становішча з выкладаньнем беларускай мовы й літаратуры ў школах і пэдагагічных ВНУ рэспублікі».²²

Не зважаючы на патрабаваньні настаўнікаў, інтэлігенцыі й наагул бе-ларускага жыхарства забяспечыць у школах рэспублікі выкладаньне ў роднай беларускай мове й не зважаючы на вышэй прыведзеную заяву Мі-ністра асьветы БССР, школьная палітыка ў цэлым СССР пайшла ў кірунку зусім адваротным да гэтых патрабаваньняў. У канцы 1958 году сэсія Вяр-хоўнага Савету СССР прыняла закон «Аб умацаваньні сувязі школы з жыцьцём і далейшым разьвіцьцём народнай асьветы ў СССР», ■ сьледам за гэтым і ў саюзных рэспубліках былі прынятыя падобныя законы. Гэты за-кон у БССР быў прыняты ўжо ў пачатку 1959 году. Артыкул 11 разьдзелу II-га гэтага закону гаворыць:

«Навучаньне ўва ўсіх школах Беларускай ССР ажыцьцяўляецца ў роднай мове вучняў. Бацькі маюць права пастанаўляць, у школу зь якой мовай навучаньня аддаваць сваіх дзяцей». І яшчэ далей: «Навучаньне расейскае мовы ў школах зь беларускай мовай наву-чаньня, а так-жа навучаньне беларускай мовы ў школах з расей-скай або іншай мовай навучаньня праводзіцца згодна жаданьня вучняў і іхных бацькоў».²³

Да ўваходу ў сілу гэтага закону ў расейскіх школах, што знаходзяцца на тэрыторыі саюзных рэспублік, абавязвала выкладаньне ў якасьці асоб-нага прадмету нацыянальнай мовы, як другой дзяржаўнай мовы тэй на-цыянальнай рэспублікі, дзе знаходзіцца расейская школа. У той-жа самы час у нацыянальных школах тэй або іншай рэспублікі было абавязкавае і навучаньне расейскае мовы. Паводля новага закону пытаньне аб неабход-насьці навучаньня нацыянальнай мовы ў расейскіх школах пакідаецца на волю самых вучняў і іхных бацькоў тэй або іншай расейскай школы. Так-сама на волю вучняў і бацькоў пакідаецца пытаньне аб навучаньні расей-скай мовы ў тэй або іншай нацыянальнай школе рэспублікі. Тая акаліч-насьць, што бацькі вучняў у Савецкім Саюзе знаходзяцца ў поўнай за-лежнасьці ад партыйных ворганаў і прафсаюзных арганізацыяў, пытаньне аб неабходнасьці навучаньня нацыянальнае мовы рэспублікі ў расейскіх школах, — а такіх школаў у кожнай нацыянальнай рэспубліцы нясумерна вялікая колькасьць прапарцыянальна да жыхарства расейскае нацыяналь-насьці — фактычна перадаецца на разьвязаньне мясцовых партыйных і прафсаюзных ворганаў, якія, як правіла, праводзяць палітыку зьмяншэньня сфэры ўжываньня нацыянальнае мовы й даваньня прычыньства расейскай мове, як гэтага вымагае цэнтральнае партыйнае кіраўніцтва.

²² Тамсама.

²³ «Советская Белоруссия», № 86, 12. 4. 1959.

Гэта датычыцца выкладання беларускае мовы, як прадмету, у расейскіх школах БССР, дзе, як мы бачылі, палажэнне беларускае мовы пасля ўспомненае школьнае рэформы змянілася на горшае. А ейнае палажэнне ў беларускіх школах засталася такім самым, якім было й раней, і не змянілася на лепшае навет пасля абвешчання цытаванага ліста Міністра асветы БССР. Аб гэтым красамоўна сьветчыць выступленьне ў гэтай справе беларускага савецкага моваведа Я. Рапановіча ў самым канцы 1961 году з артыкулам пад вымоўным загалоўкам «Дбаць пра культуру мовы». Рапановіч, між іншым, сьцьвярджае:

Да сянняшняга дня ў многіх школах рэспублікі (аўтар мае на ўвазе афіцыйна беларускія школы — С. С.) беларуская мова вывучаецца як прадмет. Астатнія-ж дысцыпліны вядуцца як папала — то на рускай, то на «руска-беларускай» мове. Што атрымліваецца пры такіх парадках — няцяжка ўявіць. Вучні рыхтуюць хатнія заданьні па беларускіх падручніках і адказваюць пабеларуску. Настаўнік тлумачыць і задае пытаньні на рускай мове, а школьнікі часта адказваюць на мясцовым дыялекце. Становішча ўскладняецца яшчэ й тым, што нават падручнікам бракуе культуры мовы.²⁴

Вышэй прыведзеныя факты й прыклады даволі ілюструюць запраўднае палажэнне беларускай мовы ў школьніцтве БССР, якое знаходзіцца ў поўнай супярэчнасці з прапагандовымі заявамі афіцыйных савецкіх дэкумэнтаў аб «свабодным разьвіцці й раўнапраўнасьці» ўсіх моваў народаў Савецкага Саюзу. З другога боку, зацываваныя выказваньні настаўнікаў, студэнтаў і наагул інтэлігенцыі — бясспрэчны довад, што такая дэградацыя беларускае мовы на карысьць мовы расейскае праводзіцца наўсуперак жаданьняў і супраць волі беларускага жыхарства.



Другой, апрача школьніцтва, важнай галінай, у якой забясьпечаная гэгэмонія расейскае мовы, далёка нясумерная да колькасьці расейскага жыхарства БССР, пры адначаснай дэгрэдацыі беларускае мовы, ёсьць выдавецкая справа. Каб мець дакладнае ўяўленьне, як гэтая справа ў запраўднасьці выглядае, будзе карысным прывесці, за афіцыйнымі савецкімі крыніцамі, статыстыку выданьняў у БССР у беларускай і расейскай мовах за пэрыяд ад 1954 да 1960 году ўлучна.

Ніжэй прыведзеныя статыстычныя паказьнікі за сем апошніх гадоў гавораць самі за сябе й ніякага выясьненьня не патрабуюць. Адно застаецца адцеміць, што калі паводля назваў кнігаў у расейскай мове выдаецца куды болей, чымся ў беларускай, дык агульны іхны тыраж у беларускай мове значна большы, чымся ў расейскай мове. Што-ж да газэтаў, дык іхная колькасьць у беларускай мове амаль у чатыры разы большая, чымся колькасьць газэтаў у расейскай мове. Затое агульны тыраж выдаваных газэтаў у расейскай мове мала ўступае агульнаму тыражу ў беларускай мове, а за некаторыя гады тыражы ў вабедзьвюх мовах блізу роўныя. За два апошнія гады (1959 і 1960) агульны гадавы тыраж газэтаў у расейскай мове ўжо перавышае тыраж у беларускай мове. Што-ж датычыцца часапісаў, дык маем зусім адваротную зьяву: у беларускай мове за шэсьць апошніх гадоў іх выдавалася спачатку амаль удвая, а паслей амаль утрая меней, чымся ў ра-

²⁴ «Літаратура і Мастацтва», № 103, 29. 12. 1961.

сейскай мове, затое іхны тыраж за ўсе гады быў больш як удвая вышэйшы за тыраж у расейскай мове.

Выданьні кніг у БССР за 1954—1960 гады²⁵

Гады	Колькасьць выдадзеных кніг	Тыраж (у тыс.)	Друкарскія аркушы (у тыс.)	Арыгі- нальныя	Пера- кладныя
1954	733	15.914	153.370	481	252
У бел. мове	428	10.511	98.831	193	235
У рас. мове	305	5.403	54.539	288	17
1955	670	12.952	133.403	524	146
У бел. мове	260	7.198	76.080	131	129
У рас. мове	410	5.754	57.323	393	17
1956	742	13.736	160.358	591	151
У бел. мове	281	7.063	68.237	163	118
У рас. мове	461	6.673	92.121	428	33
1957	928	16.300	165.705	791	137
У бел. мове	393	9.097	84.580	280	113
У рас. мове	535	7.203	81.125	511	24
1958	1.191	14.512	160.492	1.043	148
У бел. мове	478	8.836	83.106	352	126
У рас. мове	709	5.675	77.385	687	22
1959	1.317	17.101	175.628	1.127	190
У бел. мове	571	9.499	84.249	421	150
У рас. мове	744	7.601	91.378	704	40
1960	1.602	14.231	147.454	1.487	115
У бел. мове	425	7.134	61.534	326	99
У рас. мове	1.175	7.096	85.917	1.159	16

Выданьні газэт у БССР за 1954—1960 гады²⁶

Гады	Колькасьць	Разавы тыраж (у тыс. экз.)	Гадавы тыраж (у мільёнах экз.)
1954	216	1.299	228.924
У бел. мове	176	761	130.229
У рас. мове	40	538	98.695
1955	218	1.314	233.203
У бел. мове	177	814	140.624
У рас. мове	41	497	92.579
1956	215	1.354	236,4
У бел. мове	172	776	128,8
У рас. мове	43	578	107,6
1957	234	1.530	268,7
У бел. мове	191	884	145,0
У рас. мове	43	646	123,7
1958	207	1.626	279,9
У бел. мове	164	872	140,6
У рас. мове	43	754	139,3
1959	213	1.770	291,0
У бел. мове	167	950	143,7
У рас. мове	46	820	147,3
1960	199	2.188	324
У бел. мове	154	1.134	150
У рас. мове	45	1.054	174

²⁵ «Печать СССР». Всесоюзная Книжная Палата», 1954-1960. Москва, 1955-1961.
²⁶ Тамсама.

Выданьні часопісаў у БССР за 1955—1960 гады²⁷
(улучна зь іншымі пэрыядычнымі выданьнямі, як зборнікі,
бюлетэні й інш., што выходзяць пэрыядычна)

Гады	Колькасьць Гадавы тыраж (у тыс. экз.)	
1955	39	4.432
У бел. мове	14	3.047
У рас. мове	25	1.385
1956	43	4.898
У бел. мове	16	3.179
У рас. мове	27	1.719
1957	54	5.140
У бел. мове	19	3.580
У рас. мове	35	1.560
1958	88	6.709
У бел. мове	24	4.858
У рас. мове	64	1.851
1959	90	7.942
У бел. мове	24	5.807
У рас. мове	66	2.135
1960	92	10.393
У бел. мове	24	7.192
У рас. мове	68	3.201

Аб прысьпешаных русыфікацыйных тэмпам можа найлепей сьветчыць факт, што яшчэ ў 1930—1935-ых гадох, калі пачаўся ўжо працэс русыфікацыі беларускай мовы, у БССР выдавалася ў сярэднім 85% кніжак у беларускай мове й толькі 5% у расейскай мове.²⁸

Падобна ўва ўсіх іншых нацыянальных рэспубліках СССР колькасьць выданьняў у нацыянальных мовах нясумерна малая ў прыраўнаньні да колькасьці выданьняў у расейскай мове. Тым ня меней, ува ўсіх іншых рэспубліках, за выняткам адно Казахскай, дзе з прычыны наплыву чужога нацыянальна элемэнту ў сувязі з асваеньнем цаліны колькасьць выданьняў у казахскай мове з кожным годам моцна падае й павялічваецца колькасьць выданьняў у расейскай мове, суадносіны нацыянальнай і расейскай моваў значна выгаднейшыя для першай, як для другой, чымся ў БССР. Прычыну такое зьявы выясьніць ня цяжка. Калі ходзіць пра балцкія народы (Летувісаў, Латышоў і Эстонцаў), дык іхныя мовы, як неславянскія й тым самым ад расейскай мовы далёкія, маюць параўнальна большае пашырэньне. Апрача гэтага, прыбалцкія народы ў пэрыядзе між абедзьвюма сусьветнымі войнамі мелі собскія незалежныя дзяржавы й толькі ў 1940 годзе апынуліся ў складзе Савецкага Саюзу. Параўнальна ў найлепшым палажэньні грузінская й армянская мовы, што, з аднаго боку, застаецца ў сувязі з найменшым агульным працэсам русыфікацыі двух гэтых каўкаскіх народаў, а з другога боку — у сувязі з тым, што абедзьве гэтыя мовы, як неславянскія, таксама далёкія ад расейскай мовы. Гэтай апошняй акалічнасьцяй

²⁷ Народное хозяйство СССР в 1959 году. Центральное Статистическое Управление при Совете Министров СССР. Москва, 1960, б. 782-783; Народное хозяйство СССР в 1960 году. Москва, 1961, б. 812-813.

²⁸ «Летапіс друку БССР» за адпаведныя гады, Менск.

выясняецца таксама параўнальна большая ступень ужывання моваў цюрскіх народаў СССР. Навет украінская мова мае параўнальна да беларускай мовы большае пашырэнне ў друку, што можна выясніць дзвюма прычынамі: а) вялікай колькасцёй украінскага народу й тым самым большай удзельнай вагой Украіны ў СССР, б) спецыфічным палажэннем Галіччыны, якая да 1939 году ніколі не ўваходзіла ў склад Расейскае імперыі й жыхарства якой да часу прылучэння ў 1939 г. Заходняй Украіны да СССР зусім ня ведала расейскае мовы.

Вышэй паказаныя суадносіны кніжных і газетных выданняў у беларускай і расейскай мовах на тэрыторыі БССР яшчэ ня ілюструюць запраўднага палажэння. Трэба не забывацца, што БССР, падобна як і іншыя нацыянальныя рэспублікі, апрача собскіх выданняў у расейскай мове, навадняецца цэнтральнымі, як кніжнымі, гэтак і газетнымі ды наагул пэрыядычнымі выданнямі ў расейскай мове, што ўдзел беларускай мовы у распаўсюджванай у БССР літаратуры зводзіць да зусім нязначных размераў. І гэта ў той час, калі паводля перапісу жыхарства з 15 студзеня 1959 году Беларусы ў БССР складаюць 81,1%.²⁹

Звычайна такія выданні, як навуковая, палітычная й тэхнічная літаратура, за малымі выняткамі, выпускаюцца ў расейскай мове, а ў беларускай мове — галоўна мастацкая й масава прапагандавая літаратура. Але трэба з асаблівым націскам падчыркнуць, што арыгінальная мастацкая літаратура — творы беларускіх паэтаў і пісьменьнікаў, а таксама літаратурныя часапісы — выдаюцца такім малым тыражом, што яны ў ніякім выпадку ня могуць забасьпечыць патрабаванняў чытача. Рэдактар Парыцкай раённай газеты «Ленінская перамога» С. Прач яшчэ ў 1958 г. жаліўся:

На паліцах Парыцкай раённай кнігарні ляжыць многа кніг: палітычная, сельскагаспадарчая, навукова-асьветная літаратура, творы рускіх і заходняэўрапейскіх клясыкаў, сучасных пісьменьнікаў. Аднак патрэбную кнігу не заўсёды купіш. Асабліва мала тут беларускіх пісьменьнікаў...

Уся прычына, відаць, у тым, што зь нейкага часу творы беларускіх пісьменьнікаў выдаюцца абмежаванымі тыражамі. Тыраж 3-5-8 тысяч экзэмпляраў далёка не задавальняе попыту... Да раённых цэнтраў даходзіць нязначная колькасць беларускіх кніг, а ў сельскіх крамах і ларкох іх зусім не прадаюць... Даволі часта можна сустрэць пагардлівыя адносіны да распаўсюджвання беларускіх кніг.³⁰

Такія «пагардлівыя адносіны да распаўсюджвання беларускіх кніг» — гэта агульная зьява ў БССР. Пісьменьнік І. Шамякін, выступаючы на 4-ым Зьездзе беларускіх пісьменьнікаў у лютым 1959 году, таксама сьцьвердзіў: «Але мы, пісьменьнікі, часта чуем скаргі, што кніг не хапае. Гэтыя скаргі асабліва настойліва выказваюць вучні старэйшых клясаў і выкладчыкі беларускай літаратуры».³¹ Пра «пагардлівыя адносіны да распаўсюджвання бе-

²⁹ Народное хозяйство СССР в 1959 году. Центральное Статистическое Управление. Москва, 1960, 6. 17.

³⁰ «Літаратура і Мастацтва», № 11, 5. 2. 1958.

³¹ «Літаратура і Мастацтва», 18. 2. 1959.

ларускіх кніг» найлепей сьветчыць наступны факт. У сувязі з XXII зьездам камуністычнай партыі адбыўся ў Менску 17 лістапада 1961 г. адкрыты сход партарганізацыі Саюзу пісьменьнікаў БССР. І характэрна: на сходзе менш за ўсё гаварылася аб партыйным зьездзе, а галоўная ўвага была зьвернутая на заганнае распаўсюджваньне беларускіх кнігаў. «Літаратура і Мастацтва», зьмяшчаючы справаздачу із сходу, пісала:

Гаворачы пра распаўсюджваньне беларускай літаратуры, пра тыражы беларускіх кніг і часопісаў, Р. Сабаленка прыводзіць наступныя лічбы. На 15 лістапада на часопісь «Полымя» падпісалася 3.128 чалавек. А між тым у нашай рэспубліцы каля 20 тысяч бібліятэк, каля 12 тысяч школ, сотні дамоў культуры і клюбаў. Часопісь да вельмі і вельмі многіх зь іх не даходзіць. Прамоўца крытыкуе заганныя моманты ў практыцы вызначэньня тыражоў кніг у Белдзяржвыдавецтве... Як і Сабаленка, прамоўца (пісьменьнік П. Панчанка — С. С.) спыніўся на пытаньнях распаўсюджваньня беларускай кнігі... Нажаль, часам атрымліваецца так, што чытачы проста ня маюць магчымасьці пазнаёміцца зь беларускай кнігай. П. Панчанка прыводзіць абураючы факт, калі кіраўніцтва Парку культуры і адпачынку г. Магілёва, маючы даволі вялікія сродкі на падпіску на газэты і часопісы, ня выпісвае ніводнага беларускага выданьня.»³²

Старшы інспэктар праўленьня «Саюздруку» М. Палунічаў у артыкуле «Часопіс просіцца ў бібліятэку», прывёўшы некалькі фактаў байкатаваньня беларускіх кнігаў некаторымі бібліятэкамі гораду Магілёва, паставіў пытаньне: «Ці ведамыя гэтыя факты Міністэрству культуры БССР і Беларускаму рэспубліканскаму савету прафсаюзаў?» І тут-жа даў адказ: «Так, ведамыя. Аднак ні Міністэрства культуры, ні Беларускі рэспубліканскі савет прафэсійных саюзаў па сутнасьці ніякіх практычных мер яшчэ ня прынялі... Ня выпісваюць беларускіх літаратурна-мастацкіх пэрыядычных выданьняў бібліятэкі сярэдніх і васьмігадовых школ. — Няхай гэтыя выданьні выпісваюць выкладчыкі за наяўны разьлік, — адказаў намесьнік Міністра асьветы БССР С. Умрэйка. — У нас грошай няма».³³

Прыведзеныя факты даволі ілюструюць тую зьяву, што беларуская мова ў беларускай рэспубліцы адсунутая расейскай мовай зусім на задні плян. Яна дапушчаная да публічнага ўжываньня толькі ў некаторых галінах жыцьця, як мастацкая літаратура, у чым трэба бачыць наўперад заслугу беларускіх пісьменьнікаў, у штодзённай прэсе ды масава-прапагандавай літаратуры, што можна выясьніць палітыкай партыйнага кіраўніцтва, жыва зацікаўленага, каб гэтая літаратура й прэса даходзіла да найшырэйшых масаў жыхарства. Затое ўва ўсіх іншых галінах публічнага й грамадзкага жыцьця ўсяўладна пануе расейская мова, ня вылучаючы навет, як мы бачылі, і школьніцтва. Такім парадкам, расейская мова, як агульная для ўсяго СССР дзяржаўная мова, як мова «клясыкаў марксізму-ленінізму», «перадавой сацыялістычнай нацыі» й «вялікага рускага народу», як «мова міжнацыянальных лучнасьцяў» ды як «другая родная мова» ўсіх народаў Саветскага Саюзу, як яна афіцыйна абазначаецца, фактычна сталася першай мовай у грамадзкім, палітычным, адміністрацыйным і навет культурным жыцьці БССР. Беларуская-ж мова выціснутая на задні плян і дапушчаная

* «Літаратура і Мастацтва», № 92, 21. 11. 1961

³³ «Літаратура і Мастацтва», № 93, 24. 11. 1961.

фактычна да выконвання адно падсобных ці пабочных і часткава паказальна-прапагандовых функцыяў.

САВЕЦКАЯ БЕЛАРУСКАЯ ЛІТАРАТУРНАЯ МОВА

У самым гарце антыбеларускай кампаніі ў галіне мовы ў пачатку 30-ых гадоў галоўнае абвінавачаньне беларускай нацыянальнай інтэлігенцыі зводзілася да таго, што яна рупілася аб чысьціні беларускае мовы й бараніла яе перад русыфікацыяй. Успомнены акадэмік Вольфсон у гэтай справе ў 1931 г. пісаў: «Адным з паважнейшых заданьняў, якое паставілі перад сабой нацдэмаўскія пурыстыя, было вытруціць зь беларускае мовы ўсякія элементы расейскае мовы. Яны выганялі сотні агульна прынятых, арганічна ўрослых у беларускую мову расейскіх словаў. Яны карчавалі ўсё тое, што іх выбражэньню здавалася, як «русыцызм».³⁴ Таксама ў уступнай часьці ўрадавага дэкрэту «Аб зьменах і спрашчэньні беларускага правапісу» з 28 жніўня 1933 году гаварылася, што «нацыянал-дэмакратызм імкнуўся ўсімі мерамі й спосабамі адарваць беларускую літаратурную мову ад мовы шырокіх беларускіх працоўных мас, стварыў штучны бар'ер паміж беларускай і рускай мовамі і засьмечваў беларускую мову рознымі сярэднявяковымі архаізмамі і буржуазнымі вульгарызмамі».³⁵

Такім парадкам як рэформа беларускае мовы 1933 году, гэтак і ўся далейшая бальшавіцкая моўная палітыка разьвівалася ў кірунку зьнішчэньня гэнага «штучнага бар'еру» й мэханічнага збліжэньня беларускае мовы з расейскай мовай. Рэформа 1933 году ўвяла ў беларускую мову каля 30-ёх фанэтычных і марфалягічных расейскіх асаблівасьцяў, жыўцом узятых з расейскае мовы, чужых і дагэтуль няўжываных у беларускай мове, але пытаньня папаўненьня беларускае мовы расейскім слоўніковым матарыялам яшчэ практычна ня ставіла. Расейскі слоўніковы матарыял, разам з далейшымі марфалягічнымі й сынтаксычнымі, а навет фразэалёгічнымі асаблівасьцямі расейскае мовы ўводзіліся паступова ў беларускую мову пасьля ўспомненае рэформы і ўжо ня дэкрэтаваным шляхам, але ў парадку гарача рэкамэндаваных «дабравольных запазычэньняў» і «ўзбагачваньня» беларускае мовы. І ўжо ў прадмове да «Расейска-Беларускага Слоўніка», выдадзенага Інстытутам Мовазнаўства Акадэміі Навук БССР у 1953 г., «навукова» й «аўтарытэтна» сыцьвярджалася, што «толькі пасьля Вялікай Кастрычніцкай рэвалюцыі... беларуская мова, як і ўся культура беларускага народу, за гады савецкай улады дасягнула высокага разьвіцьця... выпрацавала свае літаратурныя нормы, значна папоўніла лексычны запас за лік слоў роднай ёй расейскай мовы». Далей у прадмове гаварылася, што беларускі народ, супрацьдзеючы беларускім буржуазным нацыяналістам, «верны дружбе народаў, бараніў чысьціню сваей мовы, папаўняючы яе зь нявычарпальных крыніцаў расейскай мовы».³⁶

Ніжэй мы пакажам на канкрэтных прыкладах, узятых з тэкстаў беларускага савецкага друку за некалькі апошніх гадоў, як адбываецца гэтае «па-

³⁴ «Навука» на службе нацдэмаўскай контррэвалюцыі» пад рэдакцыяй дырэктара Інстытуту Філязофіі акадэміка С. Я. Вольфсона, т. I. Менск, 1931, б. 125.

³⁵ Цытуецца паводля «Беларускай Граматыкі» Т. Ломцева. Менск, 1935.

³⁶ Русско-Белорусский Словарь. Академия наук БССР. Институт языкознания, б. 6.

паўненне» беларускае мовы зь «нявычарпальных крыніцаў расейскае мовы» ўва ўсіх моўных галінах: марфалёгіі, сынтаксу, фразэалёгіі й лексыкі. Дзеля гэтае мэты было намі прастудыявана з моўнага гледзішча цэлы рад друкаваных тэкстаў дзвюх катэгорыяў: I. палітычнай, навуковай і публіцыстычнай літаратуры рэспубліканскіх выданняў БССР, мова якіх афіцыйна ўважаецца за правільную й агульна абавязваючую літаратурную мову; II. празаічнай мастацкай літаратуры, якая, як пабачым ніжэй, выяўляе найбольшы супраціў русыфікацыі й застаецца куды чысьцейшай за першую з гледзішча беларускасьці. Ніжэй пералічаем абедзьве катэгорыі дасьледаваных намі тэкстаў, падаючы ў дужках іхныя скароты:

I. Гісторыя БССР, т. 2. АН БССР, Менск, 1958, бач. 626 (ГБССР); Фарміраваньне і разьвіцьцё беларускай сацыялістычнай нацыі. АН БССР, Менск, 1958, б. 268 (ФР); Камуніст Беларусі, № 10, 1959, б. 80 (КБ); газэта «Зьвязда» за 15. 5. 1961, 15. 6. 61, 15. 7. 61, 18. 8. 61, 19. 9. 61, раўнаўартасьць бачынаў кніжнага фармату 320 (З); газэта «Літаратура і Мастацтва» за 16. 5. 1961, 16. 6. 61, 21. 7. 61, 18. 8. 61, 19. 9. 61, раўнаўартасьць бачынаў кніжнага фармату 320 (ЛіМ). Разам 1514 бачынаў. II. I. Шамякім. Крыніцы. Менск, 1957, б. 364 (ІШ-Кр); М. Лынькоў. Векапомныя дні. Менск, 1958, 4 т., б. 1722 (МЛ-ВД); А. Кулакоўскі. Расстаемся ненадоўга. Менск, 1955, б. 392 (АК-РНД); А. Кулакоўскі. Дома. «Полымя», № 6 і 7, 1959, б. 77 (АК-Д); П. Броўка. Калі зьліваюцца рэкі. Менск, 1957, б. 444 (ПБ-КЗР); П. Глебка. Сьвятло з Усходу. «Полымя», № II, 1957, б. 88 (ПГ-СУ); У. Карпаў. За годам год. Менск, 1957, б. 614 (УК-ЗГГ); У. Карпаў. Вясьнныя ліўні. «Полымя», № 2, 3, і 4, 1959, 7, 8 і 9, 1960, б. 283 (УК-ВЛ); М. Пасьлядовіч. З табою побач. «Полымя», № 3, 1956, II, 1958, 12, 1959, б. 175 (МП-ЗП); К. Крапіва. Людзі і д'яблы. «Полым'я», № 4, 1958; б. 50 (КК-ЛД); I. Мележ. Дні нашага нараджэньня. «Полымя», № 12, 1958, б. 41 (ІМ-ДНН); А. Бялёвіч. Добрыя людзі. Менск, 1957, б. 179 (АБ-ДЛ); Т. Хадкевіч. Даль палявая. Менск, 1959, б. 494 (ТХ-ДП). Разам 4. 723 бачыны.

Увага: Тэксты савецкіх аўтараў цытуюцца ў гэтым артыкуле, як і наагул у беларускіх выданнях у вольным сьвеце, паводля беларускага, а не зрусыфікаванага савецкага правапісу, устаноўленага моўнай рэформай 1933 году. Затое прыводжаныя далей прыклады беларускае савецкае літаратурнае мовы зь пералічаных вышэй выданняў пададзеныя бязь ніякіх зьменаў паводля савецкага правапісу.

Русыцызмы ў галіне марфалёгіі

Яшчэ рэформа 1933 г. увяла ў беларускую мову некалькі чужых ёй расейскіх марфалягічных асаблівасьцяў, выкінуўшы зь яе адпаведныя ім беларускія асаблівасьці. Гэтак для бальшыні назоўнікаў мужчынскага роду ў родным склоне адзіночнага ліку рэформа ўвяла канчатак-а (завода, інстытута, сацыялізма), заміж ужыванага ў беларускай мове канчатку -у (заводу, інстытуту, сацыялізму), а таксама заміж беларускіх канчаткаў назоўнікаў мужчынскага й ніякага роду ў давальным і месным склоне множнага ліку -ом, -ох (братом, аб гарадох), увяла канчаткі з расейскае мовы -ам, -ах (братам, аб гарадах). Таксама рэформаю 1933 г. было ўведзена ў беларускую мову некалькі расейскіх марфалягічных асаблівасьцяў у галіне лічэбнікаў і дзеясловаў.

З расейскіх элемэнтаў у скланеньні назоўнікаў, якія праніклі ў беларускую мову незалежна ад рэформы й выказваюць тэндэнцыю далейшага пашырэння, варта адцёміць канчаткі **-ей** у родным склоне множ., л. назоўнікаў жаночкага роду, тымчасам як нармальна ў беларускай мове павінен быць канчатак **-яў**. Гэтак у разгледжаных намі друкаваных тэкстах знаходзім: **непрыемнасцей, магчымасцей, масцей, выпадковасцей, нечаканасцей, абласцей, цяжкасцей, сувязей, народнасцей** і г. д. заміж беларускіх формаў: **няпрыемнасьцяў, магчымасьцяў, масьцяў, выпадковасьцяў, нечаканасьцяў, вобласьцяў, цяжкасьцяў, сувязяў, народнасьцяў**. Формы зь **-ей (-эй)** нармальна сустракаюцца ў беларускай мове толькі ў некаторых рэдкіх выпадках, як у словах **касьцей, мышэй, і пад.** Цікава, што канчаткі **-ей** заміж **-яў** сталіся амаль агульным правілам у мове першай катэгорыі разгледжаных намі савецкіх друкаваных тэкстаў (навуковая, палітычная, тэхнічная й публіцыстычная літаратура), затое ў мове другой катэгорыі тэкстаў (творы мастацкае літаратуры) выступаюць шмат радзей і звычайна зьяўляюцца паралельна — **-яў** побач зь **-ей** — навет у тых самых словах.

Гэта варта адцёміць яшчэ адну русыфікацыйную зьяву ў галіне назоўнікаў, якая асабліва апошнім часам выказвае тэндэнцыю далейшага пашырэння, хоць яна належыць не да марфалёгіі, а да этымалёгіі. Гэта чужыя беларускай мове суфіксы назоўнікаў **-цель** (парасейску **-тель**): **Амялян Кручын у марах бачыў ужо сябе вызваліцелем родных мясцін (ТХ-ДП, 54); Ён з'яўляецца самым лепшым выхавацелем (КБ, 45); Камуністычная партыя была натхніцелем і арганізатарам усенароднай барацьбы (ГБССР, 427); Польскія правіцелі... самі праводзілі каляніяльную палітыку (тамсама, 326); Асаднікі былі злейшымі ворагамі беларускага народа, ... душыцелямі яго нацыянальна-вызвольнай барацьбы (тамсама, 337).** Узноў-жа, тымчасам як у тэкстах першай катэгорыі словы із суфіксам **-цель** зьяўляюцца вельмі часта, у тэкстах другой катэгорыі знаходзім іх адно як рэдкія выняткі.

Асабліва пашыраным сяньня русыцызмам у галіне прыметнікаў ёсьць паралельнае будаваньне найвышэйшае ступені прыраўнаньня прыметнікаў, побач з прыстаўкай **най-**, як нармальна ў беларускай мове, яшчэ й пры дапамозе займеньніка **самы** й звычайнай формы ступені прыраўнаньня. Прыкл.: **Мой калгас самы багаты (АБ-ДЛ, 126); У атрадзе ён лічыўся лепшым знаўцам самых глухіх і самых кароткіх сцэжак (МП-ЗП, III, 1956, 21); вырасце будынак самага справядлівага грамадства на зямлі (З, 15. 9. 1961); прадукцыйнасць працы, гэта... самае важнае, самае галоўнае для перамогі новага грамадзкага ладу (З, 15. 9. 61); калектыў... здольны вырашаць самыя цяжкія задачы (КБ, 43); будуюцца Бярозаўская ДРЭС — самая буйная ў Беларусі (КБ, 5); Камуністычны лад стварыў самыя спрыяльныя ўмовы для росквіту талентаў народа (З, 15. 6. 61).** Пабеларуску апрача звычайнай формы з прыстаўкай **най-**, найвышэйшая ступень прыметнікаў можа быць створана таксама апісальным спосабам, пры дапамозе прыслоўя **сама**, але ня пры дапамозе займеньніка **самы**. Прыкл.: **Мой калгас сама багаты, у атрадзе ён лічыўся найлепшым знатаком сама глухіх і сама кароткіх сцэжак, і г. д.**

Узаконеныя ўжо рэформай 1933 г. дзеяпрыметнікі цяперашняга часу залежнага стану, якія беларускай мове зусім няведаныя й адчуваюцца як бяспрэчна русыцызмы, у сяньняшняй беларускай літаратурнай мове знай-

шлі поўнае пашырэнне. Мы іх знаходзім як у тэкстах першай, гэтак і другой катэгорыі: Сашка, самы меншы і, зразумела, самы любімы чалавек у сям'і (АК-РНД, 69); грунтоўны аналіз праводзімых мерапрыемстваў (КБ, 71); аналіз перажываемага момэнта (ГБССР, 36); у цемры пачуўся трэск распорваемага мяшка (МП-ЗП, XI, 1958, 82); Польшча, падштурхоўваемая міжнародным імперыялізмам, ... напала на Савецкую Расію (ГБССР, 121). У беларускай мове ў гэтым значанні ўжываюцца дзеяпрыметнікі залежнага стану прошлага часу: **улюблены, праводжаных, перажыванага, распорванага, падштурхоўваная.**

Беларуская мова таксама зусім ня ведае зваротнай формы дзеяпрыметнікаў, якая ў расейскай мове зусім нармальная й агульна пашыраная зьява. Але апошнім часам у БССР зваротныя формы дзеяпрыметнікаў пачалі пераносіць з расейскае мовы й у беларускую мову: Народныя масы ... змушаныя вайной і ўсё ўзмацняючымся прыгнечаннем (РФ, 21); Гэты плённы працэс быў перарван у сувязі з пачаўшайся акупацыяй заходніх раёнаў Беларусі (РФ, 29); **адбыўшыся** беспартыйныя валасныя канфэрэнцыі былі ... бурныя (ГБССР, 201); Сярод **вызначаўшыхся** ў барацьбе з ворагам ... было нямала сыноў беларускага народа (ГБССР, 422); Большасць увайшоўшых у том работ (Леніна) прысвечана барацьбе супраць пагрозы **набліжаўшайся** сусветнай вайны (З, 15. 9. 61) і г. д. Няіснуючыя ў беларускай мове зваротныя дзеяпрыметнікі заступаем апісальнымі формамі, ужываючы дзеля гэтага даданыя азначальныя сказы з займеньнікамі **што** або **які**. Прыкл., заміж «супраць пагрозы **набліжаўшайся** сусветнай вайны» пабеларуску скажам: «супраць пагрозы сусветнай вайны, **што** або **якая** **набліжалася**». Заміж «Сярод **вызначаўшыхся** ў барацьбе з ворагам... было нямала сыноў беларускага народа», скажам: «Сярод тых, **што** (або **якія**) **вызначаліся** ў барацьбе з ворагам, было нямала сыноў беларускага народу» і г. д. Характэрна, што калі ў тэкстах першай катэгорыі, якіх мы прагледзілі ўсяго 1.514 бачынаў друку, даволі часта сустракаецца зваротная форма дзеяпрыметнікаў, дык на 4.723 бачынах тэкстаў другой катэгорыі мы не знайшлі яе зусім. Гэта паказвае, што толькі цяпер пачынаюць прапіхаць у беларускую мову гэтую форму пры выразным пасыўным супраціве беларускіх пісьменьнікаў. Гэтай формы таксама не ўвяла й рэформа 1933 г. Вельмі характэрна, што ў падручніку беларускай мовы для пэдагагічных вучылішчаў і пэдагагічных інстытутаў з 1955 году, напісаным Н. Гурскім, М. Булахавам і М. Марчанкам, сказана, што «дзеяпрыметнікі зваротнай формы ў беларускай мове ўжываюцца рэдка»,³⁷ у граматыцы беларускай мовы для сярэдніх школ М. Жыркевіча з 1956 году зваротныя дзеяпрыметнікі паказаныя, як нармальныя беларускія формы,³⁸ а ў выдадзенай у тым-жа годзе «Граматыцы беларускай мовы» для ўнівэрсытэтаў і пэдагагічных інстытутаў Т. Ломцева³⁹ аб іх не ўспамінаецца зусім. Гэта хіба значыць, што Ломцеў не ўважае зваротных дзеяпрыметнікаў беларускімі формамі. Трэба адцеміць, што й у цяперашняй акцыі ў вабароне беларускай мовы ў БССР некаторыя аў-

³⁷ Н. І. Гурскі, М. Г. Булахаў, М. Ц. Марчанка. Беларуская мова. Частка I. Падручнік для пэдагагічных вучылішч і дапаможнік для пэдагагічных інстытутаў. Менск, 1955, б. 262.

³⁸ М. І. Жыркевіч. Падручнік беларускай мовы. Частка I. Фанетыка і марфалёгія для 5 і 6 клясаў сярэдняй школы. Менск, 1956, б. 129.

³⁹ Т. П. Ломтев. Грамматика белорусского языка. Пособие для университетов и педагогических институтов. Москва, 1956.

тары, як В. Кресоўскі⁴⁰ і пісьменьнік Янка Скрыган⁴¹ кваліфікуюць зваротныя дзеяпрыметнікі, як формы чужыя беларускай мове, рэкамэндуючы іх ня ўжываць. Гэтак Скрыган, прывёўшы пару прыкладаў із зваротнымі дзеяпрыметнікамі, піша: «Думка простая, а сказана Бог ведае як няпісьменна».⁴²

Зь іншых асабліва пашыраных русыцызмаў трэба адцеміць што-раз часьцейшае ўжываньне іменнай (кароткай) заміж займеннай (поўнай) формы дзеяпрыметнікаў залежнага стану прошлага часу ў назоўным склоне: Пярэдні танк быў падбіт (МЛ-ВД, I, 41); Здымак зроблен у 1937 годзе (ЛіМ, 18. 8. 61); У Мінску быў адкрыт Беларускі дзяржаўны ўніверсітэт (ГБССР, 181); Быў закончан рамонт і ўведзен у строй рад... прадпрыемстваў (тамсама, 138); Быў праведзен дзень голаду (тамсама, 345); У гэтую вёску быў прыслан атрад паліцэйскіх (тамсама, 346); над будынкам германскага рэйхстага быў узят сцяг перамогі (тамсама, 422); Будзе створана адзіная энергетычная сыстэма СССР (З, 15. 9. 61); За сем год будзе на 80 працэнтаў павялічан агульны выпуск прамысловай прадукцыі, падвоена вытворчасць электраэнергіі, патроена магутнасць хімічнай прамысловасці (КБ, 15). Ня ў прыклад расейскай мове, якая ўжывае дзеяпрыметнікі прошлага часу залежнага стану ў іменнай форме ў якасці выказніка ў сказе, беларускай мове ў гэтым выпадку ўласцівыя займенныя (поўныя) формы гэтай катэгорыі дзеяпрыметнікаў. У прыведзеных прыкладах правільна пабеларуску мусіла-б быць: падбіты, зроблены, адкрыты, закончаны, уведзены, праведзены, прысланы, узняты, створаная, павялічаны, падвоеная, патроеная. І ў гэтым выпадку іменныя формы ўжываюцца ў першай катэгорыі тэкстаў гэтак-жа шырака, як і ў расейскай мове, затое ў другой катэгорыі тэкстаў займенныя формы выразна пераважаюць над формамі іменнымі.

І напасьледак, у вабедзвюх катэгорыях тэкстаў, побач зь беларускімі формамі прыслоўяў, утвораных ад прыметнікаў, паралельна зьяўляюцца й зусім чужыя беларускай мове расейскія формы: нешта па-дзіцячы радаснае, светлае нараджалася ў грудзях (ТХ-ДП, 161), але: І ў гэтым было нешта па-дзіцячаму наіўнае і свежае (МП-ЗП, III, 1956, 37); Папрасіце па-чалавечы (УК-ВЛ, VIII, 1960, 84); засмяялася і па-хлапечы, вітаючыся, ударыла па яго далоні сваёю рукой (УК-ВЛ, III, 1959, 108). Кох пакутніцкі зірнуў на яго (МЛ-ВД, II, 36); царскае самадзяржаўе зверскі падаўляла нацыянальна-вызвольны рух народаў Расіі (РФ, 20). Пабеларуску ў прыведзеных прыкладах мусіла-б быць: па-дзіцячаму, па-чалавечаму або пачалавецку, па-хлапецку, пакутніцка, зьверска.

Русыцызмы ў сынтakse

Адна з характэрных сынтаксычных асаблівасцяў беларускае мовы, якая адрознівае яе ад расейскае мовы, гэта ўжываньне розных склонаў пры дзеясловах з адмоўем і розных пры тых-жа дзеясловах без адмоўя.

⁴⁰ В. Кресоўскі. Аб мове газет. «Літаратура і Мастацтва», № 40, 18. 5. 1957.

⁴¹ Я. Скрыган. Яшчэ трохі аб мове. «Літаратура і Мастацтва», № 4, 12. 1. 1962.

⁴² Я. Скрыган. Тамсама.

Гэтак дзеясловы без адмоўя ў ролі выказніка ў сказе ў беларускай мове кіруюць вінавальным склонам, у якім стаіць дапаўненьне. Калі-ж гэтыя дзеясловы ўжываюцца з адмоўем, яны вымагаюць ад дапаўнення роднага склону. У расейскай літаратурнай мове асабліва савецкага пэрыяду ў вабодных выпадках — пры адмоўі й безь яго — дапаўненьне заўсёды выступае ў вінавальным склоне. Гэтая апошняя сынтаксычная асаблівасьць расейскае мовы нагэтулькі пранікла ў беларускую мову, што сяньня яна сталася блізу вылучнай, а родны склон пры адмоўі зьяўляецца адно ў рэдкіх выпадках.

Прыклады: Мне не хацелася трывожыць той спакой і роздум (АБ-ДЛ, 28), заміж: таго спакою й роздуму; Не выставіў на пасмешышча дзікую безграматнасць Кісяля (МП-ЗП, ІІІ, 1956, 32), заміж: дзікай бязграматнасьці; Шукаць далёка прыклады ня трэба (ЛіМ, 18. 8. 1961), заміж: прыкладаў; не ўцяміўшы сэнс яго слоў (УК-ВЛ, ІV, 1959, 145), заміж: ня ўцяміўшы сэнсу; Сымон не прамінуў здзейсніць свой заветны план (МЛ-ВД, ІІ, 26), заміж: не прамінуў здзейсьніць свайго заветнага пляну; брыгады не забяспечылі патрэбны фронт работы (КБ, 42), заміж: не забяспечылі патрэбнага фронту работы; Успомнім і тое, што за апошняе стагоддзе ніхто не перамагаў наш народ (АК-РНД, 252), заміж: ніхто ня перамагаў нашага народу; Але першыя поспехі не ўскружылі галаву камуністам (З, 15. 7. 61), заміж: ня ўскружылі галавы, і г. д.

Варта адцеміць, што вінавальны заміж роднага склону пры адмоўях часамі, хоць і рэдка, зьяўляўся ў беларускай мове й перад русыфікацыйным пэрыядам, але такія сынтаксычныя канструкцыі разглядаліся тады, як русыцызмы ў беларускай мове, і кажны, хто рупіўся аб чысьціні беларускай мовы, змагаўся зь імі. Сяньня-ж, наадварот, гэты русыфікацыйны працэс у беларускай мове блізу закончаны, хоць некаторыя Беларусы ў БССР вычуваюць яго як чужы беларускай мове. Прыкладам, пісьменьнік Янка Скрыган радзіць ужываць толькі родны склон пры дзеясловах з адмоўем заміж вінавальнага склону, бо «найлепшым сыцьверджаньнем гэтага будзе тая самая народная гаворка».⁴³ Пры гэтым трэба адцеміць, што расейская народная мова, падобна як і беларуская, вінавальнага склону дапаўненьняў пры адмоўях таксама ня ведае й ужывае нармальна роднага склону. Гэтая зьява ўвайшла ў расейскую літаратурную мову пад уплывам неславянскіх заходняэўрапейскіх моваў, галоўна нямецкай (за пасярэдніцтвам жыдоўскага жаргону расейскае мовы) і асабліва пашырылася ў савецкія часы й асабліва ў мове газэтна-публіцыстычнай. Таму гэтая сынтаксычная форма павінна разглядацца наўперад як зьява саветызацыі самой расейскай мовы, адкуль яна пранікла й пашырылася ў беларускай мове, як зьява русасаветызацыі.

У беларускай мове дзеяслоў вучыць, навучаць, павучаць у ролі выказніка ў сказе кіруе далейшым дапаўненьнем у родным склоне, тымчасам як у расейскай мове ў такіх выпадках вымагаецца давальны склон. У сяньняшняй беларускай літаратурнай мове БССР абедзьве формы — з родным і давальным склонам — выступаюць ужо паралельна, і то ў вабедзьвюх катэгорыях разгледжаных намі тэкстаў. Вось колькі прыкладаў з гэтым русыцызмам: Люда Кляўшыц забывае ўжо тое, чаму яе вучылі ў тэхнікуме

⁴³ Я. Скрыган. Думкі аб мове. «Літаратура і Мастацтва», № 15, 20. 2. 1957.

(ТХ-ДП, 231), **заміж: чаго яе вучылі; Леначку шмат чаму трэба вучыць** (УК-ВЛ, VIII, 1960, 76), **заміж: шмат чаго трэба вучыць; Будзем вучыцца ў іх дысцыпліне** (УК-ВЛ, VII, 1960, 50), **заміж: вучыцца дысцыпліны; навучае гэтаму іншых** (МП-ЗП, III, 1956, 63), **заміж: навучае гэтага; Ён і рухавік пусціў, і Кузьму навучае справе** (ПБ-КЗР, 329), **заміж: навучае справы; Многаму ў іх, вопытных хлебаробаў, трэба павучыцца** (АБ-ДЛ, 175), **заміж: многага павучыцца; Круглы год яны вучаць людзей аграправілам** (тамсама), **заміж: вучаць аграправілаў; Вядома, такое «апісанне» нічаму не навучыць** (КБ, 71), **заміж: нічога не навучыць; асабістым прыкладам вучылі іх мужнасьці і адвазе** (ГБССР, 427), **заміж: вучылі мужнасьці і адвагі, і г. д.**

У беларускай мове дзеяслоў **дзякаваць** у якасьці выказніка ў сказе кіруе давальным склонам, тымчасам як у расейскай мове адпаведны яму дзеяслоў **благодарить** кіруе вінавальным склонам. У сьняняшняй беларускай літаратурнай мове БССР, побач зь перавагаю правільных для яе формаў, пачынаюць ужо часамі зьяўляцца й расейскія формы. Прыкладам: Усе выступаючыя горача **дзякавалі Савецкую Армію** (ГБССР, 418), **заміж: дзякавалі Савецкай Арміі, і г. д.**

Напасьледак варта адцеміць частае ўжываньне ў сьняняшняй беларускай літаратурнай мове БССР прыназоўніка **па** ў тых сынтаксычных функцыях, у якіх ён нармальна ня ўжываецца ў беларускай мове, але ўжываецца ў мове расейскай. Гэтую зьяву найлепей ілюструюць наступныя прыклады: І толькі Вялікая Кастрычніцкая сацыялістычная рэвалюцыя, самая грандыёзная **па маштабах**, самая глыбокая **па сваіх задачах і мэтах**, разбіла асновы нацыянальнага прыгнечаньня (З, 15. 8. 61). Правільна па-беларуску будзе: **найбольш грандыёзная маштабамі, або, паводля маштабаў, найбольш глыбокая паводля сваіх задачаў і мэтаў**. Канфэрэнцыя... пачала сваю работу ў дзесяць гадзін раніцы **па мясцоваму часу** (З, 16. 5. 1961). Паблр.: **паводля мясцовага часу. План па выпуску валавой прадукцыі** (КБ, 6). Паблр. у гэтым выпадку зусім будзе лішнім прыназоўнік **па: плян выпуску валавой прадукцыі**. Беларускі народ **па праву** ганарыцца поспехамі ў развіцці сваёй культуры, нацыянальнай **па форме**, сацыялістычнай **па зместу** (КБ, 4). Паблр. было-б гэтак: Беларускі народ **поўным правам** ганарыцца поспехамі ў разьвіцці сваёй культуры, нацыянальнай **формаю**, сацыялістычнай **зьместам**. Ракета... пайшла **па зададзенаму курсу** (КБ, 2). Паблр.: **згодна з зададзеным курсам**. Звяртаюць на сябе ўвагу таксама брашуры **па асобных** пытаньнях палітычнай работы ў масах (КБ, 70). Паблр.: **брашуры пра асобныя пытаньні, або, аб асобных пытаньнях**. Пад выглядам барацьбы з цераспалосіцай **па закону** ад 31 ліпеня 1923 г. сялян гвалтоўна прымушалі пераходзіць на хутары (ГБССР 322). Паблр.: **згодна закону, або паводля закону**. Пачалося агульнае наступленьне Чырвонай Арміі супраць белапалякаў **па ўяму фронту** (ГБССР, 147). Паблр.: **на ўсім фроньце**. Мы паклікалі вас **па важнай справе** (МЛ-ВД, II, 60). Паблр.: **у важнай справе**. Прэзідэнт і кіраўнік урада Рэспублікі Гана д-р Кваме Нкрума... прыбыў у Савецкі Саюз **па запрашэньню** Старшыні Савета Міністраў СССР М. С. Хрушчова (З, 15. 7. 61). Паблр.: **на запросіны**. Падобнае ўжываньне пад уплывам расейскае мовы прыназоўніка **па**, нязгоднае з вымаганьнямі беларускай мовы, асабліва часта сустракаецца ў мове першай катэгорыі тэкстаў, затое ў мове мастацкае літаратуры гэтая зьява здараецца рэдка.

Фразэалёгія й ідыёматычныя выразы

Кажная мова мае сваю спэцыфіку ня толькі ў строга вызначаных граматычных формах — фанэтыцы, марфалёгіі й сынтakse, — але таксама й у некаторых апычонных для гэтае мовы выразях, што пад ніякія агульныя граматычныя правілы не падпадаюць, бо кажная такая моўная зьява становіць правіла для сябе самой. Такія выразы звычайна ўваходзяць да галіны фразэалёгіі або да ідыёматычных выказаў. Вось-жа ў сучаснай беларускай літаратурнай мове БССР, галоўна ў тэкстах першай катэгорыі, а куды менш у мове мастацкай літаратуры, можна таксама знайсці вялікую колькасць спэцыфічна расейскіх выказаў, чужых і раней ня ўжываных у беларускай літаратурнай мове, а таксама няведаных і беларускім народным гаворкам. Ніжэй прыводзім колькі прыкладаў гэтай катэгорыі русыцызмаў.

1. **заслугоўвае ўвагі** пастаноўка пытання аб больш рацыянальным выкарыстанні рабочай сілы ў калгасах (КБ, 74); **Вялікай увагі...** заслугоўвае творчасць беларускага жывапісца Пятра Сяргіевіча (ЛіМ, 16. 5. 1961). Тут маем даслоўныя пераклады расейскіх выказаў **заслуживает внимания, большого внимания заслуживает**, якім у беларускай мове адпавядае: **заслугоўвае на ўвагу, на вялікую ўвагу заслугоўвае**.

2. Толькі за апошнія гады ў сталіцы рэспублікі ўступілі ў строй заводы аўтаматычных ліній (КБ, 4); У адным з баёў я быў ранен, але цяпер ізноў **уступаю ў строй** (ГБССР, 402); **Са строю выйшлі** многія чыгуначныя лініі (тамсама, 405). Выразы гэтыя зьяўляюцца мэханічным перакладам расейскіх **вступить в строй, выйти со строя**, якія пабеларуску можна перадаць, як **увайсьці ў дзеянне, выйсьці зь дзеяння**.

3. Барацьба за тэхнічны прагрэс... не павінна **выходзіць з поля зроку** партарганізацыі прадпрыемстваў (З, 15. 7. 1961); Асабліва **выпадаюць з поля зроку** нашых агітатараў... рабочыя, занятыя ў начных зменах (КБ, 28). Тут маем даслоўныя пераклады тыпова расейскіх выказаў **выходит из поля зрения, выпасть из поля зрения**, якія ў беларускай мове можна перадаць, як **выйсьці або выпасьці спад вока, як супрацьлежнае да ўспасьці на вока** (гл. Ф. Янкоўскі. Беларускія народныя прыказкі і прымаўкі. Менск, 1957, б. 411).

4. **На самай справе** (КБ, 3). Гэта даслоўны пераклад спэцыфічна расейскага на самом деле. Пабеларуску гэта можна выразіць адным словам — **узапраўды**.

5. Ты **яснасць унясі**. **Яснасць унясі** (АБ-ДЛ, 124). Узноў-жа даслоўны пераклад расейскага **внести ясность**, што пабеларуску перадаём адным словам **выясніць або высвятліць**.

6. Паспяхова **ўзяты рубяжы** першых двух год сямігодкі (З, 16. 5. 1961); Адчуваецца іх імкненне і рашучасць зрабіць усё, каб датэрмінова **ўзяць рубяжы** сямігодкі (КБ, 28). Тыпова расейскі, фактычна савецка-расейскі выраз **взять рубежи**, які ў беларускай мове вычуваецца чужым і штучным.

7. такой хуткасці ў што б там ні стала даб'ёмся (З, 15. 9. 1961); у што б там ні было **выканаць адказнае заданне** (КБ, 41). Пераклад тыпова расейскае фразы **во чтобы там ни стало**. Пабеларуску гэтую думку можна перадаць фразай **за ўсякую цану**.

8. Гандлюючыя арганізацыі **закліканы аказваць актыўнае ўздзеянне** на прамысловыя прадпрыемствы (КБ, 64). Даслоўны пераклад расейскага **при-**

званы оказывать активное воздействие. Правільна пабеларуску можна сказаць: **Заданьне гандлёвых арганізацыяў актыўна ўплываць на прамысловыя прадпрыемствы.**

9. **Па ўсіх швах** затрашчалі тылы імперыялізма (КБ, 17). Даслоўны пераклад расейскай прымаўкі — **по всем швам**. Пабеларуску ёсць у гэтым значаньні **на ўсе застаўкі** (гл. Ф. Янкоўскі. Тамсама, 420).

10. З пачатку года мы ўкаранілі ў **вытворчасць** больш за дваццаць тэхнічных удасканаленняў (УК-ВЛ, IX, 1960, 103); За апошні час у **вытворчасць** укаранёна каля трох тысяч удасканаленняў (КБ, 26); усё новае, перадавое ўкаранялася ў **вытворчасць** (тамсама). Даслоўны пераклад расейска-савецкага выражэння — **внедрять в производство**.

11. Піліп **па праву** лічыцца лепшым работнікам вытворчасці (З, 15. 8. 1961). Ідыёматычны расейскі выраз **по праву**. Замест яго можна сказаць: **правільна лічыцца, справядліва лічыцца, і г. д.**

12. З хваляваннем глядзіцца тая частка фільма, дзе паказана, як на завод прыехаў Мікіта Сяргеевіч Хрушчоў (ЛіМ, 19. 9. 1961); Цяпер, як ніколі, **патрабуецца**, каб прапагандыст добра валодаў тэорыяй (З, 15. 7. 1961); Сем мільёнаў дамоў **мяркуецца** пабудаваць у сельскай мясцовасці (КБ, 16). Тут маем аўтаматычнае перанясенне ў беларускую мову спецыфічных для расейскае мовы выказаў зь безасабовымі формамі зваротных дзеясловаў: **смотрыцца** та часть фільма, **требуется**, **чтобы** пропагандист, **предполагается** построить.

Насаджваньне ў беларускую мову спецыфічных для расейскае мовы фразы і ідыёматычных выказаў для беларускае мовы больш небяспечнае, чымся русыцызмы, прыкладам, у галіне слоўніцтва, бо яно разбурае апычоны характар мовы, ейную нутраную структуру. Гэтую небяспеку добра бачаць і перад ёю перасьцерагаюць і некаторыя беларускія савецкія аўтары. Дзеля прыкладу цікава будзе прывесці разважаньні на гэтую тэму маладога беларускага моваведа, кандыдата філялягічных навук Анатоля Аксамітава:

Каму з маленства не вядома байка Крылова «Мартышка и очки», дзе вялікі рускі байкапісец высмейвае тых, хто, прыніжаючы годнасьць другіх, спрабуе выставіць сябе ў выгодным сьвятле. Выкарыстоўваючы народную мудрасьць, у маралі гэтай байкі аўтар заўважае: «Чем кумушек считать трудиться, не лучше ль на себя, кума, оборотиться». У беларускім фальклёры мы знаходзім такую прыказку: «Паглядзі, сава, якая сама».

І ў вадной і ў другой прыказцы размова йдзе аб адным і тым-жа. Тым ня менш, мы бачым разыходжаньне ў сродках выражэння. Яшчэ большае разыходжаньне можна бачыць у такіх параўнальных выказах, як беларускі «ўшыцца ў сабачую скуру» й рускі «черту душу продать», якія толькі ў некаторых сваіх значаньнях зьяўляюцца ідэнтычнымі. Першы ў большай ступені азначае: рабіць нясумленныя ўчынкі, траціць сумленьне й г. д.

Вельмі цяжка знайсці такі ўстойлівы выраз у рускай мове, які адпавядаў-бы беларускаму «сабакам сена касіць», г. зн. ганебна зьбегчы ад свае сям'і. У рускай мове ёсць выраз «быть в нетях», які азначае адсутнічаць, невядома дзе хавацца. Аднак гэта ўсё-ж ня тое. Больш эквівалентнага выразу знайсці ў рускай мове нам не ўдалося.

На чалавека сумленнага, бяскрыўднага, з добрай душой Беларус гаворыць, што «ён вока табе не запарушыць», а Рускі аб такім чалавеку заўважвае, што «он пальцем тебя не тронет».⁴⁴

Русыцызмы ў галіне слоўніцтва

Працэс русыфікацыі беларускае мовы найшырэй закрануў ейны лексычны матарыял, што зьяўляецца зусім зразумелым, калі ўзяць на ўвагу агульнаведамы факт, што й нармальныя ўплывы адной мовы на другую звычайна лягчэй даступныя й шырэй адбываюцца ў галіне лексыкі, чымся ў фанэтыцы, марфалёгіі або сынтakse. Слоўныя запазычэнні ■ расейскае мовы можна падзяліць на тры агульныя катэгорыі: 1. словы, хоць із славянскімі, але чужымі беларускай мове каранямі або з каранямі ў беларускай мове непрадуктыўнымі, якія ня твораць у ёй марфалягічнага гнязда, але выступаюць адно ў паасобных словах, далёкіх паводля значаньня ■ славатворнай будовы ад адпаведных ім расейскіх словаў. 2. Словы з каранямі, ведамымі й прадуктыўнымі ў беларускай мове, якія, аднак, у тым значаньні, якое яны маюць у расейскай мове, у беларускай мове ня ўжываюцца, або маюць зусім іншую вонкавую структуру, чымся ў расейскай мове. 3. Словы, якія ў тэй самай форме існуюць і ў беларускай мове, але маюць у ёй зусім іншае значаньне, чымся ў расейскай мове. Беларускі савецкі мовавед Н. Крукоўскі перадапошнюю групу словаў называе структуральнымі калькамі з расейскай мовы, а апошнюю групу — калькамі сэмантычнымі.⁴⁵

Ніжэй зылюструем найбольш тыповымі й пашыранымі прыкладамі ўсе тры ўспомненыя катэгорыі слоўных запазычэнняў з расейскае мовы. (Словаў, абазначаных зоркамі, няма ў «Расейска-беларускім слоўніку» з 1953 г.).

А. Словы з рознымі ў вабедзьвюх мовах каранямі

аберагаць* — **оберегать**: Падатковая палітыка **аберагала** інтарэсы памешчыкаў і кулакоў (ГБССР, 333). У беларускай мове ў гэтым значаньні ўжываюцца словы **апчаджаць**, **ахоўваць**.

абвузданне* — **обуздание**: Прадстаўнікі ССР у Лізе Нацый выступілі з заклікамі да **абуздания** агрэсіўных дзеянняў фашысцкіх дзяржаў (ГБССР, 259). Пабеларуску — **утаймаваньне**, **уціхаміраньне**.

абвяржэнне — **опровержение**: Пагражаеце і патрабуеце: надрукаваць **абвяржэнне** (З, 16. 5. 61); Не лічу патрэбным **абвяргаць** (КК-ЛД, 30); Яго можа навучыць толькі жыццё, **неабвержны** факт, перад якім ён апынецца (ТХ-ДП, 100). Паблр. **адкліканьне**, **адклікаць**, **зьяняпраўдзіць**, **запярэчыць**, **незапярэчны**, у залежнасьці ад адценьня значаньня.

азнаменаваць — **ознаменовать**: Гэтую падзею працоўныя гарадоў і сёл рэспублікі **азнаменавалі** новымі творчымі перамогамі (ГБССР, 284). Паблр. **адзначыць**.

апасацца — **опасаться**: Ён **апасаецца**, каб праз гэта не павялічылі праграму наагул (УК-ВЛ, II, 1959, 25); Яны ж рабілі тут, што хацелі, нікога не

⁴⁴ Анатоль Аксамітаў. Мова — душа народу. «Маладосць», № 9 (79), 1959, б. 139.

⁴⁵ Н. І. Крукоўскі. Рускі лексічны ўплыў.

баючыся, не апасаючыся таго, што нехта калі-небудзь можа папракнуць іх (МЛ-ВД, IV, 357)); Ваўчок адчуўшы, што Кашалёў мацней за яго воляй, апасаўся ўшчынаць з ім спрэчку (ТХ-ДП, 400). Паблр. баяцца, асьцерагацца, сьцерагчыся.

аплот* — **оплот**: бачаць у Савецкім Саюзе... аплот міру, дэмакратыі і сацыялізма (КБ, 18); Разбурыць аплот эўрапейскай і азіяцкай рэакцыі — царска-самадзяржаўны лад — было нялёгкай задачай (ФР, 17). Паблр. апо-ра (пераносн.).

аснашчэнне — **оснащение**: на гэтай аснове забяспечваецца аснашчэнне сельскай гаспадаркі навейшай тэхнікай (КБ, 49). Паблр. аснада, аснаджаньне, забяспечаньне.

асобы* — **особый**: На долю працоўных Савецкай Беларусі выпала... асобая задача быць пастаянным вартавым савецкіх варот (ГБССР, 288). Паблр. адмысловы, асаблівы.

атражэнне* — **отражение**: Падрыхтавацца... атражэнню атакі (ІМ-ДНН, 11), Паблр. адбіцьцё, адбой, адпор.

ачаг — **очаг**: акупацыйны рэжым у Заходнім Берліне... ператварыўся ў небяспечны ачаг узнікнення новай вайны (КБ, 68). Паблр. вогнішча (пераносн.).

беззаветна* — **беззаветно**: беззаветна адданых справе камунізма (ГБССР, 351). Паблр. самааддана, самаахвярна.

беражлівасць* — **бережливость**: Спаборніцтва за эканомію і беражлівасць набыло шырокі размах (КБ, 46). Паблр. ашчаднасць.

беражоны* — **береженный**: Беражонага і бог беражэ (ІМ-ДНН, 27). Паблр. сьцеражонага й Бог сьцеражэ.

ветка — **ветка**: на тэрыторыі Заходняй Беларусі была пабудавана толькі адна чыгуначная ветка Варапаева-Друя (ГБССР, 427). Расейскаму ветка адпавядае блр. галіна, але ў значанні пераносным, як у прыведзеным прыкладзе, будзе адгаліненне.

вопыт* — **опыт**: Накоплены ў гэтай справе вопыт трэба ўмела выкарыстаць (КБ, 63). Паблр. дазнаньне, практыка.

дзяшовы* — **дешевый**: Цяпер настае самы спрыяльны час для атрымання малака, ялавічыны, свініны на дзяшовых зялёных кармах (З, 31, 5. 61); клапоціцца цяпер аб тым, каб атрымаць дзяшовы тавар (ГБССР, 200); Удзяляем увагу і падзешаўленню вытворчасці ялавічыны (КБ, 38); зрабіць больш дзяшовай вытворчасць прадуктаў раслінаводства (тамсама, 39). Паблр. танны, танна, патаненне.

доблесць — **доблесть**: Я згодзен прызнаць, што гэта працоўная доблесць (ІШ-Кр, 137); За доблесную працу Савецкі ўрад у снежні 1935 г. ўзнагародзіў іх ордэнамі Савецкага Саюза (ГБССР, 280). У старой белар. літаратурнай мове быў адпаведнік гэтаму дабрамужнасць, дабрамужны. У цяперашняй мове яго можна замяніць словам гэраічнасць, гэраізм, гэраічны.

залог — **залог**: У гэтым залог паспяховага выканання (КБ, 46); У рэвалюцыйнай творчасці саміх мас вялікі правадыр... бачыў залог трыумфу сацыялістычных адносін (ФР, 31). Паблр. зарука.

звяно — **звено**: Брыгады... сталі асноўным звяном у калгаснай вытворчасці (ГБССР, 280). Паблр. вязьмо, вяно, злучо.

звяржэнне — свержение: закончыць вайну сапраўды дэмакратычным мірам без звяржэння буржуазіі немагчыма (ГБССР, 13); сілай зброі звергнуць уладу буржуазіі (тамсама, 33). Паблр. ськінуць, зрынуць.

здзелка — сделка: Не павінна быць здзелкі з уласным сумленнем (КБ, 23). У гэтым значаньні паблр. будзе угода, каншахт, кампраміс.

здзельшчына, здзельны — сделщина, сделный: уводзілася здзельшчына ў аплаце працы (ГБССР, 232); 85% рабочых перайшлі на здзельную аплату (тамсама). Паблр. у гэтым значаньні можна ўжыць выпрацоўка, выпрацавальны, выпрацоўны.

знешне, знешні — внешне, внешний: знешне сур'ёзна... адказала Вольга Калінаўна (ІІІ-Кр, 132); Ноткі самахвальства... і знешняя глыбакадумнасць пытання закранулі Паходню (ТХ-ДП, 68). Паблр. вонкава, вонкавы. Слова вонкавы зусім выкінута зь бел. мовы БССР.

змычка — смычка: У аднаўленчы пэрыяд змычка паміж горадам і вёскай ішла галоўным чынам праз гандаль (ГБССР, 186). Тыповы расейскі савецызм, якога даўней ня было і ў расейскай мове. Яго можна замяніць словам злучнасьць.

ільгота — льгота: Калгасы атрымалі вялікія ільготы па нарыхтоўках сельгаспрадуктаў (КБ, 51). Паблр. палёгка.

іспыты — испытания: Ну як твае іспыты? (УК-ВЛ, VII, 60). Паблр. экзамены, вышыты.

ісціна — истина: Вы адказалі, пан Вейс, як і заўсёды, святую ісціну (МЛ-ВД, ІІІ, 459); У барацьбе за шчасце чалавек знаходзіць ісціннае прызначэнне (ПГ-СУ, 69). Паблр. праўда, праўдзівы, запраўдны.

каварны — коварный: Але ўсе гэтыя каварныя намеры ворагаў беларускага народа праваліліся (ГБССР, 338). Паблр. падступны, зрадлівы.

койка* — койка: У гасцініцы Андрэю ўдалося выпрасіць койку для Веры (АК-РНД, 97). Паблр. ложка. У белар. савецкай мове койка пакульшто ўжываецца ў значаньні ложка толькі ў дачыненні да гасцініцы, шпіталю й пад., у іншых выпадках яшчэ бытуе слова ложка. Але: На ўвесь Маладзечанскі павет функцыяніравала толькі адна бальніца з 30 ложкамі (ГБССР, 335).

крушэнне — крушение: ганебная сістэма каланіялізму знаходзіцца на мяжы свайго поўнага крушэння (З, 15. 8. 61); Кастрычніцкая рэвалюцыя паклала пачатак крушэнню капіталізма (КБ, 2). Паблр. развал. У іншых выпадках можна ўжыць слова катастрофа.

мяцеж — мятеж: яны... пачалі арганізоўваць на тэрыторыі нашай краіны мецяжы (ГБССР, 168). Паблр. бунт.

накапленне — накопление: звышпланавыя накапленні (УК-ВЛ, VII, 1960, 36); Накаплены ў гэтай справе вопыт трэба ўмела выкарыстаць (КБ, 63). Паблр. намнажэнне, назапашванне, награмаджэнне, назапашаны, намножаны, награмаджаны.

наметка — наметка: Для распрацоўкі першапачатковых наметаў плана былі прыцягнуты брыгадзіры (КБ, 31). Паблр. накід.

недаўменне* — недоумение: Мы глядзелі на яго з недаўменнем (АБ-ДЛ, 20). Паблр. зьдзіўленьне, зьбянтэжанаць.

непазбежны — неизбежный: Зніклі галеча, беспрацоўе, крызісы — непазбежныя спадарожнікі капіталізма (ГБССР, 425). Паблр. нямінучы, няўхільны.

несакрушальны — несокрушимый: Беларускі народ прадэманстраваў сваё несакрушальнае маральна-палітычнае адзінства (ГБССР, 301). Паблр. **нязломны**.

падаўленне, падавіць — подавление, подавить: патрабавалі прыняць расшучыя меры для падаўлення паўстанцаў (ГБССР, 339); несліся патрабаванні: агнём і мячом падавіць нацыянальна-вызваленчы рух беларускага народа (тамсама). Паблр. **здушэньне, здушыць**.

падвяргаць — подвергать: Відаць, што яна не раз падвяргалася артылерыйскаму абстрэлу (ПГ-СУ, 21); Вострай крытыцы быў падвергнут начальнік пагрузачна-разгрузачнага цэха (КБ, 9); Яны падверглі рэзкай і прынцыповай крытыцы кіраўніцтва камбіната (тамсама. 21). Паблр. **паддаваць, паддаць, падпадаць**.

пазбягаць — избегать: Ва ўсякім разе пра гэта пазбягалі гаварыць (УК-ЗГГ, 406); Андрэй выпіў двума поўнымі глыткамі, і сам здзівіўся, што выпіў з ахвотаю, хоць раней заўсёды пазбягаў выпіўкі (АК-РНД, 274). Паблр. **унікаць, ухіляцца ад, высьцерагацца**.

папрок*, папракаць* — попрек, попрекать: хто кіне папрок на гэтую заўчасную магілу чалавека (МЛ-ВД, I, 31); але: Па сэрцах людзей прайшоў калючы халадок і нешта падобнае на дакор сабе, на сорам (тамсама); Заснеш дзе-небудзь! — поўжартам, аднак не без суровасці, папракнуў Андрэй (АК-РНД, 120); Забавіліся вы, — з дабразычлівым папрокам сказаў праваднік Андрэю (тамсама, 338), але: Андрэю здалося, што ў глыбока запалых, сумных вачах Марыі бліснуў нейкі дакор. І ён пачаў думаць, за што дакор? (тамсама, 191); Аднак і недалікатны ж чалавек! — уголас папракнуў самога сябе Паходня (ТХ-ДП, 193), але: Параска глянула на Яшчына з дакорам (тамсама 143). Паблр. **дакор, дакараць**. Прыведзеныя прыклады наглядна добра паказваюць, як беларускае слова **дакор, дакараць** выціскаецца расейскім словам **папрок, папракаць**, якія сяння ўжываюцца паралельна, але ў тэкстах першай катэгорыі выразна пераважае расейскае слова, а ў тэкстах другой катэгорыі вялікая перавага яшчэ на баку **дакор, дакараць**.

пахаць* — пахоть: на кожны двор прыпадала ў сярэднім пахаці 5,20 дзесяціны (ГБССР, 190), але: ў многіх раёнах ворныя землі прыйшлі ў заняпад (тамсама, 433). Паблр. **ворная зямля, ральля, ворыва, у залежнасці ад значання**.

плацце — платье: Ёй не падабалася плацце — завузкае (УК-ВЛ, VIII, 1960, 84). Паблр. **суценка**.

подзвіг* — подвиг: Вядзі ж і далей нас на подзвігі, наш дарагі камандзір! (МЛ-ВД, IV, 216); сам ня быў гатовы на падобны подзвіг (ПШ-КР, 179); Так, жыць і ісці на подзвіг (УК-ЗГГ, 72). Паблр. **вычын, дасягненне, і пад., залежна ад адцення значання**.

поезд — поезд: Значыцца поезд у іх няма каму весці? (ПШ-ДНН, 38); Але ўражанне, што поезд, у якім ехаў Васіль Пятровіч, стаіць, ня знікла: адплываў вакзал, а поезд стаяў (УК-ЗП, 596). Але: Ляснулі буферы, і цягнік плаўна крануўся з месца (тамсама); іх цягнік, як і раней, стаіць (тамсама); Набіраючы хуткасці, цягнік рушыў са станцыі (МЛ-ВД, II, 4). Паблр. **цягнік**.

прамы* — прямой: Ёсць і прамыя доказы (КК-ЛД, 36); Сума прамых падаткаў была вышэйшая, чым нават у царскай Расіі (ГБССР, 333). Паблр. **просты, беспасярэдні**.

прыурочаны* — **приуроченный**: спраўлялі свята ўраджаю, прыўрочанае да дзесяцігоддзя калгаса (МЛ-ВД, I, 52). Паблр. прытарнаваны, прымеркаваны.

пуць — **путь**: І толькі тут, ужо на станцыі, адбыўся выбух вагона, які нарабіў, вядома, вялікай шкоды і самому эшалону і станцыйным пуцям (МЛ-ВД, IV, 39); Перадайце генералу, што ўсіх, хто стане на нашых пуцях, растопчам (ІШ-ДНН, 40). Паблр. шлях. «Русско-белорусский словарь» падае шлях, а пуць толькі ў значаньні чыгуначнага шляху.

пуцёўка — **путевка**: пуцёўкі ў дамы адпачынку і санаторыі (ГБССР, 320). Паблр. ськіраваньне.

разараць, разарэньне — **разорять, разорение**: непасільныя падаткі разаралі жыхароў Беларусі (ГБССР, 93); беларускі народ... узнімаў з руін сваю разораную нямецка-фашысцкімі акупантамі гаспадарку (тамсама, 430); Вузкасць унутранага рынку буржуазнай Польшчы тлумачылася разарэньнем і галечай сялянскіх мас (тамсама, 328). Паблр. руйнаваць, разбураць, спусташаць.

разграміць — **разгромить**: камуністы Беларусі разграмілі... як трацкіска-зіноўеўскую, так і буржуазную апазіцыю (ГБССР, 215). Паблр. разбурыць, разьбіць, зьнішчыць, здрузгатаць.

раздуваць* — **раздувать**: Праціўнікі мірнага ўрэгулявання з Германіяй раздуваюць ваенны псіхоз (З, 15. 9. 61). Паблр. разьдзьмухваць.

раскол, раскалоць — **раскол, расколоть**: Сваім актам заходнія дзяржавы завяршылі раскол Германіі (КБ, 65); Раскол краіны выклікаў сур'ёзныя дыспрапорцыі ў эканоміцы ГДР (тамсама); спрабавалі захапіць кіраўніцтва Грамадой у свае рукі, каб затым раскалоць арганізацыю (ГБССР, 341). Паблр. разьбіцьцё, расшчапленьне, падзел, разбурэньне, разьбіць, расшчапіць, разбурыць.

распасцірацца — **распростираться**: распасціралася злавесная і страшная... зямля (УК-ВЛ, IV, 1959, 108); Навакол распасціраўся бяскрайні стэп (УК-ВЛ, IV, 1959, 115). Паблр. разьлягацца, расьсьцілацца.

рашэньне — **решение**: Х з'езд партыі прыняў гістарычнае рашэньне аб замене харчовай развёрсткі харчовым падаткам (ГБССР, 169). Паблр. паста нова, а ў значаньні развёрстка паблр. раскладка.

рыданьне — **рыдание**: з трывогай азірнуліся і пачулі ўжо глухія рыданні дзяўчыны (МЛ-ВД, IV, 366); Рыданні падступалі ў Зосі пад горла (УК-ЗГГ, 194). Паблр. узрыгі.

рэўнасць — **ревность**: Калі нарадзілася Соня і Леначка, рэўнасць яго не толькі не паменшала, але стала яшчэ больш лютай (УК-ВЛ, II, 1959, 13); Потым Алёша перастаў падабацца, рэўнасць да Каці знікла (ІШ-Кр, 236). Паблр. зайздрасць.

састаў — **состав**: Павышалася майстэрства кіруючых савецкіх кадраў каманднага саставу (ГБССР, 371), але: Пленум пастанавіў перад... усім камандна-палітычным складам партызанскага руху... задачу далейшага расшырэньня партызанскай барацьбы (тамсама, 397). Паблр. склад.

сачыненне — **сочинение**: напісаў сачыненне на тройку (ІШ-Кр, 351). У гэтым значаньні ў бел. мове ўжываем укладаньне, праца.

святшчэнны — **священный**: Замацаваць брацкі саюз рабочага класа з сялянствам — наш святшчэнны абавязак (ГБССР, 196); Дастойны ўклад у гэтую святшчэнную справу ўнёс і беларускі народ (КБ, 14). Паблр. сьвяты, сьвятарны.

скажаць — искажать: Рысы твару выцягваліся, скажаліся (МЛ-ВД, I, 4). Пабелр. у гэтым выпадку **выкрыўляцца, крывіцца**.

скалочваць* — **скалочивать:** Імперыялісты... скалочвалі антысавецкі ваенны блок (ГБССР, 213). Паблр. **збіраць, згуртоўваць**.

скатваць — скатывать: Андрэй стаяў адным каленам на падлозе і **скатваў** шынель (АК-РНД, 91). Паблр. **скручваць, згортваць**.

смірны* — **смирный:** Нават шкада яго было, такога **смірненькага**, прычасанага (УК-ВЛ, II, 1959, 32). Паблр. **рахманы, ціхмяны, пакорлівы**.

спаймаць* — **поймать:** спаймалі і ўтаймавалі чубатага злодзея (УК-ВЛ, IV, 1959, 116). Паблр. **злавіць**.

спаяны — спаянный: Спаяныя брацкай дружбай (З, 15. 8. 61). Паблр. **зьнітаваны, згуртаваны**.

ствол — ствол: Прагаліна раптам павузела, а ніжэй паміж стваламі таполяў ператварылася ў нейкую незвычайную шчарбіну (АК-РНД, 5); **Ствол** яе быў гладкі і роўны (тамсама), але: Прайшлася Вера ўздоўж тоўстага, у некалькі абхватаў, **камля** (тамсама). Паблр. **камель**.

сугуба* — **сугубо:** Нарада наша склікана, панове, неафіцыйна і **сугуба** тайна (ПГ-СУ, 55). Паблр. **вельмі, асабліва, зусім**.

сукупнасць — совокупность: Да гэтых фінансавых цэнтраў непасрэдна далучаліся і мясцовыя банкі, якія ў **сукупнасці** з імі кантралявалі ўсе рашаючыя пазіцыі ў эканоміцы перадрэвалюцыйнай Беларусі (ФР, 9); На базе грамадскай уласнасці на сродкі вытворчасці пачала мяняцца ўся **сукупнасць** вытворчых адносін (тамсама, 48). Паблр. у першым прыкладзе можна ўжыць **разам, супольна**, а ў другім — **злучва, суцэльнасць**.

супруг* — **супруг:** Вашага паважанага **супруга** рэкамендуюць галоўным архітэктарам горада (УК-ЗГГ, 117). Паблр. **муж**.

угоддзе — угодье: Лепшыя землі і ўгоддзі знаходзіліся ў руках памешчыкаў і кулакоў (ГБССР, 330); плошча зямельных угоддзяў... павялічылася (тамсама, 313). Паблр. **ужыткоўнасць**.

унушэнне, унушальна, унушаць — внушение, внушительно, внушать: Неаднаразовыя гутаркі і ўнушэнні брыгадзіра не давалі патрэбных вынікаў (КБ, 43); Сыдзі з дарогі, пудзіла! — суха і ўнушальна прапанаваў чалавеку Мішка (МП-ЗП, XI, 1958, 92). Слова чужое ў бел. мове. Замест яго можна ўжыць **намова, намаўляньне, узьдзеіваньне**.

урач — врач: У 1940 г. у сельскай гаспадарцы Беларусі працавала ўжо больш... ветарынарных **урачоў** (ГБССР, 316). Паблр. **лекар**. Слова **лекар** ужо зусім выкінута зь бел. мовы БССР.

урок — урок: Беларускі народ атрымаў з барацьбы супраць інтэрвентаў і белагвардзейцаў сур'ёзны палітычны ўрок (ГБССР, 164). Паблр. **лекцыя, навука**.

хадайніцтва — ходатайство: яна акуратна вылажыла запоўненыя бланкі папярэдніх допытаў, заяў на прапускі, лісты, **хадайніцтвы** (МЛ-ВД, I, 126); Было задаволена **хадайніцтва** рабочых Ленінграда (ГБССР, 196). Паблр. **стараньне**.

шар — шар: весткі... абляцелі зямны **шар** (КБ, 2); Удары більярдных **шароў** гулка разлягаліся ў пустым пакоі (УК-ВЛ, IV, 1959, 103). Паблр. **куля, гала**.

чаканіць — чеканить: Роўным строем, **чаканячы** крок, ідуць салдаты (З, 15. 7. 61). Паблр. **адбіваць, выбіваць**.

чарцёж — чертеж: Інжынер Палякоў прынёс чарцяжы капра (КБ, 41).
Паблр. **рысунак**.

член — член: У канцы вайны БССР прыняла ўдзел у стварэнні Арганізацыі Аб'яднаных Нацый і з 1945 г. з'яўляецца адным з яе членаў (ГБССР, 432).
Паблр. **сябра**.

Б. Слова і супольныя карані, але не расейскай структурай

абавязацельства — обязательство: Гэтае абавязацельства неабходна настойліва ажыццяўляць (КБ, 6); яна выконвае не ўсе абавязацельствы перад калгасам (ТХ-ДП, 80).
Паблр. **забавязаньне**.

абнародаваць — обнародовать: У загадзе... абнародаваным у дзень вызвалення горада (ФР, 37).
Паблр. **абвесьціць**.

абстаяць — обстоять: А вось з выданнем нот справа абстаіць зусім дрэнна (ЛіМ, 21. 7. 61); Асабліва дрэнна абстаялі справы на заводзе «Аўтазапчастка» (КБ, 27). У гэтым значанні ў бел. мове можна ўжыць **стаяць**.

аб'ём — объем: Па аб'ёму прамысловай вытворчасці Савецкі Саюз абганяў Францыю (ГБССР, 290).
Паблр. **абыймо, абсяг**.

аб'явіць — объявить: Фронт барацьбы супраць белапалякаў быў аб'яўлен галоўным (ГБССР, 145).
Паблр. **абвесьціць**.

авалодаць — овладеть: Спецыялісты... дапамаглі калгаснікам авалодаць арганічнай навукай (ГБССР, 316).
Паблр. **апаноўваць або здабываць навуку**.

адстаяць — отстоять: гэты дзяржаўны саюз патрэбен для таго, каб адстаяць самастойнае існаванне савецкіх рэспублік (ГБССР, 182).
Паблр. **абараніць**.

бачны, бачнасць — видимый, видимость: Адсюль бачны два магутных хатных капры (КБ, 40); з'яўляюцца членамі калгаса толькі для бачнасці. (З, 16. 5. 61). Замест бачны паблр. можна ўжыць **прыкметны**, або былі відаць, а заміж для бачнасці можна сказаць **дзеля вока**.

безагаворачны — безоговорочный: патрабавалася безагаворачная капітуляцыя Японіі (ГБССР, 423).
Паблр. можна ўжыць або **бязумоўны** або **бязь ніякіх умоваў**.

бедства — бедствие: трэба ўзнагародзіць тых, якія пасля нязмерных бедстваў працягваюць праяўляць гераізм (ФР, 50); Усякае гвалтоўнае парушэнне гэтай агульнасці з'яўляецца нацыянальным бедствам (тамсама, 129).
Паблр. **бяды, няшчасце**.

ва — во: Ва ўзброенай сутычцы з паліцыяй былі забітыя і раненыя (ГБССР, 345); Становішча працоўных ва ўмовах эканамічнай дэпрэсіі заставалася па-ранейшаму цяжкім (тамсама, 347); Савецкая ўлада ў Беларусі была ўстаноўлена не ва ўсіх раёнах адначасова (ФР, 28). Прыіменьнік расейскі **ва (во)** сяньня ўжо поўнасьцю выціснуў адпаведны яму ў бел. мове **ува (ўва)**.

відазмяніць — видоизменить: Новая гістарычная эпоха... відазмяніла гэтую перспектыву сацыялістычнай рэвалюцыі (КБ, 11).
Паблр. будзе проста **зьмяніць, перамяніць**.

воін — воин: Выключную ўвагу аддавалі працаўнікі тылу раненым воінам (ГБССР, 379).
Паблр. **ваяк, жаўнер**.

воінскі — воинский: У адпаведнасці з законам аб усеагульным воінскім абавязку (З, 15. 9. 61). Паблр. **вайсковы.**

грабёж — грабеж: Капіталістычныя краіны здабывалі сродкі... шляхам ваенных грабязжоў (ГБССР, 212). Паблр. **рабунак.**

зانیжаць — занижать: мэбля па зانیжаемых цэнах (З, 16. 5. 61). Паблр. **зьнізіць, зьніжаны.**

злабадзённы — злободневный: Значнае месца прысвечана такім злабадзённым пытанням, як падбор і расстаноўка кадраў (КБ, 70). Паблр. **надзённы, пякучы.**

злашчасны — злосчастный: ці ўсё там у парадку ў гэтай злашчаснай кнізе (МЛ-ВД, I, 134). Паблр. можна тут ужыць **няшчасны.**

змянямасць* — изменяемость: Дапускаецца вялікая змянямасць прапагандысцкіх кадраў (З, 15. 7. 61). Таму што ў бел. мове няма дзеяпрыметніка цяперашняга часу залежнага стану змяняемы, дык ня можа быць і ўтворанага ад яго назоўніка змянямасць. Заміж яго павінна быць **зьменнасць, зьменлівасць.**

знамянальны — знаменательный: Гэтая знаменальная дата залатымі літарамі ўпісана ў летапіс (КБ, 11). Паблр. **паказальны, важны, вялікі.**

малейшы* — малейший: Нямецка-фашысцкія захопнікі люта распраўляліся з насельніцтвам за малейшае выказванне незадавалення акупацыйным рэжымам (ГБССР, 373). Такой формы вышэйшае ступені прыметніка малы бел. мова ня ведае. Паблр. **найменшы.**

насаджаць* — насаждать: яны насаджалі ў Беларусі кулацкія хутары і дробныя пасёлкі (ГБССР, 235). Гэты дзеяслоў у бел. мове із суфіксам **-в — насаджваць.**

неймаверны — неимоверный: Сродкі да жыцця мала-памалу знікаюць з прычыны неймаверных падаткаў (ГБССР, 93). Паблр. **няверагодны.**

непазбежнасць, непазбежны — неизбежность, неизбежный: Ленін... падкрэсьліваў непазбежнасць паўтарэння асноўных рыс рускай рэвалюцыі ў міжнародным маштабе (КБ, 17). Паблр. **няўхільнасць, нямінучасць, няўхільны, нямінучы.**

непераўзыйдзены — непревзойденный: Ленін — непераўзыйдзены арганізатар (КБ, 12). Паблр. **неперавышаны.**

нямысліма* — немыслимо: Існаванне капіталізма без нацыянальнага прыгнёту таксама нямысліма, як нямысліма існаванне сацыялізма без вызвалення прыгнечаных нацый (ФР, 20). Паблр. у гэтым значанні можна ўжыць **не да падумання.**

падзенне — падение: быў прыпынен працэс падзення сельскай гаспадаркі Беларусі (ГБССР, 179). Паблр. **упадак, паданьне.**

падзёж* — падеж: Скараціўся падзеж маладняку (ГБССР, 316). Паблр. **вопадзь, памор, пошасць.**

пазбягаць — избегать: радыё таксама пазбягае аднаактовак (ЛіМ, 18. 8. 61). Паблр. **унікаць, ухіляцца (ад чаго), высьцерагацца.**

паплаціцца — поплатиться: Жорстка паплаціўся Піліп Ластоўскі за сваё маладушша (ЛіМ, 18. 8. 61). Гэтая форма дзеяслова ў бел. мове ня ўжываецца. Замест яе можна сказаць проста — **заплаціць.**

параджаць — породжать: прычыны, якія параджаюць эксплуатацыю чалавека чалавекам (ГБССР, 257). Паблр. **радзіць, нараджаць, выклікаць, спрычыняць.**

паследаваць* — последовать: Яго прыкладу паследавалі іншыя (МЛ-ВД, II, 28). Паблр. за ягоным прыкладам пайшлі.

пастаянны — постоянный: На пастаянную работу ў вёску партыя паслала вялікі атрад кіруючых работнікаў (КБ, 50); Пры партыйных органах працавалі сотні пастаянных дэлегацкіх сходаў жанчын (ГБССР, 216). Паблр. сталы, заўсёдны.

паўсямесна* — повсеместно: Стварэнне і работа камітэтаў сялянскай беднаты... паўсямесна падтрымліваліся шырокімі слаямі бяднейшага сялянства (ФР, 34). Паблр. усюды, скрозь, паўсюдна.

перамоганосны — победоносный: Камуністычная партыя расчысціла дарогу нашаму перамоганоснаму руху ўперад (КБ, 51). Паблр. пераможны.

плацёж — платёж: Пры нявыплаце падаткаў плацяжы спаганяліся шляхам секвестра (ГБССР, 333). Паблр. плата, сплата.

правячы — правящий: Правячыя колы Польшчы імкнуліся задушыць рэвалюцыйны рух (ФР, 133). Паблр. кіраўнічы.

прадаставіць* — предоставить: сцэна тэатра была прадастаўлена Беларускаму ардэнаноснаму тэатру імя Янкі Купалы (ЛіМ, 19. 9. 61). Паблр. у гэтым значаньні будзе даць, аддаць.

прадстаць* — предстать: Яны прадсталі перад судом (ГБССР, 343). Паблр. стаць, зьявіцца, паўстаць.

прадузятасць — предвзятость: Адміністраванне ў гэтай справе магло выклікаць у сялян толькі прадужатасць супраць калектыўных форм гаспадаркі (ФР, 47). Паблр. упярэджаньне.

разрадка — разрядка: важнейшым укладам у справу разрадкі міжнароднай напружанасці ў Эўропе было б заключэнне германскага мірнага дагавору (З, 15. 8. 61). Паблр. разрэджаньне, распружаньне.

садружнасць — содружество: Іх садружнасць непарушная (КБ, 17); вучоныя ў садружнасці з работнікамі вытворчасці... зрабляць новыя тэарэтычныя даследаванні (тамсама, 36). У першым выпадку паблр. будзе сяброўства, у другім — разам, у супрацоўніцтве.

састаяць* — состоять: У партыі састаялі? (МЛ-ВД, «Польшча», IX, 1957, 66). Паблр. быць, належаць (да).

саставіць — составить: вы сёння не саставіце мне кампанію на танцы (КК-ЛД, 15). Паблр. зрабіць, стварыць, у іншым значаньні — скласці.

свяціла — светило: Як жа новае свяціла навукі? — А гэтае свяціла нарабіла мне столькі брыдотных прапаноў, што я дзіву давалася (МЛ-ВД, III, 425). Для абазначання гэтага паняцця ў беларускай мове ўжываецца ў пераносным значаньні слова **сьветац** або **зорка**.

спешка — спешка: З завода давялося хутка выбрацца, бо праявіў тут Боўцік непатрэбную спешку (МЛ-ВД, III, 274). Паблр. пасьпех.

стрымаць — сдержать: Сваё слова мантажнікі стрымалі (КБ, 41). У гэтым значаньні ў беларускай мове ўжываецца **датрымаць**, а **стрымаць** скалькаванае з рас. сдержать.

убраць — убрать: яны спяшаліся ўбраць ураджай у свае сховішчы (ГБССР, 408). Паблр. зыбраць. У іншых выпадках — прыняць, забраць.

указаць — указать: З'езд асудзіў усе апазіцыйныя групоўкі, **указаўшы**, што яны дапамагаюць ворагам Савецкай улады (ГБССР, 169). Паблр. у гэтым значаньні — зазначыць.

унізіцельны — унизительный: Прыгнёт памешчыкаў і капіталістаў да паўняўся ўнізіцельным нацыянальным зняволеннем (ФР, 12). Паблр. зьняважлівы, зьняважальны.

устараніць — устранить: манапалістычныя колы ЗША і Англіі імкнуліся ўстараніць нямецкіх і японскіх канкурэнтаў з сусветнага рынку (ГБССР, 363). Паблр. адсунуць, у іншых значаньнях — прыняць, прыбраць, зьнішчыць.

уход — уход: аб забароне самавольнага ўходу рабочых з прадпрыемстваў і ўстаноў (ГБССР, 310). Паблр. адыход.

цэласнасць — целостность: Савецкі народ змагаўся за захаваньне цэласнасці і незалежнасці першай у свеце сацыялістычнай дзяржавы (ГБССР, 363). Паблр. цэласць, суцэльнасць.

шэсце — шествие: у перыяд трыумфальнага шэсця савецкай улады (ГБССР, 87). Паблр. паход.

В. Беларускія словы з расейскім значаньнем

адмяніць — отменить: трэба ня толькі звергнуць эксплуатацараў, ... ня толькі адмяніць іх уласнасць, трэба адмяніць яшчэ і ўсякую прыватную ўласнасць на сродкі вытворчасці (КБ, 52). Слова адмяніць ужываецца ў бел. мове толькі ў сваім беспасярэднім значаньні, а ў пераносным значаньні, як у вышэй прыведзеным прыкладзе, яно ня ўжываецца. Заміж яго павінна быць скасаваць.

дзяленне — деление: У 1938 г. у Беларусі было ўведзена новае адміністрацыйна-тэрытарыяльнае дзяленне (ГБССР, 302). У гэтым значаньні ў бел. мове ўжываецца падзел, а дзяленьне ўжываецца толькі ў значаньні працэсу, найчасцей — арытматычнага дзеяння.

зыходзіць — исходит: Савецкі ўрад зыходзіць з таго, ... што бакі праявляць сур'ёзныя адносіны да перагавораў (З, 15. 9. 61); Бальшавікі Беларусі, зыходзячы з ленінскіх указанняў ... пачалі паўсюдна ствараць і ўмацоўваць саветы (ФР, 31). Паблр. гаворыцца зыходзіць уніз, зыходзіць з гары й пад., але ў значаньні, у якім ужываецца рас. слова исходит, ужываецца выходзіць.

колькі-небудзь — скольконибудь: У ёй амаль адсутнічала колькі-небудзь значная прамысловасць (КБ, 4). Колькі-небудзь у бел. мове ўжываецца ў значаньні неазначальнага лічэбніка, ■ ня прыслоўя, як у прыведзеным прыкладзе, дзе маем чысты русыцызм. Паблр. у гэтым выпадку гаворыцца хоць крыху, больш-менш.

мецца — иметься: у іх меліся яшчэ і сур'ёзныя недахопы (ГБССР, 226); меліся выпадкі разбазарвання грамадскіх зямель (тамсама, 458); недахопы ... меліся на гэтым участку дзейнасці (КБ, 27). У беларускай мове гэты дзеяслоў у зваротнай форме ўжываецца ў значаньні адчуваць сябе й выступае галоўна ў пыталнай форме пры прывітаньні: як маешся?, як маецца? Другое значаньне — спадзяванага або плянаванага дзеяння (мы маемся пайсці, гэта мелася быць учора, і пад.). У значаньні, якое мае гэты дзеяслоў у прыведзеных прыкладах, ужываецца быць.

некалькі — несколько: Карціна некалькі павярхоўная (ЛіМ, 16. 5. 61); прабіваліся на гэты бераг ужо некалькі іншым ... спосабам (МЛ-ВД, I, 46); Натуральна, некалькі зменшыліся і заробкі (КБ, 42). У бел. мове некалькі

ўжываецца вылучна ў значаньні неазначальнага лічэбніка, а ня прыслоўя, як у прыведзеных прыкладах. У гэтым выпадку паблр. будзе **трохі, крыху.**

пакуль — пока: Між тым стварэнню дамовых кухань **пакуль** не ўдзяляецца належнай увагі (КБ, 63). У гэтым значаньні паблр. павінна быць **пакульшто.**

узрост — возраст: Па ўзросту Андрэй і сапраўды быў старэйшы (АК-РНД, 113); Максім Сцяпанавіч наагул чамусці лічыў патрэбным успамінаць і спасылацца са свой **узрост** (УК-ВЛ, VII, 1960, 33); у Палескім ваяводстве няпісменных ва ўзросце старэй 10 год было 70% (ГБССР, 335). Слова **ўзрост** у беларускай мове абазначае вышыню або прагрэс росту, а ў значаньні, якое слова гэтае мае ў прыведзеных прыкладах, ужываецца слова **век.**

Прыведзеныя вышэй тры катэгорыі русыцызмаў — адно невялічкая частка слоўных запазычанняў з расейскае мовы, выбраных намі з абмежаванай колькасці друкаваных тэкстаў, якія, на нашу думку, найбольш характэрныя й пашыраныя. Успомнены беларускі савецкі мовавед Крукоўскі ацэньвае, што адно толькі беспасярэднія запазычаньні з расейскае мовы, якія мы аднеслі да першай катэгорыі словаў з рознымі ў вабедзьвух мовах каранямі, становяць прыблізна 3-5% усяго слоўнага запasu сучаснай беларускай літаратурнай мовы ў БССР.⁴⁶ Беларускі мовавед Я. Станкевіч, рэцэнзуючы ўспомнены «Расейска-беларускі слоўнік» Інстытуту Мовазнаўства Акадэміі Навук БССР, які налічвае каля 86.000 словаў, уважае, што «ў беларускай часьці слоўніка ўведзена ня меней дзвюх трэйціх словаў расейскіх, адно перапісаных беларускім ды часта сапсаваным менаванаю «рэформаю» («рэформаю» 1933 году — С. С.) правапісам».⁴⁷ Як сказана ў прадмове да гэтага слоўніка, ён, «асабліва ў беларускай сваей часьці, ставіць сабе і заданьні нарматыўнага парадку», г. зн., што ён зьяўляецца абавязваючым для практычнага карыстаньня. Усё гэта сьветчыць, што працэс русыфікацыі беларускае мовы ў галіне слоўніцтва зайшоў ужо далёка.

Пры гэтым працэс гэты праводзіцца вельмі шывка. Даючы вышэй пералік найбольш пашыраных у беларускай мове русыцызмаў у галіне лексыкі, мы абазначылі зоркамі тыя словы ў сучаснай беларускай літаратурнай мове БССР, якіх яшчэ няма ў менаваным «Руска-беларускім слоўніку» 1953 году. Як чытач мог заўважыць, такіх словаў, абазначаных зоркамі, даволі ладная колькасць, што ўсяго некалькі год перад надрукаваньнем тэкстаў, адкуль мы бралі пададзеныя прыклады, яшчэ ня былі ўведзеныя ў беларускую літаратурную мову.

Крукоўскі ўважае за беспасярэднія запазычаньні з расейскае мовы толькі тыя, словы што мы выдзелілі ў першую катэгорыю. Затое словы, выдзеленыя ў другую й трэйцюю катэгорыю, ён адносіць да пасярэдніх запазычанняў ці г. зв. калькаваньня (гэтак называецца ў моваведзе працэс тварэньня словаў і выразаў у дадзенай мове паводля ўзору й тыпу словаў і выразаў іншае мовы) з расейскае мовы. У запраўднасьці, аднак, зь нязначнымі выняткамі, маем таксама й тут дачыненьне зь беспасярэднімі запа-

⁴⁶ Тамсама, б. 90.

⁴⁷ Я. Станкевіч. Русско-Белорусский словарь 1953 г. Рэц. «Беларускі Зборнік» Інстытуту Вывучэньня СССР, № 7, Мюнхэн, 1957, б. 165.

зычаньнямі, а толькі ў рэдкіх выпадках можа быць мова аб калькаваньні, працэс якога адбываўся-б унутры беларускай мовы. Гэты наш пагляд пацвярджаюць дзьева важныя акалічнасьці. Папершае, зьяўляецца выключаным, каб на працягу такога кароткага часу, які нас дзеліць ад пачатку русыфікацыйнай кампаніі ў БССР, г. зн. на працягу ня болей, як трыццаць гадоў, маглі ўнутры самой беларускай мовы адбыцца такія вялікія зьмены ў кірунку ейнае русыфікацыі. Падругое, блізу ўсе запазычаньні з расейскае мовы, аднесенныя Крукоўскім да пасярэдніх запазычанняў, маюць свае чыста беларускія адпаведнікі ў беларускай мове, якія або ўжываюцца й надалей паралельна з расейскімі запазычаньнямі, або ўжываліся ў беларускай мове перад русыфікацыйным працэсам, а толькі цяпер зь яе выкінутыя. Дык бадай як ува ўсіх трох групах словаў расейскага паходжаньня, гэтак і ў расейскіх граматычных формах, уведзеных у беларускую літаратурную мову на месца выціснутых зь яе формаў собскіх, маем справу зь беспасярэднімі й навет у бальшыні выпадкаў мэханічнымі запазычаньнямі, як вынікам плянава праводжанага русыфікацыйнага працэсу.

Для беларускае мовы найбольш небясьпечнымі зьяўляюцца ўводжаньня ў яе расейскія словы, якія мы выдзялілі ў другую й трэцюю катэгорыю. Дзеля таго, што яны маюць карані, супольныя расейскай і беларускай мове, а пры гэтым карані для абедзвюх моваў прадуктыўныя, дык неспэцыялістаму ў галіне мовы нялёгка заўважыць іхнага расейскага паходжаньня. Хіба толькі гэтым можна вытлумачыць дзіўную на першы пагляд зьяву, што знаходзім даволі шмат русыцызмаў у мове навет некаторых тых беларускіх савецкіх аўтараў, якія ў іншых выпадках выступаюць як шчырыя абароньнікі чысьціні беларускае мовы. Значыцца, русыцызмы трапляюць у іхную мову часта зусім нясьведама. Затое русыцызмы першае катэгорыі, карані якіх або зусім ня існуюць у беларускай мове, або зьяўляюцца непрадуктыўнымі ці мала прадуктыўнымі, лёгка ўспрымаюцца, як чужыя для беларускай мовы.

Савецкі вучоны М. Каммары вызначыў агульныя прынцыпы, паводля якіх «падабенствы й адпаведнасьці ў мовах народаў СССР абумоўленыя ўплывам расейскае мовы». Гэтыя падабенствы й адпаведнасьці, паводля Каммары, выражаюцца, «папершае, у запазычаньні **спэцыфічных расейскіх і асабліва новых савецка-расейскіх выразаў** і ў калькаваньні іх; падругое, у засваеньні асноўнага фонду інтэрнацыянальнай лексыкі за пасярэдніцтвам расейскае мовы».⁴⁸ Іншыя савецкія моваведы І. Беладзед і А. Мельнічук вызначаюць расейскай мове ролю «**крыніцы ўдасканаленьня нацыянальных моваў**».⁴⁹ Усе беларускія савецкія моваведы адназгодна сьцьвярджаюць, што беларуская мова асабліва ў савецкі пэрыяд павялічыла свой слоўны запас шляхам запазычанняў з расейскае мовы. І гэта таму, што, як піша М. Крукоўскі, «якімі-б шырокімі ні былі магчымасьці словаўтварэньня на базе ўласнага лексычнага матарыялу, яны усё-ж ня могуць поўнасьцю забясьпечыць задаваленьне імкліва растучых патрэб грамадства ў новых словах. Таму беларуская мова зьвяртаецца таксама за дапамогай да рускай мовы, запазычваючы зь яе неабходныя словы, якія

⁴⁸ Каммары. Тамсама, б. 72.

⁴⁹ И. К. Белодед, А. С. Мельничук. Вопросы развития национальных языков в период перехода от социализма к коммунизму. «Вопросы языкознания». № 5. Москва. 1959, б. 11.

па тых або іншых прычынах ня могуць быць утвораны на базе ўласных моўных сродкаў». ⁵⁰ Пагляд Крукоўскага дапаўняе іншы беларускі савецкі мовавед Ф. Янкоўскі, цвёрдзячы, што «запазычаньне зьяўляецца неабходнасьцю толькі тады, калі ў мове няма адпаведнага слова». ⁵¹ (Усюды падчыркнута намі — С. С.).

Адкладаючы на пазьней пытаньне словаў інтэрнацыянальнага паходжаньня, гэтта з асаблівым націскам трэба падчыркнуць, што толькі вельмі нязначная частка расейскіх запазычаньняў у сучаснай беларускай літаратурнай мове, як паказваюць прыведзеныя намі прыклады, можа быць абумоўленая вызначанымі савецкімі моваведамі прынцыпамі, якія пацьвярджалі-б, што расейскія запазычаньні прыйшлі ў беларускую мову, як «спэцыфічныя расейскія і асабліва новыя савецка-расейскія выразы», як «крыніца ўдасканаленьня» беларускай мовы, як «неабходныя словы, якія па тых або іншых прычынах ня могуць быць утвораны на базе ўласных моўных сродкаў» ці калі ў беларускай мове «няма адпаведнага слова». У васнаўным-жа расейскія запазычаньні адбываюцца ў тых выпадках, калі, папершае, беларускія словы маюць зусім іншыя карані, чымся адпаведныя ім расейскія словы; падругое, калі беларускія й адпаведныя ім расейскія словы, хоць і маюць супольныя карані, але ўзаемна розьняцца сваёй структурай, г. зн. этымалёгічнай будовай; патрэйцае, калі беларускія й расейскія словы, супольныя каранямі й этымалёгічнай будовай, розьняцца між сабой сэмантычна. У трох успомненых выпадках беларускія словы, як розныя тымі або іншымі элемэнтамі ад расейскіх словаў, мэханічна выкідаюцца із слоўнага запасу беларускае мовы й гэтак-жа мэханічна замяняюцца чужымі ёй расейскімі словамі.

Пасьля ўсяго сказанага, не астаецца ніякае няпэўнасьці ў пытаньні, якая канчальная мэта такой моўнай палітыкі Савецкага Саюзу. Гэтая мэта сфармуляваная ўжо ў словах вышэй цытаванага М. Крукоўскага: «Збліжэньне» беларукай з расейскай мовай «зайшло ўжо настолькі далёка, што пачынае ўтварацца пласт новых агульных слоў, якія зьяўляюцца пачаткам новага, будучага лексічнага адзінства». ⁵² Із зразумелых прычынаў Крукоўскі забыўся дадаць, што гэтае «будучае лексычнае адзінства» дасягаецца вылучна на базе адной расейскай мовы, а не ўзаемных уплываў усіх моваў Савецкага Саюзу, бо ў практыцы толькі нерасейскія мовы змушаныя «разьвівацца», «удасканальвацца» й «узбагачвацца» на базе мовы «вялікага рускага народу». Затое расейская мова мае ўсе ўмовы свабоднага й натуральнага разьвіцьця й практычна разьвіаецца безь якіх-небудзь «узбагачэньняў» з боку нерасейскіх моваў.

Неазнаёмленим з усімі аспэктамі палітычных умоваў у Савецкім Саюзе можа выдацца вельмі дзіўным і незразумелым, што ня толькі партыйныя асьветчаньні, але й савецкія спэцыялісты ў галіне моваведы адназгодна інтэрпрэтуюць факт яўнай русыфікацыі беларускае мовы, як працэс для натуральны й навет карысны. Гэтак ужо цытаваны кандыдат філялягічных навук А. Аксамітаў, пасьля прыведзеных ім аргумэнтаў у вабароне апырчонасьці й чысьціні беларускае мовы, неўспадзеўкі прыходзіць да

⁵⁰ М. І. Крукоўскі. У кнізе «Фармаваньне і разьвіцьцё беларускай сацыялістычнай нацыі», б. 122.

⁵¹ «Літаратура і Мастацтва», № 38, 11. 5. 1957.

⁵² Н. І. Крукоўскі. Рускі лексічны ўплыў, б. 163.

супярэчнага із сваімі разважаньнямі выснаву: «У сучасны момант беларуская мова разьвіваецца па шляху няўхільнага зьбліжэньня зь вялікай рускай мовай. Але ў гэтым працэсе было-б памылкова бачыць заняпад беларускай мовы, бо якраз тут адлюстроўваецца найбольш поўнае й інтэнсыўнае яе разьвіцьцё».⁵³ Яшчэ перад Аксамітавам амаль тымі-ж словамі цьвердзіў і Крукоўскі, што працэс зьбліжэньня беларускай мовы зь «вялікай рускай мовай» адбываецца «не як вынік дэградацыі, заняпаду беларускай мовы, а, наадварот, як вынік найбольш поўнага і інтэнсыўнага разьвіцьця яе».⁵⁴ Ані Аксамітаў, ані Крукоўскі, хіба-ж, і самі ня вераць у тое, што гавораць, а разглядаюць свае выказваньні, як няўхільную даніну камуністычнай дыялектыцы.

МОВА МАСТАЦКАЕ ЛІТАРАТУРЫ

Як было ўжо няраз адцемлена, сьведамы супраціў русыфікацыі беларускае мовы ў БССР наважана й сыстэматычна праводзяць беларускія паэты й пісьменьнікі пры выдатным падтрыманьні настаўніцтва й студэнцтва. Гэты супраціў асабліва стаўся выразным і адкрытым, пачынаючы з 1956-57 г. г., калі ў сувязі з паслясталінскай «адлегай» і асуджэньнем г. зв. «культу асобы» Сталіна настала некаторае злагаджэньне палітычнага курсу.

Калі прыраўнаваць абавязваючую ў БССР афіцыйную літаратурную мову — мову навуковае, палітычнае, тэхнічнае й прапагандавае літаратуры, у тым ліку й мову рэспубліканскага пэрыядычнага друку — да мовы мастацкае літаратуры, дык апошняя, хоць такама засьмечаная русьцызмамі, усё-ж нагэтулькі розніцца ад першай з гледзішча на сваю рэлятыўную чысьціню, што можна гаварыць аб ёй, як мове да некаторай меры асобнай і ад першай у ладнай ступені рознай. Аналізуючы мову мастацкай літаратуры, ня цяжка заўважыць, як яна бароніцца перад накіданымі беларускай мове русьцызмамі і ўжывае іх у васноўным у тых выпадках, калі гэтыя русьцызмы сталіся ўжо агульна прынятымі, здабылі поўнае права грамадзянства й зусім выціснулі адпаведныя ім беларускія граматычныя формы й словы. Гэтак, апрача русьцызмаў, накінутых моўнай рэформай 1933 году, у мове мастацкай літаратуры ўжо поўнасьцяй укараніліся такія русьцызмы, як, прыкладам, форма роднага склону множ. ліку назоўнікаў жаночкага роду няпрыемнасцей, магчымасцей, бесканчатковыя формы дзеяпрыметнікаў назоўнага склону адз. ліку падбіт, зроблен, узят, дзеяпрыметнікі цяперашняга часу залежнага стану любімы, ствараемы, а такжа сынтаксычныя формы дапаўненьня ў вінавальным склоне, заміж роднага склону, калі дзеясловы, што імі кіруюць, ужытыя з адмоеўем. З русьцызмаў у галіне лексыкі ўвайшлі поўнасьцяй у мову мастацкае літаратуры, прыкладам, такія словы, як ачаг, аплот, знешні, доблесны, лікаванне, подзвіг, іспыты, рабяты, урок, ісціна, накапленне, рэўнасць, сачыненне, скажаць, урач, хадайніцтва, член, чарціць, абавязацельства, аб'ява, ва, воінскі, злабадзённы, беззаветны, шэсце, узрост (зам. век) і г. д., якія ўжо ад даўжэйшага часу агульна замацаваліся ў савецкай беларускай літаратурнай мове, а некаторыя зь іх выконваюць ролю адмысловых тэрмінаў.

⁵³ А. Аксамітаў, тамсама, б. 140.

⁵⁴ Н. І. Крукоўскі. Рускі лексічны ўплыў, б. 163.

Затое мова мастацкае літаратуры зусім яшчэ ня знае чужых для беларускай мовы формаў дзеяпрыметнікаў цяперашняга часу незалежнага стану зваротных дзеясловаў (пачаўшыся, адбыўшыся), якія ў афіцыйнай літаратурнай мове бытуюць, як-бы для яе былі нармальнымі. З расейскіх словаў, ужываных у афіцыйнай літаратурнай мове, мова мастацкае літаратуры зусім ня знае такіх русыцызмаў, як **дзяшовы, састаў, здзелка, каварны, мяцеж, пахаць, адстаяць, змянямасць, неймаверны, пазбягаць, плацёж, прадстаць, цэласнасць, сукупнасць** і да г. п.

На канкрэтных прыкладах зь беларускага савецкага друку можна дакладна прасачыць і самы працэс русыфікацыі. Звычайна спачатку паяўляецца дадзенае расейскае слова ў афіцыйнай літаратурнай мове, прычым спарадычна й рэдка ды выступае паралельна з адпаведным яму словам беларускім. Гэтак ад некалькіх ужо год паралельна з агульна пашыраным у беларускай мове словам **танны**, пачало спарадычна паяўляцца й чыста расейскае слова **дзяшовы**, якое, аднак, яшчэ зусім ня мае доступу да мовы мастацкае літаратуры. У якім кірунку будзе разьвівацца працэс праніканьня ў беларускую мову гэтага слова, можна меркаваць з прыкладаў такіх русыцызмаў, як **папрок** або **поезд**. У афіцыйнай літаратурнай мове **папрок** і **поезд** ужываюцца сьняння паралельна з адпаведнымі ім беларускімі словамі **дакор** і **цягнік**, але расейскія адпаведнікі колькасна пераважаюць над беларускімі, і, наадварот, у мове мастацкай літаратуры словы **дакор** і **цягнік** спатыкаюцца шмат часцей, чымся **папрок** і **поезд**. Значыцца, працэс разьвіваецца ў кірунку русыфікацыйным, а не адваротным яму.

На карысьць беларускасьці мовы мастацкае літаратуры прамаўляе й тая характэрная зьява, што прынятыя ўжо ёю русыцызмы ў колькасных дачыненнях выступаюць шмат радзей, чымся ў афіцыйнай літаратурнай мове. Ствараецца таму ўражаньне, што дадзенае расейскае слова або форма становіць сьведамую даніну агульна абавязваючаму кірунку, а не агульную тэндэнцыю пісьменьніка, тымчасам як у афіцыйнай літаратурнай мове заўважваецца выразная тэндэнцыя адваротнага характару.

Ёсьць канкрэтныя довады, як паасобныя пісьменьнікі ў працэсе перарэдагоўваньня сваіх мастацкіх твораў ачышчаюць іх ад дапушчаных спачатна русыцызмаў. У БССР, як і ў іншых саюзных рэспубліках, вельмі пашыраная практыка, што паасобныя літаратурныя творы, у тым ліку й шматтомныя раманы, спачатку друкуюцца ў месячных літаратурных часопісах, а пазьней выходзяць асобнымі кніжнымі выданьнямі. Пры гэтым кніжныя выданьні часта тэксталягічна значна розьняцца ад іхных першадрукаў у часопісах, бо некаторыя аўтары ўводзяць тыя або іншыя зьмены й папраўкі ў кніжным выданьні, у тым ліку і ў галіне мовы. Звычайна бывае так, што шмат якія русыцызмы, уведзеныя аўтарам у тэкст твору першае рэдакцыі, бываюць выкінутыя з тэксту апошняе рыдакцыі й замененыя адпаведнымі ім паводля значаньня беларускімі словамі й формамі. Такія розьніцы ў галіне мовы мы прасачылі на прыкладах 3-га і 4-га тому раману М. Лынькова «Векапомныя дні», раману У. Карпава «За годам год» і раману І. Шамякіна «Крыгіцы». Вынікі нашых параўнаньняў абедзвюх рэдакцыяў былі нязвычайныя. Вось некаторыя зь іх:

М. Лынькоў «Векапомныя дні»

«Полымя»

Пасцябунчык — **страстны патрыёт** свае бухгалтарскае справы (1957, IX, 37)

У партыі **састаялі?** (1957, IX, 66).

Ты ж не глядзі, што я такая баяз-
лівіца і **смірэніца** (1957, X, 29).

выказаў **пажаданне прыўрочыць**
аперацыю да прыезду (1957, X, 33).

слаба замаскіраваныя (1957, X, 34).

Вялі на **сворках** дзесятак аўчарак
(1957, X, 39).

У кожнага свая **страсць**, генерал
(1957, X, 41).

Стаяла некалькі пушак, якія сва-
імі памерамі і сваім выглядам **уну-**
шалі павагу (1957, XI, 105).

страстнае жаданне дапамагчы ёй
(1957, XI, 11).

не бачаць **агоніі** тых, хто **падвярга-**
ецца **эзекуцыі** (1957, XII, 19).

на **жывапісным** узгорку (1957, XII,
39).

Не згубілі, а **садысцкі** замучылі
(1957, XII, 11).

ажаніўся на семнаццаці гадовай
дзяўчыне (1957, XII, 66).

Кніжнае выданьне

Пасцябунчык — **заядлы патрыёт**
свае бухгалтарскае справы (III,
305).

У партыі **былі?** (III, 362).

Ты ж не глядзі, што я такая баяз-
лівіца і **паслушніца** (III, 425).

выказаў **пажаданне**, каб усю апе-
рацыю **дапасаваць** да прыезду (III,
432).

слаба замаскаваныя (III, 433).

вялі на **павадках** дзесятак аўчарак
(III, 443).

У кожнага свая **слабасць**, генерал
(III, 448).

Стаяла некалькі пушак, якія сваімі
памерамі і сваім выглядам **выклі-**
калі да сябе павагу (IV, 101).

гарачае жаданне... **памагчы ёй**
(IV, 237).

не бачаць **агоніі** тых, хто **падпадае**
пад **эзекуцыю** (IV, 261).

на **маляўнічым** узгорку (IV, 316).

Не згубілі, а **па-садысцку** замучылі
(IV, 238).

ажаніўся з семнаццаці гадовай
дзяўчынай (IV, 384).

У. Карпаў «За годам год»

Усе глядзелі на Васіля Пятровіча
з **недаўменнем** (155, II, 16).

У кожным з іх ён як бы пачынаў
бачыць **праванарушыцеля** (1955, II,
16).

І баючыся, што народжанаму ў яго
марах гораду могуць **нанесці ўрон**
недалёкавядныя людзі (1955, II, 16).

У яе **ссутуленай** постаці, у нейкай
пакорнай **паходцы** было штосці
манашаскае (1955, II, 27).

Валя ўсё ж палічыла за лепшае
спыніцца, апасаючыся, што іх мо-
гуць **убачыць** (1955, II, 49).

Усе глядзелі на Васіля Пятровіча
пняўцямна (158).

У кожным з іх ён як бы пачынаў
бачыць **праванарушальніка** (169).

І баючыся, што народжанаму ў яго
марах гораду могуць **пашкодзіць...**
недалёкія людзі (169).

У яе **згорбленай** постаці, у нейкай
пакорнай **хадзе** было штосці ад
манашкі (187).

Валя ўсё ж палічыла за лепшае
спыніцца, баючыся, што іх могуць
убачыць (226).

Але справа абстаяла крыху прасцей (1956, VI, 90).

Потым прымусіла сябе сесці цыраваць шкарпэткі... якіх **накапіўся** цэлы звязак (1956, V, 91).

Перад ім стаяла дзяўчына, якую ён **абажаў** (1956, VII, 36).

людзі ўсё роўна праходзілі **б** пад ёй (пад аркай), ня стукаючыся аб **своды** галоўмі (1957, VII, 40).

яны на прыватнай кватэры, за якую **плоцяць** гаспадарам (1957, VII, 68).

Але справа **стаяла** крыху прасцей (448).

Потым прымусіла сябе сесці цыраваць шкарпэткі... якіх **набраўся** цэлы **жмут** (450).

Перад ім стаяла дзяўчына, якую ён **кажаў** (527).

людзі ўсё роўна праходзілі **б** пад ёй, ня стукаючыся аб **скляпеньне** галоўмі (535).

яны на прыватнай кватэры, за якую **плацяць** гаспадарам (583).

I. Шамякін «Крыніцы»

запасная (шпулька з вудзільна) ў мяне ёсць, усё іншае таксама **маецца** (1956, IV, 75).

Адчапіся ты, Кацька, ад мяне, — **бясстрашна** і **абыякава** сказала яна (1956, IV, 101).

Школу я кончу, не хвалюйцеся, — **ціха** і **прымірыцельна** сказаў ён (1956, V, 45).

запасная ў мяне ёсць, усё іншае таксама **знойдзеца** (119).

Адчапіся ты, Кацька, ад мяне, — **абыякава** сказала яна (164).

Школу я кончу, не хвалюйцеся, — **ціха** і **прымірэнка** сказаў ён (267).

З прычыны агульных русыфікацыйных тэндэнцыяў, накіданых зверху, канечнасьці высьцерагання «вузкіх правінцыяналізмаў» «архаізмаў» ды «штучна твораных нэалэгізмаў», а з другога боку — з прычыны канечнасьці «ўзбагачваньня» мовы «зь нявычэрпных крыніцаў мовы вялікага рускага народу», беларускія паэты й пісьменьнікі вельмі абмежаваныя ў сваіх магчымасьцях нармальнага ўзбагачваньня й разьвіцьця сваёй мовы на базе народнай мовы й дыфэрэнцыяваньня яе рознымі сэмантычнымі адценьнямі. Таму мова сучаснай беларускай савецкай літаратуры — гэта наагул мова бедная й бяхварбная. Зусім правільна пісаў аб гэтай зьяве беларускі літаратурны крытык у вольным сьвеце Алесь Берасьняк:

Лепшыя ды багатыя здабыткамі яшчэ нядаўна традыцыі беларускае літаратуры ў ейнай арыентацыі на ўзоры народнае мовы, на ейныя нацыянальныя асаблівасьці, на культуру й нацыянальную чысьціню літаратурнае мовы сянныя ў БССР мусова занябаныя. Аснова разьвіцьця нацыянальнае літаратурнае мовы — мова народная ў сваёй першароднай някранутасьці чужароднымі ўплывамі абвяшчаецца аджылым і незразумелым правінцыялізмам. Да ўсяго гэтага прывяла нязьменная праз увесь час антынацыянальная палітыка бальшавікоў нівэляваньня беларускае літаратурнае мовы на расейскі ўзор, што разам з выгнаньнем зь беларускае літаратуры нацыянальнае праблематыкі паслядоўна й пэўна ські-

роўвае яе ў правінцыянальнае адгалінаванне літаратуры расейскай.⁵⁵

Усё-ж, ня гледзячы на вышэй прыведзенае сыцьверджаньне А. Беразьняка, сыцьверджаньне зусім правільнае, трэба аб'ектыўна адцеміць, што мова беларускае літаратуры ў тых межах, якія для яе магчымыя, дадатна вырозьніваецца ад афіцыйнай беларускай савецкай літаратурнай мовы ня толькі значна меншай колькасьцяй русыцызмаў, але й некаторымі, хоць і вельмі нясьмелымі спробамі не адрываецца ад мовы народнае. У мове мастацкае літаратуры часта-густа знаходзім ня толькі агульна пашыраныя ў народнай мове словы й выражэньні, ужо зусім няўжываныя ў афіцыйнай беларускай літаратурнай мове БССР, як моцна адрозныя ад адпаведных расейскіх словаў, але часамі й такія, якія зьяўляюцца ведамымі адно ў некаторых частках беларускае моўнае прасторы. Вось жменька прыкладаў на гэтую зьяву:

Яна бегма кінулася ў хату (МЛ-ВД, I, 104). Чыста народнае слова, якому ў рас. мове адпавядае бегом.

Яна ціхенька падышла і з павагаю, нават з нейкай бояззю паглядзела на сынавы дакументы (ПБ-КЗР, 3). Боязь — слова пашыранае і ў літаратурнай мове перад русыфікацыйнай кампаніяй.

Лёдзю нібы выцялі чым (УК-ВЛ, VII, 1960, 24); Андрэй з размаху выцяў (АК-РНД, 86). Першы вячэрні жук вытнуўся аб шыбіну акна (МЛ-ВД, I, 92). Выцяць — сынанім слова ўдарыць, які ў афіцыйнай літаратурнай мове сяненья ня ўжываецца.

Ёсьцека, — ... адказаў дзед Грыша (МП-ЗП, III, 1956, 25). Афіцыйная літаратурная мова ня вызнае ўзмацняльнай часьціцы -ка ў такіх словах, як ёсьцека, нямашака, тамака, вуньдзека й пад.

Немцы, па-вар'яцку пручыся наперад, не надта зырыліся на прасёлкавыя дарогі (АК-РНД, 187). зырыцца — сынонім слова заглядацца, а ў форме абвеснага ладу ў значаньні ўціхамірыць, пастрашыць, шырака ведамае ў народзе, але зусім ня ўжыванае ў афіцыйнай савецкай літаратурнай мове.

Кустаўё ўсюды, нізіна, то там, то сям ля кустоў паблісхваюць зоркі (АК-РНД, 99). Ведамая ў народзе, але няўжываная ў афіцыйнай савецкай літаратурнай мове зборная форма ад слова куст.

а тут вось ідзі насупраць ночы (МЛ-ВД, II, 24). Выраз насупраць ночы ў значаньні перад ночай, на спатканьне ночы — тыповы для беларускае мовы, але няўжываны ў афіцыйнай савецкай беларускай літаратурнай мове.

адшукаў садоўніка дзеда Грышу, чалавека ўжо сівога і нягеглага (МП-ЗП, III, 1956, 25). Слова нягеглы, сынанім да недалужлы, зьнясілены, у афіцыйнай савецкай літаратурнай мове ня ўжываецца.

Не гледзячы на сваю нямогласць, Адам Лабеня ня вытрываў і вышаў на працу (МП-ЗП, XII, 1959, 49). Слова нямогласць у значаньні нездаровасьць, хворасьць, у афіцыйнай савецкай літаратурнай мове зусім ня ўжываецца.

Дзве пары ног захадзілі ў неўрымслівым рытме (МЛ-ВД, III, 14). Гэтае, пашыранае ў народзе, слова ў значаньні неспакойны, няўпынны, у афіцыйнай савецкай літаратурнай мове зусім ня ўжываецца.

⁵⁵ Алесь Беразьняк. Убітым шляхам сацыялістычнага рэалізму. «Беларускі Зборнік» Інстытуту Вывучэньня СССР, № 7, Мюнхэн, 1957, б. 36.

На шашы рабілася **несусвеціца**. Усю дарогу зацягнула дымам (МЛ-ВД, I, 85). Чыста беларускае народнае слова, якое ў афіцыйнай савецкай літаратурнай мове ня ўжываецца.

ён адразу на **нішчымніцу** мяне пераводзіў (МЛ-ВД, I, 82). Гэтае тыповае народнае слова, утворанае з выразу **ні з чым**, абазначае поспех, ня ўжываецца ў афіцыйнай савецкай літаратурнай мове.

А вунь там, каля тае студні, **пазалетась** дзед Ахрэм паслізнуўся і зламаў нагу (МП-ЗП, III, 1956, 60). **Пазалетась**, падобна як і **летась**, **сёлета**, у афіцыйнай савецкай літаратурнай мове зусім ня ўжываецца.

да таго нylі ногі, збітыя аб **пнеўе** (МЛ-ВД, I, 26). Зборная форма **пнеўе**, бытуючая ў народзе, у афіцыйнай савецкай літаратурнай мове зусім ня ўжываецца. Заміж яе ўжываецца форма множнага ліку **пні**.

Пэўна, і прыгавор, які выносіць яму пасля смерці народны **погалас**, — самы справядлівы прыгавор (УК-ВЛ, IX, 1960, 107). **Погалас**, у значанні расейскага **молва**, у афіцыйнай савецкай літаратурнай мове ня ўжываецца.

Вялікі клопат мне **праз** гэтыя плыты... Я **праз** гэтыя плыты ноч не спаў (МЛ-ВД, I, 98). У афіцыйнай савецкай літаратурнай мове звычайна ўжываецца ў гэтым выпадку пад расейскім уплывам другі прыназоўнік — **з-за**.

Дык я ж цябе **просам прашу**, чалавеча (МЛ-ВД, III, 334). Чыста народны выраз у значанні **вельмі, настойліва прасіць**.

Стралялі відаць больш для **прыліку** (МЛ-ВД, II, 30). У афіцыйнай літаратурнай мове ў гэтым значанні ўжываецца выраз для віду, запазычаны з расейскае мовы.

лечачыся ад **раматусу**. Дужа той **раматус** назаляў часам чалавеку (МЛ-ВД, I, 8). У афіцыйнай літаратурнай мове, паводля прынцыпу, што ўсе словы іншамовнага паходжання павінны запазычвацца толькі за пасярэдніцтвам расейскае мовы й захоўваць ейныя формы, ужываецца толькі **рэўматызм**. Характэрна, што беларуская форма **раматус** у прыведзеным прыкладзе з Лынькова выступае ня ў гутарцы сялянскага гэроя твору, што не магло-б яшчэ быць дзіўным, але ў мове самога аўтара.

у пустую апоку на сталі яе машыны **рынулася** чорная зярністая зямля (УК-ВЛ, VII, 1960, 25). Гэтае народнае слова ў значанні **кінуцца, зваліцца**, у афіцыйнай літаратурнай мове ня ўжываецца.

Пакуль... гаспадар **свежаваў** зайца, яны пачалі размову з Алёшам (ІІІ-Кр, 265). **Свежаваць** — чыста беларускае слова ў значанні **разбіраць свежа забітую жывёліну**.

Быў той слаўны вечар..., калі нават ноччу не адчуваеш яшчэ восеньскай **стыні** (МЛ-ВД, IV, 363). **Стынь**, у значанні **лёгкі холад**, у афіцыйнай савецкай літаратурнай мове ня ўжываецца.

Нельга сказаць, каб такая **сховань** (зямлянка ў лесе — С. С.) падбалася Клышэўскаму (ПБ-КЗР, 127). Беларускае народнае слова, якое ў афіцыйнай савецкай літаратурнай мове ня ўжываецца.

На рынак, кажа, **таечка**, ездзіла (УК-ВЛ, VIII, 1960, 66). Асабісты зварот, пашыраны ў Магілёўшчыне й былой Чарнігаўшчыне.

Ложкі іх былі ссунуты **ўпрытык** (УК-ВЛ, VII, 1960, 56); Цімка прысунуўся да Юркі **ўпрытык** (тамсама, 43). Народны выраз ад тае-ж асновы й таго-ж значання, што і ў дзеясловах **прытыкацца**.

Ваня Труцікаў не вытрымаў, пайшоў на **хацішча**, пачаў разграбаць рукамі снег (АК-РНД, 385). **Хацішча** — чыста народнае слова, якое абазначае месца, дзе раней стаяла хата.

яшчэ пакажам, пачым хунт ліха (МЛ-ВД, I, 119). Згодна з абавязваючым прынцыпам, што іншамоўныя словы могуць прыходзіць у беларускую мову толькі за пасярэдніцтвам расейскае мовы, у афіцыйнай савецкай беларускай мове ўжываецца **фунт**.

Цёмначы, пратаптанымі Ладуцькам сцежкамі, яны без асаблівых перашкод дабраліся да кватэры Еўдакіі (АК-РНД, 344). **Цёмначы** — народны выраз у значанні **папоцемку**.

Аднойчы паспытаў ужо ласкі **ягонай** (УК-ВЛ, VII, 1960, 19). Прыналежныя займеньнікі **яго**, **яе**, **іх** маюць у беларускай мове яшчэ й прыметнікавую форму **ягоны**, **ейны**, **іхны**, у якой у афіцыйнай савецкай літаратурнай мове ня ўжываюцца.

і яшчэ адна сям'я, каторая не **выехаўшы**, — абласнога пракурора жонка і трое дзетак (МЛ-ВД, I, 102). Тут маем вельмі характэрную асабліваць беларускае мовы — прашлы час абвеснага ладу ў форме «пэрфэкт» падобна да нямецкае, ангельскае ды іншых моваў. Зразумела, што гэтая чыста беларуская форма ня можа ўжывацца ў афіцыйнай савецкай літаратурнай мове.

Беларускі савецкі аўтар В. Красоўскі, прыводзячы многія прыклады заганных перакладаў, робленых з расейскай на беларускую мову ў рэспубліканскіх беларускіх газетах і ў БЕЛТА, паказвае й асноўную прычыну гэтае заганнысці. «Гэта адбываецца таму, — піша ён, — што да перакладу ня ўсюды падыходзяць творча — часта робяць так, каб, скажам, пяці словам рускага тэксту абавязкова адпавядалі пяць слоў тэксту беларускага».⁵⁶ Гэтая вельмі трапная спасцырага Красоўскага можа быць з поўным правам аднесена да ўсяе афіцыйнае літаратурнае мовы БССР, як у перакладных тэкстах з расейскае мовы, гэтаксама і ў тэкстах арыгінальных. Затое да мовы мастацкае літаратуры, навет пры ейных русыцызмах, ейнай ненатуральнай убогасці й вялікім адрыве ад мовы народнай, гэтай заўвагі Красоўскага прытарнаваць было-б нельга.

ПІСЬМЕНЬНІКІ Ў ВАБАРОНЕ МОВЫ

Роля беларускіх паэтаў і пісьменьнікаў у захаванні беларускай мовы й ейнай абароне перад русыфікацыяй у савецкіх абставінах асабліва вялікая. Бадай яны адныя з поўным зразуменьнем важнасці гэтага пытання робяць сыстэматычныя натуті ў гэтым кірунку, стараючыся пісаць як мага чыстай беларускай мовай у межах, што яшчэ магчымыя ў сянняшніх абставінах. З другога боку, зь пісьменьніцкага асяродзьдзя ўсцяж выходзіць ініцыятыва ставіць на беспасярэдняе абмеркаваньне пытаньне чысьціні мовы, ейнае культуры й ейнага павароту да народных моўных крыніцаў. У многіх артыкулах, адумыслова прысьвечаных пытаньням мовы, у выступленьнях на пісьменьніцкіх зьездах, пісьменьніцкіх і культурных зборках дзеячы мастацкае літаратуры, а за імі й наагул працаўнікі культуры,

⁵⁶ В. Красоўскі. Аб мове газет. «Літаратура і Мастацтва», № 40, 18. 5. 1957.

пачынаючы ад 1956 г., вядуць бесьперапынную акцыю ў вабароне роднае мовы. Выходзячы з правільнага сфармулявання беларускага савецкага філялёга Ф. Янкоўскага, што «абыякавасьць да мовы — абыякавасьць да народу й яго культуры»,⁵⁷ пытаньне мовы ў гэтай кампаніі расшыраецца на ўсе дзялянкі беларускае культуры й набывае сэнсу, раўназначнага з сэнсам пытаньня быцьця або нябыцьця беларускае культуры.

У першым разьдзеле гэтае працы мы паклікаліся на артыкул маладога беларускага пісьменьніка Барыса Сачанкі, які галоўна паказаў на ненармальнае звужэньне практычнага ўжываньня беларускае мовы ў публічным жыцьці рэспублікі, у першую чаргу ў школьніцтве й на выцісканьне яе расейскай мовай. Гэтта спынімся на выступленьнях іншых пісьменьнікаў і наагул працаўнікоў пярэ, якія асноўную ўвагу засяроджваюць на іншых аспектах гэтага пытаньня: на абароне перад русыфікацыяй тэй беларускай літаратурнай мовы, якая яшчэ дапушчаная да публічнага ўжываньня, і на зьбліжэньні яе з мовай народнай, як галоўнай крыніцай і базай разьвіцьця мовы літаратурнай.

У поўнай шырыні паставіў гэтае пытаньне й фактычна распачаў моўную дыскусію рэабілітаваны ў 1956 годзе пісьменьнік Янка Скрыган, а ягоны артыкул пад сьціплым загалоўкам «Думкі аб мове» стаўся выходным пунктам для многіх спасьцярогаў і пажаданьняў іншых удзельнікаў гэтае дыскусіі. Асноўны стрыжэнь разважаньняў Скрыгана зьмяшчаецца ў наступных словах:

Ведаць мову — знача ведаць законы яе будаваньня, ведаць яе народную аснову. Бо толькі ведаючы народную аснову мовы, можна ведаць, як правільна і проста выказаць думку, як натуральна, паводля законаў гэтай мовы, пабудаваць фразу, дзе якое сказаць слова, патрэбнае іменна для гэтага месца, дзе зрабіць націск, дзе і як вымавіць галосныя, зычныя, цьвёрдыя, мяккія, уласьцівыя гучаньню гэтае мовы. Ведаць мову — гэта ў першую чаргу ведаць, як гаворыць народ.⁵⁸

«Ведаць, як гаворыць народ», і, зразумела, фармаваць сваю мову на базе мовы народнае — гэта галоўнае патрабаваньне, якое ставіцца перад беларускімі пісьменьнікамі і ўсімі тымі працаўнікамі культуры й мастацтва, сяродкам выказваньня якіх ёсьць слова. Далей Скрыган перасьцерагае перад тэй небясьпекай, якая станеца няўхільнай, калі творчыя працаўнікі культуры будуць аддаляцца ад мовы народнай, і, зварачаючыся пад іхнім адрывам, кідае войстры дакор:

Мы зарана адрываемся ад народнага творчага асяродзьдзя і, ня ўсьпеўшы прычасьціцца яго народнаму багацьцю, адразу пападаем на работу ў кабінэт. Празь сьцены кабінэту да нас ужо вельмі трудна даходзіць і бляск народнай думкі, і гнуткасьць фразы, і стройная прастата мовы, і трапнасьць прыказкі, і мудрасьць нагляданьня. Усё гэта мы ўжо чэрпаем з газэт ды з чужых кніг. Ад гэтага часта і нашая сухасьць, і бледнасьць, і канцылярызм, і аднастайнасьць.⁵⁹

Выказаныя Скрыганам думкі хутка падхапіў беларускі савецкі літаратурны крытык Алесь Адамовіч. Паказаўшы на адрыві пісьменьніка Івана

⁵⁷ Ф. Янкоўскі. Абыякавасьць да роднага слова. «Літаратура і Мастацтва», № 38, 11. 5. 1957.

⁵⁸ Я. Скрыган. Думкі аб мове. Тамсама.

⁵⁹ Тамсама.

Шамякіна ад народнай мовы ды адцеміўшы, што пісьменьнікі 20-30-ых гадоў «лічылі сваім важнейшым абавязкам сачыць, каб беларуская літаратурная мова вырастала на аснове ўсіх багацьцяў народнай мовы», Ал. Адамовіч выказвае гэткія пажаданьні для сучаснае літаратурнае мовы:

Літаратурная беларуская мова за апошнія дзесяцігодзьдзі стала больш нармалізаванай, узбагацілася лексычна. І тое, што літаратурная, «кніжная» мова стала больш адрозьнівацца ад гутаркавай — зусім заканамерна. Але гэта не азначае, што нармалізаваная літаратурная мова павінна быць пазбаўленая бытавых, народных і навет мясцовых хварбаў, што яна можа нагадваць «перакладную» мову. Дыстыляваная вада хоць і чыстая, але мала прыемная на смак.⁶⁰

Як ужо гаварылася, у сілу русыфікацыйнага працэсу зь беларускай літаратурнай мовы сяння выкідваюцца й заменьваюцца расейскімі ўсе тыя словы, якія сваім коранем або славатворнай будовай розьняцца ад адпаведных словаў расейскае мовы. Гэткая практыка абгрунтоўваецца патрэбай ачышчэньня літаратурнай мовы ад «вузкіх дыялектызмаў» або «правінцыяналізмаў». Вось-жа Ал. Адамовіч выразна бярэ ў вабарону такія «дыялектызмы». «І ня трэба нам занадта баяцца слова «дыялектызм», — піша ён — раней неабходна прыслухацца, як слова гучыць, удумацца, на колькі яно трапнае і зразумелае. У любым, самым маленькім «засеку» жывой народнай мовы можна часам знайсці буйныя зярняты народнай мудрасьці й дасьціпнасьці».⁶¹

Пытаньне беларускай мовы стаяла ў цэнтры ўвагі на сходзе актыву работнікаў літаратуры й мастацтва БССР, які адбыўся на пярэдадні 40-ой гадавіны Кастрычніцкай рэвалюцыі. Спасярод многіх выступленьняў у вабароне роднае мовы й ейнае народнасьці на асаблівую заслугоўвала ўвагу выступленьне паэты Максіма Лужаніна. Ніжэй прыводзім найбольш характэрныя ягоныя словы:

Далейшае разьвіцьцё нашай культуры самым цесным чынам звязана з разьвіцьцём і пашырэньнем беларускай мовы. Нажаль, некаторыя нашы таварышы па творчай рабоце, мастакі, артысты, кампазытары, людзі, чыё ўсё жыцьцё звязана зь беларускай культурай, вельмі часта ня ўжываюць мову народу. А ці можна стварыць нацыянальную культуру, не валодаючы ў дасканаласьці мовай народу?

Гэтым самым людзі закрываюць сабе дарогу да народнай душы, да духоўных здабыткаў народу. Хочацца, каб мова чулася ня толькі ў творчых арганізацыях, але і ў установах, школах сярэдняй і вышэйшай, каб яна была і на папяроснай каробцы, і на трактары, і на станку. Гэта дасьць магчымасьць для разьвіцьця мовы, паспрыяе і прапагандзе беларускай кнігі.⁶²

Знаёмячы чытача з важнейшым матарыялам моўнае дыскусіі ў пісьменьніцкім асяродзьдзі БССР, нельга прайсьці міма цікавых і ўва ўсёй шырыні пастаўленых заўвагаў Е. Ермаловіча аб г. зв. «дыялектызмах», пад якія, як ужо ўспаміналася, падцягваюцца адменныя ад расейскай мовы

⁶⁰ А. Адамовіч. Багацце творчых індывідуальнасцяў. «Літаратура і Мастацтва», № 21, 13. 3. 1957.

⁶¹ Тамсама.

⁶² «Літаратура і Мастацтва», № 88, 2. 11. 1957.

словы й формы і, як такія, механічна выкідаюцца з ужывання. Ермаловіч піша:

Нераспрацаванасць літаратурных нормаў часта прыводзіць да таго, што ў нас часамі лічаць дыялектызмамі такія словы, якія ніколі ня былі імі і ня могуць быць навет з пункту погляду самых элементарных патрабаванняў лінгвістыкі...

Дзе шукаць мяжу паміж дыялектызмамі й літаратурнай мовай? Такой абсалютнай мяжы, бадай, і быць ня можа. Але калі слова мае беларускі ці агульнаславянскі карань, бытуе ў народзе, калі народ яго разумее ці навет зможа зразумець па самой прыродзе кораня, ня трэба нашым крытыкам, рэдактарам прыдзірліва адносіцца да яго. Гэта значна ўзбагаціць і пашырыць нашу лексыку, якая ў ніякім разе не абмяжоўваецца слоўнікам у восемдзсят тысяч слоў (алюзія да «Руска-беларускага слоўніка» з 1953 г. — С. С.), а разы ў два, а можа і ў тры багацейшая.⁶³

Пытаньням культуры мовы, ейнай чысьціні й народнасьці шмат прысьвяціў увагі савецкі беларускі літаратурны крытык Уладзімер Юрэвіч. Сярод многіх фактараў, што павінны фармаваць і разьвіваць беларускую літаратурную мову, Юрэвіч, падобна як і іншыя пісьменьнікі, высоўвае, як найважнейшы фактар — народнасьць мовы. У артыкуле пад вымоўным загалоўкам «Магутнае слова ты, роднае слова», узятым зь ведамага вершу Янкі Купалы аб ролі роднае мовы ў нацыянальным жыцьці народу, Юрэвіч піша:

Родная мова — гэта ў пэўнай ступені той грунт, на якім трывае народнасьць літаратуры, калі разумець яе, як імкненьне да праўдзівага адлюстраваньня ў мастацкіх творах нашай рэчаіснасьці, жыцьця народу. Праўдзівае асьвятленьне навакольнага жыцьця пад сілу толькі таму мастаку, які заўсёды з народам. Быць з народам абазначае для пісьменьніка ня толькі вывучаць змест яго жыцьця, але і формы выяўленьня гэтага зместу. Аднэй з такіх форм, найбольш даступнай для ўспрыняцьця, як ведама, зьяўляецца мова народу. Здабыць хараство зь нявычэрпных народных скарбаў, якімі зьяўляецца жывая народная мова, і ёсьць адзін з найпершых клопатаў сапраўднага пісьменьніка.⁶⁴

Беларускія пісьменьнікі выступілі ня толькі ў вабароне народных элемэнтаў беларускае мовы, якія зь яе выкідаюцца пад прылікам «дыялектызмаў» і «вузкіх правінцыяналізмаў», але таксама, хоць і ня гэтак сьмела, і ейнае спадчыны із старой беларускай мовы, якая таксама афіцыйна адкідаецца пад прылікам «архаізмаў». Яшчэ ў самым пачатку моўнае дыскусіі ў 1957 годзе цытаваны вышэй Юрэвіч пісаў:

Беларуская мова існуе не адно стагодзьдзе. І ў сучаснай літаратурнай мове мы сустрэнем шмат элемэнтаў, якія былі ўласцівы мове XIX, XVIII і ранейшых стагодзьдзяў. Пісьменьнік ня мае права не зважаць на тыя традыцыі, якія складаліся стагодзьдзямі. Ігнараваць традыцыі — значыць адрывацца ад народу. Калі, напрыклад, паслухацца некаторых «рэфарматараў» і адмовіцца ад фанэтычнага прынцыпу, на якім будзеца правапіс сучаснай беларускай мовы, — гэта будзе азначаць адыход ад традыцыі, што ляжыць у васнове агульнанароднай мовы і складае яе адметную асаблівасьць.⁶⁵

⁶³ «Літаратура і Мастацтва», № 8, 25. 1. 1958.

⁶⁴ «Полымя», № 3, 1960, б. 159.

⁶⁵ «Літаратура і Мастацтва», № 34, 27. 4. 1957.

Мы прывялі даволі шмат абшырных цытатаў з выказванняў беларускіх пісьменьнікаў аб мове дзеля таго, што ўвесь гэты цікавы й каштоўны матарыял для чытача ў вольным сьвеце недаступны. А тымчасам ён — вельмі паказальнае сьветчаныне таго магутнага руху сярод пісьменьнікаў і наагул некаторай часткі беларускай інтэлігенцыі ў вабароне роднае мовы перад русыфікацыяй. Вельмі характэрна і ў савецкіх абставінах зусім зразумела, што бадай кожны з аўтараў стараецца ня толькі філялягічна, але й палітычна абгрунтаваць сваё выступленьне ў вабароне мовы й неяк застрахаваць сябе перад эвэнтualьным абвінавачаньнем яго ў буржуазным нацыяналізьме. Таму, як ужо ўспаміналася напачатку, адныя аўтары паклікаюцца на выказваньні Леніна ў карысьць нерасейскіх моваў Савецкага Саюзу, іншыя на практыку ў галіне расейскае мовы, якая праводзіцца з мэтай захаваньня ейнае чысьціні й культуры, яшчэ іншыя выясьняюць, што прышчапленьне масам камуністычных ідэяў можа быць найбольш пасьпяховым, калі яны будуць выкладацца ў іхнай роднай мове. Вельмі характэрнае з гэтага гледзішча цьверджаньне цытаванага вышэй Юрэвіча:

Хто хоча клапаціцца пра тое, каб усё больш шырокія масы савецкіх людзей далучыліся да вялікіх камуністычных ідэялаў, той павінен як мага глыбей і больш дасканала ведаць родную мову, бо на роднай мове гэтыя ідэялы дойдучь да народу хутчэй і паўней. Цяжка зразумець тых людзей, якія лічаць для сябе вялікай заслугай забыцьцё роднай мовы. Яшчэ цяжэй зразумець іх, калі яны працуюць на радыё, дзе жывое слова народу павінна складаць асноўны зьмест творчай дзейнасьці кожнага штатнага супрацоўніка й запрошанага выканаўцы... Беларускае радыё павінна набыць у эфіры сваё нацыянальнае аблічча.⁶⁶

Апрача тэарэтычных разважаньняў аб народнасьці мовы й ейнай чысьціні, у многіх успомненых і няўспомненых артыкулах падаюцца й канкрэтныя прыклады русыфікаваньня мовы, прыводзяцца многія словы й выразы, жыўцом перанесеныя з расейскае мовы ў беларускую мову, ды выясьняецца, якія заміж іх павінны ўжывацца беларускія словы. Але літаральна ў ніводным выпадку гэтыя чужыя нашай мове элемэнтны не называюцца сваім собскім іменем, як русыцызмы. Навет найбольш зырккія й зусім яшчэ ў беларускай мове сырыя русыцызмы абходзяцца навакольнай дарогай, і ў такіх выпадках звычайна, як можна было спасьцерагчы ў прыведзеных цытатах, гаворыцца, што «гэтак не гаворыць народ», гэта «не народнае слова», гэта «канцыляршчына», «кніжная мова», «перакладная мова» й пад. У савецкім лексыконе існуюць тэрміны «палянізмы», «гэрманізмы» й пад., але ня існуе слова «русыцызмы», бо русыцызм не разглядаецца, як чужы ў дадзенай мове элемэнт, але як зьява зусім натуральная й пажаданая, што спрыяе разьвіцьцю і ўзбагачаньню дадзенае нерасейскае мовы.



Як ведама, старая беларуская літаратурная мова — мова гаспадарствавая Вялікага Княства Літоўскага, што разьвівалася на аснове паўночна-заходніх гаворак беларускага сярэдняга дыялекту і ўжо ў першай палавіне

⁶⁶ Ул. Юрэвіч. Мастацкае слова па радыё. «Літаратура і Мастацтва», № 6. 22. 2. 1961.

XV стг. сталася літаратурнай мовай,⁶⁷ у сувязі з палітычным і нацыянальным заняпадам Беларусі ў XVII і XVIII стг. таксама ў гэным часе спыніла сваё існаванне, як мова жывая. Новая беларуская літаратурная мова, што пачалася ў XIX стг. у выніку беларускага нацыянальнага адраджэння, развівалася на аснове заходніх гаворак сярэдняга дыялекту беларускай мовы.⁶⁸ Як у сваім зараджэнні, гэтак і далейшым развіццём яна ўжо не карысталася старой літаратурнай мовай, зь якой была страчаная ўсякая цягласць развіцця, але фармавалася й узбагачвалася на базе беларускай народнай мовы, чэрпала зь яе ўсе патрэбныя ёй словы й выразы, ■ таксама, як бывае нармальна ў развіццём кожнае мовы, тварыла для новых паняццяў патрэбныя нэалогізмы згодна із законамі беларускае мовы. Гэткі кірунак развіцця беларускай літаратурнай мовы трываў да пачатку 30-ых гадоў, калі ў сувязі із русыфікацыйным палітычным курсам у СССР ён быў раптоўна спынены. Пачынаючы ад гэтага часу, асноўнай крыніцай і базай далейшага развіцця беларускае літаратурнае мовы сталася, як мы бачылі, вылучна расейская мова.

Пры гэтым расейская мова сталася ня толькі крыніцай далейшага развіцця беларускай літаратурнай мовы, як цвёрдзіць савецкая лінгвістыка й як афіцыйна вымагаюць ад нерасейскіх моваў партыйныя дырэктывы, але навет, як мы бачылі на мностве прыкладаў, зь беларускай мовы выкідваюцца тыя ейныя граматычныя формы й словы, якія ў ёй існавалі й былі агульна замацаваныя ўжо раней, але розніліся ад адпаведных формаў і словаў расейскае мовы. Такім парадкам русыфікацыя йдзе ня толькі ў пары з развіццём беларускай літаратурнай мовы, але й расцягваецца на той ейны стан, у якім знаходзілася яна перад русыфікацыйнай кампаніяй, аб чым ані савецкая моваведа, ані партыйныя дырэктывы ў галіне мовы зусім не ўспамінаюць.

Беларуская літаратурная мова, развівваючыся перад русыфікацыйным перыядам на базе народнае мовы, як і наагул кожная мова, для абазначэння ўводжаных у мову новых паняццяў багата папаўняла свой лексычны запас словамі міжнароднага паходжання, якія ў сучасных мовах цывілізаванага сьвету набылі інтэрнацыянальны характар. У сувязі з тым, што беларуская культура ў сваім развіццём арыентавалася на заходнюю культуру, дык і запазычанні беларускай мовай словаў інтэрнацыянальных адбывалася за пасярэдніцтвам моваў Захаду. Такія словы, лучыўшы ў беларускую літаратурную мову, або й надалей захоўвалі ў сабе некаторыя фанэтычныя й марфалагічныя элементы тых заходніх моваў, зь якіх былі запазычаныя, або, будучы раней запазычанымі й агульна пашыранымі, поўнасьцю засыміляваліся, так што іхны іншамовны характар пачаў зусім зацірацца.

Вось-жа яшчэ ў самым пачатку русыфікацыйнага працэсу ў СССР як савецкая моваведа, гэтак і партыйная палітыка пачалі тарнаваць прыцып, што ўсякія іншамовныя словы могуць запазычвацца нерасейскімі мовамі толькі й вылучна за пасярэдніцтвам расейскае мовы. Інакш кажучы, было пастаўленае перад нерасейскімі мовамі патрабаванне, што ўсе запазычаныя імі раней словы іншамовнага паходжання, як і запазычаныя ў бу-

⁶⁷ Я. Станкевіч. Доля мовы беларускае (яе вонкашняя гісторыя) ў розных перыяды гісторыі Беларусі. «Веда», № 1 (28). Нью Ёрк, 1954, б. 5.

⁶⁸ Тамсама, б. 6.

дучыні павінны захаваць у кожнай нерасейскай мове ўсе тыя фанэтычныя й марфалягічныя асаблівасці, якія яны маюць у расейскай мове. Выжэй цытаваны савецкі мовавед М. Каммары выразна гаворыць, што агульная тэндэнцыя да моўнай інтэрнацыяналізацыі ў развіцці моваў народаў СССР, побач з уплывам на гэтыя мовы расейскае мовы, выяўляецца «ў засвойваньні асноўнага фонду інтэрнацыянальнай лексыкі цераз пасярэдніцтва расейскае мовы».⁶⁹

Пытаньня русыфікацыі іншамоўнага лексычнага матэрыялу ў беларускай мове мы ў гэтым артыкуле не разглядаем з тае простае прычыны, што яно было тэарэтычна й у большыні выпадкаў практычна развязанае ўжо моўнай рэформай 1933 году, якая выходзіць за межы нашага разгляду. Адно варта прыпомніць, што ў самым пачатку русыфікацыйнай кампаніі, у пачатку 30-ых гадоў, у дачыненні да нерасейскіх моваў народаў Савецкага Саюзу галоўная ўвага якраз была скіраваная на раптоўнае й поўнае спыненне моўных працэсаў, празь якія нерасейскія мовы папаўнялі свой лексычны запас інтэрнацыянальнымі словамі, арыентуючыся ў васнаўным на мовы Захаду, абмінаючы пасярэдніцтва расейскае мовы. Прыкладам, у дачыненні да ўкраінскай мовы, як паказаў праф. Р. Смаль-Стоцкі на падставе багатага матэрыялу, русыфікацыйная кампанія фактычна й пачалася ад паграбавання ўніфікацыі на расейскай базе тэхнічнай і навуковай тэрміналёгіі, як і наагул усіх словаў іншамоўнага паходжання.⁷⁰ Таксама ў Беларусі галоўным аб'ектам балышавіцкіх нападаў сталася дзейнасць Тэрміналягічнай Камісіі Беларускай Акадэміі Навук з прычыны апрацоўвання ёй беларускай навуковай і тэхнічнай тэрміналёгіі ў вадрыве ад расейскае мовы.

Пасляеяшая моўная практыка ў ССР пасля рэформы 1933 году працэс русыфікацыі словаў іншамоўнага паходжання ўжо поўнасьцяй завяршыла, так што балерускім элементам у гэтай катэгорыі словаў астаўся адно правапіс, ды й той моцна зрусыфікаваны гэтай рэформай. Сяньня навет асабовыя собскія імёны разглядаюцца ў беларускай літаратурнай мове, як словы іншамоўнага паходжання й ужываюцца з расейскімі моўнымі асаблівасцямі. Найбольш пракуднае для беларускай мовы ёсць і тое, што ў яе цяпер мэханічна ўведзеныя з расейскай мовы зусім раней ня ўжываныя як у літаратурнай мове, гэтак і ў народных дыялектах імёны па бацьку («отчества»).

Савецкая сучасная моваведка згары залічае да расейскіх слоўных запазычанняў наагул усе бяз вынятку словы іншамоўнага паходжання ў нерасейскіх мовах СССР, пры гэтым навет і такія словы іншамоўнага паходжання, якія ані фанэтычна, ані сваей словатворнай будовай нічым ня розняцца ад расейскае мовы, а для дадзеных моваў усімі сваімі элементамі становяць зусім незалежныя ад расейскае мовы запазычаныя. Гэтак успомнены беларускі савецкі мовавед М. Крукоўскі ўсе словы беларускае мовы інтэрнацыянальнага паходжання, якія ацэньвае на 13—15% усяго моўнага стану беларускае мовы, мэханічна адносіць да расейскіх запазычанняў.⁷¹ Такім парадкам савецкая моўная палітыка скіраваная на спыненне адначасна двух раўналежных працэсаў нармальнага й прыроднага

⁶⁹ М. Каммары, тамсама, б. 72.

⁷⁰ R. Smal-Stocki, тамсама, б. 88, 108-122, 134 і нас.

⁷¹ Н. І. Крукоўскі. Рускі лексічны ўплыў, б. 90.

разьвіцця беларускае літаратурнае мовы: ейнага базавання на беларускай народнай мове й ейнай арыентацыі на Захад у галіне прысвойвання патрэбных інтэрнацыянальных словаў, прымусіўшы ў першым і другім выпадку арыентавацца вылучна на расейскую мову.

Галоўным лёзунгам беларускага нацыянальнага адраджэння было захаваньне роднае мовы. Яшчэ ў канцы мінулага стагодзьдзя першым Францішак Багушэвіч кінуў славуці лёзунг: «Беларусы, не пакідайце мовы вашай беларускай, каб ня ўмерлі». Пасьлей Янка Купала, пераняўшы на сябе духовае правадырства беларускага народу, у шмат якіх сваіх праграмных вершах вызначаў ролю роднае мовы, як найважнейшага й наймагутнейшага фактару нацыянальнага існаваньня беларускага народу. Гэтую ідэю падхоплівалі й разьвівалі іншыя беларускія нацыянальныя паэты, як у пэрыяд нашаніўскага адраджэння, гэтак і пасьля — у пэрыяд нацыянальна-вызвольны. Сяньня, у часох найжахлівейшага нацыянальнага панявольеньня, гэтае пачэснае гістарычнае заданьне захаваньня роднае мовы ўзялі на сябе таксама беларускія паэты й пісьменьнікі, будучы поўнасьцяй сьведамымі, што існаваньне мовы зьяўляецца раўназначнае з нацыянальным існаваньнем беларускага народу й ягонай нацыянальнай культуры.

Камунізм і „беларускі нацыяналізм“

(Гістарычны агляд пачатку дачыненняў)

Н. Недасек

Камунізм — ад марксавага празь ленінскі ды сталінскі па хрушчоўскі, а ў гэтым дачыненні таксама й мао-цзэ-дунаўскі, а нат і тытаўскі — заўсёды праклямуе сваю прынцыповую варожасьць да кожнага нацыяналізму, супрацьставячы яму свой «інтэрнацыяналізм». Выводжаны з марксавага лёзунгу — «Пралетары ўсіх краёў, злучайцеся!» — загалоўнага для ўсіх камуністычных сыцягоў, «інтэрнацыяналізм» гэты найчасьцей і ўдакладняецца азначэньнем-прыметнікам «пралетарскі», тымчасам як нацыяналізм часта, хоць і радзей усё-ж, часьцей толькі апошнімі часамі, прыпачатваецца кантраставым прыметнікам-азначэньнем «буржуазны».

Тактычна аднак нацыяналізм можа ня толькі талеравацца, але й падтрымвацца, а практычна нат і ўкараняцца, калі адно гэтага вымагае сама справа камунізму, «справа рэвалюцыі». Тады яго стараюцца нат зваць не нацыяналізмам, а проста нацыянальным, ато яшчэ й нацыянальна-вызвольным рухам. Толькі нядаўнымі часамі пачалі менш высьцерагацца гаварыць пра нацыяналізм і ў гэткім выпадку, і хрушчоўская праграма камуністычнае партыі СССР у разьдзеле VI часткі I, прысьвечаным «нацыянальна-вызвольнаму руху», пазытыўна выдзяляе «нацыяналізм прыгнечаных нацыяў» затое, што ў ім, бач, «ёсьць агульнадэмакратычны змест, ськіраваны супраць прыгнечаньня, і камуністыя падтрымліваюць яго, уважаючы за гістарычна-апраўданы на азначаным этапе; ён выражаецца ў імкненьні прыгнечаных народаў да вызваленьня ад імперыялістычнага гнёту, да нацыянальнае незалежнасьці й нацыянальнага адраджэньня».

З другога боку, пад нацыяналізм безь якіх-коlechы пазытыўных кваліфікацыяў часта падводзяцца й найумеркаванейшыя ды найсыціплейшыя нацыянальныя рухі, калі адно падтрыманьне іх чаму-небудзь тактычна нявыгоднае для тае-ж справы камунізму, «справы рэвалюцыі». Гэтым правам годнасьць «беларускага нацыяналізму» часта, калі ня скрозь, дастаецца й беларускаму руху нат на тых ягоных этапах, якія ня вызначаюцца выяўленьнем нейкіх палітычных асьпірацыяў ды выходжаньнем за межы чыста культурнага, ато й усяго моўнага, ці моўна-літаратурнага руху.

На сваіх гістарычных досьвітках, ад пачатку мінулага веку, беларускі рух, як ведама, і трымаўся гэтых апошніх межаў моўна-літаратурнага

руху дый нат яшчэ на рэгіянальным, «краёвым», а не нацыянальным узроўні; што праўда, ня было тады каму й дакараць яго ў «нацыяналізьме», бо й доўга яшчэ ня было напаяўку таго камунізму, а й зьявіўшыся, доўга яшчэ не сягала проста ягонае вока так далёка й глыбака, каб аж па нейкі там пяхманы й малазнаны беларускі рух. Аднак, із Кастусём Каліноўскім беларускі рух упершыню сягае ўжо й палітычнага ўздыму да нацыянальнага ўзроўню, адно каб на наступным этапе, із сваім «бацькам» Багушэвічам, замацоўваючыся канчальна на нацыянальным узроўні, прыпусьціцца ўсё-ж ізноў да нізіны руху моўна-літаратурнага.

Ад гэтае пары ў гісторыі беларускага нацыянальнага руху й назіраецца выразна гэты сваеасаблівы рытм уздымаў да палітычнага ўзроўню ды прыспушчваньняў з гэных узвышшаў, кажучы пазьнейшай паэтычнай мовай у даліны моўна-літаратурнага, ці далей і літаратурна-культурнага руху. Гэтак, на Багушэвічу ўзгадаваныя першыя спадкаемцы яго зноў, дый памысьней, выводзяць гэты рух, праз культурны трамплін «Кругу прасьветы й культуры беларускае», на палітычны ўзровень арганізаванага рэвалюцыйнага падзямельля Беларускае Рэвалюцыйнае Партыі, а зараз-жа й Грамады, зусім неўзабаву ўжо й Беларускай Сацыялістычнай Грамады, з тым, што за наступною палітычнаю рэакцыяй рух у ягонай «нашаніўскай пары» ўвойдзе зноў у межы культурнага й літаратурнага, каб ізноўку сягнуць палітычнага размаху й узвышшаў у рэвалюцыйных 1917—18 г. г.

Гісторыі гэтых этапаў нам ужо даводзілася кранацца падрабязней у некаторых папераднейшых пісаньнях.¹ Дазволім цяпер адно нагадаць адтуль некаторыя момэнты што да дачыненняў між камунізмам і беларускім рухам на гэных этапах. Прыгадаем, што рух Беларускай Сацыялістычнай Грамады быў ня толькі не нацыяналістычным рухам, але нат ішоў пад тым самым сыцягам марксавага-ж «пралетарскага інтэрнацыяналізму» ў тым-жа нат лёзунгавым сфармуляваньні «Пралетары ўсчх краёў, злучайцеся», хоць часам, у мэтах масавасьці прапаганды й «беларусызаваным» у «Працавітая бедная ўсіх краёў, злучайся!».² Гэтая акалічнасьць спраўляе пэўны клопат некаторым савецкім аўтарам, змушаным шукаць тут выхаду ў гіпотэзах, а найчасьцей простых заявах то пра «фікцыйнасьць» самое Грамады, то пра «фальсыфікатарства» (асабліва ў тэй «беларусызачыі» лёзунгу), то пра «мімікрынасьць» ейнага сацыялізму. Найпрасьцей ды найбліжэй да запраўднасьці разьвязвае гэтую справу сталінскі гісторык-чэкісты Л. Цанава: «Каб памысьней змагацца з бальшавікамі за ўплыў на масы, Беларуская Сацыялістычная Грамада была змушаная пісаць на сваім сыцягу таксама «сацыялістычныя», таксама «рэвалюцыйныя» лёзунгі».³

¹ Маём на ўвесе выданьні аўтарства Н. Недасека: «1917—1947», выд. «Бацькаўшчыны», 1947 (у далейшым умоўна: 1917—1947); 1918—1948, выд. тое-ж, 1948 (у далейшым 1918—1948); Очерки истории большевизма в Белоруссии. I. Большевизм на путях к установлению контроля над Белоруссией, выд. Института выученья СССР, Мюнхен, 1954 (у далейшым ОИББ); Большевизм в революционном движении Белоруссии, выд. тое-ж, Мюнхен, 1956 (у далейшым БРДБ); Нацыянальнае самавызначэньне й Саветы. «Беларускі Зборнік», кніга 11, выд. тое-ж, Мюнхен, 1959 (у далейшым НСС).

² БРДБ, б. 87-88.

³ Л. Цанава. Всенародная партизанская война в Белоруссии против фашистских захватчиков. Ч. II. Мощный рост партизанского движения. Госуд. изд-во БССР, Минск, 1951 (у далейшым ЛЦ-ВПВБ), б. 700-701.

Змаганьне за ўплыў на масы й запраўды было тым полем, на якім беларускі нацыянальны рух у постаці Беларускае Сацыялістычнае Грамады — БСГ — упяршыню й сустрэўся калі ня так з бальшавікамі, тады яшчэ зусім знікомаю што да вялічыні сілаю, асабліва на Беларусі, дык з тэю партыяй — Расейскай Сацыял-Дэмакратычнай Работніцкай Партыяй (РСДРП), фракцыю якое станавілі тады гэныя бальшавікі. І хоць сустрэча гэтая, паводля сьветчання самое БСГ, адбывалася ў атмасфэры «надзвычайнае агрэсыўнасьці» з боку РСДРП,⁴ вінавачаньне ў «нацыяналізьме» тады яшчэ ў ход ня пушчалася. Сам лідэр бальшавікоў Ленін калі й успамінаў БСГ, дык хоць і сумысна як «Беларускую Грамаду» толькі, з апушчэньнем аўтэнтчнае ў ейным тытуле сярэдняе характарыстыкі «Сацыялістычная», але ўсё-ж ня больш як у кантэксьце «дробнабуржуазных рэвалюцыянераў».⁵

Калі, пасля прыспушчэньня ў даліну культурнага руху за «нашаніўскай парою», надыйшоў новы ўздым беларускага нацыянальнага руху на палітычнае ўзвышша з надыходам рэвалюцыі 1917 г., сустрэча яго з бальшавікамі аднавілася на тым-жа полі змаганьня за ўплыў на масы, але ўжо ў абставінах шырэйшых магчымасьцяў ня толькі поўнае, а й шанаванае легальнасьці. На гэтым этапе тае сустрэчы нам ужо даводзілася спыняцца падрабязней, але ў крыху іншым аспэкце;⁶ таму да ўсяго, што было пры тым адзначана й устаноўлена, тутак давядзецца дадаць, як важнае ўжо ў цікавай нам цяпер роўніцы, што якраз на гэтым этапе беларускаму руху й было ўпершыню пастаўленае вінавачаньне ў нацыяналізьме. Сфармуляванае яно было ў першай-жа дакумэнтальнай рэакцыі на першы акт беларускага руху гэтае пары — у рэзалюцыі кіраванага адным зь мясцовых лідэраў бальшавікоў, Міхайлавам (Фрунзэ), Менскага Камітэту Сялянскага Саюзу, прынятай 6 красавіка 1917 г., у справе першага беларускага нацыянальнага зьезду 25 сакавіка 1917 г. у Менску й створанага на гэтым зьездзе Беларускага Нацыянальнага Камітэту. Пункт 2 гэтае рэзалюцыі гучэў наступна: «2. Беларускі Нацыянальны Камітэт становіць сваім складам арганізацыю заможных пластоў беларускага народу й асабліва абшарніцкага земляўладаньня, а характарам сваіх выступленьняў чыста нацыяналістычную, пагражае інтарэсам сялянаў і работнікаў імкненьнем адарваць іх, на груньце ўзмоцнена падаграванага нацыяналізму, ад працоўных масаў усяе Расеі й падпарадкаваць ідэйнаму кіраўніцтву абшарнікаў»⁷ (падчыркненьні нашыя. Н. Н.).

Адсюль і трэба датаваць тарнаваньне бальшавізмам, што за год канчальна й афіцыйна прысвоіў сабе ймя камунізму, характарыстыкі «нацыяналізму» ў дачыненьні да беларускага нацыянальнага руху. Але на дадзеным этапе адбываецца й першы акт іншага, характарам супрацьлежнага, укладу дачыненьняў між беларускім нацыянальным рухам ды камунізмам-бальшавізмам — акт скрыжаваньня іх у гібрыдных фармацыях таго, што ў шырэйшым сэнсье называецца «нацыянал-камунізмам». Закрануўшы

⁴ БРДБ, б. 130.

⁵ Тамсама, б. 129, а таксама В. И. Ленин, Сочинения. Изд. 4-е. Том 20. Москва, 1943, б. 84.

⁶ ОИББ, б. 46-51.

⁷ «Минский Голос», № 2396, Минск, 6 апреля 1917 г., перадрук у Документы и материалы по истории Белоруссии. Том IV. Изд-во Академии Наук БССР. Минск, 1954 (у далейшым — ДМИБ, IV), б. 43.

гэтую справу пры ўспамінаным вышэй ранейшым разглядзе, мы адзначылі гэты акт як паўстаньне ў Пецяўбургу «Беларускае Сацыял-Дэмакратычнае Работніцкае Партыі (бальшавікоў)» пад кіраўніцтвам Алесья Чарвяка (пасля Аляксандра Чарвякова) ды самую прадстаўленую гэтай партыяй фармацыю схарактарызаваў як «фармацыю беларускага бежанскага нацыянал-бальшавізму».⁸ Цяперашняя нашая тэма абавязвае да грунтоўнейшага разгляду гэтае фармацыі.

Як ужо было адзначана ў тым папярэднім разглядзе, асноўнымі фактарамі, што вызначылі паўстаньне беларускага бежанскага нацыянал-бальшавізму ў постаці Беларускае Сацыял-Дэмакратычнае Работніцкае Партыі (бальшавікоў), было — масавае ваеннае ўцякацтва — «бежанства» зь Беларусі ў Расею, у вялікай меры ў самыя ейныя сталіцы Пецяўбург і Маскву, ахопленасьць гэтага бежанства беларускім нацыянальным рухам адразу пасля рэвалюцыі, адарванасьць яго ад краю зь немагчымасьцяй назіраньня антыбеларускага становішча, занятага там мясцовым наносным армейскім бальшавізмам Заходняга фронту, пры ахапленьні прапагандай, у тым ліку й нацыянальнага самавызначэньня, з боку бальшавізму сталічнага, асабліва пецяўбурскага, кіраванага самым Ленінам.

Галоўная асоба, зь якой гісторыкі-сучаснікі зьвязваюць «беспасярэдняе кіраўніцтва» паўстаньнем БСДРП(б) — Аляксандар Чарвякоў — нарадзіўся ў 1892 г. у сяле Дукарка (за 35 км. ад Менску), паводля савецкае энцыклапэдыі 1934 г. — сын «дробнага службоўца з прыгонных сялянаў».⁹ Скончыў Віленскі настаўніцкі Інстытут, працаваў настаўнікам, браў удзел у беларускім настаўніцкім руху, арганізаваным БСГ, ды ўваходзіў у самую БСГ. У часе вайны быў афіцэрам на фронце, увайшоў у арганізацыю РСДРП, але ў бальшавіцкай фракцыі яе — да таго часу ўжо самастойнай партыі — апынуўся адно па лютаўскай рэвалюцыі, у траўні 1917 г. Крыху перад гэтым зарганізаваў у Пецяўбурзе, за Нарваўскаю Заставаю, адзін зь першых па рэвалюцыі аддзелаў БСГ, стаўшыся ягоным сакратаром, а пасля і адарваўшы яго ад БСГ ды ператварыўшы ў БСДРП(б). Увесь гэты час ды ладна пасля знаны пад сваім прыродным беларускім прозьвішчам Чарвяк (стаіць яно яшчэ й пад Маніфэстам пра ўтварэньне БССР 1 студзеня 1919 г., але ўжо неўзабаве па тым, у пару «Літбел», «увывакарадняеца» — русыфікуеца канчаткам -ов, беларускім правапісам -оў, — рыса, аж як характэрная й сымптаматычная для мэнтальнасьці й нацыянальнага профілю носьбіта прозьвішча).

У самога Чарвякова можна знайсці ўсяго колькі радкоў, прысьвечаных БСДРП(б), прытым безь якога-небудзь успамінаньня пра сваю асабістую ролю ў ёй (наагул, аніяк нельга адмовіць яму ў вялікай людзкой сыціпласці, што праз цэлае жыцьцё сьцерагла яго ад ці малых, пры ягоных пась-

⁸ ОИББ, б. 51. Самы тэрмін «нацыянальны бальшавізм» не трапляецца ў беларускай палітычнай літаратуры таго часу, але зьяўляецца ўжо ў літаратуры мастацкай, як і адлюстраваньне самое зьявы — прыкл., у ваповесьці Максіма Гарэцкага «Дзьве Душы», напісанай у 1918—19 г. г. з ахопам часу ад 1917 г. (гл. М. Гарэцкі. Дзьве душы. Аповесьць. Вільня, 1920, б. 123, а таксама Ант. Адамовіч, Максім Гарэцкі, «Узвышша», № 6, 1928, б. 162).

⁹ Большая Советская Энциклопедия, изд. I, том 61, Москва, 1934, б. 195, а таксама Byelorussian Communism and Nationalism: Personal Recollections by S. Krushinsky. Research Program on the U.S.S.R. New York City, 1953, p. 54.

лейшых высокіх становішчах ды агульным клімаце балышавіцкае эры, спакусаў патураньня собскаму «культу асобы», хай і найабмежанейшаму):

У Петраградзе вылучылася зь Беларускай Сацыялістычнай Грамады рабочая арганізацыя, якая заклала ўлетку 1917 г. пачатак Беларускай Сацыял-Дэмакратычнай Партыі (балышавікоў) як раёну, а потым сэкцыі адзінай балышавіцкай партыі. Яе арганізацыі распаўсюдзіліся ў Петраградзе, Маскве ды іншых гарадох.¹⁰

У гэтым сьветчаньні Чарвякова найбольш важнае, хоць і вельмі недакладнае, агульнае датаваньне заснаваньня БСДРП(б) летам 1917 г. Крыху большыя ўдакладненьні гэтага датаваньня знаходзім у З. Жылуновіча, паводля аднаго з ранейшых пісаньняў якога «БСДРП(б) заснаваная ўлетку (чырвень месяц) у Пецяярбургу»;¹¹ аднак, у вадным зь пісаньняў пасьлейшых, а для гіторыі БСДРП(б) наагул найбольш багатых на дадзеныя — у артыкуле «Беларускія сэкцыі РКП і стварэньне Беларускай Савецкай Рэспублікі» — канчальнае афармаваньне — «перайменаваньне Нараўскае рабочае арганізацыі Беларускае Сацыялістычнае Грамады ў Беларускую Сацыял-Дэмакратычную Партыю балышавікоў, з праграмай і статутам РСДРП(б)» — адсоўваецца ўжо «пад канец верасьня» 1917 г.¹²

Гісторык беларускага руху Ф. Турук таксама датуе канчальнае афармаваньне БСДРП(б) у партыю восеняй 1917 г.; на аснове ўсіх гэтых дадзеных бясспечна будзе ўважаць за час ейнага паўстаньня й афармаваньня чырвень-верасень 1917 г. — пэрыяд, у кожным разе, паміж летнім чырвенска-ліпенскім уздымам балышавізму ды балышавіцкім кастрычніцкім (лістападаўскім) пярэваратам — «кастрычніцкай рэвалюцыяй», ды ніяк не пасья апошняе. Турук падае й жменю іншых важных фактычных дадзеных што да БСДРП(б): аснова яе — ранейшая Нараўская арганізацыя БСГ — ацэньваецца ім у 500 сяброў пераважна работнікаў Пуцілаўскага, Абухаўскага, Артылерыйскага заводаў ды хвабрыкі «Треугольник»; да гэтае арганізацыі даходзіць у Турука й Гэльсінгфорская, пераважна з матросаў — 200 сяброў; падаецца склад Камітэту БСДРП(б) — Чарвякоў, Усьціловіч, Сосна, Гурыновіч, Лаўрэцкі, Паляцка, Лагун, — а таксама цэлы сыцяг фактаў зь дзейнасьці, але ўжо пакастрычніцкіх часоў, у вялікай меры падаваных і іншымі гісторыкамі.¹³

Пачаткі паўставаньня БСДРП(б) найпадрабязней пададзеныя З. Жылуновічам, ад самых першых радкоў успамінанага вышэй ягонага артыкулу пра беларускія сэкцыі РКП:

Яшчэ ўлетку 1917 г., калі толькі праца Беларускае Сацыялістычнае Грамады ў Пецяярбурзе пашырылася на заводы, у яе склад увайшлі некалькі дзесяткоў членаў сацыял-дэмакратычнае партыі балышавікоў. Апошнія былі з розных хвабрык і заводаў Пецяярбургу, але галоўнае ядро іх складалася з пуцілаўскіх рабочых. Калі за Нараўскаю заставаю зарганізаваўся рабочы адзел БСГ,

¹⁰ А. Чарвякоў. За Савецкую Беларусь. Менск, 1927 (у далейшым — АЧ-ЗСБ), б. 52.

¹¹ З. Жылуновіч. Беларуская інтэлігенцыя ў гістарычным аспэкте. «Польмя», № 6, 1926, б. 81-82.

¹² З. Жылуновіч. Беларускія сэкцыі РКП і стварэньне Беларускай Савецкай Рэспублікі, «Польмя», № 10, 1928 (у далейшым ЗЖ-БС), б. 75.

¹³ Ф. Турук. Белорусское движение. Москва, 1921 (у далейшым — ФТ-БД), б. 42-43, ас. зацёмка ².

даволі значны па ліку членаў і дужа эфэктыўны па сацыяльнаму складу іх, вялікая частка апошніх належала адначасна і да сацыял-дэмакратычнае арганізацыі. Усе партыйныя абавязкі яны выконвалі старанна ў вадносінах да абедзвюх партыяў.¹⁴

Што да гэтае адначаснае прыналежнасці да дзвюх партыяў, дык з'ява гэтая ня была новаю для беларускага руху, у якім ад самых ягоных пачаткаў нярэдкамі былі выпадкі прыналежнасці ягоных удзельнікаў адначасна да БСГ і да аднае зь небеларускіх сацыялістычных партыяў, польскіх або расейскіх; між іншага й дарэчы, пра самога Жылуновіча ведамы факт ягонага адначаснага ўваходжання і да БСГ, і да РСДРП (толькі не бальшавікоў) яшчэ да рэвалюцыі, пра падобную двупартыйнасць, з увойсцем ужо й да бальшавікоў, заснавальніка БСДРП(б) Чарвякова падавалася ўжо вышэй у ягоных біяграфічных дадзеных. Пэўна-ж, у справе паўстання БСДРП(б) мамэнт гэты адыграў першарадную ролю. Засьветчванае ім сацыял-дэмакратычнае, «эсдэкаўскае» паходжаньне БСДРП становіць сабою важную характарыстыку прадстаўлянае гэтай партыяй першае фармацыі беларускага нацыянал-камунізму, побач з падчыркваным тут Жылуновічам, а адзначаным і іншымі цытаванымі вышэй аўтарамі з Чарвяковым уллучна, пераважна работніцкім складам партыі. Гэтыя дзье характарыстыкі дазваляюць нам цяпер, дапоўніўшы імі пададзеную вышэй формулу гэнае фармацыі, азначыць гэтую апошнюю як **беларускі бежанскі нацыянал-бальшавізм эсдэкаўскага паходжання, пераважна работніцкага складу.**

Паводля Жылуновіча, тэндэнцыя ў кірунку да ўтварэння БСДРП(б) пачалася ад апазыцыі да БСГ унутры ейнае Пецярсбургскае Нараўскае арганізацыі, што ўпяршыню адкрыта выявілася пасля дакладу прысланага туды ЦК БСГ Язэпа Варонкі, паслейшага ведамага дзеяча БНР, ды вылілася ў «наступленьне» на «яго падазроную сацыялістычнасць», што «вельмі выяўна кідалася ў вочы, чаму й сустрэла сабе вострую ацэнку з боку пуцілаўцаў», так што «пасля гэтага выпадку тэндэнцыя крытычных адносін да БСГ выростала ўсё болей, а побач вастрэй выяўляўся й нахіл у бок арганізацыі беларускае сэкцыі сацыял-дэмакратычнае партыі бальшавікоў».¹⁵

Аднак, і пасля гэтага «пуцілаўцы яшчэ прыймалі ўдзел у з'ездзе БСГ з 4 па 10 чэрвеня, вылучыўшы таксама двух сваіх членаў у вадзіную дэлегацыю на сэсію Рады беларускіх арганізацыяў і партыяў у Менску 5-6 жніўня», але выступленьні іх на гэтых зборах былі ўжо нагэтулькі войстра апазыцыйнымі, што пасля іх ужо «Менск не хацеў адрозьневаць пецярсбургскага асяродку БСГ ад бальшавікоў». Пасля гэтага, «пад канец верасьня» й адбылося нарэшце канчальнае арганізацыйнае афармаваньне БСДРП(б), так што «з кастрычніка месяца пачалося арганізаванае жыццё беларускіх камуністычных атрадаў, адзінае ў той час Расейскае сацыял-дэмакратычнае работніцкае партыі бальшавікоў».¹⁶

Утварэньне БСДРП(б) дало пачатак ланцуговай рэакцыі далейшага расшчапленьня БСГ у кірунку да «левага», у канчальным выніку бальшавіцкага боку: «Першым водгукам на заснаваньне БСДРП(б) у Пецярсбурзе, — сьветчыць Жылуновіч, — быў пакол Сацыялістычнае Грамады ў часе дру-

¹⁴ ЗЖ-БС, б. 73.

¹⁵ Тамсама, б. 73-74.

¹⁶ Тамсама, б. 75.

тое сэсіі Рады беларускіх арганізацыяў і партыяў у Менску з 14 па 25 кастрычніка. Пецярсбургская й Бабруйская арганізацыі пакінулі сэсію», і гэтак ужо паўстала «левая БСГ» на чале якраз з Жылуновічам; 3-ці зьезд БСГ, што якраз адбываўся адначасна з сэсіяй, ня ўвёў у ЦК БСГ прадстаўнікоў пецярсбурскае — адтады ўжо «левае» — арганізацыі яе. Зразумела, што «пакол» гэты быў «прыхільна спатканы БСДРП(б)», паколькі выразна зарысоўваў перад ёю пэрспэктыву «магчымага паглыненьня арганізацыі Беларускае Сацыялістычнае Грамады БСДРП(б)», хоць на рэалізацыю гэтае пэрспэктывы й давялося чакаць «яшчэ 2-3 месяцы».¹⁷

Тымчасам беларускі нацыянальны рух падыходзіў да такога свайго ўзвышнага пункту, як Усебеларускі Кангрэс, скліканы на 5 сьнежня 1917 г. У выяўнай сувязі з гэтым скліканьнем цэнтральны бальшавіцкі савецкі ўрад 2 сьнежня на паседжаньні пад старшынствам Леніна ў дакладзе Сталіна абмяркоўвае, побач з украінскім пытаньнем, і беларускае — якраз справу скліканьня свайго зьезду саветаў на Беларусі. Гэтую-ж справу Сталін абмяркоўвае далей на нарадзе з дэлегатамі ад беларускіх губэрняў на ўсерасейскі сялянскі зьезд, а тады й на нарадзе з прадстаўнікамі г. зв. Беларускага Абласнога Камітэту — «абласьнікамі», выразна прарасейска настаўленымі дзеячамі, заангажаванымі ў справе скліканьня Усебеларускага Кангрэсу.¹⁸ Ці на гэтай апошняй нарадзе, ці на якой пасьлейшай, але Сталін дае сваё падтрыманьне «абласьніком».

БСДРП(б), запрошаная на Кангрэс, паводля Турука, падала заяву ў найвышэйшы савецкі орган — тады Усерасейскі Цэнтральны Выканальны Камітэт Саветаў — аб тым,

што канечна на зьездзе гуртаваць сялянаў і работнікаў, узяўшы ў васнову гістарычныя абставіны клясавага змаганьня ў Беларусі, **якое носіць там нацыянальны характар** (падчыркнена намі, як тыповая нацыянал-камуністычная тэза. Н. Н.). Партыя зазначала, што калі ёй будзе дадзена магчымасьць паслаць значную колькасць дэлегатаў, дык ёй удалася павесьці зьезд за сабой. У.Ц.В.К. пайшоў напэярэймы партыі й асыгнаваў сяродкі. На зьезд было адаслана да 10 сяброў партыі,

у ліку якіх Жылуновіч называе Я. Лагуна, А. Усьціновіча, В. Скарынку, Сосну (сюды, пэўна-ж, трэба дадаць і самога А. Чарвякова). Аднак, з адасланьнем гэтых дэлегатаў у Менск выходзіць некаторая й вельмі сымптаматычная заміна: Сталін у час бласлаўляе й адпаведна фінансуе цэлую дэлегацыю на Усебеларускі Кангрэс ад гэных прарасейшчыкаў — «абласьнікоў» на чале з Караткевічам, дармо што гэта былі партыйна ня толькі далёкія, але й проста варожыя бальшавіком правыя эсэры, а вось адпаведнае бласлаўленьне й фінансаваньне дзесяцёх усяго нацыянальна-сьведамых Беларусаў — сваіх-жа быццам бальшавікоў з БСДРП(б) — зацягваецца нагэтулькі, што яны мусяць

¹⁷ Тамсама, б. 76.

¹⁸ І. Саладкоў. Вялікі стваральнік беларускай савецкай дзяржаўнасьці. «Камуніст Беларусі», № 4, б. 18. Пар. ЛЦ-ВПВБ, б. 733. Пра «абласьнікоў» гл. таксама 1917—1947, б. б. 10-11, 13-15. Нялішне мець на ўвагу й ацэну Жылуновіча: «Маючы выразны расейскі характар, не прызнаючы беларускае культуры, хаваючы ў сваёй істоце процібеларускія ідэі — Абласны Беларускі Камітэт меўся спаралюшаваць беларускі нацыянальна-рэвалюцыйны рух, меўся стаць яго гегемонам» (гл. М. Мялешка, З. Жылуновіч як гісторык. «Полымя», № 10, б. 200).

ладна спазьніцца на Кангрэс ды, паводля дадзеных Турука, прыбываюць туды адно ў вапошні дзень — у дзень разгону Кангрэсу.¹⁹

Факт гэты дае шмат да думаньня пра запраўднае дачыненне большавіцкага цэнтру — дый якраз у ягоным сэктары кіраўніцтва справамі нацыянальнасьцяў, узначальваным тым-жа ткі народным камісарам да іх Сталінам — да беларускае справы нат у ейным большавіцкім варыянце, нат у постаці беларускага нацыянал-большавізму. Мелі тут штось да думаньня й адчуваньня й самі нацыянал-большавікі, а зь іх лідэр іхны Чарвякоў аж за дзесяць год — у 1927 г. яшчэ абярняся ізь ледзь прыхаванай дакучкаю ўспамінаў, фактычна вытыкаў Сталіну ягонае маральнае й асабліва фінансавое падтрыманьне антыбеларускіх антыбольшавікоў — «абласьнікоў», што адпаведна заплацілі за гэта бязвочнаю здрадою ўжо адразу-ж па ад'ездзе на Кангрэс дый на ім самым...²⁰ Нарэшце, можа даць нешта да думаньня й меркаваньня-гіпатэзаваньня й факт супадку дня прыбыцьця нацыянал-большавікоў на Кангрэс з днём разгону яго сіламі мясцовага армейскага большавізму Заходняга фронту калі й ня з дырэктывы, дык прынамся зь бязумоўнага апрабаваньня большавіцкім сталічным цэнтрам.

«Выкарыстаць зьезд (Кангрэс. Н. Н.) з мэтаю яго набліжэньня да Кастрычніка ўваходзіла ў заданьне БСДРП(б) і левае часткі БСГ», — цьвердзіць З. Жылуновіч, прадстаўляючы рэалізацыю гэтага заданьня як «арганізацыю левых элемэнтаў» Кангрэсу ў постаці дэлегатаў пецярьбурскае, бабруйскае ды віцебскае арганізацыяў БСГ пад эгідаю БСДРП(б) у нейкую «леваю палавіну» Кангрэсу.²¹ Іншыя ўдзельнікі Кангрэсу не з тае «палавіны» яго прадстаўляюць справу аднак крыху інакш. Гэтак, М. Косьцевіч (Краўцоў Макар) успамінае толькі як «Шантыру ўдалося на адзін вечар адкалоць меншую палавіну Зьезду, якую ён сам ахрысьціў, як «левое тэчэньне»²² (падчыркнена намі. Н. Н.). І як

пад канец Зьезду зьявіліся зь Петраграду эмісары Сталіна-Джугашвілі (ён быў тады ўсерасейскім наркомам па справах нацыянальнасьцяў). Рознымі абяцанкамі нейкі салдат і два ці тры работнікі-Беларусы стараліся дабіцца ад Зьезду прызнаньня ўсерасейскаю ўладаю петраградзкае рады народных камісараў. З гэтых стараньняў нічога ня выйшла.²³

Цікавае й назіраньне Косьцевіча над захоўваньнем на Кангрэсе Чарвякова:

Будучы, гэтак трагічна закончыўшы сваю кар'еру, «прэзыдэнт» Савецкай Беларусі Алесь Чарвякоў хітранька маўчаў і трымаўся зусім незаўважаным, нічым не адрозьневаючыся ад цэлага мора сялянскіх сьвітак і кажушкоў ды ня менш шэрых салдацкіх шынялёў, у якія вайна апанула тых-жа сялянскіх сыноў Беларусі.²⁴

Найбольш цікавае аднак сьветчаньне самога Чарвякова, у якім адзначаная ўжо ягоная асабістая сыціпласць дапаўняецца, пры інтэрпрэтацыі

¹⁹ ЗЖ-БС, б. 77; ФТ-БД, б. 33, зацемка¹.

²⁰ АЧ-ЗСБ, б. б. 42, 49.

²¹ ЗЖ-БС, б. 77.

²² Краўцоў Макар. 20 гадоў назад. «Шлях Моладзі, № 4 (120), Вільня, 5. 2. 1938, б. 4.

²³ Тое-ж, № 6 (122), 26. 2. 1938, б. 2.

²⁴ Тое-ж, № 4 (120), 5. 2. 1938, б. 5.

прычынаў незадачы місіі кіраваных ім бальшавікоў Кангрэсу, анэкдатычнай прост наіўнасьцяй:

Былі на Кангрэсе й бальшавікі. Гэта праўда. Іх паслала партыя, каб згуртаваць рэвалюцыйныя элементы Кангрэсу, каб выбіць ініцыятыву з рук Рады й Абласнога Камітэту. Каб аслабіць бальшавіцкую групу, Рада пайшла на правакацыю. Яна прыслала ў Пецяярбург свайго агента, які, прыкінуўшыся бальшавіком, увайшоў у Пецяярбургскую бальшавіцкую арганізацыю й дабіўся таго, што яму далі мандат на Кангрэс ад бальшавікоў. На самым Кангрэсе гэты «бальшавік» уваходзіў у склад кіруючай групы левай часткі Кангрэсу, але ў самы рашучы момэнт перайшоў на бок правай часткі зьезду. Ня дзіва, што левая частка зьезду была слаба арганізаваная й значных уплываў на Зьезд мець не магла.²⁵

Гэтак выходзіць, што аднаму ўсяго «агенту правакатару», нат і не названаму на ймя, так што аніяк не даецца ўстанавіць, хто тут меўся на ўвазе (калі толькі наагул нехта меўся...) — аднаму дэлегату заўдзячэцця неарганізаванасьць і няўплывовасьць цэлае «палавіны», ці хоць-бы «часткі» (але-ж не «часыцінкі» хіба), зьезду каля дзвюх тысячаў (1872, зь іх 1167 з пастаноўным голасам, калі дакладна) дэлегатаў...

Разгон Усебеларускага Кангрэсу, праведзены органамі мясцовага армейскага бальшавізму Заходняга фронту, матываваўся імі ў пляне традыцыі Міхайлава-Фрунзэ «беларускім нацыяналізмам» і нат «шавінізмам» гэтага Кангрэсу.²⁶ Аніякіх успамінкаў пра ўдзел нейкіх бальшавікоў у Кангрэсе ня было зроблена, чым у дужкі «нацыяналізму» маўкліва ставіліся й ягоныя дэлегаты ад БСДРП(б). Уражаньне гэтага акту на апошніх добра пераказанае З. Жылуновічам у шчырым, хоць і не пазбаўленым некаторай недагаворанасьці сьветчаньні, што пасля заўсёды вытыкалася яму як адно з найцяжэйшых ягоных «нацыяналістычных» зграшэньняў:

Роспуск зьезду (гэтак эўфэмічна змушаны Жылуновіч абазначаць разгон Кангрэсу — Н. Н.) зрабіў адмоўнае ўражаньне й на прадстаўнікоў яго левае палавіны, у тым ліку — дэлегатаў-бальшавікоў. Гэтыя апошнія не маглі ўявіць сабе ўсяго значаньня акцыі менскае савецкае ўлады, цэлы-ж шэраг прычын перашкодзіў ім знайсці ў сябе апраўданьне роспуску, і ў выніку, трэба адзначыць для гісторыі, было не адно агульнае нелегальнае паседжаньне «пагоджаных» членаў рады зьезду з правае й левае яго частак. Таксама водгукам на роспуск зьезду было выступленьне прадстаўніка левай часткі БСГ на трэйцім зьезьдзе саветаў у Пецяярбурзе,

а Турук падае й пра адпаведны водгук самое БСДРП(б), якім была адмысловая рэзалюцыя яе, у якой яна адзначала, «што разгон 1-га Усебеларускага зьезду зьяўляецца ў лепшым выпадку непаразуменьнем і патрабавала, каб дзеля расьсьледваньня акалічнасьцяў разгону й вінаватых была прызначаная камісія з прадстаўнікоў БСДРП(б), ЦК РСДРП(б) ды Наркамнацу. Заява пра гэта была паданая ў ЦК РСДРП(б)», але пра якія-колічы «водгукі» адтуль ні ў Турука, ні дзе-небудзь інш нічога не падаецца.²⁷

²⁵ АЧ-ЗСБ, б. 47.

²⁶ Тэлеграма пра разгон, ФТ-БД, б. 108, першае газэтнае паведамленьне — «Советская правда», № 15, 19. 12. 1917, перадрук у ДМИБ, IV, б. 333, камунікат Савету народных камісараў Заходняе вобласьці й фронту — «Советская правда», № 17, 21. 12. 1917 перадрук у ДМИБ, IV, б. 339-341.

²⁷ ЗЖ-БС, б. 77; ФТ-БД, б. 34, зацёмка⁴.

Неўзабаве па звароце нацыянал-бальшавіцкіх і «левых» дэлегатаў разгананага Кангрэсу ў Пецярбург пачынаецца новы этап гісторыі першае фармацыі беларускага нацыянал-камунізму, звязаны зь дзейнасцю г. зв. Беларускага Нацыянальнага Камісарыяту (у скароце — Белнацкому, або Белнакому). На дамаганні жыдоўскіх камуністых, у студзені 1918 г. дэкрэтам савецкага ўраду ствараецца камісарыят для жыдоўскіх нацыянальных справаў, або Жыдоўскі нацыянальны камісарыят.²⁸ Могуць быць пэўныя асновы для меркавання, што гэтая акцыя жыдоўскіх бальшавікоў ня толькі магла сачыцца, але й пераймацца адпаведнымі беларускімі дзейнічамі (кантакт Жылуновіча, прыкладам, з жыдоўскім работніцкім рухам, з Бундам упаасобку, яшчэ з дарэвалюцыйных часоў ведамы зь ягоных собскіх успамінаў). 7 студзеня 1918 г., паводля Жылуновіча, адбываецца зь ініцыятывы БСДРП(б) (гэта чамусь падчыркваецца Жылуновічам) нарада БСДРП(б), пецярбургскай арганізацыі БСГ, чыгуначнай арганізацыі Беларусаў ды беларускае вайсковае арганізацыі ў справе стварэння Беларускага Нацыянальнага Камісарыяту. Абіраецца ягоны камісар, заступнік і сакратар, першыя два з БСДРП(б) і толькі апошні зь «левае» БСГ, што аднак, паводля Жылуновіча, зусім задавальняе апошнюю. Турук падае й прозьвішчы: камісар — Чарвякоў, заступнік — Скарынка, сакратар — Жылуновіч.²⁹ Аднак, пастанова пра стварэнне «Камісарыяту ў беларускіх нацыянальных справах», як ён афіцыйна называецца, пры Сталінавым народным камісарыяце ў справах нацыянальнасцяў выносіцца адно 31 студзеня 1918 г., а адпаведны дэкрэт Савету народных камісараў публікуецца 2-га, а новым стылем, пераход на які якраз адбываецца тады, — 15 лютага, ад якога даты й пачынаецца само існаванне камісарыяту.³⁰

Акт утварэння Беларускага Нацыянальнага Камісарыяту, які, як і сама дзейнасць гэтага камісарыяту, не знайшоў яшчэ адпаведнае ўвагі й ацэны ў сучаснай даследнай літаратуры, становіць сабой акт першараднага значання, будучы фактычна актам прызнання з боку цэнтральнага савецкага ўраду ня толькі наяўнасці й значэннасці беларускае нацыянальнае справы, але й самое беларускае нацыянальнасці, Беларусі, як нацыянальнае адзінкі, якую й дарэвалюцыйны бальшавізм і мясцовы армейскі бальшавізм Заходняга фронту вызнавалі адно як адзінку тэрытары-

²⁸ Створаны дэкрэтам Савету народных камісараў РСФСР ад 20 студзеня 1918 г., апублікаваным у № 14 «Газеты Рабочего и Крестьянского Правительства», 21. 1. 1918, а таксама ў № 17 «Собрания узаконений и распоряжений Рабочего и Крестьянского Правительства», 23. 1. 1918, арт. 252, б. 261.

²⁹ ЗЖ-БС, б. 78; ФТ-БД, б. 42, зацемка¹. Г. Парэчын (Ідэя беларускай дзяржаўнасці перад утварэннем Савецкай Беларусі, «Працы Катэдры сучасната права Аддзелу Гуманітарных Навукаў Беларускае Акадэміі Навукаў», том I, права Аддзелу Гуманітарных Навукаў Беларускае Акадэміі Навукаў, выпуск 1, Менск, 1929, б. 31) цытуе дэкларацыю ў справе камісарыяту, выпушчаную БСДРП(б) і левай БСГ: «Нацыянальнае пытанне на Беларусі ў выніку асаблівасцяў гістарычнага мінулага гэтага краю мае класавыя падставы... Таму трэба выкарыстаць нацыянальнае пытанне для пашырэння й паглыблення класовае барацьбы за савецкую ўладу», — тыповая нацыянал-камуністычная тэза.

³⁰ Акадэмія Навук БССР. Інстытут Філязофіі. Фарміраванне й развіццё беларускай сацыялістычнай нацыі. Менск, 1958 (у далейшым ФРБСН), б. 56. Дэкрэт апублікаваны ў № 24, «Газеты Рабочего и Крестьянского Правительства», 15 (2) 2. 1918, а таксама ў № 24 «Собрания узаконений и распоряжений Рабочего и Крестьянского Правительства», 1. 3. (16 лютага) 1918, арт. 328, б. 318.

яльную, як усяго паўночна-заходнюю, ці заходнюю краіну-«вобласць» Расеі, высьцерагаючыся нат самое характарыстыкі Беларусі, беларускага ў самых назвах сваіх арганізацыяў.³¹ У постаці Беларускага Нацыянальнага Камісарыяту ўтваралася першая бальшавіцкая й савецкая ўстанова з характарыстыкаю беларускае ў сваім назове й з заданьнем, найперш і прынамся, інфармацыйнай сувязі зь Беларусяй у ейным нацыянальным аспэктце, прычым пасярэднікамі ў гэтай сувязі выбіраліся беларускія нацыянал-бальшавікі із сваймі спадарожнікамі. Апошнім фактам гэтак прызнаваўся й беларускі нацыянал-бальшавізм, прытым прызнаваўся ўжо ў ролі свайго агента, адціскаючы гэтым ад такое ролі прарасейскае «абласьніцтва», што спракудзілася перад бальшавікамі ў выпадку з Усебеларускім Кангрэсам. Можна меркаваць, што й гэтае спракуджаньне й яшчэ больш — усё дазнаньне з Усебеларускім Кангрэсам наагул як з дэманстрацыяй непрадбачванай сілы беларускага нацыянальнага руху й значэннасьці беларускае нацыянальнае справы — у вялікай, калі не ў найбольшай меры заважыла на прыняцьці, хоць і не без адвалокі, пастановы савецкага ўраду аб стварэньні самога Беларускага Нацыянальнага Камісарыяту.

Беларускі Нацыянальны Камісарыят, чацьверты й апошні з асобных нацыянальных камісарыятаў пры Сталінавым народным камісарыяце нацыянальнасьцяў (пасля ўспамінанага ўжо вышэй жыдоўскага й паўсталых яшчэ раней за яго, хоць і дакладна няведама калі, польскага й «літоўскага»³²), як і ўсе гэтыя камісарыяты, напачатку меў даволі абмежаныя й сьціплыя заданьні, што й спрычыняецца да тае недаацэны яго ў сучаснай дасьледнай літаратуры, пра якую вышэй зазначалася. Заданьні гэтыя фармуляваліся наступна: «1. Інфармаваньне савецкае ўлады пра патрэбы дадзенае нацыянальнасьці. 2. Інфармаваньне нацыянальнасьцяў пра ўсе крокі й мерапрыёмствы савецкае ўлады. 3. Здавальненьне праз органы савецкае ўлады культурна-асьветных патрэбаў масаў жыхарства дадзенае нацыянальнасьці. 5. Самашырокая й масавая агітацыя й прапаганда ідэяў савецкае ўлады між масаў дадзенае нацыянальнасьці».³³ Пэўна-ж, беспасярэдняю карысьць для «дадзенае нацыянальнасьці» тут мог даць хіба адзін пункт 3, усе іншыя сачылі адно карысьць для савецкае ўлады, а «патрэбы дадзенае нацыянальнасьці» бралі адно ў пляне інфармаваньня, а не здавальненьня (як пункт 1). Аднак, сілаю ходу ўжо бліжэйшых па ўтварэньні Беларускага Нацыянальнага Камісарыяту падзеяў кола заданьняў ягоных, як пабачым далей, мусіла й пашырыцца й паважнець нагэтулькі, што спачатна назначаныя агульныя заданьні пакінулі быць і адзінымі і найвызначнейшымі.

Падзеі гэтыя пачынаюцца ад таго, што ўжо менш як за тыдзень па ўтварэньні Беларускага Нацыянальнага Камісарыяту, бальшавізм і ягоная савецкая ўлада зусім непрадбачана для сваіх і мясцовых і цэнтральных органаў трацяць кантроль над заходняй часткай Беларусі зь Менскам улуч-

³¹ Гл. БРДБ, б. б. 103-104, 121; ОИББ, б. 57.

³² У органе Сталінавага камісарыяту нацыянальнасьцяў «Жизнь национальностей» фігуруюць яшчэ Армянскі й Латыскі камісарыяты, але ў урадавых дэкрэтах успамінку аб іх няма, тымчасам як Польскі камісарыят успамінаецца там ужо 12 сьнежня 1917 г. «Літоўскі» — 28 сьнежня 1917 г. (гл. паказанае вышэй Собрание узаконений..., № 4, б. 67 і № 12, б. 184; аднак асобных дэкрэтаў пра стварэньне іх няма).

³³ Гл. ЛЦ-ВПВБ, б. 734; ДМИБ, IV, б. 477-478, зацемка 90.

на, дзе 21 лютага 1-й Устаўной Граматай Выканальны Камітэт Рады Ўсебеларускага Кангрэсу дэкрэтуе першы беларускі нацыянальны ўрад — Народны Сакратарыят Беларусі, а II-й Устаўной Граматай 9 сакавіка Беларусь дэкрэтуецца Беларускай Народнай Рэспублікай — БНР. Мала таго, узнаўленьне ваеннае актыўнасьці пагражае на Заходнім фронце ўжо й самому йснаваньню большавіцкага савецкага ладу, і 21 лютага сам Ленін ня толькі падпісвае, але й сам піша алярмічны ўрадавы дэкрэт «Сацыялістычная бацькаўшчына ў небясьпецы», апошнім 8-ым, спэцыяльна падчыркненым пунктам якога «непрыяцельскія агенты» ды «контр-рэвалюцыйныя агітатары — расстрэльваюцца на месцы злачынства».³⁴

У вабставінах усяго гэтага найперш прысьпешваецца далейшае збліжэньне «левае» пецярбурскае БСГ із БСДРП(б) ды адбываецца канчальнае зьліцьцё іх. Паводля Жылуновіча, «этап пераходу левае БСГ у шэрагі БСДРП(б)» адзначаецца «апошнім актам БСГ» — намаганьнем «запляміць у сваёй рэзалюцыі ад 11 сакавіка 1918 г. працу Беларускае Рады», пры чым «ня болей, як празь месяц пасля гэтага пецярбурская арганізацыя БСГ фактычна перастала йснаваць».³⁵ У згаданай Жылуновічам рэзалюцыі пецярбурская БСГ «абураная палітыкаю самазваных беларускіх радаў, рэзка адлучаючы іх ад сябе й абвяшчаючы ім няшчадную барацьбу», сама ня бачачы хіба «запляміла» й самую сябе, сваю кагадзеціную мінуўшчыну, калі брала яшчэ поўны ўдзел у гэтых «самазваных радах», якія цяпер абазначае гэткімі ўжо традыцыйнымі тэрмінамі чыста-большавіцкага жаргону зь ягоным ашальмаваньнем «самазванымі» ўсіх не ягоных арганізацыяў, а «радамі» ў множным ліку — усіх вышэйшых нацыянальных органаў, якімі на Беларусі паслядоўна былі Цэнтральная Рада Беларускіх Арганізацыяў і Партыяў, Беларуская Вайсковая Рада, Вялікая Беларуская Рада, Рада Усебеларускага Кангрэсу й нарэшце Рада Беларускае Народнае Рэспублікі, дзейная якраз у тым мамэнтце. Усё гэтае «заплямленьне» завяршаецца ўрачыстай прынцыповай дэклярацыяй, што перад сваім адыходам у нябыт арганізацыя «настолькі прыймае ў сваёй праграме нацыянальны рух, насколькі ён не парушае еднасьці рэвалюцыйнага фронту й памагае хутчэйшаму вызваленьню працоўнага народу ад усякага ўціску. Няхай жыве работніча-сялянскі інтэрнацыянал!»³⁶

З уліцьцём пецярбурскае БСГ у БСДРП(б) апошняя папаўняе свой пераважна работніцкі склад некатораю дамешкаю інтэлігенцыі, асабліва старых дзеячоў беларускага нацыянальнага руху, як той-жа Жылуновіч (Цішка Гартны), Я. Дыла (Назар Бываеўскі), У. Фальскі (Янка Сваяк, Янка Сьвятляк) ды інш. Але ў гэтым-жа часе VII усерасейскі зьезд большавіцкае партыі ў Пецярбурзе 6—8 сакавіка 1918 г. на прапанову Леніна перайменьвае гэтую партыю ў Расейскую Камуністычную Партыю (большавікоў) — РКП(б), пасля чаго захаваньне характарыстыкі «сацыял-дэмакратычнай работніцкай» у назове партыі беларускіх большавікоў — БСДРП(б) — стаецца няпрыстойным, адно што з прыняцьцём характарыстыкі «камуністычнай» БСДРП(б) нейкім чынам траціць і свой статус асобнае партыі

³⁴ Устаўныя Граматы гл. у ФТ-БД, б. 6. 110-112, дэкрэт Леніна — у газэце «Правда», № 32, 22. 2. 1918, перадрук у ДМИБ, IV, б. 379-380.

³⁵ ЗЖ-БС, б. 78.

³⁶ Гл. У. Ігнатоўскі. Вялікі Кастрычнік на Беларусі, «Беларусь», зборнік пад рэдакцыяй А. Сташэўскага, 3. Жылуновіча, У. Ігнатоўскага, выд. ЦВК БССР, Менск, 1924, б. 203.

ды ператвараецца проста ў «Беларускую Сэкцыю РКП(б) у Пецяrbургу».³⁷ Гісторыя не захавала ніякіх дэталёў, нат дакладнае даты «канца сакавіка», калі адбылася гэтая мэтамарфоза, можна меркаваць адно, што пад шум баравы тае «сацыялістычнае бацькаўшчыны ў небясьпецы» яна прайшла больш-менш гладка, можа нат і зусім неспасьцярожна, прынамся адразу, для самых партыйцаў, але нельга аднак думаць, каб да іхнага поўнага задавальненьня, далейшая бо гісторыя, аб якой ход наперадзе, сьветчыць прайразнае й упорыстае імкненьне да аднаўленьня гэтага статусу праз размнажэньне «беларускіх сэкцыяў РКП(б)», зьбіраньне іх у васобную субарганізацыю ды дамаганьне ператварэньня яе ізноў у васобную беларускую камуністычную партыю.

У вабставінах гэткага паніжэньня беларускага нацыянал-бальшавізму па лініі партыйнага статусу тым большага значаньня набывае ўтварэньне Беларускага Нацыянальнага Камісарыату, як вышэйшай і шырэйшай пляцоўкі для дзейнасьці, але арганізацыйны пэрыяд яго ўскладняецца й зацягваецца тымі-ж агульнымі абставінамі часу «сацыялістычнае бацькаўшчыны ў небясьпецы», тым больш, што ў разгортаньні гэтых абставінаў новаўтвораны камісарыят у канцы сакавіка мусіць перабірацца зь Пецяrbургу разам з усім савецкім урадам у новую савецкую, а спрадвечную расейскую сталіцу Маскву. Дык тымчасам дзейнасьць беларускага нацыянал-бальшавізму мусіць яшчэ нейкі час ісьці па ранейшай лініі БСДРП(б) — Беларускае Сэкцыі РКП(б). Жылуновіч і Турук падаюць асноўныя факты гэтае дзейнасьці: у галіне бальшавіцкае «партыйнае работы» — арганізацыя собскае партыйнае школы, свайго «саюзу моладзі» (у Жылуновіча — «гурток сацыялістычнае моладзі»), у галіне культурна-асьветнай — арганізацыя культурна-асьветнага гуртка з сэкцыямі музычнай, драматычнай ды агульнаадукацыйнай, у галіне арганізацыйнай — удзел у арганізацыі Беларусаў-вайскоўцаў пецяrbурскага гарнізону, арганізацыя матросаў-Беларусаў у Кранштаце, ліквідацыя бальшавіцкім «рэвалюцыйным парадкам» старога беларускага бежанскага камітэту й замена яго сваім у складзе Чарвякова, Усьціловіча, Лагуна, Сосны, Жылуновіча, арганізацыя «Таварыства для змаганьня проці акупацыі Польшчай і Літвой часткі Беларусі», у галіне «абароны сацыялістычнае бацькаўшчыны» — арганізацыя свайго вайсковага аддзелу для абароны Петраграду, сваіх кулямётных кароткатэрміновых курсаў, сваіх вартаў на заводах, вылучэньне 15 «надзейных» сяброў у ваддзел адмысловага прызначаньня пры Петраградскім камітэце РСДРП(б), камандыраваньне сваіх сяброў на пскоўскі фронт.³⁸

Ды тым-жа часам беларускі нацыянальны рух у краі ўзыйшоў ужо й на свой найузвышнейшы пункт абвешчаньня незалежнасьці Беларускае Народнае Рэспублікі III-й Устаўной Граматай 25 сакавіка 1918 г. у Менску. Яшчэ каля тыдня перад гэтым бальшавікі пачынаюць упяршыню сваё экслэрымэнтаваньне зь фіктывізацыяй ідэі нацыянальна-дзяржаўнае незалежнасьці: інсцэнізаваны імі пры дапамозе ўкраінскіх нацыянал-бальшавікоў II зьезд саветаў Украіны 17—19 сакавіка 1918 г. абвешчае фікцый-

³⁷ ФТ-БД, б. 43; ЗЖ-БС, б. 79. Паводля М. Мялешкі (З. Жылуновіч як гісторык. «Польша», № 10, 1928, б. 201), у вадным з ранейшых сваіх пісьменьняў (Арганізацыя сіл. «Польша», № 2 за 1924 г.) «З. Жылуновіч знаёміць нас зь гісторыяй стварэньня Беларускай камуністычнай партыі, якая неўзабаве ўлілася ў РКП з правамі аўтаномнае сэкцыі»; аднак, пісаньне гэтае нам цяпер недаступнае.

³⁸ ЗЖ-БС, б. 79; ФТ-БД, б. 43, зацемка².

беларускімі нацыяналістамі. Па справядлівасьці ім трэба было-б менавіта бэрлінскімі, лёнданскімі, парыскімі й да г. п. нацыяналістамі, г. зн. на ймя іхных запраўдных гаспадароў».⁴¹

Але зьвернемся з гэтага экскурсу-выбегу наперад да разгляданага намі гістарычнага момэнту. Задача контракцыі дзейнасьці БНР засьпела Беларускі Нацыянальны Камісарыят яшчэ ў ягонай арганізацыйнай стадыі, ускладненай абставінамі крытычнага для саветаў часу. Па прыбарах у Маскву ў Пецярбурзе застаецца аддзел камісарыяту на чале зь Я. Лагуном і з падпараю больш прарасейскіх элемэнтаў, пераважна з былых «абласьнікоў», што не пакінулі старое сталіцы. У Маскве камісар і заступнік зь беларускіх большавікоў неўзабаве пакідаюць камісарыят, як відаць, змабілізаваныя на нейкі фронт, і паводля сьветчання Жылуновіча, «лева-эсэраўскі бунт у Маскве застаў на пасадзе камісара Беларускага Нацыянальнага Камісарыяту левага эсэра», пакуль нарэшце на гэтай пасадзе не ўсадавіўся зноў беларускі большавік, успамінаючы ўжо Усьціловіч, камандыраваны зь Пецярбургу тамтэйшай беларускай сэкцыяй РКП(б).⁴² Аднак, за гэты час камісарыят разгарнуў ужо практыку высыланьня сваіх эмісараў на месцы й адчыніў свае аддзелы, апрача Пецярбургу, і ў некаторых беларускіх гарадох, утрымваных яшчэ большавікамі, як Віцебск, Смаленск, Ворша й інш.⁴³ На гэтыя дзейнікі й кладзецца выкананьне тае задачы контракцыі.

З контракцыйнае дзейнасьці эмісараў Белнацкому, сьляды функцыянаваньня якіх маем ня толькі ў васяродках беларускіх уцекачоў у Расеі (як Калуга, Саратаў, Тамбоў і інш.), але й на Беларусі ды аж да Бабруйску й Меншчыны наагул, куды ўпраўляліся мець угляд «упаўнаважаныя» камісарыяту,⁴⁴ нам ведамы хіба ўсяго адзін апублікаваны дасюль дакумэнт, прытым найранейшы ў часе — рэзалюцыя беларускіх уцекачоў з Горадзеншчыны, аселях у Казанскай губэрні, ад 23 красавіка 1918 г. Тут яшчэ ані словам не ўспамінаецца беларускае незалежніцтва й ягоныя акты, увесь «пра-тэст» кіруецца супраць «пераходу Беларусаў у нямецкае падданства», а галоўны націск кладзецца на пазытыўных патрабаваньнях самавызначэньня: «Адзіны беларускі народ ня можа й не павінен быць падзелены на часткі, ён павінен застацца цэлым і яму павінна быць дадзена, як і іншым народам, права вызначыць сваю долю», пры чым «для абмеркаваньня палажэньня Беларусаў мы знаходзім канечным безадкладнае скліканьне агульнабеларускага народнага сходу».⁴⁵

З адпаведнае дзейнасьці аддзелаў Белнацкому найбольш ведамых нам публікацыяў падае на Віцебскі аддзел, як відаць, найбольш актыўны й сыстэматычны ў гэтай дзейнасьці. З публікацыяў гэтых можна даведацца, што 27 красавіка 1918 г. Віцебскі аддзел Белнацкому разаслаў па валасьцёх Віцебшчыны нейкую, дасюль, здаецца, нідзе не апублікаваную «рэляцыю за № 25» у справе контракцыі беларускаму незалежніцтву, на якую паклікаюцца ў большыні рэзалюцыі сялянскіх сходаў, кліканых у парадку гэтае контракцыі на працягу травеня—чэрвеня 1918 г. Тэматычнае й стылістычнае падабенства ўсіх гэтых рэзалюцыяў змушае прыпусьціць, што яны

⁴² ЗЖ-БС, б. 79-80.

⁴³ ФТ-БД, б. 43.

⁴⁴ Гл., прыкл., ЛЦ-ВПВВ, б. б. 763, 766.

⁴⁵ ДГИБ. IV, б. 391.

ўсе й выходзяць з аднаго ўзору тае-ж відаць «рэляцыі № 25». Усе яны будуюцца паводля адзінае схемы зь дзвюх частак: «пратэсту» супраць Рады БНР (рэдка называнай гэтым сваім поўным аўтэнтчным тытулам, а найчасцей проста «Беларускай», а то й «Менскай Радай»), злыгванай зь Нямецчынай ды разам зь ёй вінавачанай у спэкуляцыі нацыянальным самавызначэньнем і незалежнасьцяй, і — «прысягі на вернасьць» савецкай Расеі. Аднак, абедзьве гэтыя часткі нязьменна падаюцца ў тым-жа аспэктэ пазытыўнага самавызначэньня, якім адзначаецца вышупомненая рэзалюцыя з Казанскае губэрні. У першай частцы гэты аспэкт выяўляецца ў супрацьстаўленьні апратэстоўванаму самавызначэньню «свабоднага самавызначэньня», «нашага права» ці хоць-бы «надзеі» на яго, без «умяшаньня ўсякіх прагавітых гвалтаўнікоў у нашыя надзеі, імкненьні й мэты», бо «самавызначэньне Беларусі магчымае толькі пры неўмяшаньні Немцаў». Пры ўсім гэтым «незалежнасьць» Беларусі, калі яе ўспамінаюць, дык апратэстоўваюць адно як «незалежнасьць ад Расеі й, ведама, поўную залежнасьць ад Нямецчыны» (цікавае перадухапленьне формулы з часоў другое нямецкае, гітлероўскае акупацыі), а ня самы прыныцп наагул, які часам нат згадваецца, хоць даволі ймгліста, у словазлучэньні «наша незалежнасьць». У другой-жа частцы, калі запэўняецца вернасьць савецкай Расеі, дык увесь час падчыркаецца аспэкт фэдэрацыі, або саюзу зь «Вялікай Расейскай Фэдэрацыяй», чым Беларусь падразумоўваецца як нейкая адзінка дзяржаўнага парадку, праваздольная да такога саюзу ці фэдэрцыі. А ў ваднэй з апублікаваных рэзалюцыяў — Каралёўскае воласьці — гэтая адзінка й проста называецца «беларускай савецкай рэспублікай» у ня зусім зграбным стылістычна, але ясным у сваім сэнсье, заключным клічы: «Няхай живе Беларуская Фэдэрацыйная Савецкая Рэспубліка зь вялікай свабоднай працоўнай Расеяй!»⁴⁶

Тое, што на Віцебшчыне, адбываецца й на Магілёўшчыне, адно што публікацыяў адпаведных архіўных матар'ялаў адтуль нам тымчасам ведама менш, выразных сьветчаньняў удзелу Белнацкому ў іх няма ды наагул уся справа ўскладняецца кірункам контракцыі й супраць дамаганьняў Украінскае Дзяржавы гэтмана Скарападзкага да паўдзённае Магілёўшчыны — Гомельшчыны. Пачаткі справы тут аднак можна датаваць і раней, як на Віцебшчыне, бо ўжо 6 сакавіка 1918 г. уся Магілёўшчына магла з адмысловай адозвы Магілёўскага губэрнскага рэвалюцыйна-ваеннага камітэту даведацца пра «навіны зь Менску», як там «Беларуская Рада праявіла злосную дзейнасьць. Яна задзіночылася зь Немцамі й Палякамі (!) ды пайшла на саветы й сялянаў».⁴⁷ Зь ведамых нам магілёўскіх, аналягічных віцебскіх, рэзалюцыяў пратэсту «супраць гвалту, творанага над працоўным народам імперыялістымі Нямецчыны й Украіны ды самазванай Беларускай Радай» (формула рэзалюцыі Хоцімскае воласьці) найцікавей сфармуляваная рэзалюцыя з Горы-Горак, грамадзяне якіх «перакананыя, што хіжацкія прапановы — ёсьць замаскаванае імкненьне Нямецчыны анэктаваць Беларусь, і адзінадушна пастанавілі выказаць сваё глыбокае абурэньне

⁴⁶ Тэксты ў ДМІБ, IV, 6. б. 392-396, 403, істотныя цытаты ў ЛЦ-ВПВБ, 6. б. 771-773.

⁴⁷ Великая Октябрьская Социалистическая Революция в Белоруссии. Документы и материалы. Том II. Гос. изд-во БССР, Минск, 1957 (удалейшым ВОСРБ, II), 6. 912.

супраць імкнення паняволіць дарагую нам Бацькаўшчыну ды ўрачыста шлюбуюць: «Прысягаемся ўсімі сіламі змагацца за сваю незалежнасьць...»⁴⁸

Гэтак контракцыя беларускаму незалежніцтву ў праводжаньні яе Белнацкомам абарачаецца фактычна й акцыяй таго-ж такі незалежніцтва, толькі ў савецкім варыянце. І знаючы беларускага селяніна, ня цяжка ўявіць яго пры й па сустрэчы з прыезджым камісарам, выяўна заклапочаным, ато й напалоханым Нямецчынай, а мо больш яшчэ — таямнічай «Беларускай Радай» ды несенымі ёй, ніколі ня чутымі тут, ды і не адразу ўцягнутымі «самавызначэньнем» і «незалежнасьцяй», супраць якіх просяць «пратэставаць», даклярауючы за гэта нейкія свае, лепшыя, а ўсё тыя-ж «самавызначэньне» й «незалежнасьць», абы толькі «ў фэдэрацыі»... Прынамся трэба было нек разгледзецца й раздумацца над усім гэтым, бяручы на свой собскі здогад і додум, распытваючы ў людзей больш прачутых і абазнаных, ды зноў на свой розум бяручы й тое «самавызначэньне», і «незалежнасьць», і «фэдэрацыю», ды і «Беларускую Раду», ды і самую Беларусь, датуль ня вельмі каб папулярызаваную ў псэўданімнай ёй «Заходняй вобласці». Гэтак фактычна праходзіць папулярызаваная ў беларускіх сялянскіх масах ідэя ў ды падзеяў нацыянальнага самавызначэньня й незалежнасьці Беларусі, пра што бяз гэтага мо й не даведаліся-б, прынамся гэтак хутка, людзі гэтых мясцінаў. І парадаксальна, ці не, а ўсё гэта мусіць весціся пад савецкім сьцягам «Вялікае Расейскае Фэдэрацыі» ды ў ягонай абароне, праўда, рукамі беларускіх усё-ж трымальнікаў гэтага сьцягу (ці мо лепш — за гэты сьцяг) зь Беларускага Нацыянальнага Камісарыяту.

Гэтак праводжаную акцыю Белнацком у справаздачы свайму гаспадару-наркому Сталіну ад 1 ліпеня 1918 г. уносіць ужо ў круг таго, што ён называе «асноўнай задачай дзейнасьці камісарыяту», як «барацьбу з тымі буржуазнымі арганізацыямі, якія ў даны момэнт, дзейнічаючы заадно зь германскімі імперыялістамі, стараюцца заняволіць працоўныя масы Беларусі», паясьняючы на ўсякі выпадак гэтаму гаспадару, у духу й стылі рэжысэраваных «рэзалюцыяў зь месцаў», як гэта «менскі сакратарыят і так званая Беларуская рада, зьяўляючыся ўрадам капіталістых і памешчыкаў, зьнішчаюць адну за адной ня толькі заваёвы кастрычніцкай рэвалюцыі, але навет тыя правы, якія набыў працоўны народ у пачатку сакавіцкіх дзён (цікава, што ў гэтым месцы сучасны савецкі камэнтатар, каб хто, крыў Божа, не падумаў пра іншыя «сакавіцкія дні», пачуваецца да абавязку растлумачыць, што «маюцца на ўвазе правы, атрыманыя ў выніку Лютаўскай буржуазна-дэмакратычнай рэвалюцыі». Н. Н.)» і як гэта «рада й сакратарыят уваходзяць у цесныя зносіны зь нямецкімі ўладамі й вядуць ад імя неўпаўнаважваючага іх народу перагаворы адносна абвешчання Беларусі самастойнай дзяржаўнай адзінкай пад пратэктаратам Германіі», гэтак празрыста сугэруючы магчымасьць такога самага — і таксама-ж «ад імя неўпаўнаважваючага народу» — пратэктарату некага іншага, абы над «самастойнай дзяржаўнай адзінкай»...⁴⁹

Гэтая формула «Беларусі як самастойнай дзяржаўнай адзінкі», пэўна-ж у кантэксце «фэдэрацыі», калі не «пратэктарату», што далей, то ўсё болей вырынае ў далейшай дзейнасьці Белнацкому, наступным і важным крокам якое стаецца скліканьне ім на 17—21 ліпеня ў Маскве Усерасейскага зьезду

⁴⁸ ДМІБ, IV, 6. 398; ЛЦ-ВЛВВ, 6. 6. 773-776.

⁴⁹ ФРБСН, 6. 6. 56, 57.

уцекачоў-«бежанцаў» зь Беларусі, назначанага яшчэ на 15 ліпеня й мала не папсаванага выбухам успамінанага ўжо лева-эсэраўскага паўстання. Зъезд гэты найперш прыймае рэзалюцыю «пра бягучы мамэнт» з традыцыйнай ужо двусустаўнай схемай, завершанай заключнымі клічамі: «Далоў насаджваную Немцамі з дапамогаю беларускіх абшарнікаў незалежнасьць! Няхай жыве адзіная, вольная, работніцка-сялянская Беларусь у цесным братнім адзіночаньні з Расейскай Савецкай Рэспублікай!» — і з характэрнай для беларускага нацыянал-камунізму тэзай: «Дэмакратычны беларускі народ даволі нацерпеўся на працягу гісторыі й ад польскіх паноў і ад расейскіх чыноўнікаў і цяпер хоча быць вольным і шчаслівым».⁵⁰ У ваднэй жа з апошніх сваіх рэзалюцыяў — «у пытаньні пра прадстаўніцтва на будучай мірнай канфэрэнцыі народаў» — «прызнаючы, што Беларусь павінна ўвайсьці ў будучым у склад саюзу свабодных народаў на аснове аўтаномнасьці ў фэдэрацыі з Расейскай Савецкай Рэспублікай, Зъезд вызнае за канечнае, каб на будучай мірнай канфэрэнцыі народаў былі прадстаўнікі ад працоўнага беларускага народу для абароны ягоных інтарэсаў на аснове клясавага самавызначэньня».⁵¹ Гэтак упяршыню ды аўтарытэтам цэлага зьезду Беларусаў выстаўляецца тая тэза самавызначэньня Беларусі як нацыянальнай адзінкі, якая прасоўвалася раней у рэзалюцыях сялянскіх сходаў. Тое, што гаворыцца цяпер пра «аснову аўтаномнасьці ў фэдэрацыі», выяўна выражае арыентацыю на якраз кагадзе перад тым, 10 ліпеня 1918 г., прынятую першую канстытуцыю РСФСР, у якой і фармуляваліся гэтыя асновы. Далейшае распрацоўваньне гэтае тэзы ўжо зь беспасярэднім пакліканьнем на гэную канстытуцыю й на дадзеную рэзалюцыю робіцца зьместам пасьлейшага кроку Белнацкому, аб якім гутарка яшчэ будзе, і ў гэтым найбольшае хіба гістарычнае значаньне і дадзенай рэзалюцыі і цэлага зьезду, што ня толькі прыняў яе, але й асноўны ейны матыў правёў і празь іншыя свае рэзалюцыі, патрабуючы і ў іх для Беларусі «права на фэдэрацыйную сувязь з Расейскай Савецкай Сацыялістычнай Рэспублікай» і «адданьня кіраваньня краем у рукі органаў самакіраўніцтва працоўных беларускіх масаў, г. зн. саветаў беларускіх сялянскіх і беларускіх работніцкіх дэпутатаў»⁵² (націсканьне на «беларускіх» тут характэрна нацыянал-бальшавіцкае).

Але Белнацком выкарыстаў зъезд уцекачоў ня толькі для правядзеньня гэтае найважнейшае тэзы. У васобнай рэзалюцыі якраз на даклад камісара Усьціловіча, адначасна з выражэньнем падзякі й ацэны працы камісарыяту, яму прызнаваліся «ўсе правы юрыдычнае асобы, уся паўніня ўлады й упаўнаважаньня ў справах уцекачоў зь Беларусі» й патрабавалася «ўжыцьцё экстрэных захадаў да пашырэньня дзейнасьці, дасягненьня паўніні ўлады й арганізацыі на месцах аддзелаў камісарыяту».⁵³ Нарэшце, і на далёка не апошнім месцы ў сэньсе важнасьці, а нат на першым у самой працэдурцы зьезду, ён быў выкарыстаны для ўстанаўленьня кантакту й зацікаўленьня беларускаю справай самога Леніна, якога зъезд адразу-ж абраў за свайго ганаровага старшыню (акт у тых часох яшчэ зусім ня гэткі рытуальны й аўта-

⁵⁰ «Чырвоны Шлях» (у далейшым ЧШ), № 3-4, 25. 8. 1918, Петраград, б. 26 (рэзалюцыя), б. 28-29 (рэпартаж пра зъезд).

⁵¹ Тамсама, б. 28.

⁵² Тамсама, б. 27.

⁵³ Тамсама, б. 28.

матычны, якім сталася абраньне «правадыра» пасьлей у сталінскіх часох) ды прасіў «ушанаваць яго сваім прыбыццём», заміж чаго аднак Ленін «ушанаваў» зьезд адно асабістым прыняццём і гутаркай з адмысловай дэлегацыяй зьезду. Паводля рэпартажу аб гэтым у органе Белнацкому, газэце «Дзяньніца», «таварыш Ленін вельмі цікавіўся беларускім пытаньнем, час ад часу пытаўся ў старшыні дэлегацыі аб усіх баках жыцця беларускага народу. Між іншым, таварыш Ленін спытаўся, на якой мове гавораць на зьездзе».⁵⁴ Апошняе пытаньне, пра адказ і далейшую рэакцыю на якое ў рэпартажы сымпматычна нічога не гаворыцца, вельмі характэрнае, калі прыгадаць, што Ленін, сьледам за Каўцкім, адзінымі адзнакамі нацыянальнасьці вызнаваў адно мову й тэрыторыю, а, з другога боку, успомніць і той факт, што каля году па тым, на VIII зьездзе РКП(б) 18—23 красавіка 1919 г. той-жа Ленін у вадным із сваіх найбольш антыўкраінскіх выказваньняў з прыціскам цьвердзіў, быццам на Украіне «навет з мовай справа стаіць так, што невядома, ці масавая ўкраінская мова, ці не».⁵⁵

Хоць запраўднае ўражаньне ад Беларусаў на Леніна й магчымыя ягоныя выснавы з гэтага так і застаюцца няведанымі нам, не выглядае аднак, каб сустрэча з «правадыром» магла нек астудзіць гэных Беларусаў. Баржджэй наадварот, бо ад таго момэнтэ пачынаецца кіраваньне іхных захадаў калі й не адразу беспасярэдня да Леніна, дык у кожным разе да ўзначальванага ім савецкага ўраду — Савету народных камісараў. Тутака аднак справа разьвіваецца празь некаторае «спаборніцтва» між старымі канкурэнтамі — беларускімі бальшавікамі зь Белнацкому й былымі «абласьнікамі», што, як ужо ўспаміналася, застаўшыся ў Пецяярбургу, сталіся там за падпору тамтэйшага аддзелу Белнацкому. Іхная тая «падпора» відаць ужо ў некаторых дакумэнтах яшчэ з контракцыі беларускаму незалежніцтву, у Пецяярбурзе, здаецца, праведзенай пазьней за іншыя асяродкі, канкрэтна — рэзалюцыі Беларусаў (пераважна матросаў Балтыцкага флёту) г. Кранштату ад 3 ліпеня 1918 г. У рэзалюцыі гэтай, побач з традыцыйным «пратэстам» — тутака сфармуляваным як «няпрызнаньне» БНР, выразна чуюцца тыпова абласьніцкія ноткі, як падчыркваньне «неад'емнасьці» Беларусі ад Расеі, а яшчэ больш — пратэст супаць «злачынных задумаў рашчэсткаваньня (расчленения) Расеі, імя якому — чорны разьдзел вялікае Расейскае Рэспублікі», ды нат дамаганьне скліканьня II Усебеларускага Кангрэсу, ад самага разгону I-га Кангрэсу тыповае для абласьнікоў (гэткага ўспаміну пра вяроўку ў хаце павешанага высьцерагаліся беларускія бальшавікі, зрэшты, у тэй-жа хаце жывучы, тую самую ідэю яны стараліся выражаць іншымі тэрмінамі, як «агульнабеларускі народны сход» у згаданай вышэй Казанскай рэзалюцыі, або нат «Усебеларускі Ўстаноўны Зьезд» у некаторых пасьлейшых дакумэнтах, аб якіх яшчэ гутарка наперадзе).

У Кранштацкай рэзалюцыі быў аднак сфармуляваны, і гэта яшчэ перад сфармуляваньнем яго ўцякацкім зьездам, пастулят Беларусі як «аўтаномнае дзяржаўнае цэласьці».⁵⁶ Неўзабаве-ж па тым зьездзе ў тым-жа Кранштаце

⁵⁴ «Дзяньніца», № 21, 26. 8. 1918 г., Масква (цытата ў І. Саладжова, твор, названы вышэй у зацемцы 18, б. 20).

⁵⁵ VIII съезд Российской Коммунистической Партии (большевиков). Изд-во «Коммунист», Москва-Петроград, 1919, б. 91. Пра Ленінавы паглядзны на мову й нацыянальнасьць гл. НСС, б. 17, зацемка 31.

⁵⁶ ДМИВ, IV, б. 406-407.

зноў прыймаюцца 2 й 3 жніўня 1918 г. аналягічныя рэзалюцыі, а 4 жніўня ў старой, але ўжо пакінутай імі калысцы беларускіх бальшавікоў, на самым Пуцілаўскім заводзе Беларусы-работнікі яго прыймаюць рэзалюцыю, у якой выразна відаць рука абласьнікоў, асабліва ў іхным інтрыгаваньні супраць апанаванага нацыянал-бальшавікамі Белнацкому. У рэзалюцыі прызнаецца «канечнасьць перайменьня гэтак званай Заходняй вобласьці ў Беларускаю», а гэтаксама стварэньня беларускага прадстаўніцтва ў Цэнтральнай Калегіі Камісарыяту ў Нацыянальных Справах» (г. зн. новага органу, які, відавочна, даваў-бы магчымасьць, стоячы над Белнацкомам, кантраляваць яго), ды дзеля гэтага пастанаўляецца «паслаць у Маскву дэлегацыю ў складзе двух чалавекаў ад Беларусаў, работнікаў Пуцілаўскага заводу, дзеля беспасярэдняга ўзбуджання стараньняў у вышадзначаных пытаньнях перад Саветам Народных Камісараў». ⁵⁷

На гэтыя абласьніцкія ходы Белнацком адразу-ж адказвае апрацаваным і паданым у той-жа Савет народных камісараў ды апублікаваным у друку праектам, у якім перахапляецца ськіраваная супраць яго ініцыятыва ў вадпаведным ужо беларускаму нацыянал-бальшавізму варыяньце. Гэты «Праект дэкрэту пра ўтварэньне Беларускае вобласьці» прапануе дэкрэтаваньне гэткае вобласьці як «аўтаномнае палітычнае адзінкі» ў складзе РСФСР «на правах самастойнасьці ў сваім гаспадарскім і палітычна-эканамічным жыцьці» ў межах этнаграфічнае карты Беларусі ак. Карскага (з адпаведнымі зьменамі ў згодзе зь Берасьцейскаю мірнаю ўмоваю й чаканай угодаю з Украінскай Дзяржавай гэтмана Скарападзкага) ды пад часовым зьверхнім кіраўніцтвам прызначанага савецкім урадам Камісара для вобласьці. Адылі, у вадмысловай «Тлумачальнай запісцы» да праекту часовым прызнаецца й самы статус «вобласьці» — да скліканьня «Ўсебеларускага Ўстаноўнага Зьезду», аб якім успамінаецца й у самым праекце, ды на абмеркаваньне якога перадаецца ўжо справа «дзяржаўнага ладу й кіраўніцтва Беларускае Нацыянальнае Рэспублікі», як рэалізацыі права Беларусі «на ўтварэньне аўтаномна-нацыянальнай рэспублікі», што абгрунтоўваецца пакліканьнем на адпаведныя артыкулы згадванае ўжо першае канстытуцыі РСФСР. Далей «Тлумачальная запіска» паклікаецца на пастановы ўцякацкага зьезду, які тут ужо завецца проста «апошнім Беларускім Зьездам у Маскве» й рэзалюцыі якога, як і згадваныя вышэй рэзалюцыі з Кранштату й Пуцілаўскага заводу, таксама пакліканыя, залучаюцца ў копіях. Зь іншых мамэнтаў можна адзначыць згадваны ўжо характэрны нацыянал-бальшавіцкі прынцып «самакіраўніцтва... у васобе саветаў беларускіх сялянскіх (на першым месцы) і работніцкіх дэпутатаў», а таксама паўторанае і ў «Праекце» і ў «Запісцы» адмыслова агаворванае дамаганьне ліквідацыі органаў «Заходняй вобласьці» ў Смаленску як «паўсталых пры выпадковых абставінах з вайсковых арганізацыяў Заходняга фронту бяз удзелу свабоднага волявыяўленьня беларускага народу» ў парадку выпраўленьня «палітычнага ладу й кіраўніцтва Беларусі», што «ў сваёй існасьці далёкія ад таго, чым характарызуецца нацыянальная самастойнасьць, бо яна ў складзе Рэспублікі цяпер ня твораць нат асобнай вобласьці із свайм нацыянальным назовам, афіцыйна мянуючыся «Заходняй вобласьццэй». ⁵⁸

⁵⁷ ЧШ, цытаваны №, б. 25-26.

⁵⁸ Тамсама, б. 30-31.

13 жніўня, як выяўная рэпліка на гэты праект Белнацкому, зьяўляецца рэзалюцыя сходу Беларусаў-маракоў Балтыцкага флёту ў Петраградзе з рэкамэндацыяй, што «Саветам народных камісараў павінен быць выданы дэкрэт пра ўтварэньне беларускае вобласці... задзіночвальным цэнтрам якое павінен стаць у будучыні г. Полацак — гэтае старавечнае сусяроджаньне самастойнага дзяржаўнага жыцця беларускага народу», а «часовым адміністрацыйным цэнтрам г. Смаленск». Абласьніцкая рука ў гэтай рэзалюцыі выразна відаць ня толькі ў падчыркваньні «непарыўнай і неразрывнай сувязі» з Расеяй, але й асабліва ў пасажы пра «аднагалоснае пацьверджаньне свайго пляменнага, культурнага й гістарычнага адзінства зь вялікарускім ды маларускім народамі, што часова перахаджалымі гістарычнымі абставінамі разадзіночаныя й разлучаныя, але павінны ў недалёкай будучыні, супольнымі намаганьнямі працоўных беларускіх, маларускіх і вялікарускіх масаў узадзіночыцца й зноў узадтварыць адзіную вялікую й свабодную Расею».⁵⁹

Нарэшце, зь ініцыятывы Пецяркускага аддзелу Белнацкому, «падпіранага» былымі абласьнікамі, 23-24 жніўня адбываецца ў Пецяркугу першая канфэрэнцыя савецкіх беларускіх партыяў і арганізацыяў. Паводля рэпартажу сучасніка,⁶⁰ на ёй «былі прадстаўнікі ўсіх, за выняткам Смаленскага, урадавых Беларускіх Аддзелаў (г. зн. аддзелаў Белнацкому. Н. Н.), Беларусы-работнікі й Беларусы-маракі Балтыцкага флёту ў Кранштаце й Пецяркугу прыслалі поўнае прадстаўніцтва, Пецяркуская камуністычная сэкцыя Беларусаў дэлегавала на канфэрэнцыю сваё сама моцнае ядро». У першым пытаньні пра палітычны стан Беларусі й зрабіў кароткі даклад прадстаўнік гэтага ядра й Белнацкому Я. Лагун, але па ім ініцыятыва адразу-ж перайшла да не слабога, як відаць з кагадзе пададзенага пераліку, ядра й абласьнікоў. Зь іх першы, былы віцэ-старшыня Ўсебеларускага Кангрэсу, а цяпер «с. д. інтэрнацыяналісты — Беларус» А. Вазіла, пасля выпадаў супраць «дзікой самасьцінасьці», запрапанаваў абмеркаваць пытаньне: «Чым павінна быць Беларусь?», з дакладам пра якое выступіў ведамы лідэр абласьнікоў ад пачатку й асабліва на тым Кангрэсе, Аўсей (Евсевий) Канчар. Гэта быў аднак найбольш прагрэсыўны з усіх абласьнікоў, які найбольш і прагрэсаваў у той час, сумяшчаючы зь перажыткамі абласьніцтва ўжо й прызнаньне беларускае літаратурнае мовы й шмат ашмат з таго «беларускага самасьцінства», да чаго ніколі не даходзіў аніводзін іншы з абласьнікоў. Дык па ягоным дакладзе «канфэрэнцыя прыйшла да аднадушнае пастановы, што Беларусь павінна быць шырока-аўтаномнай дзяржаўнай адзінкай, павінна пасля ліквідацыі сучаснага сусветнага чаду ўвайсьці ў вялікі фэдэрацыйны Расейскі Саюз раўнапраўным сябрам». Гэтак войстрыя куты між нацыянал-бальшавізмам і абласьніцтвам у дадзеным пытаньні згладзіліся, хоць і з большым набліжэньнем да пазыцыяў апошняга, чым першага, але акцыя гэтага першага ўсё-ж даставала яшчэ адно падмацаваньне.

Вялікую ўвагу аддала канфэрэнцыя беларускай культурна-асьветнай справе. На гэтым месцы хоць каротка трэ пералічыць важнейшыя дасягненьні Белнацкому ў гэтай галіне, што, як ужо адзначалася, адной з усіх галінаў прадзначанай яму дзейнасьці магла даваць беспасярэдняю ка-

⁵⁹ Тамсама, б. 25.

⁶⁰ ЧШ, № 5-6 ад 13 кастрычніка 1918 г., б.б. 6-10.

рысьць беларускай справе, а не саветам: у Пецяярбургу — Вышэйшыя курсы беларусаведы, працоўная школа I ды II ступені (гімназія), работніцкая школа для выраслых, культурна-асьветны клуб «Беларуская хатка», беларуская публічная бібліятэка, Беларускае Вольна-Эканамічнае Таварыства, у Маскве — Беларускі Народны Унівэрсытэт, работніцкі клуб «Беларус», працоўная школа I ды II ступені, Навукова-культурнае таварыства, рыхтавальная праца да арганізацыі дзяржаўнага ўнівэрсытэту ў Беларусі, у Саратаве — клубы, школы й шмат іншага ў гэтых і іншых месцах. Разгорнутая была й ладная ў вабставінах часу выдавецкая справа: тыднёвая газета «Дзяньніца» ў Маскве ўжо ад 1 сакавіка 1918 г. пад рэдакцыяй З. Жылуновіча (фактычны працяг выдаванай ім-жа ў 1916 г. газеты пад тым-жа назовам), двутыднёвік «Чырвоны шлях» у Пецяярбургу пад рэдакцыяй былога абласьніка Вазілы, а пасля калегіі,⁶¹ паважны памерам літаратурны зборнік «Зажынкi», зрыхтаваны, хоць і выпушчаны пазьней «Курс беларусаведы», ня лічачы перакладной камуністычнай прапагандавай літаратуры («Радавая рэспубліка», «Восем гадзін працы», «Павукі й мухі», «Хто чым жыве» й інш.). Прызнаючы вартасьць падобных дасягненьняў, канфэрэнцыя перанесла цэнтр цяжару культурна-асьветнай працы ў роўніцу ўрахунку й прыцягненьня да яе адпаведных кадраў — найперш настаўнікаў, за імі вучнёўскае й студэнцкае моладзі, навукоўцаў. Пасля абмеркаваньня яшчэ й уцякацкае справы, канфэрэнцыя «пастанавіла безадкладна зьвярнуцца ў Савет народных камісараў з настойлівай просьбай пра пашырэнне правоў беларускага камісарыяту», і гэтак Белнацком дастаў яшчэ адно падтрыманьне. Наагул, як відаць, на канфэрэнцыі згладзіліся ладна куты, што завайстрыліся былі між нацыянал-бальшавіцкімі й былымі абласьнікамі, і згадваны вышэй рэпартаж, нашая адзіная крыніца ў дадзеным выпадку, пад канец усяляк усхваляе выяўленьня на канфэрэнцыі «уменьне й такт» «у першай сумеснай рабоце».

Няма аднак ніякіх вестак аб якой-небудзь рэакцыі савецкага ўраду на ўсе гэтыя вышэйпісаныя інтэрвэнцыі й праекты зь беларускага боку, барждэй за ўсё яны апыніліся калі зусім ня «ў кошыку», дык прынамся «пад сукном», як мо «недасьпелыя», або «няпэўныя» (удзел былых абласьнікоў, спракуджаных у ваччу ўлады і гісторыяй з Усебеларускім Кангрэсам і сваім небальшавізмам, а часам і зусім антыбальшавізмам, мог быць тут толькі на некарысьць, асабліва з увагі на невялікую «пэўнасьць» і беларускіх бальшавікоў у тых-жа ваччу). Пэўна-ж, у намінажэньні колькасьці й гэтак набліжэньні ейнага «пераходу ў якасьць» яны ў канцавым выніку не маглі не адыграць свае ролі, але беспасярэдняя бязвыніковасьць іх не магла й не астуджваць да дзеяньня праз такі глухі тымчасам да беларускае справы ўрадавы савецкі канал і не зварацаць увагі да другога магчымага каналу — партыйнага, вызначальнасьць якога й для першага, урадавага, дзяржаўнага савецкага каналу не магла ня быць яснай ужо й тады, на першых яшчэ часох усяго дзеяньня бальшавіцка-савецкае сыстэмы. Хіба без усьведамленьня гэтага й дзейнасьць беларускага нацыянал-бальшавізму выразна паварочвае на гэты канал, зварачаючыся да разбудовы свай-

⁶¹ Падрабязней пра гэты тыднёвік гл. Ант. Адамовіч: Да 40-годзьдзя Купалавага антыбальшавізму. «Беларускі Зборнік», кніга 9, Інстытут Вывучэньня СССР, Мюнхэн, 1958, б. б. 69-74. Пра культурную дзейнасьць Белнацкому гл. ФТ-БД, б. 43, зацемка 2.

го партыйнага грунту, занядбанага ўсё-ж з мамэнтам страты гэным нацыянал-бальшавізмам статусу асобнае партыі.

3-га лістапада 1918 г. камуністыя Белнацкому ў Маскве, што датуль станавілі толькі камуністычную фракцыю гэтага Белнацкому, на адмысловым сходзе ў ліку ўсяго 14-х іх, пастанаўляюць заснаваць маскоўскую сэкцыю РКП(б), у дадатак да адзінае датуль пецярбургскае сэкцыі, простае спадкаемніцы спачатнае БСДРП(б), абіраюць бюро гэтае сэкцыі ў складзе Лагуна, Хрэнава, Усьціловіча й Жылуновіча, а 14 лістапада сэкцыя ўжо зацьвярджаецца Прэсьненскім камітэтам РКП(б). Сьледам за маскоўскай сэкцыяй ды хіба й пад ейнымі беспасярэднімі штуршкамі засноўваюцца такія-ж беларускія сэкцыі РКП(б) ў Казані, Саратаве, Казлове, Тамбове.⁶² Гэтак фактычна пачынае аджываць аснова для асобнае партыі беларускага нацыянал-бальшавізму, якою была спачатку БСДРП(б), зьведзеная пасля да Пецярбургскае беларускае сэкцыі РКП(б) — у гэтым кірунку й ідзе далейшы развой.

Але лістапад 1918 г. нясе з сабой і большыя гістарычныя падзеі, першым і найвызначальнейшым чынам — рэвалюцыю ў Нямеччыне, што дае магчымасьць саветам ануляваць Берасьцейскую мірную ўгоду зь ёю (13 лістапада), пачаць ваенны наступ на незалежную Украіну й рыхтавацца да акупацыі й тэрыторыі-рэзыдэнцыі БНР. З пачаткам савецкага наступу на ўкраінскім фронце вызначна прагрэсуе й згадванае вышэй бальшавіцкае экспэрымэнтаваньне фікцыяй савецкае «дзяржаўнае незалежнасьці» Украіны — у дваццатых датах лістапада ствараецца часовы савецкі ўрад Украіны ў Курску, які 28-29 лістапада выпускае свой «Маніфэст» — схема, за месяц і крышку паўтораная раўнаважна для Беларусі з утварэньнем таксама часовага савецкага ўраду Беларусі зь ягоным «Маніхвэстам» у Смаленску.

Першая падзея на шляху да гэтага, цяпер ужо зарысаванага ў пэрспэктыве пункту гісторыі Беларусі наагул і гісторыі беларускага нацыянал-камунізму ўпаасобку, дасюль зусім неасьветленая й, нажаль, не даецца да яснага й поўнага высьвятленьня, а мо й ніколі ня дасца. Рэч у тым, што ў лістападзе ў савецкіх сталіцах раптам зьяўляецца зь візытам адзін зь ведамых заснавальнікаў і лідэраў яшчэ БСГ, а па развале яе ў красавіку 1918 г. на асобныя партыі сацыялістыч-рэвалюцыянераў (эсэраў), сацыялістыч-фэдэралістыч і сацыял-дэмакратаў — адзін зь лідэраў і гэтай апошняй беларускай партыі, у той мамэнт яшчэ й старшыня Віленскае Беларускае Рады ды выдатны дзеяч БНР Антон Луцкевіч. Адзіным дакумэнтальным сьветчаньнем гэтага візыту ў нашых руках толькі інтэрвію з Луцкевічам на тэму «Літва, Беларусь і Палякі ў раёне старой акупацыі» ў № 7-8 ад 30 лістапада 1918 г. згадванага вышэй петраградзкага пра-абласьніцкага двутыднёвіка «Чырвоны Шлях» з прыпіскай, у якой «рэдакцыя ўважае за свой абавязак адзначыць, што за ўвесь пэрыяд акупацыі Заходняй Беларусі А. Луцкевіч з цэлаю хэўрай сваіх папалчнікаў сама нізкім чынам падхалімнічаючы перад нямецкімі ўладамі, праводзілі палітыку «незалежнага» стварэньня «Беларускае Рэспублікі».⁶³

⁶² ЗЖ-БС, б. 80-81. «Жизнь национальностей» у № 3, 24. 11. 1918, б. 7, датуе ператварэньне фракцыі ў сэкцыю 17 лістапада 1918 г.

⁶³ ЧШ, № 7-8 ад 30 лістапада 1918 г., б.б. 9-10.

тую пару мог быць мала хто іншы, апрача Леніна. Нявыясненым аднак застаецца, як Ленін і Луцкевіч знайшлі адзін аднаго, якое месца ў гэтым знаходжанні Жылуновіча, ад каго з гэтых трох выходзіла першая ініцыятыва, якія яшчэ былі пасярэднікі, калі былі. Пытанні гэтыя мо і назаўсёды застаюцца без адказу, але гэты адказ і ня йстотны для моцы самое вэрсіі, што знаходзіць сабе ці адно падмацаванне, як пабачым далей, у наступным ходзе падзеяў.

Савецкія даследнікі падаюць яшчэ адзін факт, які таксама можна ставіць у сувязь з вэрсіяй праф. Іваноўскага: аказваецца, «у пачатку лістапада 1918 г., калі паступілі звесткі аб тым, што пачалася рэвалюцыя ў Германіі», Ленін меў гутарку з галавой бальшавізму Заходняга фронту й «вобласці» Мясніковам і «даў канкрэтныя ўказанні аб тым, як . . . прадоўжыць падрыхтоўчую работу па стварэнню беларускай савецкай дзяржаўнасці».⁶⁵ Гэтая гутарка магла адбыцца пасля, а мо і разам з гутаркамі з Луцкевічам і Жылуновічам, нат мо пры ўдзеле іх ці аднаго з іх, а мо і не, мо і бязь ведамага Мяснікова аб іншых гутарках. Ізноў пытанні без адказу, але і ізноў адказ для моцы самое вэрсіі ня йстотны.

Нарэшце, у сувязі з вэрсіяй праф. Іваноўскага можа быць і той факт, што толькі 27 лістапада адбылося першае паседжанне бюро, або камітэту маскоўскае Беларускае сэкцыі РКП(б), абранага яшчэ 3 лістапада, а зацьверджанага ўжо 14 лістапада. На паседжанні гэтым найперш абіраецца прэзідыум камітэту сэкцыі ў складзе старшыні З. Жылуновіча, таварыша старшыні П. Клыша, сакратара З. Чарнушэвіча й скарбніка Я. Дылы.⁶⁶ Ад гэтага момэнту й на пару месяцаў абраны тут за старшыню Жылуновіч стаецца прызнаным лідэрам беларускага нацыянал-бальшавізму. Можна меркаваць, што й на гэтым узвышэнні Жылуновіча мог заважыць ягоны ўдзел і вага ў развоі, падаваным у вэрсіі праф. Іваноўскага, хоць, пэўна-ж, ужо й на гэтым апошнім нат павінны былі вызначальна цяжыць у канцавым выніку найбольш асабістыя якасці, а такая з іх, поўнасьцяй супрацьлежная тэй якасці, якую мы адзначылі вышэй у сваім месцы ў Чарвякова як вялікую людскую сыціпласць, — вялізарная якраз асабістая нясыціпласць Жылуновіча з выразнай тэндэнцыяй і да ўстанаўленьня таго «культу» собскае асобы (дармо, што выявіцца ёй аказаліся магчымасці адно ў галіне літаратуры) — магла стаць у прыгодзе да адсоўвання гэтай асобай на некаторы час на задні плян сыціплае постаці гістарычна першага лідэра беларускага нацыянал-камунізму.

На паседжанні 27 лістапада пастанаўляецца склікаць зьезд усіх ужо паўсталых беларускіх сэкцыяў РКП(б) з выразнай пэрспэктывай задзіночання й ператварэння іх ізноў у васобную партыю, г. зн. адтварэння калішняе БСДРП(б), дзеля рыхтавання чаго высылаюцца эмісары ня толькі ў Петраград (лідэры Жылуновіч і Чарвякоў) ды іншыя гарады Расеі — Саратаў, Тамбоў і інш. (А. Дзедзя), але й на Беларусь (П. Клыш, В. Майзель). Тут-жа абіраецца тройка з Фальскага, Няцецкага й Клыша ў справе рэарганізацыі Белнацкому й дэлегацыя да Сталіна ў складзе Дылы, Няцецкага й Чарнушэвіча — абедзьве рэчы ў выразнай сувязі зь ператварэннем Белнацкому ў «першую ячэйку беларускае савецкае дзяржаўнасці», паводля Жылуновіча, што прывязвае гэткае ператварэнне якраз да гэтага

⁶⁵ І. Саладкоў, артыкул, названы вышэй у зацемцы 18, б. 20.

⁶⁶ ЗЖ-БС, б. 81.

часу.⁶⁷ Ад гэтага паседжання наагул ужо зусім выразнымі стаюцца наяўныя й раней дзёве асноўныя ськіраванасьці беларускага нацыянал-камунізму ў ягонай першай фармацыі — да стварэньня нацыянальнае камуністычнае партыі й да сфармаваньня беларускае савецкае «дзяржавы», чаму нашу формулу гэтае фармацыі пара цяпер канчальна дапоўніць, азначыўшы дадзеную фармацыю як беларускі бежанскі нацыянал-бальшавізм эсдэкаўскага паходжаньня, пераважна работніцкага складу й нацыянальна-партыйніцкае ды савецка-дзяржаўніцкае ськіраванасьці.

Цьверджаньне Жылуновіча пра «першую ячэйку беларускае савецкае дзяржаўнасьці», выказанае напярэдадні 10-х угодкаў абвешчання БССР, адразу-ж сустрэла энэргічнае прэрэчаньне з боку тагачаснага бальшавіцкага проконсула Беларусі, першага сакратара ЦК КП(б)Б В. Кнорына. што кар'еру сваю пачынаў якраз у армейскім бальшавізьме Заходняга фронту й браў хоць яшчэ й ня вызначны, але вельмі блізкі ўдзел у падзеях гэных часоў з тым абвешчаньнем БССР улучна. Тэарэтычнае абгрунтаваньне прэрэчання Кнорына тыповае для бальшавіцкага дагматызму, паводля якога факты ня могуць падважваць догмы й «тым горш» для іх, калі яны бываюць гэтакія: прызнаць бо праўду Жылуновічу — «гэта азначала-б прызнаць, што агалашэньне БССР нашай партыі было навязана сілай, якая йшла ад нацыянальна-рэвалюцыйнага руху. Гэта азначала-б даць перавагу інтэлігенцыі перад рабочымі й сялянамі».⁶⁸ Каб не спракудзіцца аж гэтак перад догмаю няўгіннае перад ніякімі сіламі абсалютавае «партыі» й неперавышнасьці абстрактных «рабочых і сялян», ужо нельга надаваць тэй «ячэйцы» ролі, большае, як толькі «папершае, у мабілізацыі й падрыхтоўцы кадраў зь беларускіх уцекачоў і інтэлігенцыі для працы ў БССР, без чаго вырашэньне нацыянальнага пытаньня й утварэньне БССР было-б ускладнена; падругое, у арыентыроўцы беларускіх нацыянальна-рэвалюцыйных кадраў і нацыяналістычна-настроеных рабочых і сялян уцекачоў на БССР і бальшавіцкую партыю, і, патрэйцае, — у націску на смаленскія арганізацыі, іншы раз недаацэньваючыя нацыянальнага пытаньня».⁶⁹

У гэтым кнорынавым трэйцім — найбольшае абніжэньне запраўднае ролі беларускага нацыянал-бальшавізму гвалтам над фактамі. Пэўна-ж, чыста псыхалягічна зусім зразумела для Кнорына, удзельніка тых смаленскіх арганізацыяў бальшавізму Заходняга фронту й «вобласьці», «патрыятычна» ў дачыненні да іх высоўваць іх на першы плян, недацягненьні да якога толькі «іншы раз» (калі на самой-жа рэчы — скрозь) маглі выраўноўвацца толькі «націскам» на іх (і, пэўна-ж, не з гары, а хіба з боку). Тым-жа часам факты, ужо паданыя й далей яшчэ падаваныя намі, сьветчаць, што той «націск» беларускіх бальшавікоў зусім разумна кіраваўся імі не на тыя, казаў той, ногі, а яшчэ лепш — боты (дый яшчэ салдацкія) бальшавізму, пастаўленыя на тэрыторыі Беларусі ў Смаленску, а на самую ягоную маскоўскую Ленінскую (дый Сталінскую) галаву, ■ ўжо гэтая «націскала» сваёй камандаю на гэтыя ногі-боты — «націск», калі й быў, дык ішоў праз галаву на ногі. Пэўна-ж, надаваньне гэнай «галаве» годнасьці вылучнага «тварца савецкае беларускае дзяржаўнасьці» зь першым і апошнім словам у гэтым «тва-

⁶⁷ Тамсама, б. 82.

⁶⁸ В. Кнорын. Да гісторыі дыктатуры пралетарыяту ў Беларусі. «Полымя», № I за 1929 г. (у далейшым ВК-ГДПБ), б. 92.

⁶⁹ Тамсама, б. 93-94.

рэньні», што запанавала ў савецкай літаратуры па ліквідацыі й кнорынаў, толькі цяпер пакрысе «рэгабілітоўваных», таксама мала адпавядае гістарычнай запраўднасці, паводля якое ў «тварэньні» тым ініцыятыўная й «націскальная» роля мусіць застацца за беларускімі бальшавікамі, апошняе пастаноўнае, ды ня вельмі-ж каб ахвотнае й пасьпешнае, а папраўдзе вымушанае слова — за галоўнамі маскоўскага цэнтру — за Ленінам і больш беспасярэдня Сталінам, як наркомам нацыянальнасцяў, а смаленскім «заходнікам» з Кнорынам і інш. у іхніх шарох прыпадае хіба адно роля тормазу, пакрысе спущанага пад тым «націскам» з гары шофэрскага сядзення, на заселых на якім кіраўцоў ня спыняўся «націск» і з боку і, галоўнае, зь нізу.

Гэты-ж апошні «націск» зь нізу — ад самых масаў, рухавых сілаў гісторыі таго часу, і вызначаў у канцавым выніку ўсё, і той-жа Кнорын пакінуў найвартаснейшыя прызнаньні й сьветчаныя гэтага, зробленыя ў маэнтны, калі ня трэ было, ці не даводзілася азірацца на догму. У гэтых-жа сьветчаньнях, на якія часта й слухна паклікаюцца нашыя дасьледнікі, ня толькі тлумачэньне «выкіданьня за борт старое адміністрацыйнае назвы Паўночна-Заходняга краю й пераходу да названьня краю беларускім» павіннасьцяй-мусам партыі «дамагчыся мабілізацыі яшчэ дадатковых кадраў супраць акупацыі, за савецкую ўладу»,⁷⁰ — але й найважнейшае прызнаньне «пэрыяду нямецкае акупацыі» 1918 г. «пэрыядам успрыманьня масамі ідэі беларускае незалежнасьці», што сьхіляла партыю «да думкі аб патрэбе неадкладнага ўтварэньня Беларускай Рэспублікі» з тым, «каб набыць уплыў на масы, якія йшлі за буржуазнымі нацыяналістамі».⁷¹ А гэта-ж і прызнаньні тэй, супярэчнай догме й дзеля таго неахвоча прызнаванай, сілы нацыянальнага руху, перад якой даводзілася калі ня ўгінацца, дык усё-ж нек выгінацца-выкручвацца й самой няўгіннай «партыі», — тае «ўдзельнае вагі» яго, якую мусіў прызнаць і сам Сталін — хоць і задняю датай, як і Кнорын (і, дарэчы, нат у тым самым 1924 г.)⁷² Але-ж, выходзіла гэтак, што беларускі нацыянальны рух, сутыкаючыся з бальшавізмам усё на тым-жа полі змаганьня за ўплыў на масы, змушаў цяпер гэты бальшавізм брацца за тую-ж зброю «нацыяналізму», якую асуджаў у гэтым руху, падобна як раней, напачатку, у бальшавіцкіх падозраньнях рух гэты апэраваў зброю «сацыялізму» толькі дзеля тае-ж мэты заваяваньня масаў.

Але зьвярнемся ізноў да перапыненага выкладу падзеяў. 10 сьнежня 1918 г. Менск ізноў вярнуўся пад савецкую вайсковую акупацыю. Каб не апыніцца пад ёю, яго пакінулі ўсе сябры Рады БНР, за выняткам аднак сяброў Луцкевіцкае партыі сацыял-дэмакратаў — старшыні Рады Я. Лёсіка, а таксама й А. Уласава, А. Смоліча, праф. В. Іваноўскага, А. Прушынскага (Алесь Гаруна) ды інш.⁷³ Дармо, што ўжо ў загадзе Менскага губэрскага ваенна-рэвалюцыйнага камітэту ад 10-ж сьнежня «ўрад беларускіх абшарнікаў і капіталістых — «Беларуская Рада» — абвяшчаецца зьнепасаджанай і разьвязанай» ды «ўсе сябры гэтага ўраду падлягаюць арышту й безадкладнаму пераданьню ў рукі ваенна-рэвалюцыйнага камітэту», а пасья,

⁷⁰ Тамсама, б. 93.

⁷¹ В. Кнорын. Камуністычная партыя на Беларусі. «Беларусь», (гл. вышэй зацёмку 36), б. 219, 220.

⁷² Гл. НСС, б. 11.

⁷³ ФТ-БД, б. 47.

у пункце 3 «Маніхвэсту» пра ўтварэньне БССР таксама «прадажная «Беларуская Рада» зь ейнымі так званымі «народнымі міністрамі» абвяшчаецца вонках закону»⁷⁴ менаваных вышэй сяброў і міністраў сацыя-дэмакратаў ніхто й не зачапіў праз увесь час тае раты савецкае акупацыі. Усё гэта, пэўна-ж, толькі ў падмацаваньне версіі праф. Іваноўскага — ня прыняўшы яе, фактычна цяжка знайсці іншае тлумачэньне гэтакага захоўваньня і самых гэных сяброў і ў дачыненьні да іх.

Першыя балшавіцкія акупанты Менску на чале з узначаленым І. Рэйнгольдам «Менскім губэрскім ваенна-рэвалюцыйным камітэтам» — тым самым, што выдаў гэны загад пра «зьнепасаджаньне й разьвязаньне» Рады БНР ды арышт ейных сяброў, а пасланы быў у Менск із Смаленску тамтэйшым «Паўночна-Заходнім Абласным Камітэтам» — адразу-ж пераканаліся ў тым «успрыняцьці масамі ідэі беларускае незалежнасьці», пра якое пасьлей пісаў Кнорын: ужо 12 сьнежня на нарадзе зь сялянскімі дэпутатамі Менскае губэрні яны мусілі пачаць спробы нэўтралізацыі гэнае ідэі пастулятамі «савецкае беларускае дзяржаўнасьці». І сам той Рэйнгольд, у недалёкім зусім мінулым сваім «вялікадзяржаўны шавіністы» ды, значыцца, вораг усякіх нат экспэрымэнтаў з нацыянальным самавызначэньнем, цяпер ня толькі прыходзіць да выснаву пра канечнасьць супрацьставіць «буржуазнай белагвардзейскай дзяржаўнасьці савецкую беларускую», але й спрабуе ўтлумачыць гэта свайму смаленскаму начальству з таго Абласнога Камітэту, а дзеля поўнае бязвыніковасьці, мусіць таксама «націскаць» на яго праз «галаву» самое Масквы: «Нажаль, А. К., адарваны ад пытанняў беларускае рэчаіснасьці, адхіліў тады гэту прапанову й гэтак прымусіў Рэўком зрабіць апэляцыю Маскве да старшыні Ўсерасейскага ЦВК т. Сьвярдлова», — успамінае ён пасля, тут-жа даючы й вельмі вартаснае сьветчаньне пра непаддаўкосць гэнага смаленскага «тормаза»: «Самой партыі, правільней, яе кіраўнічым органам, ледзь удалося ўпэўніць АК у канечнасьці самавызначэньня Беларусі».⁷⁵

Але-ж, ужо 8 сьнежня 1918 г., калі пад савецкім кантролем ня было яшчэ ані лапіка лятувіскай этнаграфічнай тэрыторыі, у беларускім Дзьвінску ствараецца «часовы ўрад Савецкае Літвы», які 16 сьнежня выпускае свой «Маніфэст», за якім 17 сьнежня йдзе такі-ж маніфэст і Савецкай Лацьвіі — ведамая ўжо з саветызацыі Украіны схема паўтараецца па другі бок Беларусі нат з выкарыстаньнем ейнае тэрыторыі, а справа «савецкае беларускае дзяржаўнасьці» ўсё пад гэным тормазам. 15 сьнежня ў Маскве, паводля Жылуновіча, адбываецца агульны сход беларускае сэкцыі РКП(б), на якім найперш дэлегацыя, што наведала Сталіна на папярэднюю пастанову камітэту сэкцыі, інфармуе пра гэтыя наведзіны. Хоць Жылуновіч ка-

⁷⁴ Загад быў апублікаваны ў газэце «Минский Голос», № 2917, 10. 12. 1918, перадрук у ДМИБ, IV, б. 429, «Маніхвэст» гл. у зборніку «Кастрычнік на Беларусі», улажыў С. Агурскі, выпуск I, Менск, 1927 (у далейшым КБ-СА), б. 495-461 (у спэцыфічнай беларушчыне «Маніхвэсту» зацэнтаваная тутак мясьцінка на б. 460 гучыць гэтак: «Прадаўнічая буржуйная Беларуская Рада зь яе так празыванымі «народнымі міністрамі» абвяшчаецца безабароннай законамі»).

⁷⁵ І. Рэйнгольд. Узьнікненьне Савецкай Беларусі. КБ-СА, б. 278-279 (і пацьверджаньне Кнорынам на б. 286). Пра «вялікадзяржаўны шавінізм» групы Рэйнгольда піша Е. Бугаеў у кнізе Узьнікненьне балшавіцкіх арганізацый і ўтварэньне Кампартыі Беларусі, Менск, 1959 (гл. рэцэнзію на яе — Навуковае ўдаследваньне па гісторыі Кампартыі Беларусі. «Камуніст Беларусі», № 1 за студзень 1960 г., б. 85).

жа адно пра «вялікае ўражаньне» ад гэтае інфармацыі й нічога пра ейны зьмест, але з далейшага ходу й гэтага паседжаньня й падзеяў наагул выглядае, што Сталін няйначай як кіраваў беларускіх бальшавікоў да «каардынацыі» з смаленскімі «паўночна-заходнікамі». Спробы гэткае «каардынацыі», або й «націску», здаецца, ці ня першыя й адзіныя з боку беларускіх бальшавікоў, праваліліся якраз нядаўна перад тым, калі ў сувязі зь перайменьнем кіраванае «паўночна-заходнікамі» з Смаленску адміністрацыйнае адзінкі «Заходняе вобласьці» ў маднейшую на той час «камуну» 13 лістапада 1918 г. да іх езьдзіў ад Белнацкому Лагун з мэмарандумам, каб заадно пры нагодзе пераймяніць і «Заходнюю» на «Беларускую», ды надарма. Аднак Жылуновіч выяўна задняю датаю цяпер зазначае, быццам Лагунова незадача ўсё-ж «не пазбаўляла надзеі» на магчымасьць паразуменьня з Смаленскам. Так ці накш, а паразумявацца — «каардынавацца» зь ім цяпер, відаць, быў ужо мус, калі ня просты загад, і сход пасьпешна дэлегуе сваіх сяброў П. Клыша й З. Чарнушэвіча ў Смаленск дзеля гаворак у сувязі з назначанай там чароднай партыйнай канфэрэнцыяй «Паўночна-Заходняга» камітэту, ■ таксама, па адмысловым дакладзе Жылуновіча, прысьпешвае й скліканьне свае собскае канфэрэнцыі беларускіх сэкцыяў РКП(б) у Маскве, на якую абірае ўжо й сваю дэлегацыю (Чарвякоў, Дыла, Няцецкі, Рыбак, апрача, пэўна-ж, сяброў бюро).

Гэтак ізноў на дарозе беларускіх бальшавікоў неабмінна зьяўляюцца старыя знаёмыя й супараты — смаленскія цяпер ужо «паўночна-заходнікі», ліквідацыі ўлады й «Заходняе вобласьці» якіх дамагаўся нядаўна ў сваіх праектах Белнацком, — у недалёкім сваім мінулым тыя-ж разганятаі ўсебеларускага Кангрэсу, якім у незадоўгай будучыні судзіцца, па разнабаковай «каардынацыі», калі не канчальна разagnaць, дык у кожным разе загнаць у падспудзьдзе ўсю першую фармацыю беларускага нацыяналкамунізму. А тым-жа самым часам, і даволі сымптаматычна, на гэтай дарозе вынікаюць — праўда, каб зараз-жа й зьнікнуць, мусаў да «каардынацыі» цяперака тут ніякіх няма — і другія даўныя знаёмыя й канкурэнты — былыя «абласьнікі», згадваны ўжо лідэр якіх Канчар якраз прыбывае зь Пецярбургу ў Маскву й зварачваецца да Жылуновіча з прапановай супольнай інтэрвэнцыі да Леніна ў справе скліканьня таго-ж абласьнікамі гэтак лятучонага II Усебеларускага Кангрэсу; выясьняецца пры гэтым і змова Канчара зь ідэйным абласьніком, але партыйным камуністам, а паводля Жылуновіча й наагул авантурыстым, тагачасным кіраўніком Петраградзкага аддзелу Белнацкому Каўшылам, які якраз у сувязі з гэтым раптам выязджаў на Беларусь. Жылуновіч адразу-ж падае пра ўсё гэта на чародным паседжаньні бюро маскоўскае сэкцыі, дзе асуджаецца «злачынны сэпаратыстычны выступ» Канчара (у сваіх успамінах Жылуновіч празрыста зашыфроўвае яго ініцыяламі Е. К.) ды пастанаўляецца выклікаць у Маскву Каўшылу для вытлумачэньня ім ягоныхходаў. На тым самым паседжаньні абмяркоўваецца атрыманая з Смаленску тэлеграма ад высланага туды эмісара Клыша — пра характар зьместу яе, бліжэй не паданага Жылуновічам, можна меркаваць толькі з пастановы, прынятае пра яе на паседжаньні й паданае ў Жылуновіча: «Прыняць гэта да ведама, а таксама прыняць меры да хутчэйшай адпраўкі ў Менск магчыма большага ліку актыўных працаўнікоў». З таго-ж яшчэ, што Жылуновіч называе ўсё тое паседжаньне 18 сьнежня «гістарычным», матывуючы тым, што яно было апошняе перад

ставінах ужо й тады, а таксама забяспечаньне й абгрунтаваньне магчымасьці адбору найадпавяднейшых і «найзгаднейшых», калі ўжо «згоднікаў», сабе для тае кааліцыі. Тым больш, што якраз у тым мамэньце, паводля органу Сталінавага камісарыяту нацыянальнасьцяў «Жизнь национальностей», «усе расейскія газэты абляцела сэнсацыйная тэлеграма «Роста» пра тое, што ў Маскву выяжджае дэлегацыя Беларускае Рады, якая мерыцца да магчыся ў камісарыяце замежных справаў разьвязаньня беларускага пытаньня савецкім урадам». Сэнсацыя гэная, узятая, як відаць, з паведамленьня віленскае расейскае газэты «Вилenské новости», паданага й у папярэднім нумары сталінавага органу, найбаржджэй так і засталася тыповай газэтнай сэнсацыяй — «качкай», выкарыстанай балышавікамі адно прапагандна супраць Рады БНР, але нялішне адзначыць, што ў складзе названай у ёй «дэлегацыі» — Зямкевіч, Нямковіч, Карач — ня было ніводнага із знаных Луцкевіцкіх сацыял-дэмакратаў, дык сувязі із справаю кааліцыі зь імі тут не магло быць, але другі бок тае меркаванае кааліцыі — нашых беларускіх балышавікоў — і гэткія «качкі» не маглі не насыцярожваць, адначасна й паднадзейваючы ў вабставінах мамэнту.⁷⁸

Далей канфэрэнцыя абмяркоўвала пытаньне пра стварэньне беларускае чырвонае арміі. Вайсковая справа для беларускага балышавізму, як зрэшты й для беларускага руху наагул, усьцяж была вельмі непамыснай, хоць і займала паважнае месца ў савецка-дзяржаўніцкай ськіраванасьці першае фармацыі беларускага нацыянал-камунізму. Па балышавіцкім баку яе ставіў яшчэ на пачатку сьнежня 1917 г. адзіны Беларус сярод камісараў «Заходняе вобласьці й фронту» Муха, бязвынікова «просячы», «як Беларус з нацыянальнасьці», «падтрымаць Беларусаў у арганізацыі сваіх палкоў для абароны інтарэсаў Беларускага краю» ды патрабуючы «паставіць пытаньне аднолькава для ўсіх нацыяў: ім усім дазволіць фармаваньне нацыянальных палкоў, або нікому».⁷⁹ Паводля сьветчаньняў Жылуновіча, пытаньне гэтае ставілася й на маскоўскай сэкцыі і 27 лістапада, калі аднак яшчэ ніякае пастановы ня было прынята, і на тым «гістарычным» паседжаньні 18 сьнежня, калі ўжо была прынятая пастанова пра фармаваньне беларускае чырвонае арміі (можна нат падумаць, што й «гістарычнасьць» таго паседжаньня Жылуновіч зьвязвае з гэтаю пастановаю, але гэта ў яго нявыразна) ды вылучаная да гэтага камісія з Чарвякова й Чарнушэвіча, прычым зазначалася, што ў Пецярбурзе Каўшыла ўжо дамогся дазволу на сфармаваньне беларускага аддзелу чырвонае арміі. Цяпер-жа, на канфэрэнцыі сэкцыяў, была прынятая пастанова пра фармаваньне цэлага беларускага Полацкага палка пры Заходняй дывізіі, якое ўжо пачалося ў Маскве й якім мусіў далей займацца прызначаны тут-жа на камісара гэтага палка дэлегат канфэрэнцыі М. Драка-Дракон, ды таксама пра перакід фармаванага ўжо ў Пецярбургу беларускага самаахвотніцкага вайсковага

⁷⁸ ЗЖ-БС, б. 89-90. Пра «дэлегацыю Рады» гл. «Жизнь национальностей», № 6, 13. 12. 1918, б. 5, ды № 7, 22. 12. 1918, б. 4 (тут у сувязі з вэрсіяй праф. Іваноўскага цікавы й канчэтак: «Сябры Рады добра зрабілі, што заўчасна выбраліся, бо Ваенна-рэвалюцыйным камітэтам па ўваходзе чырвонае арміі ў горад быў выданы загад пра роспуск Беларускае Рады й арышт усіх ейных сяброў і агентаў»).

⁷⁹ ВОСРБ, II, б. 355. У часе разгону Ўсебеларускага Кангрэсу Муха зрокся свайго камісарства (гл. успаміны Краўцова паводля зацёмкі 23 вышэй, б. 4).

аддзелу ў Менск.⁸⁰ Аднак пра будучыню ўсіх гэтых пастановаў і захадаў у літаратуры вестак няма, а пра долю таго Дракі-Дракона пракідаюцца й зусім панурыя наміні, зь якіх можна меркаваць, што яму ў сувязі з цэлай гэтай вайсковай акцыяй беларускіх бальшавікоў ці не давялося й налажыць галавой ад адпаведных бальшавіцкіх «адмысловых» органаў.

Канфэрэнцыя разгледзела яшчэ пытаньне пра арганізацыю сельска-гаспадарскіх камунаў, экспэрымэнтаваньне зь якімі было тады актуальнае для савецкага «ваеннага камунізму», а таксама пра рэарганізацыю Белнацкому, прычым Жылуновічу дасталася яшчэ адно лідэрскае становішча камісара Белнацкому (прыпомнім, што пры арганізацыі гэтае ўстановы ён быў усяго ейным сакратаром, а камісарам — Чарвякоў). Прынятая была адозва-зварот «Да беларускага народу», апублікаваная ўжо 29 сьнежня й падпісаная Цэнтральным Бюро Беларускіх Сэкцыяў РКП(б), абраным на апошнім, прысьвечаным ужо партыйным справам, паседжаньні канфэрэнцыі 23 сьнежня (склад: З. Жылуновіч, Ф. Балбека, А. Чарвякоў, І. Няцецкі, М. Драка-Дракон, Я. Дыла). Тут-жа была абраная й дэлегацыя на тую «Паўночна-Заходнюю» партыйную канфэрэнцыю ў Смаленску, назначаную на 27 сьнежня (П. Клыш, В. Ханін, Я. Лагун — запросіны за подпісам Кнорына прыбылі якраз у часе выбараў ЦБ сэкцыяў), пасля якога пастаноўлена было ўжо склікаць свой усебеларускі зьезд беларускіх камуністычных сэкцыяў РКП(б) — відавочную базу да стварэньня з гэтых сэкцыяў свае беларускае камуністычнае партыі, што дало-б завяршэньне нацыянальна-партыйніцкай ськіраванасьці першае фармацыі беларускага нацыянал-камунізму, як высунутае ўжо канфэрэнцыяй стварэньне беларускага савецкага ўраду давала завяршэньне ейнае савецка-дзяржаўніцкае ськіраванасьці. Па гэтым канфэрэнцыя й зачынілася адсьпяваньнем «Інтэрнацыяналу» й «Беларускае марсэльезы» («Адвеку мы спалі») — характэрны нацыянал-камуністычны рытуал, практыкаваны адтады й у будучыні заўсёды, калі й пакуль толькі трывалі ўплывы беларускага нацыянал-камунізму.⁸¹

Па канфэрэнцыі, паводля Жылуновіча, ЦБ Беларускіх Сэкцыяў РКП(б) паінфармавала самога Сталіна пра прабег і пастановы канфэрэнцыі, у выніку чаго дэлегаты яе «не пасьпелі яшчэ пакінуць Масквы, як пытаньне ўраду было разьвязанае».⁸²

Што да згаданае адозвы «Да беларускага народу», дык зь яе звычайна цытуецца, як найважнейшы, заклік да Беларусаў ісьці «толькі з Расеяй», аднак для поўнага зразуменьня становішча аўтараў адозвы ў гэтым дачыненні варта працытаваць ды ўчытацца ў цэлы пасаж, які замыкае той заклік:

Беларускі працоўны народ цяпер абкружаны з усіх бакоў варагамі. Польшча ў васобе свайго буржуазна-клерыкальнага ўраду ў імкненьні стацца вялікай ад мора да мора, інакш кажучы, быць ізноў рэспублікай, але з каралём, зьвярнула ад першага-ж дня свайго незалежнага йснаваньня «асьвечаны» пагляд у бок «быдла» — Беларусаў, і сяненья ўжо легіянеры — сынкі польскіх абшарнікаў і шляхціцаў — топчуць беларускія нівы, паляць сёлы, катуюць жыхарства. Літоўская Тарыба ў імперыялістычных імкненьнях сягае па нашыя землі. Украіна скарападзкіх і пятлюраў ужо адкроіла

⁸⁰ ЗЖ-БС, б. 6. 82, 84, 91.

⁸¹ Тамсама, б. 91-92.

⁸² Тамсама, б. 92-93.

сабе цэлыя беларускія вобласці. Адна работніцка-сялянская Са-
вецкая Расея працягвае нам руку для супольнага братняга жыцця,
вызнае нашае права быць вольным народам і як роўнаму з роўным
ісьці вялікім шляхам сацыялізму. Хутчэй-жа ў дарогу, браты Бе-
ларусы! Але толькі з Савецкай Расеяй.

Таксама трэба адзначыць у вадозьве тыповае нацыянал-камуністычнае
падчыркваньне беларускасьці тых органаў і дзейнікаў, да стварэньня й пад-
трымваньня якіх яна заклікае: «Арганізуйце па сёлах, мястэчках і гарадох
беларускія камуністычныя ячэйкі, сельскія камуны, валасныя й сельскія са-
веты. Арганізуйце чырвоную беларускую армію... Абірайце ў камітэты,
камуны й саветы беларускіх камуністых»⁸³ (падчыркнана намі. Н. Н.).

У пасьлейшай савецкай літаратуры зробленыя некаторыя дадаткі й ча-
сам арыгінальныя «карэктывы» да таго, што падаў Жылуновіч пра канфэ-
рэнцыю беларускіх сэкцыяў РКП(б), карыстаючыся, як ужо адзначалася,
ня толькі собскай памяццй актыўнага ўдзельніка й нат старшыні, але й пра-
таколамі. Першым тут, здаецца, завінуўся згадваны ўжо Цанава яшчэ ў
1951 г. Паводля яго, «зараз-жа пасьля вызваленьня большае часткі Беларусі
ад нямецкіх захопнікаў, 23 сьнежня 1918 г. («зараз» зусім як у ведамай на-
роднай прыказцы. Н. Н.) на паседжаньні ЦК РКП(б) т. Сталін зрабіў інфар-
мацыю ў пытаньні арганізацыі БССР, пры чым паданая т. Сталінам і апраба-
ваная Ленінам прапанова ў пытаньні пра арганізацыю БССР была зацьвер-
джаная ЦК ВКП(б)», і толькі ўжо пасьля гэтага «25 сьнежня 1918 г. у Маскве
адчыніўся Ўсерасейскі зьезд беларускіх сэкцыяў РКП(б), які абмеркаваў
пастаўленае т. Сталінам ад імя й з даручэньня ЦК РКП(б) пытаньне пра
сваячаснасьць утварэньня БССР».⁸⁴ Гэтак, у выразнае задаваленьне канцэп-
цыяў сталінскае пары пра Леніна й Сталіна як «тварцоў БССР», іхныя крокі
выносяцца як самастойныя на першае месца, а канфэрэнцыя беларускіх сэк-
цыяў з 21-23 пераносіцца на 25, пасьля гэтага й толькі дзеля «абмеркавань-
ня» гэтага, ды яшчэ й перарабляецца ў «усерасейскі зьезд» (ці ня той толькі
ніколі не адбыты зьезд для заснаваньня беларускае камуністычнае партыі,
пра які пастанаўляла тая канфэрэнцыя?).

Па сьмерці Сталіна й «ліквідацыі» пасьля Берыі й ягонага падначалена-
га Цанавы пайшло пакрысе й пэўнае карэгаваньне паробленых ім і падоб-
нымі «карэктываў». У выпушчаным у 1954 г. томе IV «Дакумэнтаў і ма-
тар'ялаў зь гісторыі Беларусі», у канцавой «Хроніцы падзеяў» пад 22 сьнеж-
ня 1918 г. падаецца ўжо «пастанова I Усерасейскага зьезду беларускіх сэк-
цыяў балышавікоў у гор. Маскве пра ўтварэньне Беларускае ССР», г. зн.
пра найважнейшую пастанову канфэрэнцыі сэкцыяў, толькі што пацанаў-
ску яшчэ перахрышчванай у «зьезд», а пад 25 сьнежня ўжо ніякага ца-
наўскага «зьезду» няма, а затое ёсьць дзьве пазыцыі: «І. В. Сталін гута-
рыць із супрацоўнікамі Беларускага нацыянальнага камісарыяту пра дзяр-
жаўнае ўладжаньне Беларусі. І. В. Сталін праз просты провад даець ін-
струкцыі ў гор. Смаленск Мясьнікову ў пытаньнях арганізацыі БССР і
КП(б)Б».⁸⁵

Далей, ужо ў 1958 г., прыкладам, кандыдат гістарычных навук Ф. Но-
вікава проста гаворыць пра канфэрэнцыю беларускіх камуністычных сэк-

⁸³ Тэкст адозвы ў «Жизнь национальностей», № 8, 29. 12. 1918, б. 1-2, перадрук
у ДМИБ, IV, б. 440-443 (нашыя цытаты на б. 442-443)).

⁸⁴ ЛЦ-ВШВБ, б. 781.

⁸⁵ ДМИБ, IV, б. 511.

цыяў 21 сьнежня 1918 г. у Маскве й нат з новай і вартаснай далейшай дэталізацыяй: «Тут таксама абмяркоўваліся пытаньні ўтварэньня Беларускай Савецкай Рэспублікі. Мерапрыёмствы, выпрацаваныя на гэтай канфэрэнцыі, былі ўжваленыя Ленінам. Яны леглі ў васнову прынятай ЦК РКП(б) пастановы аб утварэньні Беларускай ССР. 25 сьнежня аб гэтых мерапрыёмствах было паведамлена тав. А. Ф. Мясьнікову. Яму было прапанавана адкласьці на некалькі дзён адкрыцьцё VI Паўночна-Заходняй абласной канфэрэнцыі (пачатак работы канфэрэнцыі плянаваўся на 27 сьнежня) і разам з адказнымі партыйнымі работнікамі вобласьці выехаць у Маскву для ўдакладненьня некаторых пытаньняў дзяржаўнага ўладкаваньня Беларусі». Адылі, зараз-жа па гэтым падаецца й пра той-жа, Цанавам выштукаваны, «Усерасейскі зьезд беларускіх сэкцыяў РКП(б)» 25 сьнежня, але з таго, што зьмяшчаецца гэты «зьезд» «у памешканьні кінатэатру «Арс», можна меркаваць, што тут маецца на ўвёце проста масавы мітынг Беларусаў-камуністых і спачувальнікаў, які запраўды адбыўся ў гэткім кінатэатры, але 29 сьнежня, і пра які адзначана было ў сталінскай «Жизни национальностей» (Жылуновіч не адзначыў яго ў артыкуле пра беларускія сэкцыі РКП(б) як, відавочна, чыста прапагандавую й дэманстрацыйную імпрэзу, але ў вадным з ранейшых сваіх пісаньняў падаваў і ён пра гэты «сход пад дэвізам «Беларусы-дахаты»). Яшчэ пасьлей, у 1961 г. доктар гістарычных навук І. Саладкоў ужо зноў не ўспамінае канфэрэнцыі 21-23 сьнежня, гаворыць адразу пра пастанову ЦК РКП(б) «па прапанове У. І. Леніна» пра стварэньне БССР «у другой палавіне сьнежня 1918 году», ■ тады зноў пра выштукаваны «зьезд беларускіх сэкцыяў РКП(б)» 25 сьнежня, далей — пра тую-ж нараду ў Наркамнацы «вечарам 25 сьнежня», і нарэшце пра інструкцыі «па прамому проваду» ў Смаленск, як у «Дакумэнтах і матар'ялах» (адно што ў яго, як і ў Новікавае, у вадпаведнасьці з новым стылем «дэсталінізацыі», той «І. В. Сталін» не фігуруе нідзе, хоць ён бясспрэчна быў тут вызначнай асобай, а не безасабовы ягоны «Наркамнац», або й «ЦК РКП(б)»).⁸⁶

* Ф. Новікава. Перамога савецкай улады на Беларусі і ўтварэнне БССР, «Камуніст Беларусі», № 4, красавік 1958, б. 36 («1917 года» пры «25 сьнежня» тут, пэўна-ж, памылка друку заміж «1918 г.»); «Жизнь национальностей», № 2, (10), 19. 1. 1918, б. 4; М. Мялешка, артыкул, названы вышэй у зацемцы 37, б. 203; Саладкоў, артыкул, названы вышэй у зацемцы 18, б. 21.

ўраду й 2 сябры), а больш — трэйці, паводля якога «ў склад рэспублікі ўваходзяць губэрні: Горадзенская, Менская, Магілёўская, Віцебская й Смаленская (апошняя спрэчна: паводля меркаваньня мясцовых таварышоў)» ды апошнія тры — пра партыйныя органы: «4. АК партыі Паўночна-Заходняй вобласці ператвараецца ў цэнтральнае бюро КП (большавікоў) Беларускай рэспублікі. 5. Старшыня ЦБ партыі павінен быць старшынём ЦК партыі й ураду. 6. Правы ЦБ партыі й аддзелаў ураду застаюцца такімі-ж, як былога АК партыі й аддзелаў Аблвыканкомаў».⁸⁷

Дык выглядае, што VI Паўночна-Заходняя абласная канфэрэнцыя РКП(б) 30-31 сьнежня 1918 г. у Смаленску, што, як ведама, абвесьціла сябе I Зьездам Камуністычнай партыі (большавікоў) Беларусі (КП(б)Б) ды канчальна паставіла пра абвешчаньне БССР, у практычных справах тэрыторыі, ураду й партыі мела выходзіць з гэтага дырэктыўнага дакумэнту. Пасьля ўрачыстых актаў гэтых абвешчаньняў, у якіх асабліва характэрнае цьверджаньне, што «працоўны народ супрацьставіць сваю работніцка-сялянскую ўладу, сваю савецкую рэспубліку», значыцца — БССР, «ненавіднай уладзе абшарніцкае «Беларускае Рады» й ейнае «народнае» рэспублікі», значыцца — БНР, ды чыста куртуазійнага й вонкава-дэманстрацыйнага акту тэлеграфнага звароту да Масквы па «санкцыю» на гэта⁸⁸ (пра нейкі адказ на гэтую куртуазію так нічога й няведама), зьезд і займаецца ўвесь час гэтымі справамі, пры чым разгараецца змаганьне між «тормазнай» вялізарнай большынёй «паўночна-заходнікаў» і «націскальнай» невялічкай «групай Жылуновіча», як цяпер тэхнічна абазначаюцца дэлегаваныя з Масквы прадстаўнікі беларускага нацыянал-большавізму.

Што да тэрыторыі новае рэспублікі, дык «націск» беларускіх большавікоў тут і зусім відавочны і найбольш выніковы, што відаць з прыраўнаньня паданага вышэй трэйцяга пункту «Умоваў утварэньня БССР» ды першага пункту прынятае зьездам пастановы пра межы БССР. Тутака да пералічаных у «Умовах» губэрняў у «васноўнае ядро Беларускае рэспублікі» далучаюцца й «часткі прылежных да іх мясцовасьцяў суседніх губэрняў, заселеных у пераважнасьці Беларусамі», а вызначаюцца гэтыя часткі ў васноўным паводля тае этнаграфічнае карты ак. Карскага, якой ужо, як падавалася ў сваім месцы, спрабавалі апэраваць беларускія большавікі ў падобнай сувязі, чаму іхная рука тут зусім выразная. Гэтак у межах Карскага дадаюцца да БССР часткі губэрняў Ковенскае, Сувальскае й Чарнігоўскае, але зь Віленскае губэрні ўжо ня ўлучаецца Віленскі павет (а, значыцца, і сама Вільня), рэзерваваны, як відаць, самым маскоўскім цэнтрам дзеля ўжо абвешчанае, але ўсё яшчэ бестэрытарыяльнае дзьвінскае «Літоўскае ССР». У тых-жа межах абразаецца губэрня Смаленская (відаць, «меркаваньне мясцовых таварышаў», калі мо й спрычынілася да гэтага абрэзу, дык не магло быць нагэтулькі моцна супраць-беларускім, каб скарыстаць «умову» «спрэчнасьці» й заблякаваць улучэньне Смаленчыны ў БССР наагул) і Віцебская, хоць пра гэтку абрэз у «Умовах» і ня было нічога; затое губэрні Менская й Горадзенская не абразаюцца паводля Карскага й уваходзяць цалком, як у «Умовах», зь Піншчынай, Берасьцейшчынай, Кобрыншчынай і г. д. — абразаньне гэтак выходзіць, значыцца, на карысьць толькі Расеі

⁸⁷ Ф. Новікава, тамсама, б. 36-37.

⁸⁸ Гл. у ДМИБ, IV, б. 444-446.

(ды хіба тае пратэставанае ёю «Літвы»), але ня іншых суседзяў Беларусі. З усяго гэтага, такім парадкам, можна меркаваць пра тую-ж руку беларускіх нацыянал-камуністых у вабароне максымальна магчымага ў дадзеных абставінах тэрытарыяльнага абсягу творанай імі рэспублікі.⁸⁹

Зусім іншы абраз змаганьня вакол справаў ураду й партыі. Найбольш канкрэтных дэталей з гэтага, вельмі некарыснага для традыцыйнай бальшавіцкай ідэялізацыі ды ідэалізацыі свае гісторыі й таму старэнна хаванага абраза, дасюль падаў, здаецца, Цанава, паводля якога беларускія бальшавікі «заявілі, што ўважаюць за канечна патрэбнае стварыць беларускую камуністычную партыю, самастойную й незалежную ад ЦК ВКП(б)» ды «патрабавалі ўлучэння ў склад часовага рэвалюцыйнага ўраду Беларусі прадстаўнікоў буржуазных нацыяналістых. У разьліку, што высунутыя дамаганьні дастануць рана ці позна жаданае ім разьвязаньне, Жылуновіч і кампанія спрабавалі затрымаць апублікаваньне маніфэсту (пра абвешчаньне БССР. Н. Н.)», але «дасталі станаўкі адпор, часовы рэвалюцыйны ўрад застаўся вольным ад нацыяналістых, і Камуністычная Партыя (бальшавікоў) Беларусі была створаная як частка Расейскае Камуністычнае Партыі (бальшавікоў)»; тут-жа цытуецца, з пакліканьнем на дакумэнт Партархіву ЦК КП(б), праўда, з пропускам (і мо якраз чагось вельмі некарыснага) — прысуд пакліканага, відаць, на найвышэйшага арбітра самога Сталіна: «Прапанову Жылуновіча... уважаю за дэарганізатарскую ды ў карэньні супярэчную пастановам партыі. Ніякіх адмысловых пастанаўленьняў групы Жылуновіча быць ня можа», прычым яшчэ «спробу групы Жылуновіча затрымаць апублікаваньне маніфэсту пра агалошаньне БССР т. Сталін назваў злочынам», так што «дастаўшы нагэтулькі здрузгатальны адпор, баючыся поўнага разгрому», група тая здалася, «падпарадкаваўшыся на словах дырэктывам ЦК». ⁹⁰

З паданага Цанавам для нас асабліва цікавае й вартаснае яшчэ адно падмацаванне версіі праф. Іваноўскага пра кааліцыйны ўрад, дамаганне якога, да канца падтрымванае Жылуновічам, тут дастала той «здрузгальны адпор» ды, у канцавым выніку, ад самога Сталіна (праф. Іваноўскі,

⁸⁹ Тамсама, б. 446. У пастанове пра межы цікавае й раёнаваньне рэспублікі (пункт 4, б. 447), паводля якога з ранейшых губэрняў мелі тварыцца «раёны», а з паветаў — «падраёны». Менскі раён тварыўся з былой губэрні без паветаў Наваградзкага, Пінскага, Мазырскага, Рэчыцкага, але з далучэньнем паветаў былое Віленскае губэрні; Матілеўскі — з былое губэрні без паветаў Гомельскага, Клімавіцкага й Рагачэўскага, зь якіх тварыўся новы Гомельскі раён, у які таксама ўлучаліся паветы былое Чарнігаўскае губэрні ды Рэчыцкі й Мазыскі паветы Менскае губ.; Горадзенскі — з былой губэрні без паветаў Слонімскага, Пружанскага, Берасьцейскага й Кобрынскага, якія разам з Наваградзім і Пінскім паветамі Мескае губ. тварылі новы Баранавіцкі раён; Смаленскі й Віцебскі раёны пакрывалі адпаведна свае былыя губэрні. І гэта хіба прадукт творства беларускіх бальшавікаў.

90 ЛЦ-ВПВБ, б. 783-784. Паводля іншых савецкіх аўтараў, Н. М. Мешкова й В. В. Скарабагатага (Из истории образования Коммунистической партии Белоруссии, «Вопросы истории КПСС», № 6, 1958, б. 109), «група сяброў партыі, супрацоўнікаў Белнацкому пры Наркамнацы РСФСР на чале з Жылуновічам і Лагуном, адстойвала аўтаномію беларускае партыйнае арганізацыі й патрабавала непадпарадкавання ўраду Беларусі УЦВК-у. Гэтае нацыяналістычнае глеладзішча знаходзіла падтрыманьне і ў некаторых мясцовых партыйных арганізацыях». Ф. Новікава (б. 37) кажа пра «замеры нацыяналістых-фэдэралістых, якія прапанавалі будаваць партыйныя арганізацыі паводля нацыянальнай прыкметы».

між іншага, таксама Сталіну прыпісваў пакрыжаваньне пляну Леніна — на самой рэчы, «пакрыжаваў» тут усё найбарджэй проста адпад патрэбы ў лішніх аксэсуарах фіктывізацыі «беларускасьці» ўраду БССР). Адылі, на гэтым змаганьне ня спынілася. У працэсе яго «група Жылуновіча» дастала найперш як-бы й найвышэйшае становішча старшыні ўраду для самога Жылуновіча, але, у недатрыманьне пункту 5 «Умоваў», ён ня стаўся адначасна старшынём ЦБ партыі, якім застаўся старшыня ператваранага ў гэтае ЦБ пунктам 4 «Умоваў» АК партыі Паўночна-Заходняе вобласьці Мясьнікоў — відавочная перамога «паўночна-заходнікаў» і выразны сымптом асаблівае «часовасьці» й Жылуновічавага старшынства ў часовым урадзе... Далей, зь 15 сяброў ураду паводля пункту 1 «Умоваў» «група Жылуновіча» патрабавала для сябе 8, а дастала 7 — дый ужо з 18, бо да гэтага ліку вырас раптам склад іх у парушэньне гэнага пункту. Адкінутым восьмым кандыдатам «групы», відаць, быў М. Драка-Дракон, якога пасля Кнорын у гэтай сувязі залічыў да «яўных авантурнікаў і пройдаў» (другі залічаны ім сюды — Квачанюк — усё-ж яшчэ прайшоў у ўрад); на аснове таго, што было на канфэрэнцыі беларускіх сэкцыяў у Маскве, можна меркаваць, што для яго мог патрабавацца «партфэль» камісара вайсковых справаў, якога «група» сабе наагул не дастала. Дый наагул сябры ейныя апыніліся на становішчах — «партфэлях» у балышынні ня толькі ня ключовых, а адменна другарадных, ато й трэйцярэдных (як асьвета — Чарвякоў, сацыяльная забясьпека — Чарнушэвіч, ахова здароўя — Пузыроў, юстыцыя — Квачанюк, нацыянальныя справы — Шантыр) — на рэсортах — «наркаматах», што паводля пасьлейшых «саюзных умоваў» з РСФСР ды канстытуцыі СССР заўсёды заставаліся «не задзіночанымі», «рэспубліканскімі», два-ж важнейшых, пасля «задзіночаных» ды «агульнасаюзных» рэсортаў — «неркаматаў», хоць і трапілі нек у рукі гэтае «групы» (праца — Дыла, замежныя справы — Фальскі), дык на той мамэнт усёдна ня мелі ніякага практычнага значаньня.⁹¹ Двох зь сяброў «групы» пры трох зь іхных антыподаў — ізноў у захаваньне належнае прапорцыі — падпісалі выпушчаны 1 студзеня ў Смаленску «Маніхвэст» пра ўтварэньне БССР, напісаны, паводля Чарвякова й іншых, Жылуновічам, а адрэдагаваны, паводля Цанавы, самым Сталінам, а 5 студзеня ўрад ужо перабраўся ў Менск.⁹² Толькі ўначы з гэтага 5 на 6 студзеня саветы нарэшце акупавалі Вільню, але Антона Луцкевіча, які там у сябе ў хаце, а ня ў Менску вычэкваў тае «кааліцыі», тамака ўжо ня было, ён загадзя падаўся на Захад, ці то даведаўшыся пра крах гэтай імпрэзы, ці то сам паставіўшы крыж на ёй.

Апараза, якую дазнала на I зьездзе КП(б)Б «група Жылуновіча», была яшчэ відавочнейшай на лініі партыйнай, а гэта-ж якраз на найвызначальнейшай лініі. Зь 15 сяброў абранага зьездам ЦБ партыі савецкія матар'ялы называюць з гэтае групы адно Жылуновіча, Лагуна, Чарвякова, а ня было-ж іх шмат, хіба, і ў неназыванай пары-другой «і іншых». Галоўнае-ж, прынятае ўжо ў поўнай згодзе з пунктам 6 «Умоваў» зьездам «Палажэньне

⁹¹ В. Кнорын. У час між нямецкай і польскай акупацыямі. КБ-СА, б. 287. Склад ураду гл. у ФТ-БД, б. 45, зацемка 1, а таксама «Жизнь национальностей», № 5 (13), 16. 2. 1919, б. 3.

⁹² ЛЦ-ВПВБ, б. б. 783, 784; А. Чарвякоў. Пясьняр змаганьня й змагар за Савецкую Беларусь. «Полымя», № 10 за 1928 г., б. 118 (у гэтым-жа № Полымя тое-ж сыцьвярджаецца й у артыкулах С. Замбржыцкага, б. 126, ды М. Мялешкі, б. 204).

аб партыйных арганізацыях КП(б)Б»⁹³ зачыняла фактычна ўсякую дарогу да надзеі на рэалізацыю нацыянал-камуністычнае ідэі асобнае беларускае камуністычнае партыі, «здрузгатальна» адкінутае й самым Сталінам. Аднак, надзея гэтая ўсё-ж, відаць, яшчэ жыла, бо, паводля сьветчаньня Кнорына, «умовы для посьпеху гэтай ідэі былі, з аднаго боку, у наяўнасьці нацыяналістычных перажыткаў у шэрагу членаў партыі, асабліва ў інтэлігенцыі»,⁹⁴ а зь іншага, хоць і не названага Кнорынам боку, зусім такая ідэя якраз нат укаранавалася тым «посьпехам» у вельмі блізкіх і пільна сочаных ды кантактаваных суседзяў — жыдоўскіх нацыянал-камуністых на Беларусі, што не магло не падсычваць надзеі й у Беларусаў.

Рэч у тым, што жыдоўскія камуністыя, якія мелі такія-ж нацыянальныя сэкцыі РКП(б), як і беларускія, яшчэ ў сьнежні 1918 г. пачалі дамагацца арганізацыі асобнае жыдоўскае камуністычнае партыі, выкарыстоўваючы, як прыклеп, патрэбу раскладу «шкоднае» партыі «Бунд». І вось на паседжаньні ЦБ КП(б)Б 15 студзеня 1919 г. пры падтрыманьні старшыні яго Мясьнікова, а пярэчаньні аднаго толькі Кнорына, тады ўсяго малазначнага сакратара-пісара таго ЦБ, была дазволена арганізацыя асобнае Жыдоўскае камуністычнае партыі Беларусі (у найчасьцей ужываным літарным скароце з расейскага ЕКП(б)Б), якая й пачала сваё існаваньне ад 19 студзеня, а 27 студзеня выпусьціла сваю заснавальную «Дэкларацыю».⁹⁵ Можна меркаваць, што чагось такога для сябе й на тым-жа паседжаньні спрабавалі дамагацца й Беларусы, паклікаючыся на наяўнасьць і ў іх сваіх беларускіх сэкцыяў РКП(б)Б, бо на паседжаньні гэтым была прынятая пастанова й пра гэтыя сэкцыі, але зусім адваротнага характару. Паводля выпісу з пратаколу таго паседжаньня, апублікаванага ў часе ўжо завойстраага змаганьня зь «беларускім нацыяналізмам» у 1934 г., беларускія сэкцыі РКП(б) проста ліквідаваліся на прапанову таго-ж Мясьнікова «з пагляду на спасьцярожаную агітацыю некаторых Беларусаў-камуністых супраць ВКП(б)» і «з пагляду на йснаваньне Камуністычнае партыі (большавікоў) Беларусі» і без «пагляду», але дзеля факту, што «ў некаторых пунктах Беларусі зьявіліся й зьяўляюцца асобы, якія завуць сябе беларускімі камуністамі, якія, як відаць, паставілі сабе за мэту дэзарганізаваць камуністычную й савецкую працу на месцах. Гэтыя асобы ў большыні выпадкаў вядуць нацыяналістычную прапаганду».⁹⁶

Гэтак, тое-ж ЦБ КП(б)Б з пачыну таго-ж старшыні Мясьнікова на тым-жа паседжаньні адной рукой дазваляла на паўстаньне Жыдоўскай камуністычнай партыі, а другой пастанаўляла вытруціць самыя зародкі-асновы для паўстаньня такое-ж Беларускае камуністычнае партыі. Блізкі да ўсяго

⁹³ Пра склад Цэнтральнага Бюро й пра «Палажэньне» гл. у Ф. Новікавай, артыкул, названы вышэй у зацемцы 86, б. 37-38, ды ў Мешкова й Скарабагатага, артыкул названы ў зацемцы 90, б. 110-111.

⁹⁴ВК-ГДПБ, б. 97.

⁹⁵ С. А г у р с к и й. Еврейский рабочий класс в коммунистическом движении. Менск, 1926, б. б. 100-102, 198-203, 209-211 (на гэтых апошніх балонах — статут ЕКП(б)Б, выдрукаваны й у «Жизнь национальностей», № 5 (13), 16. 2., б. 4, пад цікавым загалоўкам: «Беларуская камуністычная партыя», дый у самым гэтым статусе гаворыцца ўсьцяж пра сувязь не з КП(б)Б, а з ВКП(б). Пар. таксама ў Большой Советской Энциклопедии, выд. I, том 24, б. 337 (пад Евсекции).

⁹⁶ В. Ф. Шарангович. Пятнадцать лет КП(б)Б и БССР. Минск, 1934, б. 40-42.

гэтага Кнорын на сьвежай яшчэ памяці, у тым-жа 1919 г., камэнтаваў апошняе гэтак, што бач для сяброў «групы Жылуновіча»

незразумелай была інтэрнацыяналістычная палітыка камуністычнае партыі бальшавікоў Беларусі, і яны абмяркоўвалі пытаньне аб арганізацыі ў процівагу ёй беларускае камуністычнае партыі на ўзор «Бунду» (Шантыр, Фальскі й інш.; Кнорын аднак высьцерагаецца тут дакладнасьці, дзеля якое яму трэ было-б сказаць: «на ўзор» Жыдоўскай камуністычнай партыі — ЕКП(б)Б — творанай «на ўзор» ды «ў процівагу» таму «Бунду». Н. Н.).

Зразумела, зусім лёгка было давесьці, што іхная выдумка не-сумяшчальная з асноўнымі прынцыпамі бальшавізму, і яны, ня маючы магчымасьці, застаючыся ў урадзе, парваць зь імі, павінны былі адмовіцца ад гэтай выдумкі. Аднак, іхны курс у бок беларускага нацыяналізму гэтым ня мог абмежавацца. Разьбітыя ў пытаньні аб утварэньні свае камуністычнае партыі, яны прабавалі арганізаваць асобна прыхаджаючых з Савецкае Расеі Беларусаў-камуністых і стварыць нацыянальна-беларускія сэкцыі. Цэнтральнае Бюро КП(б)Б паказала, што большасьць ня можа ўтвараць сэкцыі, і адмовіла ім у гэтым⁹⁷ (у цытаванай вышэй выпісцы з пратаколу гэтага аргумэнту ад «большасьці» няма й ход не аб «адмове», а аб «ліквідацыі». Н. Н.).

У выніку ўсяго гэтага, паводля пасьлейшых прызнаньняў таго-ж Кнорына, у ўрадзе ствараецца крызіс, выкліканы выхадам зь яго й з партыі трох сяброў «групы Жылуновіча», «народных камісараў» ураду (Фальскага, Шантыра, Дылы), а на неўзабаўным I зьездзе саветаў Беларусі 2-4 лютага 1919 г. мусіць адыйсьці й сам старшыня ўраду Жылуновіч, пры чым Кнорын спрабуе тут апраўдвацца, быццам яго «ЦБ КП(б) і прэзыдыум камуністычнае фракцыі баранілі, аднак, (ён) быў правалены дэлегатамі зь месц».⁹⁸ На зьездзе гэтым наагул калішнія «паўночна-заходнікі» бяруць поўны рэванш і адчыняюць дзьверы трыумфу антыбеларускае рэакцыі: Мясьнікоў стаецца старшынём і ЦБ КП(б) і ўраду — ды ўжо й ня БССР, а ССРБ — Савецкай Сацыялістычнай Рэспублікі Беларусі — гэты бо тэрытарыяльны, а не нацыянальны назоў, у поўнай гармоніі з такім-жа назовам партыі — КП(б)Б — замацоўваецца ў прынятай зьездам канстытуцыі рэспублікі й трывае аж да «ўзбуйненьня» Савецкае Беларусі ў 1924 г. (афіцыйна-ж назоў БССР аднаўляецца толькі другой канстытуцыяй яе з 1927 г.). Гэтая-ж канстытуцыя маўкліва замацоўвае й адзіную дзяржаўнасьць

⁹⁷ В. Кнорын, артыкул названы вышэй у зацемцы 91, б. 287. Той-жа Кнорын у 1924 г. даваў ужо гэтакі камэнтар таму самаму: «Група Беларусаў ставіла пытаньне аб утварэньні беларускае кампартыі на тэй самай аснове, на якой быў створаны жыдоўскі фэрбанд (гэтак пераназвалася ЕКП(б)Б на сваёй першай канфэрэнцыі 28 лютага 1919 г. Н. Н.), а калі гэтая прапанова была адхіленая, дык яны папрабавалі арганізаваць, асабліва з прыбываючых з Расеі Беларусаў-кампартыйцаў, беларускія сэкцыі, што йзноў было адхілена Цэнтральным Бюро. Гэтая вялікадзяржаўная тактыка кіруючай групы працаўнікоў першага беларускага савецкага ўраду адпіхнула частку беларускіх камуністых і зрабіла перашкоду далейшаму разьвіцьцю й замацаваньню зьвязку партыі з масамі працоўнага сялянства» (гл. артыкул, названы вышэй у зацемцы 71, б. 219-220).

⁹⁸ В. Кнорын, артыкул, названы ў зацемцы 91, б. 288. Пра ўрадавы крызіс гл. ВК-ГДПБ, б. 97 (тут адно відавочная памылка у назове крызісу «лістападаўскім»: у лістападзе 1918 г. часовага ўраду БССР яшчэ ня было, у лістападзе 1919 г. яго ўжо ня было, бо прабыў ён усяго адзін студзень 1919 г., дык і крызіс мог быць адно студзенскі).

расейскае мовы, у якой аднэй толькі даюцца напісы на дзяржаўным гэрбе рэспублікі.⁹⁹ Пад прыклепам «ашчаднасьці» зачыняецца ўрадавы орган у беларускай мове «Весткі», і з зачыненнем у тым-жа лютым «Дзяньніцы» ў Маскве на савецкай тэрыторыі не застаецца больш друкаванага беларускага слова. Сталінская «Жизнь национальностей», паведамляючы ў хроніцы пра канец «Дзяньніцы», тут-жа падае сымптаматычную вестку пра захады пра выданьне твораў беларускіх пісьменьнікаў у расейскай мове, а на першых-жа балонах таго самага нумару (ад 23 лютага 1919 г.) зьмяшчае рэдакцыйны артыкул «Беларусь і РСФСР», у якім із смакам падаецца пра «пратэсты» «беларускіх масаў» супраць стварэньня нат савецкай, але асобнай ад Расеі — РСФСР — Беларускай рэспублікі ды супраць беларускае літаратурнае мовы як «пачвары» («урода»)¹⁰⁰ У сакавіку ліквідуецца Белнацком, і Беларусы наагул зьнікаюць адсюль з вышэйшых савецкіх становішчаў.

Гэтак і зыходзіць із сцэны, як ужо казалася, заганяецца ў падспудзьдзе першая фармацыя беларускага нацыянал-камунізму, толькі па часе й пакрысе выбіраючыся адтуль, асабліва з надыходам у 1920 г. падмацаваньня ў постаці другой фармацыі гэтага нацыянал-камунізму на чале з праф. У. Ігнатоўскім.

Але гэта ўжо наступны, яшчэ абсяжнейшы й цікавейшы разьдзел і этап.

⁹⁹ Канстытуцыя была апублікаваная ў газэце «Звезда», № 368, 8. 2. 1919, перадрук у ДМИБ, IV, б. б. 457-460.

¹⁰⁰ «Жизнь национальностей», № 6 (14), 23. 2. 1919, б. б. 4, 2.

Пскоўскі дыялект

Ян Станкевіч

Дыялект пскоўскі граніча на захадзе з моваю латыскай і эстонскай, на поўначы а паўночным усходзе — з мовай расійскай. Паўднявая граніца гэтага дыялекту з гаворкамі Віцебшчыны а Смаленшчыны паўночнага нарэчча беларускага ня выразьлівая, бо гэтае нарэчча вельмі блізкае да дыялекту пскоўскага. На паўдні граніца праходзе прыблізна ўздоўж адміністрацыйнае граніцы былых губэрняў Пскоўскае а Цьверскае з б. губэрнямі Віцебскай а Смаленскай, крыху на поўнач ад гэтае граніцы.¹

Надабе з пэўнасьцяй вызначыць спачатную й сучасную нацыянальную прыналежнасьць дыялекту пскоўскага, бо прась яго ё сьпярэчныя пагляды. Галаўной прычынаю сьпярэчнасьці ё тое, што Пскоўшчына ўжо 450 год належа да цэнтралістычнага гаспадарства Маскоўскага (названага ў васьмінанцатым стагодзьдзю Расійскім²) і падпала пад моцны русыфікацыйны ўплыў. Як ні дзіўна, але на гэтую прычыну звычайна не зважаюць дасьледаваньнікі расійскія. Прымеж таго, калі ў Расіі шчэзла, абрусела шмат моваў плямёнаў фінскіх а турска-татарскіх, то як магла не паддацца русыфікацыйнаму ўплыву мова славянская Пскоўшчыны? Трэба яшчэ дзівіцца з таго апрычонага ад мовы расійскае стану, які мы назіраем у дыялекце пскоўскім.

Старую мову Пскоўшчыны галоўна дасьледавалі: а) А. Соболевский. Псковский говор в XIV веке; б) Н. Каринский. Язык Пскова и его области в XV в.; в) А. Шахматов. Несколько заметок о языке псковских памятников.

Сучасная мова Пскоўшчыны адзначана на «Диалектологической карте русского языка в Европе», выданай Маскоўскай Дыялектолёгічнай Комі-

¹ Дыялектолёгічная Комісія Маскоўская да дыялекту пскоўскага залічае гэтакія мясцовасьці: паўднявыя часьці б. паветаў Гдоўскага (Гдоў) а Лускага (Луга) б. Пецяўбурскае губ., б. Пскоўскую губэрню з выняткам б. пав. Порхаўскага і паўночнае часьці б. пав. Хомскага; а з б. Цьверскае губ. большую часьць б. Асташкаўскага а Ржэўскага (зь месцамі Ржэваю) пав. і невялікую часьць б. пав. Зубцоўскага (Дурнова-Опыт, б. 36). З гледзішча гісторычна-палітычнага дыялект пскоўскі займае прастору даўнейшае рэспублікі Вялікі Пскоў, Тарапецкі ўдзел Вялікага Княства Смаленскага і заходнюю часьць Вялікага Княства Цьверскага.

² У 1510 г. Масква прысабечыла рэспубліку Вялікі Пскоў, супоўна нішчачы яе апрычонае палітычнае быцьцё.

сая, і ў прыкладзеным да гэтае мапы «Очерку русской диалектологии» празь яе кажацца ў § 47—48. Запісы асабліва сьцяў дыялекту пскоўскага ёсьць у вадказах на апытаньнікі менаванае Комісі, друкаваных у ейных «Трудах». Асобна трэба адцеміць досыць грунтоўнае апісаньне цяперашняга стану дыялекту пскоўскага К. Иеропольскага «Говор дер. Савкино Пушкинского района Псковского округа».

Сабалеўскі, разгледзеўшы ў менаванай працы мову пскоўскіх рукапісаў (асьмёх із XIV стг. і аднаго 1409 г.) прышоў да гэткіх вывадаў: «Указанные выше данные показывают, что псковский говор в XIV в. отличался от всех известных нам русских говоров того же времени. В нем были такие крупные особенности, каких не имел в XIV в. ни один русский говор, именно: частая взаимная мена ж и з, ш и с; переход е в а (даже под ударением)», бач. 155.

Праз дачыненне дыялекту пскоўскага да мовы беларускае аўтар кажа: «С западно-русскими говорами у него были следующие общие черты: замена неударяемого о через а, замена неударяемого е через и и употребление зд вм. з в слове **борзо**» (там-жа). Апрача таго, прывёўшы прыклады на зацьвярдзелае **р**, Сабалеўскі зацеміў, што яны «указывают на то, что в псковском говоре XIV в. уже существовало то явление, которое мы наблюдаем теперь во многих малорусских и белорусских говорах, именно употребление твердого (или почти твердого) **р** вм. мягкого» (б. 154).

Пасьлей у «Лекциях по истории рус. языка» Сабалеўскі дадаў яшчэ гэткія, аднолькавыя зь беларускімі, рысы мовы Пскоўшчыны XIV стг.: 1. в мяняецца ў у, 2. мясцовы склон адз. ліку на -у у мужчынскіх асобных спакменьнікаў, 3. поўнае зьмяшаньне **ѣ** і **е**, 4. 1 ас. мн. ліку **есме**.³ Дзьве першыя рысы ў мове беларускай агульныя, дзьве другія дыялектычныя — паўночнае групы дыялектаў.

Сабалеўскі канчае сваю працу праз дыялект пскоўскі гэткім зацэмам: «Из массы современных русских говоров мы не знаем ни одного, который в большей или меньшей степени был бы похожим на древний псковский и мог бы быть признаваем за его потомка. В настоящее время около Пскова говорят почти совсем так, как говорят около Новгорода». У гэтым паглядзе ня толькі ё прызнаньне факту русыфікацы дыялекту пскоўскага, але й праяўленьне недастатка знацьця аўтарам мовы беларускае й сучаснага стану дыялекту пскоўскага.

Карынскі, апісваўшы сем памяткаў пскоўскіх XV стг., восем XIV—XV стг., адну XVI стг. і адну XVII стг. і дасьледаваўшы іх асабліва сьці, знайшоў, што дасьледаваны ім дыялект пскоўскі XV стг. розьніцца ад дасьледаванага Сабалеўскім таго-ж дыялекту пскоўскага XIV стг. гэткімі рысамі: 1. зьліцьцём гуку **е** з гукам **і** ў складох ненацісьненых, 2. зацьвярдзелым **р**. 3. менаю **у** і **в** і складам **ув**, заменаю **ф** пераз **х**, 5. 1 ас. мн. ліку **есмо** і 6. менаю **и** і **ы**» (бб. 201—203). Напярэк Карынскаму трэба зацеміць, што праз першыя дзьве рысы сказаў блізу тое самае й Сабалеўскі.

Каб зьясьніць прычыну менаванае розьніцы памеж моваю пскоўскай XIV і XV стг., Карынскі дапушчае, што «резкие изменения в псковском языке XV в. произошли в следствие влияния на этот язык языка западно-русского (а, может быть, даже и северно-малорусского). А этот вывод веде-

³ Карынскі, б. 199.

к предположению о колонизации белоруссов (а может быть и северно-малоруссов) в Псковскую область» (б. 203). Праз «Маларусаў», подле Карынскага, сьветча мяшаньне ы й и, а празь Беларусаў — усі засталыя менаваныя гэтта рысы.

«Размеры предполагаемой нами колонизации белоруссов на север, — кажа далей аўтар (б. 204) — были значительны. Мы видим, что псковский язык воспринял все важнейшие западно-русские фонетические и частично даже морфологические особенности и при том, насколько можно судить по рассмотренным нами рукописям, влияние охватило всю Псковскую область (мы не нашли памятника XV в. с яркими псковскими чертами, в котором ярко не отразились бы и западно-русские особенности».

Гэтак дапушчае Карынскі, дарма што на гэта нямаш ніякіх даных гістарычных, ані археолёгічных, ані этнаграфічных; наадварот, ё даныя, прырэчачыя такому дапушчэнню. Як Палачане а Смальяне, таксама Псковічы былі Крывічы. Ноўгарадцаў «Курганныя старавечнасьці атрычаюць ад Крывічоў»⁴ ды тыя-ж «Курганныя старавечнасьці XI стг. наагул пацьвярджаюць культурную суцэльнасьць усіх гэтых (Полацкіх, Смаленскіх а Пскоўскіх) Крывічоў».⁴ Антрополёгічны тып Псковічаў адзін, і ён аднолькавы з антрополёгічным тыпам Беларусаў.

Дзеля таго добра кажа Шахматаў у менаванай працы: «Обращаясь к вопросу о том, прав ли Н. М. Каринский, когда объясняет близость псковского наречия к белорусскому движением белоруссов в Псковскую область, имевшем место в конце XIV,⁵ замечу, что данных принятия для подобного объяснения мы не имеем. Псковских памятников старше XIV в. до нас не дошло; поэтому судить о том, каков был язык Пскова XII—XIII в. и отличался ли он от позднейшего языка отсутствием белорусских черт, мы не можем. Правда, в памятниках XIV в. меньше белорусских черт, чем в XV в., но это могло стоять в связи с тем, что в XIV в. или в первой половине этого века псковская письменность находилась под прямым влиянием новгородской, между тем как со второй половины XIV в. начинается влияние на нее письменности западно-русской. Признаю большой заслугой А. И. Соболевского и Н. М. Каринского указание их на связь псковского наречия с белорусским, но вопреки Н. М. Каринскому я склонен думать, что эта связь исконная, вызванная исконным соседством псковичей и белоруссов» (б. 176—177).

Калі зьвернемся да бяссумлеўных памяткаў беларускіх XIV стг., дык пабачым у іх абраз падобны да памяткаў пскоўскіх. Карскі мяшаньне не-насісьненага е й и падаў толькі, пачынаючы з XV стг. («Белорусы», II—I, 219—220). На зацьвярдзеньне р мяккага Карскі падаець толькі гэткія прыклады з XIV стг.: сентебра (1395), терать (1398), Дрысы (да 1399), Дмитръ, Дворыкович (з XIV стг.), серебряный (1405) («Белорусы», II-I, 383). З полацкіх памяткаў Хр. С. Станг-Полацк, 18, 20, да гэтага дадаець серебряны, серебряных.

На замену у пераз в Карскі да XV стг. падаець толькі два прыклады — адзін із 1284 г., другі з 1349 г. («Белорусы», II—I, 290). Станг із дасьледава-

⁴ А. Е. Пресняков — Лекции по русской истории, т. I, 1938, б. 33.

⁵ Карынскі запраўды часам гэтае калёнізацы ўважае XIII стг., або пачатак XIV. (б. 207).

ных ім памяткаў падаець вѣсьлышыць зъ лісту Альгерда з каля палавіцы XIV стг. (Kanzleisprache, II), а другі вразумѣль із полацкае памятки з 1392—1415 (Полацк, 14). Прывеж таго на замену літары в літараю у Карскі падаець із XIII стг. 7 прыкладаў, дадаючы «і г. д.», з XIV стг. ён падаець 19 прыкладаў («Б.», II—I, 415). Станг із XIV стг. на замену в пераз у падаець 14 прыкладаў (Kanzleisprache, 16, Полацк, 10, 12, 14, 18, 21, 22).

Малая колькасьць прыкладаў на некаторыя зьявы да XV стт. як у памятках із задзіночанага гаспадарства беларускага (Вялікага Княства Літоўскага), так і ў пскоўскіх, зьясьняецца, першае, тым, што, чым ранейшая пара, тым меней было пішучых, і дзеля таго яны болей заховавалі традыцыйны царкоўна-славянскі правапіс; другое, з ранейшае пары шмат памяткаў загінула, а з тых, што захаваліся й дасьледаваньня, ня ўсі дасьледаваны даволі.

А што да розьніцы ў колькасьці ў памятках прыпадкаў замены в пераз у і замены у пераз в, то гэтаму зьясьненьне наступное. У мове беларускай пачатнае в, стаячае перад сутукам, і прыймае в пераходзе ў ў па самагуку пярэдняга слова, а па сутуку пярэдняга слова пераходзе ў у; таксама в пераходзе ў у просьле паўзы. Гук у ніколі не пераходзе ў в, але ў ў. Другое, ў гучыць бліжэй да у, чымся да в; асабліва ў мове беларускай ў адзначаецца вялікім вокалічным элемэнтам. Дзеля таго пісары, пішучы у з в або ў з в, перадавалі пераз у (або оу) гук імі вымаўляны як (у з в) альбо гук блізкі да вымовы іхнае (ў з в); прымеж таго перадаваць ў з в ня мелі сяродку, ня было літары ў, перадаваць ў пераз в маглі толькі як абмылку, сьцерагучыся, каб не напісаць у замест в.

Што да ув, яно сустракаецца ў мове беларускай шмат радзей за у альбо ў, бо толькі перад пачатным а (спачатным або зь ненацісьненага о) па прымені у або ў і тады в запраўды належа да пачатнага а, як протэза (авес, апека, акно, але: у ваўсе, у вапцы, у вакне). А калі прыйма ў (або у) з вѣ стаіць перад складам із шчэзлым ь або ъ, тады можа быць (але не заўсёды мусіць быць) ува (або ўва), уво (або ўво); прыкладам: ува ўсім побач із у ўсім (абедзьве хормы з вѣ вѣсѣмъ), уво Ршы (з вѣ рѣши, з уво Ршы паўстала Ворша, бо пачалі думаць, што во належа тут да спакменьніка, а не да прымені).

Радзей зьяўляючыся ў мове, склад ув мусіў пасьлей а меней адбіцца ў
памятках, бо ў іх маем абмежаны моўны матар'ял.

На пераход **ф** у **х** Карскі зь беларускіх памяткаў да XV стг. падаець толькі адзін прыпадак — хома зь лісту 1388 г. («Б.», II—I, 433). Калі ў ватыпавым Карынскім, 72, зборніку Сынодальнае бібліотэкі № 154 ё: перхупісаным Карыным івана гахоновича, івана хахиловича, ды ў Пагодзінскай копіі летапісу пскоўскага: при погѣ Иване Хыхилевѣ, пархеи гахоновичъ і інш. (там-жа, 85), то ясна, што ў мове пскоўскай гук **ф** перайшоў у **х**, а напісаньні з **ф** — фефилатова й інш. (там-жа) былі толькі напісаньнямі традыцыйнымі. Калі, адылі, Карынскі кажа, што ў прыкладзе **фефилатов** ео сыцягнуліся ў **е**, а ў прыкладзе хыхилев і інш. не сыцягнуліся, то з гэтым нельга згадзіцца. Як у хыхилев, хыхилович зь **феофил**, так і ў **фефилатов** зь **феофилат** — сталася сыцягненьне, толькі ў першым прыпадку ео перайшло ў **аа** (аканьне), каторыя сыцягнуліся ў **а**, у прыпадку другім ео сыцягнуліся ў **е**. Розьніца, відавочна, залежала ад месца націску: калі націск быў на **е**, ео сыцягнуліся ў **е**, бяз націску ео далі **а**. Прыгр. цяпераш-

нія беларускія **Хведар, Ходар**, абодвы зь **Феодор**; прыр. таксама **Тодар** з **Теодор**. Відавочна, тое самае слова мела націск на розным месцу, залежна ад мясцовасці й звычаю вымаўлення.

Хорму 1-ае ас. мн. л. **есме** падпаможнага дзеяслова адзначыў Сабалеўскі ўв Апостале 1307 г. Правільна Карынскі ўважае гэтую хорму за жывую пскоўскую; яна звычайная ў памятках пскоўскіх і пануе ў тых зь іх, што маюць зыркія дыялектычныя асаблівасці (Язык Пскова, 194). Правільна таксама хорма 1-ае ас. мн. л. **есмя** прызнана за ноўгарадзкую, яна стрэлася толькі ў трох памятках, з каторых у ваднэй асаблівасцяў пскоўскіх няма (Пагодзінск. № 1413), другая сьпісаная з ноўгарадзкага арыгіналу (ноўгарадзкі летапіс зб. Сынод. бібліотэкі, № 154), а трэйцяя (2-ая часыць зборніку Сынодальнае бібл., № 53 (255) мала мае рысаў пскоўскіх.

Але й болей пашыраную хорму 1-ае ас. мн. л. **есмо** нельга прызнаць за пскоўскую. Яе нямашака памеж іншага ў памятках XIV й першае палавіцы XV стг. Апрача таго, хормы **есмо** ня было ў паўночнай групе дыялектаў беларускіх. Гэтая хорма была ў старабеларускай мове літаратурнай з паўднявой групы дыялектаў беларускіх уллучна з дыялектам сярэднім і ў памяткі пскоўскія магла лучыць толькі беларускім уплывам літаратурным.

Гэткім парадкам менаванымі пяцьма рысамі, каторыя подле Карынскага мелі-б сьветчыць, што, да XIII стг., Беларусаў у Пскоўшчыне ня было, памяткі XIV стг. із задзіночанага гаспадарства беларускага згаджаюцца з памяткамі пскоўскімі XIV стг.

З дасьледаваных Карынскім памяткаў пскоўскіх у зборніку Софійскае бібліотэкі № 1262 можна было знайсці зьясьненне таго, што мяшаньне **ы й и** ў памятках пскоўскіх адбівала правапісны ўплыў паўднёва-славянскі (заходне баўгарскі а сэрбскі). У памятцы гэтай канца XIV або пачатку XV стг. ё зыркія пскоўскія рысы (звыш 600 прыпадаў мены **ч і ц**, звыш 200 прыпадаў мены **з — ж, с — ш**) і няма правапісных рысаў паўднёва-славянскіх. Побач із гэтым у ей «мена **ы й и** встречается как исключение и примеры этой мены не заслуживают доверия: мнимымы, ненавидимымы, 95. 2, лукавымы, 15 адв. 2». Гэта рыса ё таксама ў некаторых гаворках на прасторы б. задзіночанага гаспадарства беларускага. Значыцца, калі няма іншых правапісных рысаў паўднёва-славянскіх, дык няма й мяшаньня **ы — и**. А калі мяшаньне **ы — и** ў памятках пскоўскіх ня ё рысаю ўкраінскай, дык тым самым адпадае гіпотэза Карынскага праз магчымасьць перасяленьня да Пскоўшчыны паўночна-ўкраінскае люднасці, бо й іншых ніякіх рысаў ўкраінскіх у памятках пскоўскіх няма.

Шахматаў у менаванай працы «Несколько заметок...» паказаў, што некаторыя рысы памяткаў пскоўскіх — мяшаньне **ы — и**, мена **'а (я) і е**, мена **и іе** (абедзьве рысы асабліва пад націскам), мяшаньне складоў **ла, лу, на і г. д. зь ля, лю, ня** былі зьявамі правапіснымі, паўсталымі ў заходняй Баўгарыі а Сэрбіі на аснове тамашніх фонэтычных асаблівасцяў, і літаратурнай дарогаю прынесеныя да Беларусі, дзе вытварылася такая школа пісьма; зь Беларусі лучылі да Пскова. Шахматаў, адылі, за далёка пайшоў у сваім крытыцызьме й некаторыя рысы — зацьвярдзеньне **р**, зьліцыцё **ѣ** зь **е**, хорму на **-мы** снадзіўнага склону мн. л. (прыкл. **ненавидимымы**) — ён мусіў прызнаць потым (прыкл. у «Введение в ист. рус. языка», б. 60) за жывыя зьявы дыялекту пскоўскага.

Напярэк Шахматаву бадай можна згадзіцца із Шэрахам, б. 45, 54—55, што прыпадкі аканьня пад націскам у памятках пскоўскіх адбываюць зьявы жывое мовы, як астачы таго, што раней *о, е* пераходзілі ў *а, 'а(я)* ня толькі ў складох ненацісьненых, але й у націсьненых. Гэтая-ж зьява — астачы аканьня пад націскам — адбываецца і ў некаторых памятках беларускіх таго часу, што адцёміў і Шахматаў, але залічыў іх да рысаў правапісных і чужых.

Ерапольскі ў вышмэнаваным артыкуле «Говор деревни Савкино...» зрабіў гэтакі вывад што да нацыянальнае прыналежнасьці дыялекту пскоўскага ў цяперашнім яго стане: «Все это не дает нам права отнести изучаемый нами говор к севернорусским. Наш говор ближе за то стоит, кажется нам, к говорам белорусским, что не расходится с наблюдениями проф. Бузука, высказанными им в его работе «Да характерыстыкі паўночна-беларускіх дыялектаў. Гутаркі Невельскага й Вяліскага пав.» (б. 597).

Просьле ўсяго мэнаванага дзіўна, што Маскоўская Дыялекталёгічная Комісія не зважае на кольківяковую русыфікацу дыялекту пскоўскага і ўважае яго за пераходны з расійскай (паўночна-расійскай) асноваю і беларускім насланьнем ды паклікаецца ня толькі на Карынскага, але й на Шахматава (Дурново — Опыт, 47).

Пры сваім разглядзе я буду браць даныя як із апісаных памяткаў пскоўскіх, так із запісаў цяперашняе мовы пскоўскае. Нельга не згадзіцца із Шахматавам, што адно тыя моўныя рысы памяткаў пэўныя, каторыя могуць быць пацверджаныя цяперашнімі дыялектамі. У даным прыпадку, адылі, мусіць быць узяты пад увагу факт моцнага абрусеньня дыялекту пскоўскага. Дзеля таго трэба наперад дапусьціць, што некаторыя рысы дыялекту пскоўскага могуць быць болей або меней прыцэртныя, і тады іх цяжка знайсці ў цяперашнім яго стане, або й сусім сьцэртныя, і тады іх трэба глядзець у найбліжэйшай якасна да дыялекту пскоўскага прасторы.

Як было зацэмлена вышэй, Шахматаў зьясьніў некаторыя рысы памяткаў пскоўскіх правапісным уплывам паўднёва-славянскім, ідучым пасярэдніцтвам задзіночанага гаспадарства беларускага, дзе вытварылася такая школа пісьма. Але, апрача дзівосных рысаў, былі яшчэ такія рысы, што знаходзілі падзьдзяржаньне ў фактах мовы. Да такіх рысаў належылі: пераход ненацісьненых *о, е* ў *а, 'а(я)*, пераход ненацісьненага *е* ў *і*, пераход *ѣ* у *е*, зацьвярдзеньне мяккога *р* і некаторыя іншыя. Прыпадкі такіх зьяваў у большай або меншай меры мусілі паходзіць із жывое мовы, ■ ня толькі адбываць наносны правапіс. З гэтым згаджаецца й Шахматаў, 137, кажучы, што «некаторыя з гэтых прыпадаў зьясьняюцца ўплывам паўднёва-славянскіх орыгіналаў». Другое, калі згадзіцца із Шахматавам, што кадзе мэнаваныя рысы ё толькі адбіцьцём беларускае школы пісьма, то прыкладаў на гэтыя рысы ў памятках пскоўскіх ня мае быць болей, чымся ў памятках задзіночанае Беларусі, а прымеж таго станаўко іх тамака болей. Такі звышак можна толькі залічыць да адбіцьця жывое вымовы пскоўскае. Пры дасьледаваньню пскоўскіх, як і іншых асаблівасьцяў беларускіх, трэба яшчэ мець наўвеце, што ўжо з пачатку XV стг. у задзіночанай Беларусі вытварылася літаратурная мова зь яе моцна ўстаноўленымі нормаў пісьма. Мова гэтая нівэлявала мясцовыя асаблівасьці, сьпярэчныя нормаў пісьма. Мова гэтая нівэляцы падпалі характарыстычныя рысы паўночнае групы дыялектаў — мена *ч і ц, ж — з, ш — с* і распадабненьне ў

ваканню, бо яны былі надта выразлівыя, але ня увайшлі ў склад рысаў літаратурнае мовы, каторая паўстала на подзе тае ўсходняе часьці дыялектаў сярэдніх, што займалі тэрыторыю паўднёвае Полаччыны.⁶

Пачынаючы з 2-га дзесятка XV стг., характарыстычныя рысы паўночнага нарэчча беларускага — мена ч і ц, ж — з, ш — с, хорма есme 1-ае ас. мн. л. — у памятках полацкіх чэзнуць (Станг — Полацк, 92—93), праяўляюцца адно ў некаторых памятках як рэдкія абмылы іх пісaroў. Прымеж таго пісьменства аднапляменных Крывічоў пскоўскіх, арганізаваных у вапрычонае гаспадарства Вялікі Пскоў, адно ў малой меры паддалася ўплыву старабеларускае мовы літаратурнае; бачым гэта з багатага адбіцця ў памятках пскоўскіх характарыстычных рысаў пскоўскіх, як мена ч і ц, ж — з, ш — с, а таксама пераход дл у гл і тл у кл. Дзеля таго трэба спадзявацца, што й іншыя рысы беларускія адаб'юцца ў памятках пскоўскіх болей, чымся ў памятках «Літвы». Так яно й ё запраўды.

Пераходжу да разгляду асобных рысаў дыялекту пскоўскага, галоўна тых, што сьветчаць празь яго беларускасьць, і асабліва тых, што вызначаюць яму месца сярод дыялектаў мовы беларускае.

ФОНЭТЫКА

1. Аканьне. Усі згаджаюцца з тым, што ў памятках пскоўскіх, як жывая зьява дыялекту пскоўскага, ё пераход ненацісьненага о ў а.⁷ Дзеля таго ўважаю гэтта лішнім прыводзіць прыклады. Выразліва аканьне праяўляецца ў XIV стг., зн. у найстаршых захаваных памятках пскоўскіх, і багата адбіваецца ў стагодзьдзю XV.

Ужо гэта адно прынукае дапушчаць, што таксама ненацісьненае е ў тэй або іншай меры ў старой мове пскоўскай перайшло ў 'а(я) або, накш кажучы, перайшло ў 'а(я), паколькі не перайшло ў і, бо, першае, мы ня знаём такое мовы, дзе-б толькі ненацісьненае о перайшло ў а, а е засталася бязь зьмены; другое, у цяперашнім дыялекце пскоўскім таксама е перайшло ў 'а(я).⁸

Дзеля таго нельга згадзіцца із Шахматавам, калі ён чысьленыя прыпадкі пераходу ненацісьненага е ў 'а(я) памяткаў пскоўскіх прызнаець за правапісныя. Калі Шахматаў кажа, што «псковская письменность находилась (разумеецца, не раней палавіцы XIV стг. — Я. С.) под непосредственным влиянием западно-русских памятников» (б. 136), альбо нат псковічы спісавалі з орыгіналаў беларускіх (б. 112), а з другога боку, што ў памятках беларускіх прыпадак зьмены е ў 'а(я) меней, чымся ў пскоўскіх («в белорусских памятниках, скажем, XV в., отражающих несомненно акающие говоры, случаев замены е через я сравнительно немного» (б. 137), то прынамся розьніца памеж колькасьцю прыпадак зьмены е ў 'а(я) памяткаў беларускіх і пскоўскіх мусіла паходзіць ад самога дыялекту пскоўскага. Прычыны гэтае розьніцы я паказаў кагaдзe.

⁶ Полаччына з гледзішча пляменнага й дыялектычнага была неаднолькавай: у самым Полацку і на поўнач ад яго жылі Крывічы і нарэчча было паўночнае, як у Віцебску а ў Смаленску, а ў тэй-жа Полаччыне, крыху на паўдня ад Полацку, ужо былі Дрыгвічы з моваю, што сталася прашчурам цяперашняга сярэдняга дыялекту мовы беларускае.

⁷ Сабалеўскі 155; Карынскі, 199 і інш.; Шахматаў, 175.

⁸ Гл. Дурново-Опыт, 37.

Дзеля таго ня толькі «Возможно, конечно, что некоторые случаи замены е через 'а(я) должны быть объяснимы, как акание (ср. замену о через а в псковских памятниках)» (Шахматаў, б. 137), але напэўна такія прыпадкі былі,⁹ і колькасьць іх мусіла быць ня меншай, а большай за гэную розьніцу.

У памятках пскоўскіх XIV стг. ё, меж іншага, гэтакія прыпадкі а, я замест ненацісьненага е: Друкарскі Псалтыр, №34: былъ ако ноцный вранъ на нырыща; Друкарскі Псалтыр, № 35: не убоится сердца мое 46 адв., крѣпится сердца твое 47, отца сыне святыи душе 101 адв. (клічны склон); Зборнік Сынодальнае бібліотэкі № 154: бише чаломъ, 65 адв.; Параклітык 1369: радуйся всемирнои слово 10 адв., на древа пригвоздился 22 адв., въздержа в чреви злое невъздержание 44 адв.; Пролог 1383 г.: дѣтища сии 56, дионисово капища 67 адв.¹⁰ Пры падобных прыпадках пераходу е ў а, я і такія, як — десница твоя и мысца твоя и просвѣщения лица твоего, Псалтыр № 34 адв.; ты еси светъ и въскрѣсеніи всемъ и живот, Параклітык 1369 г., 23 — і шмат іншых падобных сусім добра могуць быць паходжаньня пскоўскага. Падобна ў памятках беларускіх Вялікага Княства Літоўскага.

Зацямлю, што ў менаваных памятках няма пэўных рысаў, аднолькавых із украінскімі. У Псалтыру № 34 ані няма мены ъ і и, и і ы; у Псалтыру № 35: всех вразех 20 адв. и ё асаблівасьцю морфолёгічнай, як наагул гэтая хорма ў мове беларускай (гл. ніжэй у ваддзеле морфолёгі), **прид** нимъ 41 адв. трэба так разглядаць, як і **при** замест **пре**, наймъ: Беларусы пры сваім аканьню, хочучы вымавіць ненацісьненае е, вымаўляюць і або ы. У Прологу 1383 г. прыклады: прѣльстѣныи 29, кныгы 30, насытился 51 адв. — яўныя абмылкі ў пісаньні (ы пад уплывам ы суседняга складу), а з аднаго прыпадку **исполнѣвъ** 25 нельга рабіць ніякіх вывадаў. Таксама там-жа **при** **законопрѣступнѣцѣ** 23 адв. выглядае на абмылку ў пісаньню (ѣ пад уплывам ѣ наступнага). У Прологу 1383 г. **свирильнии** 3 адв., **свирили** 16 адв., **-лныи** 16 адв. могуць быць рысаю беларускай (і замест ѣ пад уплывам р, л, альбо, накіш кажучы, пад уплывам словаў із складамі -лі-, -ры-, -ір-, як **сьліза**, **трываць**, **міргаць**, **прыр.** цяперашнія беларускія хормы словаў **перанятых**: **арышт**, **рыштэнт**, **адрис**, **канцыляра**, **цырамоня**, **кілішак**, **кірмаш**, **кірунак**), а **иминию**, там-жа 25 адв. — абмылка ў пісаньню або асаблівасьць **ноўгарадзкая**.¹¹ У Параклітыку 1369 г.: на лони аврамли — відавочна рыса **ноўгарадзкага паходжаньня**.¹²

Што да ■ (або ѣ) на месцы ненацісьненага 'а(я) у ранніх памятках — Параклітык 1369 г.: **неувѣдуцю** 17, **стежа** 52, **хіба** **клѣтѣвъ** (націск мог быць на канцы слова, пр. блр. **бітв́а**, **кляцѣ́ба**); **Евангеля** ад **Лукі** 1409 г.:

⁹ Так глядзіць на гэтае пытаньне, меж іншага, вучаньнік Шахматаў, проф. Вс. Ганцов у працы «Особенности языка Радзивиловского списка летописи», б. 133. (ИОРЯС Акад. Наук. т. 32, 1927).

¹⁰ З выняткам прыкладу із Зборніку № 154 Сынод. бібл., узятага з Карынскага, ўсі іншыя прыклады ўзятыя із Сабалеўскага, бб. 126, 129, 134, 137.

¹¹ Прыклады ўзяты із Сабалеўскага, 129, 137.

¹² Сабалеўскі, б. 144 праз разгледжаньня ім памятки пскоўскія кажа: «большая часть псковских рукописей, описанных нами выше, как нам кажется, восходит к новгородским оригиналам, и встречающееся в них изредка и на месте ѣ может быть или признаваемо за принадлежащее новгородскому говору, или объясняемо, как происшедшее из неударяемого е (в том лѣти, запись Апост. 1309—1312). С исти Апост. 1307 ср. ср. великор. **истъ** = **есть**».

маріе же магдалыні і маріе асіова зряста 11 адв. — звычайная звыш-правільнасьць; а ў XV стг. і пасьлей — Пагодзінская копія лет. пск.: Еро-славъ 201 адв.; Пскоўскі судовы ліст: в пѣнезех 25; Палея 1477 г.: паметь 246; Палея 1494: кладезю 311, кладезь 132, светилище 249 адв. і шмат ін-шых — зьява не фонэтычная, як думаюць вышмэнаваныя дасьледавань-нікі, а правапісная мена ненацісьненага я на е, вытвараная на груньце аканьня.¹³

Якога тыпу аканьне было ў дыялекце пскоўскім — недысыміляцыйнае ці дысыміляцыйнае? Цяпер у часьці Пскоўшчыны аканьне недысыміля-цыйнае, у другой часьці а ё толькі ў першым складзе перад націскам, а ў засталых — рэдукаваныя самагукі альбо ы (Дурново, Опыт, 37). Зважаючы на гэтую часткавую сучасную дысыміляцыйнасьць і на тое, што ў суседніх ляпей захавалых дыялектах беларускіх Віцебшчыны, а нат Цьвершчыны, з каторымі, як пабачым далей, дыялект пскоўскі лучаць блізу ўсі рысы, дысыміляцыйнае аканьне захавалася дагэтуль, можна было-б сказаць, што дысыміляцыйнасьць у ваканьню пскоўскім была. Праз гэта сьветчыла-б таксама чэзьненьне на нашых ачох дысыміляцыйнасьці ў ваканьню Ві-цебшчыны.¹⁴

Як спачатку пераконуюча паказаў ван Війк,¹⁵ адлі паглыбіў Шэрах, 28 і наст., спачатна (беларускае) аканьне было недысыміляцыйнае і адно пась-лей часьць яго, наймя паўночнае нарэчча, распадобнілася. Дзеля таго, што дыялект пскоўскі, як пабачым ніжэй, належа да паўночнага (накш паўноч-на-ўсходняга) нарэчча мовы беларускае, выглядае, што адначасна і ў ім мела стацца распадабненьне ў ваканьню. Ці, адылі, так напэўна сталася? Як гісторыя аканьня паказуе, можа яно зь недысыміляцыйнага абарачацца ў дысыміляцыйнае й наадварот. Зьясьненьне ўмоваў быцьця цяперашняга недысыміляцыйнага аканьня часьці мовы Пскоўшчыны прывяло-б можа да разьвязаньня пытаньня, якім — дысыміляцыйным ці недысыміляцый-ным — яно было ў мінуласьці; адгэнуль быў-бы толькі сёг да даведаньня тыпу аканьня ўсяе Пскоўшчыны ў мінуласьці. Пытаньне на карысьць ды-сыміляцыйнасьці, прынамся тае часьці дыялекту пскоўскага, дзе цяпер аканьне дысыміляцыйнае, разьвязуе хорма на -эю, -ею прымальнага скло-ну адз. л. прыметнікаў жаночкіх (гл. крышку ніжэй ля гэтае хормы).

Што да дысыміляцыйнасьці аканьня па мяккіх сугуках, дык пераход не-націсьненага е ў і ў складох перад а і ў складох па націску, з выняткам канцавых адкрытых, сусім пэўны.¹⁶ Шмат меншае адбіцьцё гэтае рысы ў памятках з прасторы задзіночанае Беларусі зьясьняецца выцісьненьням яе там на пісьме старабеларускай моваю літаратурнай.

Праз тое, што ненацісьненае о і е (або ѡ) ужо перайшлі ў а (паколькі не перайшлі ў ы, і), сьветча пераход спакменьніка ніякага роду да роду жаночкага, каторы знаходзім у прыкладзе: и съзва от всѣх всю чаду на-

¹³ Гл. праз гэта Станкевіч — Аль Кітаб, 14—15.

¹⁴ П. Кузьмин — Материалы для изучения говора Велижского уезда (ИРЯС III—I, 1930, б. 179).

¹⁵ Zur Entwicklungsgeschichte des Akanje und Jakanje (Slavia XIII, 1934/35, 634, 657, 659, 660, 663).

¹⁶ Прыкладаў множасьць, зь іх таковыя, як радуицься 19 адв., емлиши 75 адв., ирѣтика 93 адв. (усі з Прологу 1383 г.); гниятуть 78, господь мой отемлитъ строение дому от мене 117 (усі зь Евангелі ад Лукі 1409 г.) і іншыя сусім выгля-даюць на адбіцьцё зьявы жывое народнае мовы.

рочиту, 3б. Синод. бібл. № 154, б. 248. Пр. у сучаснай мове Пскоўшчыны: зьжамля зь нёбай; какая дзеріва (Ерапольскі, 590, 592).

Пэўне, што й пераход мужчынскіх о-асноваў із канцавым -о ў назоўным скл. адз. л. да а-асноваў стаіць у зьвязку з аканьнем: 3б. Синод. бібл.: посадник кюрила ондрѣевич 124 адв. (пры кирило 131).

Пераход ненацісьненага у, 'у(ю) ў а, 'а(я) ў прымальным склоне адз. л. паказуюць напісаньні: мокрою волну, Ірмологіён 1344 г. I адв. (Карынскі, 146), побудною пѣснь вѣспѣвающе, 3б. Соф. бібл. 1262; в послѣднѣю оубо муку 58 адв., там-жа (Карынскі, 132) і шмат іншых. Прыр. даўнейшыя й цяперашнія агульна пашыраныя (з выняткам паўднёва-заходніх гаворак паўднявога нарэчча) хормы беларускія прымальнага склону адз. л. на -ыю або -аю зь ненацісьненымі -ы або -а (бачу белыю або белаю хату, сінію або сіняю паперу й інш.), дарма што пішам -у, -ю — белую, сінюю.

Пад уплывам а ненацісьненага канчатку прымальнага склону адз. л. прыметнікаў з націскам на аснове паўстала ў тым-жа канчатку а націсьненае ў дыялекце пскоўскім. Пісалі о, але мусіла быць вымаўляна а, бо вымаўлянае о ў канчатку разгледанага склону нійдзе ня знойдзена, дый яно немагчымае пры аканьню.¹⁷ Апрача таго, цяпер у дыялекце пскоўскім усі жаночкія прыметнікі з націскам на канчатку канчаюцца ў прымальным склоне адз. л. на -эю, -ею: йінэю вясну (Ерапольскі). Хорма на -эю, -ею прымальнага склону адз. л. магла паўстаць толькі з -ыю, як цяперашнія хормы пскоўскія й паўночнага нарэчча мовы беларускае на -эй: старэй, маладэй, такей — паўсталі з хормаў на -ый, -ій. Нат у некаторых гаворках пскоўскіх і ў некаторых із прасторы б. задзіночанага гаспадарства беларускага зьявілася-эй замест -ый у дзеясловах. З апошняе прасторы ё запіс **Крэй Божа** у Арлянятах Ашмянскага пав.; ад гэтага й жэрдка, каторую кладуць на хрыбет страхі, завецца там-жа «крэйка. К р э й запісана таксама ў пав. Наваградзкім, крэй, крэю — у Мядзьведзічах Баранавіцк. п. Цікава, што гэтыя мясцовасьці не належаць да паўночнага нарэчча, але Арляняты да гаворкі Віленска-Ашмянскае, а засталыя да паўднёва-заходніх гаворак. З гэтага відаць, што разгледаная зьява ў сваім першым пачатку ўсебеларуская. З дыялекту пскоўскага мэю, нэю, крэю, мэем, крэем, мэй, крэй, нэй (з мёю, крыю і г. д.) падаець Ерапольскі. Прычыну гэтае зьявы трэба бачыць у васлабленьню ы. Значыцца, у дыялекце пскоўскім мусіла быць хорма -ыю з націскам і бяз націску на ы — у канчатку прымальнага склону адз. л. прыметнікаў. -ыю паўстала з націсьненага й ненацісьненага канчатку -аю, як цяпер ёсьць агульна (але бяз націску) -ыю, -ію (новыю, сінію) ў паўночным нарэччу беларускім. Калі-ж у Пскоўшчыне -аю перайшло ў -ыю, дык там было аканьне дысыміляцыйнае, найменей у часьці, дзе й цяпер яно дысыміляцыйнае, дарма што ня сусім.

2. **Пераход о ў у.** Шырака ведамы ў гаворках беларускае народнае мовы пераход ненацісьненага о ў у ў канчатку снадзіўнага склону адз. л. жа-

¹⁷ Што можа зьяўляцца а націсьненае пад уплывам аналёгі а ненацісьненага, маем прыклад у некаторых гаворках сярэдняга дыялекту беларускага, дзе ё хормы кага, чага, яга, майга, твайга, свайга, аднага, сягадня, сягалета. Тут пад уплывам аналёгі а ненацісьненага з о ненацісьненага канчатку дакладнага (роднага) скл. адз. л. (новага) о націсьненае ў канчатку менаваных займёнаў перайшло ў а націсьненае, а ў дыялекце пскоўскім націсьненае у канчатку прыналежнага скл. адз. л. перайшло ў а націсьненае пад уплывам а ненацісьненага з у ненацісьненага таго-ж канчатку прыметнікаў жаночкіх із націскам на аснове.

ноцкіх прыметнікаў а спакменьнікаў, адбіваецца таксама ў памятках пскоўскіх. Прыклады: вълною морскую, Ірмологіён 1344 г., 56 адв. (Карынскі, 46); чрѣвноую болезнью, Зб. Синод. Бібл. 68/270, 20 адв.; четвертоую женою 440, новую повѣстью 23 адв., вѣрую то хвалить 152 адв. і шмат іншых. Таксама ў сучаснай мове Пскоўшчыны «частые случаи в именах женского рода на -а окончаний -уй: за горуй, ложкуй, жонкуй, с приметуй» (Ерапольскі, 590). Прычына гэтае зьявы ў тым, што, пад уплывам аналёгіі о націсьненага ў снадзіўным склоне адз. л., Беларусы стараюцца вымавіць о ненацісьненае ў тым-жа склоне, але, ня маючы яго ў сваёй мове, замест яго вымаўляюць у. Таго-ж роду зьява ёсьць у злучу жуч (Ерапольскі, 597), паўсталым із хоць.¹⁸ Значыцца, першая прычына гэтае зьявы — таксама ў ваканьню.

3. Самагукі о, а перад вуснавымі (лябіяльнымі) сугукамі лябіялізуюцца ў у: умрачашася, Друкарскі Псалтыр № 35 (Сабалеўскі, 137); будрынь, Пролог 1383 г., 39 (Сабалеўскі, 130); омоучивше ж двернии праг, Палея 1494 г., 168; от моужаиска града, Зб. Сын. бібл. № 154, 132 адв., мужаескъ, там-жа 149 адв.; а перайшло ў у: асоуряні и воувилоняни, Палея 1494 г., 395 (Карынскі, 12, 66). Сюды-ж із сучаснае мовы Пскоўшчыны належа м у г л а (Ерапольскі) з м ы г л а. Рыса гэтая пашыраная ў народных гаворках беларускіх і асабліва моцна праяўляецца на Палесьсю, дзе нават замест займа І-ае ас. м ы вымаўляюць му; крыху яна лучыла й да сучаснае мовы літаратурнае (прыкл. смурод, смуродзіна).

4 Як у мове беларускай наагул, е па мяккіх сугуках перад ш, ж, ч, ц не пераходзе ў о: цешча, Загорская вол. Хомскага пав. (Труды № 12, 135), нясеш, Ерапольскі, 591. Гаршек, пятацэк, пясэцік паўсталі пад уплывам такіх памяншальных, як гаршчэчак, мяшэчак, бычэчак, у каторых е перад ч не перайшло ў о. У ц е м н ы й, Загорская в. (Труды № 12, 135) е не перайшло ў о (ё) перад зацьвярдзелым м (тьмьнъ); гэтак і ў Аль Кітабе (гл. Станкевіч-Аль Кітаб, 20).

5. Ъ у дыялекце пскоўскім зьлілося зь е.¹⁹

6. ъ, ь перад й перайшлі ў у, і: у назоўным скл. адз. л. прыметнікаў: злый, худый; у дзеяслоўных хормах: мый (загадны лад), мыю (цяп. час), крый, крыю, шый, шыю; у спакменьніках: шыя, памыйкі (усі прыклады ўзяты з Дурнова Опыт, 37); памыи, Зб. Синод. бібл. 53/255 (часыць першая) Карынскі, 116. Да гэтага дадам: у дакладным склоне мн. л. і-асноваў: вѣ

¹⁸ Я назіраў у гаворцы сяла Кушляны Ашмянскага пав., што там ня толькі вымаўляюць у замест ненаціс. о ў канчатку снадзіўнага склону, але таксама займа што, ужыванае ў ролі злуча, вымаўляюць якшту. Прыкл.: Што ты зрабіў? Але: Казалі,шту ты гэта зрабіў. У Арлянятах таго-ж павету кажуць, прыкладам: Гэту хустку нашу паштудзень.

¹⁹ Пр. Сабалеўскі, 144: «Па всей вероятности, в псковском говоре XIV в. уже не существовало ъ, как звука отличного от е, ■ буквою ъ в псковских рукописях обыкновенно означаетс я звук е». Шахматаў: «Весьма замечательно полное отсутствие буквы ъ в нашей грамоте (ліст пскоўскага князя 1463—5 г.); думаю, что это доказывает полное совпадение е и ъ ■ одном звуке: ср. подобное совпадение в белорусском. Как известно, ряд белорусских памятников XIV—XV в. совершенно не употребляют буквы ъ. Ср. в нашей грамоте: суседомъ, пресного, на городе, на кеской улици (Кѣсь древнее название Виндавы), прыехав, и т. д. Ввиду этого показания памятника характера нелитературного, я убеждаюсь в том, что замена ъ через и в литературных памятниках древнего Пскова обязана влиянию или оригиналов этих памятников, или определенной школе письма» (Грамота Псковского князя Ивана Александровича. ИРЯС, XVII — 3—4, 1912, б. 347).

вѣчных двѣрии стерегутъ (Карынскі, 135). Таксама канцавы ь 3-е ас. адз. й мн. л. перад й пераходзіў у і; адгэтуль паўсталі такія хормы, як побивахути и, Апостал 1309-12 г. 10 (Сабалеўскі, 124), бияхуті и за ланиту, Евангеля ад Лукі 1409 г., 147 (Сабалеўскі, 142).

7. Злучэньні **ль, лъ, рь, рѣ, мь, мѣ, вѣ** із слабымі **ь, ѣ**, будучы памеж сугукаў, перайшлі ў **лі, лы і г. д.**: не клините (загадны лад), Параклітык 1369 г., запіс (Сабалеўскі, 126), Пролог 1425 г., запіс (Карынскі, 140); не клинить (загадны лад, замест **-те**), Апостал 1309-12 г. (Сабалеўскі, 123); не клинете, Евангеля ад Лукі 1409 г. (Сабалеўскі, 139); клинеть (3-я ас. адз. л.), 3б. Соф. бібл. 1262, 55 адв.; чресь законъ божиі заклинѣтъся челоуѣкъ, там-жа, 56 адв. (Карынскі, 133), з **кльн-**; трими (снадзіўны склон), Палея 1494 г., 2, 5, 333 адв. (Карынскі, 19), з **трѣмі**, пр. цяперашнюю хорму блр. **трыма**; хитричемъ, Палея 1477, 508 адв. (Карынскі, 51), з **хытрыцьмъ** (снадзіўны склон адз. л.); зри за осми листов уперод, прыпіска XV стг. ў 3б. Сынод. бібл. 53/255, з **осьмъ** (**ь** апынулася памеж **м і** сугукам наступнога слова). З часам у мове беларускай хорма **восьмі** загульнілася, значыцца, стала ўжывацца й перад самагукам наступнога слова; у Аль Кітабе ё толькі хорма **осьмі** назоўнага склону адз. л. (Станкевіч-Аль Кітаб, 27). Сюды-ж належа І-ая ас. адз. л. **есми-** звычайная хорма падпаможнага дзеяслова памяткаў пскоўскіх. **Яблыко**, 3б. Соф. бібл. 1262, 86 адв. (Карынскі, 134), **-лытут**, побач ізь іншымі гэтае катэгоры прыведзенымі прыкладамі, сусім выглядае на адбіццё жывое вымовы, дарма што ў іншых, разгледжаных Карынскім памятках пскоўскіх таго-ж часу ё **яблоко**. У іншых магло быць занесена з Ноўгараду. Апрача таго **ѣ** мог перайсці ў **о** ў дакладным скл. мн. л. (**яблѣкъ**), дзе быў у палажэнню моцным, скуль дарогаю аналёгі **лучыць** у **яблоко**. Із сучаснае мовы Пскоўшчыны прывяду мугла (Ерапольскі) з **мыгла**, пр. блр. **мыгла**; у ў мугла пад уплывам **м**. Магчыма, што **-лы-** з **лъ-** ёсць у **глып, глынкій** (Ерапольскі), зн. было-б з **гльб-** (**ѣ** а ня вялікі юс), пр. блр. **глыб, глыбокі, глыбіня**.

Карынскі, з выняткам аднаго яблыко, не дагледзеў менаваных прыпада-
каў з лі, рі, мі і г. д. і ўважаў, што ль, лъ рь і г. д. перайшлі ў дыялекце
пскоўскім у ле, ло, ре, ро і г. д. (бб. 134-135). Таксама Шэрах. Апошні на до-
вад гэтага прыводзе, што Пльсковъ а Мьда не перайшлі ў Пліскаў а Міда
(бб. 53-54). На гэта можна адказаць, што ў Пльсковъ ль выпала з прычыны
частага паўтарання гэтага назову пскоўскае сталіцы. Што да Мьда, дык
пачатныя ль, лъ, рь, ръ, мь, мъ рэдка ў мове беларускай пераходзяць у лі,
лы і г. д., а звычайна перад сабою разьвіваюць і- (імшара, імша, імне, побач
зь місьцюк ё імсьціцца, таксама ірваць, ірдзец і інш.). Не паўсталася-ж хор-
ма Імда, відавочна, з тае прычыны, што назоў гэтае ракі часта ўжываўся з
прыймёнамі, каторыя згулялі тую-ж ролю, што й прыймёны-прэфіксы,
просьле каторых менаваныя гукі не разьвіваюць перад сабою і- (ірваць, але
парваць). З тае-ж прычыны з Рьша (стары назоў места Воршы) ня ўзнікла
Ірша.

8. Калі пачатныя л, р, м стаяць перад шчэзлымі ь, ъ, дык перад л р, м разьвілося і-: Ерапольскі: иржица, ільду: Чарнышоў — Пскоў: иржи 165, ильняной, ирвуть 173.

9. **йь-** (із слабим ь) на пачатку слова шчэзла: Црковныя (людзі) с Ко-
быля, с Поленскія губы. Выпіс із кнігаў пскоўскіх XVII стг. (РФВ, 1913,
б. 7). Зн., як у мове блр.

10. **-йь-** зь **ь** моцным унутры слова перайшло ў **е**: яецка, Ерапольскі, 597, зь **яйьчыко**; меж Троецких вод. Выпіс із кнігаў пскоўскіх XVII стг. (РФВ, 1913, б. 7). Гэтак-жа ў мове беларускай.

11. Празь пераход у ў ў і в у ў было зацёмлена вышэй. Гэтая рыса вельмі моцна адбіваецца ў памятках.²⁰ Гэты-ж пераход ё і на канцы складу, прыкл.: траўка, кароў (Труды № 12, 135).²¹ Калі ў апынецца памеж сугуткаў, дык яно, ня могучы быць вымаўлена, чэзьне: Зб. Соф. бібл. 1262: вьзра- тятся 3 адв., не вьзратил ся 15 адв., прыкладаў шмат (Карынскі, 138). Як звышправільнасьць ё вьзвращь 46, там-жа, адв.; Евангеля Друкарскае бібл. № 18: взрацю ся 38 адв., вращьщеся 31 адв. (Карынскі, 147); з вьзвра-; Палея 1494: чръленость 4, черленаа 24 адв. (Карынскі, 58), — з чрвл- (з р складатворным). Гэткія а падобныя прыклады ў іншых памятках (Карынскі, 86, 107, 118, 126). Пр. цяперашніа блр.: першы зь првышый (з р складатворным), бярно зь бьрвьно.

Рэдчае пісар, ня маючы для ў асобнага знаку, перадаець яго пераз оув: и стаща оув источника, Палея 1494, 464; пировъ оув церкви да не бывають, Зборнік Соф. бібл. 1262 і некаторыя іншыя.

Прыростак вьз- з прычыны пераходу в у у або ў і шчэзьнення слабога ь змяніўся ў уз- або ўз-: оузваниемь, Зборнік Соф. бібл. 1262, 63 адв. (Карынскі, 135); узвеличися, Параклітык 1386 г., 107 адв. (Сабалеўскі, 133); оуздали, Пагодзінск. пск. лет., 133 адв., не оуздерьжатъ, там-жа, 114 (Карынскі, 83) і інш.

12. **Націск**: Ерапольскі: дачка́, ваду́, коней,²² бе́руць, падвѣрнеца; Федарава: рукú, нагу́, на зямлю́, на гарú, пад гарú, заня́л, прыня́л, было, спáла, сасна́ (Труды № 12, 134); Загорская вол.: рукú, нагу́, на рукú, за нагу́, на зямлю́, пад гарú, заня́л, прыня́л, прыняла́, спáла, (Труды № 12, 136); нікога, нікому, нічога (Дурново-Опыт, 99); віхор. Ерапольскі, 589. З хормы морьскую вълною, Ірмологіён, 344, 56 адв. (Карынскі, 146) відаць, што націск на **-о-** морская, бо накш п ў канчатку снадзіўнага скл. не перайшло-б у у. Увесь прыведзены націск аднолькавы з націскам беларускае мовы літаратурнае і із звыш дзевяцёх дзясятых гаворкаў беларускае мовы народнае.

З выняткам колькіх словаў — коней, морскі — гэта націск новы, ён разьвіўся прыраўнальна нядаўна ў мове беларускай, так што нават яшчэ не абняў усяе мовы беларускае. Зь яго відаць, што мова Пскоўшчыны не пераставала жыць і разьвівацца ў кірунку беларускім, дарма што яе русыфікавалі.

Зь мяжыслоўнае фонэтыкі

Протэтычнае в перад о а у: вужьники, Апостал 1307 г., 110 (Сабалеўскі, 121); праз гэта сьветча, як звышправільнасьць, жиоучи, Судовы ліст 23 (двойчы) (Карынскі 93), замест живоучи; Ларивонович, Зб. Сынод. бібл. № 154, 202, 203, Пагодзінск. Пск. Лет., 186; ларивоновича, Пскоўскі ліст 1463-5 г.

²⁰ Колькі прыкладаў: вь вѣчных двѣрии стерегутъ, Зб. Соф. бібл. 1262, 35 адв. (Карынскі, 135); вдержалъ, Ліст 1463 г. (ИРЯС XVII — 3-4, 1912, б. 348); Загорская вол.; ўдаріць, ўкрасьць (Труды № 12, 135); Федарава: ўмець, ўдавіць, там-жа, 134. Ерапольскі: наўцілся.

²¹ Пр. Шахматаў (ИРЯС, XVII — 3-4, 1912, б. 348. Сабалеўскі, 149.

²² Ерапольскі звярочуе ўвагу на ўплыў гэтага націску на Пушкіна: «Кóням, барин, тяжело».

(ИРЯС, XVII, 3-4, 1912 г., б. 349); левонтей, 3б. Синод. бібл. № 154, 221 адв. Із сучаснае мовы: Ерапольскі: вуліца, вўлей, вугор, вутка, Воля (пам. ад Вольга), воўцы, вокунь; Федорова: вокны, навука (Труды № 12, 134); Загорская вол.: воўцы, вуліца, вохра (Труды, № 12, 135).

На пачатку слова перад **п** спачатным **і** а зь ненацісьненага **о** (у памятках яно **о** этымолёгічнае й правапіснае) протэза бывае толькі па прыймені **ў**, **у**: Палея 1477 г.: где оув осла рога, 416 адв., оувалериянъ 581 адв., 582 (Карынскі, 54); 3б. Синод. бібл. № 154: заложыша городъ каменъ оув орѣшка 1302; Пагодз. пск. лет.: оу града, оув опоки 17 адв., а псковичи тогда бяше оув орешка 28 адв., оув опоки 38, оув опочкомъ конци 157 адв. Што перад пачатным **а** прыстаўное **в** бывае толькі па прыймені **ў** або **у**, відаць із таго, што Псковічы ніколі ня звалі сваіх местаў Варэшак, Вапока (або Вапочка), але заўсёды Арэшак, Апока, Апочка (бяз **в** на пачатку), а пісалі Орешак, Опока, бо правапіс быў традыцыйны, царкоўна-славянскі. Што да прыстаўнога **в** пр. Я. Станкевіч — «Прыстаўное **в** у мове беларускай» (Родная мова, у Вільні, 66-75).

Перад пачатным **і**, паўсталым ізь ненацісьненага **йь**-, ё протэза **й**: йинэю вясну. Ерапольскі.²³

Ёсьць у мове пскоўскай і протэтычнае **і**- да прыймені-прыростку **з** (**зйьз а сь**): ізьдзелаць. Ерапольскі, 589.

Па прыймёнах перад займем **йь** няма (паходзячага ад прыймёнаў) **н**: зйім, кйім (усюдых без прыстаўнога **н**). Ерапольскі, 591.

Як бачым, мяжыслоўная фонэтыка дыялекту пскоўскага — беларуская.

У памятках пскоўскіх часта ўжываецца і памеж словаў: Евангеля № 3 Друкарскае бібл.: исходя же изъ града того отрясѣте и прахъ отъ ногъ вашихъ 13 (тут можна зразумець, што і ўжыта дзеля падчыркнення, замест «таксама»); иже на кровѣ и да не слазить взяти 34; **п** приступиль обяза и струпы 88 адв.; и дадите и милостыню 93; да и послеши 99 (Карынскі, 148); 3б. Соф. бібл. 1262: вѣдѣ разбоиника... приемша и отпущение 25 адв.; бегливаго тѣкущаго и присно к грѣху 26 адв.; не возмогоша и его яти 28; что и есть оже глаголетъ 48; а внидоша и жерци 86, і інш. (Карынскі, 137). Таксама ў колькіх іншых памятках.

Калісь, за хлапецкіх год, даводзілася мне чуць, што мой дзед часта, здавалася без патрэбы, ужываў **і**, але не магу сказаць, ці было ў яго ўжываньне падобнае да ўжываньня меж словаў **і** ў памятках пскоўскіх.

Сугукі

1. **Кв** перад **ѣ** з **ой**. У мове беларускай часткава захавалася група **кв**-перад **ѣ** з **ой**. Ё гэта ў вагульна-пашыраным слове **кветка**, **квяцісты**, у назове **Кветунь** аднае мясцовасці ў пав. Трубчэўскім на Севершчыне. Нат на зове **Кветунь** аднае мясцовасці ў пав. Трубчэўскім на Севершчыне. Нат на абруселых прасторах беларускіх — у Тульшчыне, Варанежчыне, Куршчыне — ведамная гэта асабліваць (А. Крымский — Древне-киевский говор, 399. ИОРЯС XI-3, 1906), знае яе й дыялект пскоўскі (Крымский, там-жа).

2. **Праславянскія злучэньні** **дл**, **тл** у дыялекце пскоўскім захаваліся безь пераходу ў **л** і **пасьлей** зьмяніліся ў **гл**, **кл**. Прыклады з памяткаў: при-

²³ Тут-жа зацямлю, што ў дыялекце пскоўскім, як наагул у мове беларускай, захавалася (спачатнае) **й** ў слове **юшка** (Ерапольскі, 584). У мове рас. у гэтым, як і ў іншых, прыпадку пачатнае **й** адпала — **уха**.

вегли есме невѣсту тобѣ, Палея 1494 г., 334 адв.; привегли, Палея 1477, 422; и многихъ христіанъ присѣкли и в полон свегли, Сынод. бібл. № 154, 203 адв.; полоняниковъ привегли к великому князю, Пагодз. пск. лет., 147; рече им не чѣкли есте яко створи богъ. Зб. Соф. бібл. 1262, 57 адв. і шмат іншых (Карынскі, 58, 72, 85, 137 і інш); от жерегла малым частым неводом на берегу к Роскапели а острову Заечю от жерегла не ловит нихто... меж Троецких вод от жерегла топи... Выпіс із пскоўскіх кнігаў XVII стг. (РФВ, 1913, б. 7). жерегло із жердло, гэта тое-ж слова, што агульна-беларускае «жарало». Тут жараглом завецца ўток Мды ў Чудзкое возера ў Пскоўскім павеце.

З часам гэтая асаблівасць дыялекту пскоўскага шчэзла пад уплывам расійскім, гл, кл былі заступлены неарганічна гукам л, адно захаваліся астачы ранейшае вымовы ў некаторых словах, як жагло із *žedło*²⁴ — жыгала, мыгла (запіс Ант. Адамовіча ў Тарапцу), — мыла. Мыгла перайшло таксама да эстонскае мовы й захавалася ў хорме моголь, мугель «луг».²⁵

Групы дл, тл былі захаваны толькі ў дыялекце пскоўскім, іншыя дыялекты беларускія гэтае асаблівасці ня знаюць. Але пераход дл у гл, тл у кл ё рысаю агульна-беларускай.²⁶ Агульна-беларускай ё хорма дзеяслова сустракаць, каторая сваім к стаіць у зьвязку з пскоўскім кл (стрэк, стрэклі замест стрэў, стрэлі). Таксама агульнабеларускае жыгала сваім г стаіць у зьвязку із пскоўскім жагла.

Шахматаў пскоўскія дл, тл, з каторых гл, кл, выводзіў ад мовы «польскіх плямёнаў», што, як ён дапушчаў, жылі ў Пскоўшчыне да прыходу туды «усходня-славянскае люднасьці». Але як добра зацеміў І. Polivka (Slavia, I, 1922/23, б. 121), каб, прыкладам, польскае *trzędło* ператварыць у жарагло, трэба знаць прыраўнальную граматыку славянскіх моваў. Надабе згадзіцца із Сабалеўскім а іншымі, што разгляданая пскоўская рыса захавалася з пары праславянскае. А калі згадзіцца з Трубецкім, што ў заходня-славянскіх мовах дл, тл дзеля таго захаваліся, што памеж гэтых гукаў пачаў праходзіць склададзел (Zsl. Ph., II, 117-121), дык гэтая рыса была перажыта пскоўскім дыялектам у пару праславянскую супольна із заходня-славянскімі дыялектамі, што ані ня дзіўна ў суцэльнай яшчэ, хоць дыялектычна здыфэрэнцыяванай мове.

3. **Пераход г у г.** На вялікай большыні тэрыторы цяперашняе мовы пскоўскае ё г, але памятки пскоўскія сьветчаць праз г: Зб. Соф. бібл. 1262: осподство 81 адв., осподии своихъ 83; Праўны ліст 1483 г.: осподою, осподинъ; Пагодз. пск. лет.: осподара 194, о осподарю 212 адв., осподар 219 і інш. Зб. Сынод. бібл. № 154: осподарь 129, осподаря 197 адв., 208, осподарю 219 і інш. (Карынскі, 72, 86, 138, 142). Праз г светчаць такія прыклады із сучаснага дыялекту пскоўскага, як янёнак (Ерапольскі, 589) — ягнё, у каторым магло выпасыці толькі г (ягнёнак). З гэтага відаць, што спачатна ў дыялекце пскоўскім было г (а ня г), пасьлей заступленае, пад уплывам

²⁴ Пр. Дурново — Введение в ист. рус. языка, I, Брно, 1927, 121.

²⁵ Пр. Шахматов (РФВ, 1913, б. 10).

²⁶ Пр. Шахматов, вынаска: «Переход д в г в таком положении не чужд белорусским говорам, где находим *вягліна* из польск. *вэндлина*; а для Пскова он доказывается формой проклѣть в Софийском № 1262, л. которая строит, конечно, вм. протлѣть в фразе: «аще бо не всеши пшеница ни прочихъ семенъ в землю, то не проклѣть, ни плоды створить; аще ли в земли сътлеетъ, то плод створить».

расійскім, гукам г. Дагэтуль захавалася толькі ў вадзіночных словах, як гэркі (такі, што добра гарыць), гайнуць (гукáць), назоў сяла Гайкі (Ерапольскі, 558), мыгла (мыла, запіс Ант. Адамовіча ў Тарапцу). Апрача таго, у ўсіх словах на суцэльнай прасторы г захавалася ў дыялекце пскоўскім на трэйцый часыці Ржэўскага павету (Труды № 9, 1927, б. 9).

4. **Пераход л у ў.** У сучасным стане дыялекту пскоўскага няма пераходу л у ў, але даўней, відавочна, л у палажэнню ля т, у тым ліку ў дзейным дзеяпрыметніку мінулага часу (part. praet. act. II), было перайшоўшы ў ў. Відаць гэта зь цяперашняе хормы ў Пскоўшчыне дзеяпрыслоўя мінулага часу (part. praet. act. I): паелшы, казалшы, прыляцелшы й г. д. (Ерапольскі, 591), хормы памяткам пскоўскім нязнанай; там гэтае дзеяпрыслоўе ніколі ня мае л.²⁷ Відавочна, Псковічы, хочучы, пад расійскім уплывам, вымаўляць л у дзейным дзеяпрыметніку мінулага часу замест свайго ў (казаў з казалъ), пачалі вымаўляць л і ў дзеяпрыслоўю мінулага часу, бо ў вадным і другім прыпадку мелі ў сваёй мове ў. У памятках пскоўскіх на пераход л у ў мог-бы сьветчыць прыклад молвчите. Палея 1494 г. (Карынскі, 29). Пераход л у ў захаваўся ў дыялекце пскоўскім у поўнай сіле на трэйцый часыці павету Ржэўскага, часыці найменей зрусыфікаванай (Труды № 9, 1927, б. 9).

5. **Злучэньні здй, згй перайшлі ў дыялекце пскоўскім у ждж, праз што сьветчаць такія прыклады, як дошч** (Труды № 12, 134). Цяпер, адылі, пад расійскім уплывам, ё звычайна жж на месцу здй а жгй. У памятках пскоўскіх на месцу менаваных злучэньняў досыць часта сустракаецца жг — побач із цсл. жд. Ё, праўда, памятки, у каторых жг няма, а толькі жд. З малымі выняткамі жг знаходзім у слове дожг (дождж) і паходзячых ад яго (дожгъ, надъжгити, Апостал 1307 г. і інш.). У сучаснай мове пскоўскай гэтага злучэньня няма, там дошч, як зацэмлена кагадзе, зн. як наагул у мове беларускай — дошч, дажджу (пішацца дождж, дажджу й г. д.). Дзеля гэтага ў групе жг памяткаў пскоўскіх трэба бачыць уплыў ноўгарадзкага правапісу: ня маючы ў альфабэце сяродку дзеля перадаваньня ждж, пскоўскія пісары перадавалі яго пераз жг, пераймаючы іх у Ноўгарадцаў, але ў Пскове іх вымаўлялі накш, чымся ў Ноўгарадзе.

6. **Зацьвярдзеньне р.** На зацьвярдзеньне р ё множасьць прыкладаў у памятках XV стг. (гл. Карынскі, 32, 71, 84, 105, 117, 125, 136). Шмат меней, але досыць, каб сконстатаваць зацьвярдзеньне р, знаходзім прыпадак у памятках XIV стг.: перад а: симона оусъмара, Апостал 1307 г., 25; градъте, Параклітык 1386 г., 69; як звышправільнасьць: грядящи (град-), Евангеля Лукі 1409, 123; зацемлю, што ў менаваных памятках няма мены геля ад Лукі 1409, 123; а а я па іншых сугуках. Перад у: буру, Параклітык 1369 г., 83; вечеру тво-насьць: горюшну зерну 60; у гэтых дзьвюх памятках няма мены у : ю па іншых сугуках. Перад і: гризениемъ, Параклітык 1369 г., 81 адв. — звышправільнасьць; па іншых сугуках няма мены и : ы ў гэтым рукапісе. Рызы, Пролог 1383 г., 62 адв., звышправільнасьць там-жа: открыти 16, риб 35 адв., Рибарь 97; па іншых сугуках прыпадкі мены и — ы ў Прологу 1383 г. лёгка зьясьняюцца як абмылы ў пісаньню. покриваемъ, Параклітык 1386 г.,

²⁷ «Причастные формы уже заменились деепричастными с окончанием — вшие, -шие». Каринский, 192.

45; два прыпадкі **и** замест **ы** ў гэтым рукапісе па іншых сугуках — поживе непостыжымі 50 адв., вѣ пустыни 74 — яўныя абмылы ў пісаньню,²⁸

Цяпер у дыялекце пскоўскім ё звычайна **р** мяккое, але спорадычныя прыпадкі з **р** зацьвярдзелым²⁹ паказуюць, што ўперад у Пскоўшчыне было ўсюдых **р** зацьвярдзелае.

7. Зацьвярдзеньне вуснавых на канцы слова й перад сугукамі, у згодзе із сучасным дыялектам пскоўскім,³⁰ зырка выражана ў памятках. Прыкладаў множасьць. Прыкладу колькі: Палея 1494 г.: црковъ 39 адв. і інш., скорбъ 68, голубъ; Палея 1477 г.: скорбъ 56, голубъ 61 адв., роуфъ 311, оудобъ II. І іншыя (Карынскі, 9, 46, 65, 98).

8. **ж, ш, ч, шч, ц** цьвярдзя як у сучасным³¹ так і ў старым дыялекце пскоўскім. У памятках з прычыны традыцыйнага правапісу ня ў кожнай гэтае зацьвярдзеньне праяўляецца аднолькава моцна, але даволі, каб можна было яго з пэўнасьцяй сконстатаваць.³²

9. Літара **щ** у памятках пскоўскіх, відавочна, вымаўлялася як **шч**, хоць цяпер пад расійскім уплывам вымаўляецца й **шш** побач із **шч**.³³

10. Дзеканьне ■ цеканьне захавалася дагэтуль у дыялекце пскоўскім. Гэта сыцьвярджае Маскоўская Дыялекталёгічная Комісія ў сваім «Очерку русской диалектологии» (Дурново-Опыт, б. 37), Ерапольскі, б. 588 і іншыя. У памятках таксама ё прыклады на гэтую зьяву: азоцьстіи, Палея 1494, 246 адв. (побач собскае імя азоти), Карынскі, 34; и се сила бѣше град окручила и коніи и колясница, Палея 1477, 446; имного болѣвшю есть расчиснустася ему челюсти и оустнѣ его не сведостеся, там-жа, 543 адв.³⁴ (Карынскі, 56). У Палеі 1477 г. ё мена **ч** й **ц** і **ч** шмат часьцей замяняе **ц**, чымся наадварот. Праз гэтую-ж рысу сьветча й хуч (Ерапольскі, 597) з **хоць** і завярежіць із заверэдзіць (там-жа, 594). Значыцца, **дзь ць** вымаўляліся збліжана да **дж, ч** мяккіх. Цяперашнюю вымову іх сыцьвярджае Маск. Дыял. Комісія: «мягкие **ц, дз** из **т, д** мягких также способны абращаться в **ч, дж** мягкие: **джѣчи**» (Дурново-Опыт, 38).

11. Як наагул у мове беларускай, **н** у суфіксе **-іна** абстрактных спакменьнікаў зьмякчылася: шыриня, Палея 1494 г., 322, 36. Сынод. бібл. № 154, в шириню, там-жа II адв. (Карынскі, 27).

²⁸ Прыклады ўзятыя із Сабалеўскага, 120, 126, 127, 133, 142 і з Карынскага (Евангеля Друк. бібл. № 18), б. 147.

²⁹ Ерапольскі, 588: дверы, крык, крыгачъ, звярушка, рынулся, пірастал. Чарнышоў — Псков, 172, 180; діравый, Чарнышоў — Асташкаў.

³⁰ Загорская вол.: кроў, сем, уб'ю, п'ю (Труды № 12, б. 136); п'янкый, Ерапольскі.

³¹ Федарава: чыстый, чарві, малчы, там-жа **шч** цьвярдое (Труды № 12, 134). Пр. Ерапольскі, 588 і Дурново-Опыт, 37.

³² Пр. у Пскоўскім судовым лісьце: «После шипящих и **ц** находим часто **оу** и **ы**: за живот 21 (двойчы), положить II, позывницы 7 (двойчы), на оулицы 7, исцу 22, на исцы 10 (Карынскі, 93). У Пагодз. пск. лет. «Твердость шипящих и **ц** обозначается нередко: нѣмцы 3 адв., творцоу 5 адв., 25 адв., коупцы 188, моужъ 8, 21, 36 адв.; тысяць 47 адв.; вашъ III адв., нашоу 142 адв., роубежу 144 (Карынскі, 83). Пр. таксама Карынскі, 54, і інш.

³³ Пр. Сабалеўскі, 149: «Исѣчепли (у Параклітыку 1383 г. — Я. С.) произошло, конечно, из ишчепли; употребление в этом слове **сч** вм. **щ** указывает, по нашему мнению, на то, что буква **щ** в псковских памятниках XIV в. передает звук **шч**, а не **шш**».

³⁴ А ў Палеі 1494 г. гэтак: растиснустася ему челюсти и оустѣне ся его не свесте, 438 адв.

12. **Здваенне сугукаў.** Асыміляцыі да папярэдняга мяккага сугуку па дзвоннасці ў адбіваюць прыклады: *десятью, заечю*. Выпіс із пскоўскіх кнігаў XVII стг. (РФВ, 1913, б. 7). Відавочна тут быў здоўжаны сугук, каторы, адылі, як гэта ёсць у памятках із іншае тэрыторы беларускае, пісары звычайна не абзначалі. Прыклады на здваенне із цяперашняе мовы пскоўскае: *треттий, Чарнышоў-Пскоў, 171, 174*.

13. **Мена або зьліццё ч і ц, ж і з, ш і с; вымова зь, сь.** «В значительной части говоров *ц* и *ч* совпали в одном звуке *ц* твердом или шепелявом *ц* твердом; в некоторых немногих говорах в звуке *ц* мягком или шепелявом звуке, близком к *т* мягкому. В другой части говоров существуют оба звука и *ц* и *ч*, при чем *ч* в таком случае может произносится твердо, как и *ц*; эти звуки частью различаются правильно, частью смешиваются: *чэлый* при *цэрвяк*. Более архаичными следует считать говоры, в которых *ц* и *ч* совпали» (Дурново-Опыт, 37). Затое пскоўскія *зь, сь* ляпей апісаны ў Ерапольскага: «Звук *з* мягкое произносится с легкою шепелявостью, как склонный к *ж*: *зжмяя, зжяелёный*. Обратнo: *жзяелезо* и др.» «То же следует сказать о *с*, произносимом как *сш*: *сшиний, сшизий, сшилязень*. *Сш* бывает обыкновенно перед гласным мягким» (б. 588).

Да гэтага можна толькі дадаць, што, як і ў паўночнай дыялектычнай групе прасторы б. задзіночанага гаспадарства беларускага, у мове пскоўскай спорадычна сустракаюцца прыпадкі мены *ж-з, ш-с* цвярдых, прыкл. здати замест ждати (Сабалеўскі, 120).

Менаваныя рысы вельмі багата адбіваюцца ў памятках пскоўскіх ды тым балей, чым меней у іх чужога ўплыву.

Мена або зьліццё *ч* і *ц* і збліжаная да *ш, ж* мяккіх вымова *сь, зь* або зьліццё — таксама чэзнуць у Пскоўшчыне, адно, здаецца, памалей, чымся ў Полаччыне, Віцебшчыне а Смаленшчыне. Але ў некаторых мясцовасцях нат баржджэй. Гэтак Кузьмін у вышменаваным артыкуле апісуе таксама мову Тарапецкага пав. Пскоўшчыны і траха сусім не знаходзе ў ім мены *ч і ц*, затое ў пав. Вялікім Віцебшчыны менаваная мена пануе. Не зазначае Кузьмін вымовы *сь, зь* збліжанае да *ш, ж* мяккіх у тым-жа Тарапецкім пав., але прыклады на такую вымову прыводзе з пав. Вяліскага (б. 153). Нат у глухіх сёлах Хомскага пав. мена *ч і ц* ёсць толькі ў суседстве з высяленцамі з Астроўскага пав. (Труды № 12, 135). У вадказе з Лускага пав. на апытаньнік зазначана: «зрэдку сустракаюцца словы ■ *ч* замест *ц*» (Труды № II, 181). Гэткім парадкам у вапошніх дзвюх зьявах ё поўная аналёга з дыялектамі смаленска-віцебска-полацкімі.

Дзея таго што мена *ч-ц* ё рысаю таксама народнае мовы (паўночна) расійскае, часьць расійскіх лінгвістых уважае яе за расійскую і на моўнай тэрыторы беларускай, у тым ліку пскоўскай. Але апрача таго, што яна ёсць у народнай мове расійскай, яны ня могуць прывесці іншых аргументаў. Гэтая рыса, адылі, ё ў большыні дыялектаў польскіх ды ў некампартных. Гэтая рыса, адылі, ё ў большыні дыялектаў польскіх ды ў некампартных іншых мовах славянскіх, меж іншага, у дольне-лужыцкай а палабскай, а гэта паказуе, што супольнасьць яе ў часці мовы беларускай із паўночна-расійскім нарэччам ня сьветча празь яе паходжаньне расійскае на тэрыторы беларускай. Таксама нельга згадзіцца із Шахматавам праз быццам польскае паходжаньне гэтае рысы ў Беларусі і ў Расіі. Калі-б так было, дык гэтая рыса была-б найболей пашырыўшыся на захадзе Беларусі, а прымеж таго яе там сусім няма.

зь, сь збліжаных да ж, ш мяккіх і мены ж-з, ш-с мова расійская ня знае, але гэтая рыса пацпырыўшыся ў гаворках польскіх і дольне-лужыцкай мове. Ніч (Nitsch) сьхінаўся да пагляду, што разгледаныя рысы ё дзялектычнай зьяваю мовы праславянскае.³⁵

Уважаньне менаваных зьяваў за дзялектычна праславянскія ё чыстай гіпотэзаю, прымеж таго што да некаторых тэрытораў сьцверджана гістарычна неславянскае паходжаньне разгледаных рысаў. Малэцкі ў сваёй монаграфіі праз харвацка-славянскую мену ч на ц³⁶ даўёў, што гэтая рыса ў дзялектах харвацкіх паўстала як рэзультат сымбіёзы вэнэцкага дзялекту й харвацкае мовы, а ў мясцовасьці славянскай, каторай мова знае гэтую рысу, захавалася вымова даўнейшых тырольска-нямецкіх колёністых. Усюдых, дзе ё менаваныя рысы, можна ў вадных прыпадках дапусьчаць, у другіх сьцвярджаць быцьцё, да прыходу Славян, іншае стыхіі, неславянскае. Жывучыя на такіх землях неславянскія плямёны ня мелі ў сваёй мове аднаго сугуку ў парах ч-ц, ж-з, ш-с. З гэтае прычыны ўзьнікла разгледаная мена-мяшаньне.

На паўночных тэрыторах славянскіх моваў з уплываў неславянскіх могуць быць прынятыя пад увагу ўплыў германскі, балцкі а фінскі. Германскі ўплыў здаецца пэўны ў мове палабскай а дольне-лужыцкай, фінскі — у паўночна-расійскім нарэччу. Дыкжэ Аванесаў і прызнаець, што ў нарэччу паўночна-расійскім «звукі ц и ч замяніліся адным звуком ц в связи с языковым смешением славян и финских племен».³⁷ Уплыў балцкі магчымы дзеля таго, што ў мове прускай ё вымова дз замест дж. Прускі ўплыў на мову польскую трэба адкінуць, бо, першае, прускія Балты так далёка на паўднёва ня жылі, а, другое, польскі антрополёгічны тып нічога ня мае супольнага з тыпам балцкім. Але паўстаньне ў мове беларускай менаваных рысаў пад уплывам балцкім рэч сусім пэўная. Балты былі субстратам народу беларускага, ды расьсяленьне Беларусаў а старавечных Балтаў на землях беларускіх пакрываюцца.³⁸ Мусіла тут быць пляма балцкае, у каторага мове ня было аднаго сугуку ў кожнай з параў ч-ц, ж-з, ш-с. Яно не захавалася, бо сталася субстратам беларускага плямені Крывічоў. Калі зьвернем увагу, што яшчэ ў XI-XII стагодзьдзях у Княстве Смаленскім, на ўсходнім яго паграніччу жыло балцкае плямя Голядзь — відавочна астача гэтага плямені, што яшчэ ня зьлілося зь беларускімі Славянамі, дык праўдападобна яно, гэтае плямя (а не адно яго астача) было субстратам беларускага плямені Крывічоў. З другога боку, ведама сярод Прусаў (прускіх Балтаў) плямя Голінды. Назоў «Голінды» ў мове беларускай нормальна зьмяняецца ў «Голядзь». Дык можна думаць, што Голядзь беларуская была свая Голіндам прускім і мела ў сваёй мове менаваныя даныя, дзякуючы каторым у нарэччу крывіцкім разьвіліся разгледаныя гэтыя зьявы. Іншыя плямёны балцкія сталіся субстратам іншых плямёнаў беларускіх. Што да разгледаных рысаў у мове польскай, то іх найлягчэй зьясьніць там уплывам мовы люднасьці германскае, што жыла на цяперашняй тэрыторы польскай

³⁵ Próba ugrupowania gwar polskich (Rozprawy Wydziału Filologicznego Akademii Umiejętności. XLVI, 1900).

³⁶ Sakawizm z uwzględnieniem zjawisk podobnych. Kraków, 1929.

³⁷ Р. Аванесов — Очерки русской диалектологии, Москва, 1949, б. 35.

³⁸ Гл. Я. Станкевіч — Савецкае хвалышаваньне гісторыі Беларусі, у Мюнхене, 1956, б. 8—18. Там-жа падана літаратура праз паходжаньне Беларусаў.

да прыходу туды Славян і, мабыць, часткава засталася па іх прыходзе. Гэткая гіпотэза праз уплыў на мову польскую субстрату германскага здаецца мне праўдападабнейшай, чымся гіпотэза Бодуэна дэ Куртэнэ праз уплыў фінскі, да каторае сьхінаецца таксама Малэцкі ў цытаванай працы.

14. **Ф** перайшло ў **ж** альбо ў **хв**: гахановіч, Пагодзінскі пск. лет., III, 129, 165 адв., 169, 194, гахановіча, там-жа, 120, 142, 158 (Карынскі, 72, 85). Із сучаснае мовы: «Вместо **Ф** обыкновенно слышится **ж**: хамілія, хабріка, Яхім, хунт, Пракохій, Вульх (Ерапольскі, 589); Федарава: Хвёдар, Хвіліп, Хёкла (Труды № 12, 134); Загорская вол.: Хёдар, Хаўронья, Хіліп (Труды № 12, 135).

15. **Дысыміляца.** **кт** распадобнілася ў **хт**: ніхто. Выпіс із пск. кнігаў XVII стг. (РФВ, 1913, 7), **хто**, Ерапольскі, 593, **з** **кът**.

р, л распадобнююцца ў словах чужых: Люрик, Палея 1494 г., 439 адв., Трувол, там-жа. Таксама ў Палеі 1477 г. і іншых (Карынскі, 34, 57 і інш.).

КОЛЬКІ ДРАБНЫХ АСАБЛІВАСЬЦЯЎ

Ё канцавое і ў слове «маці» (Ерапольскі).

н у оустыне, Палея 1494 г., 438 адв.; оустынь, Палея 1477 г. (Карынскі, 56). Пр. сучаснае блр. «вусны».

в у слове «освы», Ерапольскі (відавочна восвы). У мове блр. гэтак: назоўны скл. адз. л. — асва́, мн. л. — восвы.

м (а ня **н**) у некаторых імёнах: Мікалай, Мікуня (Ерапольскі, 589).

Баевода... того Микифорка орабилъ. Пск. ліст 1480 г. (Беляев — Рассказы из рус. истории, кн. III, Псков, б. 44).

Цьвярдое **н** у слове «амін», Параклітык 1386 г. (Сабалеўскі, 131), як у старой і цяперашняй мове беларускай наагул.

КОЛЬКІ РЫСАЎ ІЗ СЛАВАТВОРСТВА

Суфік **-і-** у васнове неазначаньнікаў відіті, смотріті: видити, Зб. Сынод. бібл. 53/255 (другая часьць), 157, видиша, там-жа, 287; оусмотривъ, Ірмологіён 1344 г., 40 адв., расмотрих, там-жа; оусмотристе, Палея 1494 г., 103 адв., расмотрити, там-жа, 472; расмотривше, Зб. Сынод. бібл. 68/270, видити, там-жа, 180, оувидивше, там-жа, 139 адв. «и др.» (Карынскі, 20, 68, 102, 122, 146, і інш.). Гэты-ж суфікс у памятках полацкіх: смотрити, осмотрити, видити (Станг — Полацк, 43).

Суфікс **-а-** у дзеясловаў «слухаць», «сукáць»; суфікс **-я-** ў дзеясловаў «купляць» (Ерапольскі, 589).

Бясуфіксная хорма неазначальнікавае асновы дзеяслова «раўці» (Ерапольскі).

Суфікс **-ен-** у множным ліку **-нт-** асноваў: кацяняты, гусяняты (Ерапольскі).

Памяншальны суфікс **ьце** ў окончании, Палея 1477 г., 60.

Прыростак **су-** (а ня **с**) у сусвдъ, запіс Мінеі Сынод. бібл. № 173; сусвд, Пскоўскі судовы ліст 15; соусвди, Зб. Сынод. бібл. 68/270, 54 (Карынскі, 94, 105, 143).

МОРФОЛЕГІЯ

Мужчынскія спакменьнікі на -р, -л ізь пярэднім сугукам канчаюцца ў назоўным склоне адз. л. на -о: князь александро, Зб. Сынод. бібл. № 154, 202 (Карынскі, 68). Таксама ў мове блр. наагул, ды ў вялізарнай большыні мовы народнае і ў мове літаратурнай такія спакменьнікі перайшлі да мужчынскіх а-асноваў (Аляксандра, няма Аляксандры, бачу Аляксандру). Як відаць ізь прыведзенага вышэй прыкладу посадник Кюрила, із Зб. Сынод. бібл., відавочна, такі пераход да мужчынскіх а-асноваў стаўся і ў Пскоўшчыне.

Таксама мужчынскія хрышчоныя імёны памяншальныя із суфіксам -ък у мове беларускай канчаліся на -о³⁹ і таксама перайшлі да а-асноваў: Саўка, Янка, Сымонка, Міхалка і інш., няма Саўкі, бачу Саўку. Зь ня хрышчонных імёнаў належа сюды маршалка — таксама спакменьнік подле свае хормы памяншальны, а зь імёнаў з устаўным ъ- Марка. Як бачым із прыкладу — пісал Марко (Параклітык 1369 г., запіс) — тое-ж ё і ў дыялекце пскоўскім.

о ё на канцы і ў назовах местаў прыметнікавага паходжання: изборьско, Зб. Сынод. бібл. № 154, 47 адв., 175, 204, Смоленско, там-жа, 144, 194, — дзеля таго, што разумеецца спакменьнік ніякага роду «места» (а ня «горад»). Карскі кажа: «В старинных западнорусских памятниках нередко видим (у назовах местаў) окончание средн. рода на -о: оу Полотеско, гр(амота) около 1300 г.; Крас.: Витебско, 75, 80, дал ему лоуцко 77 (8), мѣнско 88, на смоленско 90 и др. При всех таких названиях городов следует подразумевать слово «место», что в Литовско-Русском государстве, под влиянием польского языка, обозначало «город» (Белорусы, II-3, 27). Карскі меў русыфікацыйныя тэндэнцы і там, дзе мова беларуская розніцца ад расійскае, ■ прыпадам зыходзіцца з польскай, часта — сьведама або нясьведама — гаварыў праз польскі ўплыў. Гэтак і тут, дарма што каля 1300 г. аніякага ўплыву польскага ў Беларусі ня было. Назовы местаў на -ско, як бачым, ё і ў мове пскоўскай, а прымеж таго ў Пскоўшчыне ніколі польскага ўплыву ня было.

Дакладны (родны) скл. адз. л. абстрактных і зборных мужчынскіх спакменьнікаў на -у: пскоўскі ліст 1463-65 г.: а искалъ на них животу брата своего; просилъ у нас исправе головника и животу и пива и меду;⁴⁰ Пагодзінск. пск. лет.: много животу пограбища 94 (Шахматаў, там-жа), меду 183, дару 109 адв., миру 112, до миру 133 (Карынскі, 88); Зб. Сынод. бібл. № 154: из риму 147, миру не взяша 194 адв., «и др». (Карынскі, 73); Пскоўскі судовы ліст: грабежу не будет 7, своего закладу 9, до зароку 18 (Карынскі, 93-94). Із сучаснае мовы: от удару, із анбару, мёду (Ерапольскі, 590, 592).

Мясцовы скл. адз. л.: а) асабовыя спакменьнікі мужчынскія на -у: при федосу, Пролог 1383 г., запіс (Сабалеўскі, 127); при борису, Параклітык 1369 г., запіс; при борису, адрывак Парамейніка 1313 г. (Карынскі, 145);

³⁹ У паўднёвай часьці паўднёва-заходніх гаворак у іх і цяпер ё гэты канчатак — Юрко (зь Юрько).

⁴⁰ Шахматов праз гэта кажа: «Едва ли сколько-нибудь употребительны формы род. на -у от основ с ударением на падежных окончаниях в великорусских говорах, но в белорусских оне известны, напр., в старом языке: до четвергоу» (ИРЯС, XVII — 3—4, 1912, 348).

о сыну, Палея 1477 г., 384, о сыну, Палея 1494 г., 304 (Карынскі, 59); 6) канчатак -у па к, г, мяккіх сугуках а р: Пск. судовы ліст: оу торгу 17, пиру 7; 36. Сынод. бібл. № 154: въ полотьску 37 адв., на полку 242 адв., на волоку 379, на Днепру 372, о мироу 140; Пагодз. пск. лет.: ■ полочку 125, ■ воискоу 189 адв.; Палея 1477 г.: о миру 362, и пришед сѣде в градѣ сарихоу 340 (Карынскі, 59, 73, 88, 94). Із сучаснае мовы: у клівяру, на пню (Ерапольскі).

Аналёгічны самагук на месцу слабога ь ёсьць у ляве, Запіс Мінеі Сынод. бібл. № 173 (Карынскі, 143) з лъвъ, у прыкладзе заразом ё пераход ■ у 'а (я).

Назоўны скл. мн. л. мужчынскіх а ніякіх о-асноваў канчаецца на -ы, -і: горады, лесы, берагі (Дурново-Опыт, 38); рогі, сыны (спачатная кароткая у-аснова), вокны, вёслы (Ерапольскі). Так сама нт-асновы: кацяняты, гусяняты, вуцяняты (Ерапольскі).

Дакладны скл. мн. л. мужчынскіх о-асноваў мяккіх мае хорму на -еў (кароткіх ю-асноваў): царевъ, Палея 1494, 210; Пагодз. пск. лет.: пріателевъ, 153, рублевъ 97; Зборнік Сынод. бібл. № 68/270: носітелевъ 269 адв., царев 203; Зборнік Сынод. бібл. 53/255 (другая часьць): молев 153, врачей (двойчы) 167 адв., звѣриев 99 адв.; Зборнік Соф. бібл. 1262: тропаревъ 14 адв. Зборнік Сынод. бібл. № 154: царевицовъ 128 адв. (Карынскі, 38, 70, 88, 108, 119, 127). Із сучаснае мовы: Ерапольскі: мужоў, язёў, цароў.

Клічны скл. адз. л. а-асноваў у дыялекце пскоўскім XIV-XV стг. яшчэ быў. У памятках частая ё хорма господо й колькі іншых. У Прологу 1383 г.: възгласи ему честная она главо человеколюбивая (Сабалеўскі, 130, пр. Карынскі, 189). Націск хіба быў перанесены на канец слова — подле назоўнага скл. адз. л.

і-асновы канчаюцца ў мясцовым скл. мн. л. на -ёх: Ерапольскі: у гась-сёх (гасьцёх), у лашадзёх, ссянёх (сянёх).

Канчатак -ім, -ым у мясцовым скл. адз. л. прыметнікаў а займёнаў: Друкарскі Псалтыр № 34 з XIV стг.: въ сердци своимъ 65 адв.; 36. Соф. бібл. 1262: в бѣсящимся 101, о кающимся 90 адв., 19, о всякомъ глаголѣ исходящимъ I адв., о владѣющимъ I адв.; Пролог 1425: о мнисѣ впадшимъ 101 адв., на стоящимъ болванѣ 40 адв., о рожьшимся 162 і інш.; 36. Сынод. бібл. № 68/270: о исходящимъ от земля огни 224 адв., о боудоущимъ 225, в граде семъ царьствоующимъ 3 (Карынскі, 108, 138, 141).

Снадзіўны скл. мн. л. прыметнікаў, займёнаў, радзей спакменьнікаў на -мы: Параклітык 1386 г.: выснимы силами, дѣлы зльмы (Сабалеўскі, 149); Палея 1494 г.: всимы силы црствы 211, сынмы хамовы 159, между сынмы первыми 157 адв.; Ліст 1463-65 г.: людмы, над нашими Купцинамы.⁴¹ Падобна ў іншых памятках пскоўскіх (Карынскі, 53, 82, 103, 123).

Займа 2-ое ас. а зваротнае маюць хормы з -о- ў прызн.-мясц. скл. адз. л.: собѣ въ здравие, Апостал 1309-12 г., запіс (Сабалеўскі, 122). Ерапольскі: табе, сабе.

Хормы займёнаў ть, вьсь, сь, самъ. У памятках: назоўны-прымальны скл. адз. л.: мужч. роду — тот, сесь, наз. скл. жан. р. — тая, ніякі р. — тое;

⁴¹ Шахматаў: «Сопоставьте с этим -мы в белорусском дружком говоре: густымы борами, з нами (Романов, Белор. Сборник, IV, стр. XV). Ср. другие указания у Карского Белорусы, II, 204». Дадам, што гэтыя-ж хормы ё цяпер і ў пав. Валожынскім Віленшчыны.

прым. жан. р. — тую; снадз. скл. муж. і ніякага р. — тым, усім, самым; наз. прым. мн. л. — тыі, усі, самы; дакл. -мяц. скл. мн. л. — тых, усіх, самых; прызначальны скл. мн. л. — тым, усім, самым; снадз. скл. мн. л. — тымі, усімі (Карынскі, 192). Ерапольскі: тая, тое, тым, тыі, усі, усіх (б. 591). Загорская вол.: усім (Труды № 12, 135).

Зь лічнікаў адцемлю: с двѣма на дзесятма тысяцѣма, Евангеля ад Лукі 1409 г., 94 (Сабалеўскі, 142); чатыры, Загорская в. (Труды № 12, 135).

Дзеяслоў. Калі неазначаньнікі на -нуць ня маюць значэння момэнтальнасьці, дык у іх хорма на -нуць заступлена хормаю на -ці: мокці, Загорская вол. (Труды № 12, 136). Таковыя хормы вельмі пашыраныя ў гаворках беларускіх.

Хорма І-ае ас. адз. л. падпаможнага дзеяслова была есьмі (Карынскі, 192); хорма І-ае ас. мн. л. есьме, праз што была мова вышэй. Тэматычныя дзеясловы ў І-ай ас. мн. л. маюць хормы на -м (Карынскі, 193, Ерапольскі, 591), дзеясловы з асновамі цяперашняга часу на о/е маюць пад націскам перад канчаткам -м самагук -е- — нясем. Ерапольскі, 591.

Дзеясловы ў 3-й ас. адз. і мн. л. маюць у памятках звычайна канчатак -ть. Пр. Карынскі, 193. Бяссумлеву радкія канчаткі -ть заўдзячаюць сваё быцьцё ў памятках пскоўскіх чужою літаратурнаму ўплыву. У мове сучаснай канчатак -ць: будзіць, ходзіць, яны любюць, ён любіць, Загорская вол. (Труды № 12, 136).

У 2-ой ас. мн. л. загаднага ладу ё хормы на -іце.

НЕКАТОРЫЯ РЫСЫ ІЗ СЫНТАКСУ

Адно ў множным ліку ўжываюць спакменьнікаў дзьверы, каноплі, грудзі (Ерапольскі).

Род спакменьнікаў: красныя яблук, густая пара, какая дзеріва (Ерапольскі, 590). сьзва... всю чаду нарочиту, Зб. Сынод. бібл. № 154, 248. Таксама ў памятках задзіночанае Беларусі чада жан. роду (Карскі, II-3, 23), а цяпер у мове беларускай яблык муж. роду, а пара жан. р.

Замест прымені кь ужываюць прымені до (да): искаху и придоху до него, Евангеля ад Лукі 1409 г., 94 (Сабалеўскі, 142).

Таксама прыйма до ўжываецца замест прымені вь: Іду да міліцыі, хадзі да зафхоза (Ерапольскі, 593).

Прыйма за ўжываюць і ў значэнню рас. через: зри за осми листов уперод, Зб. Сын. бібл. № 53/255, прыпіска XV стг., 93 адв. (Карынскі, III).

«У казыніку ўжываюць складаных прыметнікаў. Прыкл.: Яна была бальная; Ілья был глухой» (Ерапольскі, 592).

Пры вызначэнню мэты ўжываюць толькі неазначальніка: іці рыбе плавіць. Ерапольскі.

Ерапольскі і аўтары «Диалектологической карты русского языка» (Дурново й інш.) кажуць, што ў мове пскоўскай замест мінулага часу дзеяслова ўжываюць дзеяпрыслоўе мінулага часу (нясклоннае part. praet. I): Яны ушолшы, яна поемшы (Ерапольскі, 593); Карова была цяліўшы (Дурново-Опыт). Ведама мне, што ў шмат якіх гаворках беларускіх, меж іншага ў віленска-ашмянскай, гэткіх хормаў ужываюць замест дзеяпрыметніка залежнага стану мінулага часу (part. praet. pass.) ў тых прыпадках, калі

выказуецца мінулы дзейны стан. Гэтак, прыкладам, кажацца дзяцё памылася. Калі хтось дзяцё памыў, дык яно (ёсьць) памытае; але калі дзяцё само памылася, дык яно (ёсьць) памыўшыся. Здаецца, што гэтак ужываюць і менаваных хормаў пскоўскіх.

Адцемлю злуч чы: а чи буду гдѣ помялся... и вы отцы и братие исправляюще чтите, Пралог 1425 г., запіс (Карынскі); а чи где буду. описалъ ся. и вы. отцы. и братья. пойте. испраливаюця, Параклітык 1369 г., запіс (Сабалеўскі); чи где боудеть помятено или криво написано, Апостол 1309-12 г., запіс (Сабалеўскі).

Згодна з моваю беларускай, у дыялекце пскоўскім «наблюдается обилие слов с ласкательными суффиксами: малюхетный (маленький), николишиньки (никогда). Иногда к словам с суффиксами ласкательными или уменьшительными присоединяется частица -ка: таперинька, тутынька» (Ерапольскі, 592).

З выняткам злучэнняў гл, кл із дл, тл усі менаваныя асаблівасці дыялекту пскоўскага супольныя ў яго або з усей моваю беларускай, або з дыялектамі паўночнага (накш паўночна-ўсходняга) нарэчча мовы беларускае. Блізу ўсі гэныя асаблівасці чужыя мове расійскай. Разгледзіўшы рысы мовы пскоўскае, нельга сумлявацца, што з гледзішча гісторычнага дыялект пскоўскі — чыста беларускі. У сучасным сваім стане ён — таксама беларускі, але вельмі зрусыфікаваны.

Зьліццё або мяшаньне ч і ц, ж і з, ш і с, вымова зь, сь збліжаная да ж, ш мяккіх, дысыміляцыйнае аканьне, зьліццё ь і е, хорма есьме І-ае ас. мн. л. паказуюць, што дыялект пскоўскі належа да паўночнае (накш паўночна-ўсходняе) групы дыялектаў беларускіх. Злучэннямі гл, кл з дл, тл дыялект пскоўскі займае да некаторае меры апрычонае месца ў паўночна-дыялектычнай групе мовы беларускае, але ад іншых дыялектаў гэтае групы ён шмат меней розніцца, чымся ўся гэтая група ад паўднявое дыялектычнае групы мовы беларускае.

ПАСЛОЎЕ

Зь невялічкімі выняткамі разгледжаныя памяткі пскоўскія напісаны моваю царкоўна-славянскай (стара-баўгарскай). Як наагул у памятках моваю царкоўна-славянскай, таксама ў такіх-жа пскоўскіх, рысы мовы жывое, у даным прыпадку беларускае, ёсьць у іх як адхіны ад мовы памяткі ды як недагляд і абмылы.

Аўтару гэтага артыкулу былі няпрыступныя арыгіналы памяткаў і яму давялося карыстацца цытатамі з памяткаў, прыводжанымі пярэднімі дасьледаваньнікамі; дзеля таго ля прыводжаных рысаў мовы мусіла быць паказана як месца іх у памятцы, так і месца ў пярэдняга дасьледаваньніка.

Пры друку з тэхнічных прычынаў ётаваныя літары мусілі быць заступлены літарамі я, ю, е, замест юсаў ужыты у або я, залежна ад вымовы плены літарамі я, ю, е, замест юсаў ужыты у або я, залежна ад вымовы юса, раскрыты цітлы, і літары, вынесены над радок, унесены ў радок. Дзе-ля таго-ж нельга было дакладней графічна абазначыць вымовы зь, сь, да-бліжанае да вымовы ж, ш мяккіх, а ў ваканьню самагукаў пераходных (я, 'а (я) да э, 'э (е), ы, і).

СКАРАЧЭНЫІ НАЗОВАЎ КНІГАЎ, ЦЫТАВАНЫХ АРТЫКУЛАЎ І МЯСЦОВАСЬЦЯЎ

Дурново: Опыт — Н. Дурново, Н. Соколов и Д. Ушаков. Опыт диалектологической карты русского языка в Европе, с приложением очерка русской диалектологии (Труды Московской Диалектологической Комиссии, V, 1915).

Ерапольскі — Иеропольский. Говор деревни Савкино Пушкинского района Псковского округа (ИРЯС, III-2, 1930).

Загорская в. — Загорская воласьць Хомскага пав.

ИРЯС — Известия по русскому языку и словесности Академии Наук.

Карынскі — Н. Каринский. Язык Пскова и его области в XV в. (Записки ист.-фил. фак. СПб университета, 93, 1909).

Кузьмін — П. Кузьмин. Материалы для изучения говоров Велижского уезда (ИРЯС III-1, 1930).

РФВ — Русский Филологический Вестник.

Сабалеўскі — А. Соболевский. Очерки из истории русского языка. II. Псковский говор в XIV в. (Университетские известия, у Києве, 1884, № 1-2).

Станг: — **Kanzleisprache** — Ch. Stang. Die westrussische Kanzleisprache des Grossfürstentums Litauen, Oslo, 1935.

Станг: Полацк — Ch. Stang. Die altrussische Urkundensprache der Stadt Polozk. Oslo, 1939.

Станкевіч: Аль Кітаб — J. Stankievič. Mova rukapisu Al Kitab Kryvickaha muzeju Ivana Łuckieviča ў Vilni. New York, 1954.

Труды — Труды Московской Диалектологической Комиссии.

Федарава — Федарава Болагаўскае вол. Вялікалуцкага пав.

Шахматаў — А. Шахматов. Несколько заметок о языке псковских памятников (Журнал Министерства Народного Просвещения, июль, 105).

Шэрах — Y. Šerech. Problems in the Formation of Belorussian (Word, vol. 9, 1953).

Чарнышоў: Пскоў — В. Чернышев. Псковское наречие (Труды Комиссии по русскому языку Академии Наук СССР, I, 1931).

Чарнышоў: Асташкаў — В. Чернышев. Говор города Осташкова (Материалы и исследования по русской диалектологии, 2, М.-Л., 1949).

Стан вывучэння гісторыі ў БССР

Павал Урбан

Коротка гаворачы, у БССР ня існуе нацыянальнай гістарыяграфіі; адсутнічае й даследаванне гісторыі беларускага народу. Усё тое, што ў БССР падганяецца пад гэтыя паняцці, з'яўляецца ў запраўднасці казёншчынай. Больш таго, гэта — свайго роду накінутая расейская агентура, пакліканая выпалашчваць нацыянальны змест зь гісторыі Беларусі.

Як ведама, у сілу гістарычных абставінаў у Беларусі за царскіх часоў не магла скласціся свая нацыянальная гістарычная школа. Ня было нават магчымасцяў для больш грунтоўнага вывучэння гісторыі беларускага народу. Гэтаму не садзейнічала, папершае, забарона да 1905 году беларускага друкаванага слова, а, падругое, нацыянальнае прыгнечанне наагул і адсутнасць нацыянальных кадраў гісторыкаў. Нешматлікая сьведамая нацыянальная інтэлігенцыя была занятая пераважна прасьветніцтвам першай неабходнасці. Некалькі-ж прафэсійных гісторыкаў рабіла першыя крокі ў гэтым кірунку, ды апошнія, з свае ці не з свае віны, знаходзіліся пад уплывам расейскае гістарыяграфіі або гэтак званага «заходня-русізму».

Вывучэннем гісторыі Беларусі, асабліва з часоў паўстання 1863 году, займаліся пераважна расейскія гісторыкі. Аднак гэтае вывучэнне ня было самамэтай, а дыктавалася палітычнымі прычынамі. Пад уплывам апошняга паўстання расейскі ўрад і грамадзкасць робяць як-бы неспадзяванае й важнае «адкрыццё» Беларусаў, угледзеўшы ў іх «тую самую рускую народнасць». Гэтаму адкрыццё, якое сяння праслаўляецца ў БССР, як «найбольшае навуковае дасягненне» ў галіне даследавання гісторыі Беларусі, было прысвечана шмат працаў расейскіх гісторыкаў.

Трэба прызнаць, што ў дзялянцы даследавання гісторыі Вялікага Княства Літоўскага старая расейская гістарыяграфія дасягнула шмат большых вынікаў, чымся цяперашняя савецкая, асабліва бэсэсраўская гістарыяграфія. Першая ўсё-такі прыйшла да выснаву, што Вялікае Княства Літоўскае ці гістарычная Літва было «літоўска-рускім» ці «літоўска-беларускім» гаспадарствам зь перавагай «рускага» ці «беларускага» нацыянальнага элементу. Ведама, пад «літоўскім» тут разумелася жмудзкае, а пад «беларускім» — Савецка-геаграфічны варыянт таго-ж «общего русского» ці нават расейскага. Савецкая-ж гістарыяграфія, і ў першую чаргу сяньняшняя бэсэсраўская, запачыла ў старой расейскай гістарыяграфіі толькі вышэй успомненае «ад-

крыццё», канцэпцыю пра тое, што Беларусы гістарычна й нацыянальна складаюць неразъдзельную частку «рускай народнасці». Уся гісторыя Вялікага Княства Літоўскага ў якасці палітычнага падарунку поўнасьцяй перададзена сянняшнім Літоўцам, г. зн. гістарычным Жмудзінам. У гэтай гісторыі беларускаму народу выдзелена месца «нацыянальна-паняволенага» народу, месца народу, што быццам гвалтам быў улучаны ў варожае яму гаспадарства.

Першыя паважныя крокі ў кірунку сыстэматычнай і грунтоўнай распрацоўкі гісторыі беларускага народу былі зробленыя ў першым дзесяцігодзьдзі існавання БССР. У той час разьвіццё беларускай нацыянальнай гістарыяграфіі ачолілі старшыня Інстытуту Беларускай Культуры й пазьнейшы прэзыдэнт Беларускай Акадэміі Навук прафэсар Усевалад Ігнатоўскі, рэктар Беларускага Дзяржаўнага Ўнівэрсытэту прафэсар Уладзімер Пічэта, прафэсар М. Доўнар-Запольскі, В. Дружчыц, В. Ластоўскі, А. Смоліч, А. Ляўданскі й іншыя. Ужо ў першай палавіне названага дзесяцігодзьдзя было апублікавана каля двух дзясяткаў меншых і большых працаў зь гісторыі Беларусі,¹ сярод якіх можна адзначыць «Кароткі нарыс гісторыі Беларусі» (выд. 5, 1925) праф. У. Ігнатоўскага, «Гісторыю Беларусі» (ч. I, 1924) праф. У. Пічэты й юбілейны зборнік «Чатырохсотлецьце беларускага друку, 1525—1925 гг.» (1926). У другой палавіне гэтага дзесяцігодзьдзя былі выдадзеныя зборнікі гістарычных дакумэнтаў «Беларускі архіў» (тт. I-III, 1927—1931), «Гістарычна-археалагічны зборнік» (т. I, 1927), манаграфія М. Шчакаціхіна «Нарысы гісторыі беларускага мастацтва» (т. I, 1928) і іншыя. Былі падрыхтаваныя да друку «Гісторыя Беларусі з даўнейшых часоў да канца XVIII ст.» У. Пічэты й капітальная праца М. Доўнар-Запольскага «Гісторыя Беларусі», якія аднак не пабачылі сьвету.

Бязумоўна, гэтыя пачаткі й названыя працы мелі свае недастаткі, і ў першую чаргу былі яшчэ пад моцным уплывам «заходня-русізму». Пры нармальных умовах разьвіцця яны маглі-б даць плённыя вынікі. Ня трэба забываць, што й БССР 1920—1930-ых гадоў ня была незалежнай дзяржавай. Гэта быў быццам-бы «падарунак» Леніна. Як і раней, над працай беларускіх навукоўцаў тут навісала зоркае вока маскоўскай цэнзуры. Аднак ужо ў гэтых працах можна было прасачыць новую гістарычную думку, адлюстраваньне канцэпцыі пра гістарычна-нацыянальную апычонасьць беларускага народу, пра ягонае самастойнае дзяржаўнае жыццё ў мінулым, пра ягоную высокаразьвітую сярэднявечную культуру.

Падобны кірунак разьвіцця маладой беларускай гістарыяграфіі, ведама, ня мог не закрануць імперыялістычных амбіцыяў Масквы. Зь беларускіх гісторыкаў першым у няласку Масквы трапіла прафэсар Мітрафан Доўнар-Запольскі, які ўяўляў зь сябе першарадную навуковую сілу. Ён ссылаецца ў Маскву яшчэ ў канцы 1920-ых гадоў, дзе й памірае ў 1934 годзе. З гэтае прычыны не пабачыла сьвету й ягоная праца — «Гісторыя Беларусі». Потым наступае добра ведамая «нацыяналістычная» чыстка 1930 году, якая найбольш закранае беларускі гістарыяграфічны фронт. Як ведама, чыстка праводзілася пад лёзунгам змаганьня з «контррэвалюцыйным» Саюзам Вызвалення Беларусі, які быццам-бы ачольваў прэзыдэнт Бела-

¹ V. Pičeta. La littérature historique blancheruthène, 1921—1926, Bulletin d'Information des sciences historiques en Europe Orientale, t. I, fasc. 3—4, Varsovie, 1928, pp. 213—222.

рускай Акадэміі Навук праф. У. Ігнатоўскі. Што-ж тычыцца беларускіх гісторыкаў, запраўднай прычынай гэтай барбарскай рэпрэсіі было тое, што апошнія, як пра гэта сьветчаць і абвінавачваньні Масквы, «імкнуліся ідэалізаваць мінулае Беларусі». У выніку гэтага ў 1930 годзе арыштоўваюцца акадэмікі Ў. Пічэта й В. Ластоўскі, А. Смоліч, Я. Дыла, В. Дружчыц і шмат іншых маладзейшых беларускіх гісторыкаў, этнаграфіаў і навет студэнтаў гістарычных факультэтаў. Прафэсар У. Ігнатоўскі канчае самагубствам у лютым 1931 году пасля доўгіх допытаў у падвалах ГПУ й прымусовага адрачэньня ад пасады прэзыдэнта Беларускай Акадэміі Навук. Іхныя працы былі забароненыя або зусім зьнішчаныя. У якой ступені тут праявіліся нацыянальная нязноснасьць і шавінізм Масквы, можа быць прыкладам хоць-бы той факт, што адначасна зьнішчаюцца навет статуэткі беларускага першадрукара з XVI стагодзьдзя доктара Францішка Скарыны й беларускага нацыянальнага гэроя з паўстаньня 1863 году Кастуся Каліноўскага.

Фактычна з гэтай рэпрэсіяй была зьліквідаваная нацыянальная гістарыяграфія ў БССР яшчэ ў пачатковай стадыі свайго разьвіцьця. У БССР з гэтага момэнт у наступнае гістарыяграфічны застой, потым прыходзіць казёншчына, што безразборліва зьмешвае ў вадно цэлае імпартаваныя з Масквы старыя й новыя канцэпцыі пра гістарычнае мінулае беларускага народу. У выніку гэтага беларускі народ зноў застаецца «гістарычна безьдзяржаўным» і «культурна адсталым» народам, наагул нейкай гістарычнай выпадковасьцяй, быццам-бы штучна адарванай ад свайго караня — так званага «адзінага рускага народу».

Пасьля апошняе чысткі казённую гістарыяграфію ў БССР ачоліў акадэмік і адначасна віцэ-прэзыдэнт Беларускай Акадэміі Навук — маскоўскі стаўленік В. Шчарбакоў. Першыя гады ягонай дзейнасьці абмяжоўваюцца змаганьнем з рэцыдывамі беларускага «буржуазнага нацыяналізму» й прапагаваньнем «марксістоўскай мэтадалёгіі». У сувязі з гэтым вядзецца падрыхтоўка зборніка дакументаў, што меўся адлюстравачь «контррэвалюцыйную дзейнасьць беларускіх нацыянал-дэмакратаў у часы Кастрычніцкай рэвалюцыі й грамадзянскай вайны». У вадказ на пастанову СНК і ЦК ВКП(б) «Аб выкладаньні грамадзянскай гісторыі ў школах СССР» з 16 траўня 1934 году няшматлікі склад супрацоўнікаў Інстытуту гісторыі БАН, дырэктарам якога зьяўляецца цяпер Расеец Н. М. Нікольскі,² прыступае да падрыхтоўкі «Хрэстаматыі зь гісторыі Беларусі». Сам акадэмік В. Шчарбакоў працуе над «Нарысамі гісторыі Беларусі». Наагул у 1934—1936 гг. паяўляюцца ў друку наступныя паасобныя выданьні: «Нарысы гісторыі Беларусі» (ч. I-II), «Клясавая барацьба й гістарычная навука ў БССР» і «Сялянскі рух і казацтва на Беларусі» В. Шчарбакова, «Гісторыя мануфактуры на Беларусі» (т. II) Д. Даўгялы, «Саветы ў 1905 годзе» П. Горына, «Гісторыя гаспадаркі прыгоннікаў на Беларусі» Кернажыцкага й зборнік тэндэнцыйна прэпараваных дакументаў — «Гісторыя Беларусі ў дакументах і матарыялах» (т. I, 1936).

² Н. М. Нікольскі (нар. 1877) ніколі ня меў нічога супольнага зь гісторыяй Беларусі. Ягоная спэцыяльнасьць — старажытная гісторыя Ўсходу й гісторыя рэлігіі. У 1922 годзе быў назначаны прафэсарам Беларускага Дзяржаўнага Унівэрсытэту. Пасьля «нацыяналістычнай» чысткі ў 1931 стаўся акадэмікам БАН і ачоліў ейны Інстытут гісторыі. За свае заслугі перад Масквой быў узнагароджаны 2 ордэнамі Леніна й ордэнам Працоўнага Чырвонага Сьцягу. Атрымаў таксама годнасьць «заслужанага дзеяча культуры БССР».

Можна ўявіць, што гэта былі за «гістарычныя» працы, узьніклія на развалінах «нацыяналістычнае» чысткі 1930—1931 гадоў! Зрэшты неўзабаве быў арыштаваны таксама й акадэмік В. Шчарбакоў, а разам з гэтым рухнулі й усе ягоня «здабыткі» ў змаганьні з рэцыдывамі беларускага гістарыяграфічнага нацыяналізму. Як ведама, пастановай СНК БССР з 9 ліпеня 1936 году Беларуская Акадэмія Навук таксама была пераназвана ў **Акадэмію Навук БССР**, фармальна стаўшыся такім чынам звычайнай савецкай установай.

Фактычна 1937—1939 гады былі пустым месцам у казённай бэсэсэраўскай гістарыяграфіі. У **Историческом журнале** (№ 7, 1938) паявіўся даволі вымоўны артыкул «Борьба белорусского народа против литовского и польского ига» І. Лочмеля. Выйшлі таксама два фальклёрныя зборнікі пад рэдакцыяй Н. Нікольскага: «Дарэвалюцыйная і Савецкая Беларусь у народнай творчасьці» (1938) і «Беларускі народ супраць папоў і рэлігіі» (1939). Гэтая гістарыяграфія пачала крыху ажываць з восені 1939 году. Стымулам гэтага было прылучэньне Заходняй Беларусі да БССР і ўся тая камэдыя, што разыйгрывалася каля гэтага «ўзбуйненьня» БССР. У гэты час у БССР была дэлегаваная ведамая расейская шавіністка гісторык А. М. Панкратава й выбраная ў 1940 годзе акадэмікам Акадэміі Навук БССР. Яна цяпер ачоліла разьвіцьцё казённай гістарыяграфіі ў БССР.

Да беларускай тэматыкі зьвярнуўся таксама акадэмік У. Пічэта, звольнены з ссылкі й затрыманы назаўсёды ў Маскве. У 1940 годзе ён апублікоўвае прынагодную працу «Основные моменты исторического развития Западной Украины и Западной Белоруссии» (Масква). На гэтую тэму паяўляюцца таксама кнігі «Очерк истории борьбы белорусского народа против польских панов» (Масква, 1940) І. Ф. Лочмеля й «Заходняя Беларусь пад панскім гнётам і яе вызваленьне» (Менск, 1940) таго-ж І. Ф. Лочмеля й Н. М. Нікольскага. Наконадні вайны пад кіраўніцтвам акадэміка Ў. Пічэты ў Інстытуце гісторыі Акадэміі Навук СССР быў падрыхтаваны да друку I-шы том «Гісторыі Беларусі» (з даўнейшых часоў да 1861 году).³ У далейшым акадэмік У. Пічэта працаваў над 2-ім томам «Гісторыі Беларусі». Апрача таго ён падрыхтоўваў да друку 2-томны «Учебник по истории Белоруссии для высших учебных заведений», напісаны пераважна яшчэ перад другой сусьветнай вайной.⁴

Як ведама, акадэмік У. Пічэта (Харват з паходжаньня; памёр у 1947 г.) заўсёды быў пад уплывам «заходня-русізму», і ўжо з гэтае прычыны яго ня можна было залічыць да беларускіх «буржуазных нацыяналістых». Аднак ён захапляўся гісторыяй Беларусі й трымаўся, хоць і некансэквэнтна, тых паглядаў, што яшчэ Полацкае княства запачаткавала беларускую дзяржаўнасьць і што Вялікае Княства Літоўскае ўзьнікла не ў працэсе заваёваў, але склалася мірным шляхам як дабравольны саюз Беларусаў і Жмудзінаў, і што з нацыянальнага пункту гледжаньня яно было больш беларускім, чымся жмудзінскім. Пасьля свае рэабілітацыі акадэмік У. Пічэта змушаны быў зрачыся многіх сваіх ранейшых паглядаў на гісторыю беларускага народу ды ў папад ці не ў папад падкрэсьліваць так званае «культурнае й

³ С. В. Бахрушин. В. И. Пичета как историк СССР. **Ученые записки Института славяноведения**, № I, 1949, б. 7—14.

⁴ В. Д. Корольков. Рукописное наследство академика В. И. Пичеты. Тамсама, б. 25—34.

нацыянальнае адзінства» беларускага народу з расейскім. Аднак у васнаўным ён трымаўся ранейшых сваіх канцэпцыяў. Якраз з гэтае прычыны не пабачылі сьвету як падрыхтаваныя пад ягоным кіраўніцтвам у Інстытуце гісторыі АН СССР I-шы й 2-гі томы «Гісторыі Беларусі», так і двутомны «Падручнік зь гісторыі Беларусі для вышэйшых навучальных установаў». Некалькі ягоных працаў зь гісторыі Беларусі выйшлі толькі ў 1961 годзе ў ваднатомным выданьні Акадэміі Навук СССР.⁵

Супрацоўнікамі-ж Інстытуту гісторыі Акадэміі Навук БССР у 1940 годзе быў выдадзены яшчэ адзін зборнік тэндэнцыйна падобраных дакументаў.⁶ У 1942 годзе яны распрацоўвалі дзьве тэмы: «Роля беларускага народу ў айчыннай вайне супраць нямецка-фашыстоўскіх акупантаў» і «Барацьба беларускага народу зь нямецкімі акупантамі». Кіраўніком гэтых абедзьвух тэмаў была акадэмік А. М. Панкратава. Сама яна пісала кнігу на тэму «Барацьба беларускага народу зь нямецкімі акупантамі ў 1918 годзе». Да гэтае тэматыкі быў прыцягнуты таксама й акадэмік У. Пічэта, які меўся напісаць кнігу на тэму «Барацьба беларускага народу зь нямецкімі захопнікамі пачынаючы ад XII стагодзьдзя да нашых дзён». Праўдападобна апошнія тэмы й працы засталіся незакончанымі, бо іх ня сустракаецца ў бібліяграфіі БССР. З часу Другой сусьветнай вайны гэтая бібліяграфія прыводзіць толькі наступную літаратуру: «Партизанское движение в Великой Отечественной войне» (Масква, 1943), «Освобождение Белоруссии» (Менск, 1944) і «Ленин и Сталин — создатели белорусского государства» (Беларусь, № 2, 1944) былага партыйнага боса ў БССР П. К. Панамарэнкі й «Разгром немецких войск в Белоруссии. Краткий оперативный очерк» (Масква, 1945) Е. А. Шылоўскага.⁷

Нарэшце, у 1945 годзе Інстытут гісторыі Акадэміі Навук БССР прыступіў да напісаньня двутомнай «Гісторыі БССР», якая мелася абняць як гістарычнае мінулае Беларусі, так і гісторыю БССР. Як і трэба было спадзявацца, адказнымі рэдактарамі двутомніка былі вызначаныя акадэмікі Н. М. Нікольскі, А. М. Панкратава й В. Н. Перцаў. Зрэшты напісаньнем гэтае «Гісторыі» кіраваў Інстытут гісторыі Акадэміі Навук СССР. Прадбачвалася таксама на аснове двутомніка падрыхтаваць «Падручнік зь гісторыі Беларусі» для 8-10 клясаў сярэдніх школаў, у той час, як сам двутомнік меўся быць дапаможнікам для студэнтаў і выкладчыкаў вышэйшых навучальных установаў.

Хоць хвалюшаваньне гісторыі беларускага народу поўнасьцяй залежыла ад расейскіх гісторыкаў, аднак працэдура напісаньня й выданьня I-га тому «Гісторыі БССР» зацягнулася ажно на 10 гадоў; другога-ж — на 14 гадоў! Першы макет двутомніка быў падрыхтаваны, праўдападобна, у 1947 годзе. Ён аднак быў адкінуты, і ў 1948 годзе ў **Известиях Академии Наук БССР** (№ 3) паяўляюцца так званыя «Тезисы об основных вопросах истории БССР», у якіх зьверху й апырыёры накідаюцца асноўныя прарасейскія канцэпцыі гісторыі беларускага народу. Другі макет «Гісторыі БССР» быў гатовы ў 1949 годзе. Ён абгаварваўся ў Інстытуце гісторыі АН СССР і быў прыняты пасля ўвядзеньня некаторых паправак і зьменаў. Праводзілася

⁵ В. И. Пичета. **Белоруссия и Литва XV–XVI вв.** Пад. рэд. З. Ю. Капыскага, В. Д. Каралюка й Н. Н. Улашчыка. Масква, АН СССР, 1961, 815 б.

⁶ **Документы і матэрыялы па гісторыі Беларусі**, т. II, Менск, АН БССР, 1940.

⁷ Большая Советская Энциклопедия, выд. 2-е, т. 4, Масква, 1952, б. 491–492.

канчатковая рэдакцыя I-га тому «Гісторыі БССР», а 2-гі том быў ужо здадзены ў друк.⁸

Тым часам насыпявае кульмінацыйны пункт прапагавання расейскага патрыятызму й вялікадзяржаўніцкага шавінізму, клясычным адлюстраваннем чаго былі дырэктывы XIX з'езду КПСС. Гэта прыводзіць да яшчэ больш узмоцненага выкаранення так званага «буржуазнага нацыяналізму» ў гістарыяграфіі нерасейскіх народаў, з аднаго боку, і да бяспрыкладнай ідэялізацыі гісторыі й імперыялізму расейскага народу, з другога. Як ведама, у гэты час узнікла расістоўская канцэпцыя пра «гістарычную выбранаць» расейскага народу, а таксама формула так званага «абсалютнага добра», якая сыцьвярджала, што прылучэньне нерасейскіх народаў да Расеі й расейскае панаваньне над гэтымі народамі зьяўляецца для іх абсалютным добром. Як-бы там ня было, але ў выніку ўсяго гэтага касуецца й другі варыянт макету двутомнай «Гісторыі БССР» і пішыцца новы. Гэты трэйці варыянт макету абгаварваўся ў Менску напачатку 1953 году ў прысутнасьці гісторыкаў з Акадэміі Навук СССР і прадстаўнікоў ад Украінскай і Літоўскай ССР. У працэсе гэтага абгаварваньня зазначалася, што ў параўнаньні з папярэднімі макетамі, апошні варыянт шмат больш зьвярнуў увагі на паказаньне «Русі, як адзінай калыскі расейскага, украінскага й беларускага народаў», шмат выразней падкрэсьліў «выключную ролю расейскага народу ў гісторыі беларускага й іншых народаў СССР», больш яскрава вызначыў значэньне для беларускага народу Кастрычніцкай рэвалюцыі, якая «прынесла яму сацыяльнае й нацыянальнае вызваленьне». З другога боку зазначалася, што гісторыя беларускага народу абавязкова павінна будавацца з улікам падзеяў гісторыі расейскага народу, павінна падпарадкавацца пэрыядызацыі гісторыі расейскага народу. У пытаньні Вялікага Княства Літоўскага часткай прысутных выказвалася думка, што для беларускага народу яно было... «меншым злом», бо ў той час Маскоўшчына яшчэ «не магла працягнуць рукі братэрскай дапамогі» беларускаму народу й «вызвёліць яго зь літоўскае няволі». Іншыя сьхіляліся да канцэпцыі, выведзенай у макеце, згодна якое Вялікае Княства Літоўскае ўважалася такой-жа чужацкай навалай, якой магла быць для беларускага народу, напрыклад, «крыжацкая» ці «мангольская» навала.⁹ У прынцыпе тут няма ніякай розьніцы між першым і другім, бо абодва варыянты аднае й тае-ж канцэпцыі бачылі ў Вялікім Княстве Літоўскім «чужы» для беларускага народу дзяржаўны твор. Аднак апублікаваны I-шы том «Гісторыі БССР» прыняў апошні варыянт гэтае антыбеларускае канцэпцыі.

У такіх, запраўды цяжкіх, нарадзінах I-шы том «Гісторыі БССР» паявіўся ў сьвет і паявіўся ў расейскай мове толькі ў 1954 годзе. Дзеся падкрэсьленьня «нацыянальнай формы» ён выйшаў пад рэдакцыяй акадэміка-сакратара Адзелу грамадзкіх навук АН БССР акадэміка В. Перцава й кандыдатаў гістарычных навук К. Шабуні й Л. Абэцэдарскага. Як зазначаецца ў прадмове да гэтага выданьня, апрача іншых беларускіх гісторыкаў, «вялікую дапамогу ў напісаньні» «Гісторыі БССР» прыклалі акадэмікі А. М.

⁸ А. Козлов. Научно-исследовательская работа Института истории Академии наук Белорусской ССР за 1946–1949 годы. *Вопросы истории*, № 8, 1950, б. 157–159.

⁹ В. М. Лайко и М. Е. Стрельцов. Обсуждение основных вопросов истории Белоруссии. *Вопросы истории*, № 5, 1953, б. 133–136.

хавана цягласьць: Кіеўская Русь (якая называецца тут «Старажытнарускай дзяржавай») — Маскоўшчына — Расейская імперыя. Таму Полацкі пэрыяд гісторыі беларускага народу бегла закрануты ў разьдзеле (II) «Феадальныя адносіны ў Старажытнарускім гаспадарстве» й закрануты толькі дзеля таго, каб лішні раз прадэманстраваць канцэпцыю пра палітычную супольнасьць Полацкага княства зь Кіеўскай Руссяй. Разьдзел III улучае рубрыку пад назовам «Устанаўленьне ўлады літоўскіх князёў на тэрыторыі Беларусі» й наступныя параграфы: «Устанаўленьне панаваньня літоўскіх феадалаў у заходніх землях Русі» й «Змаганьне супраць панаваньня літоўскіх феадалаў у XIV ст.». Разьдзел IV («Разьвіцьцё феадальных адносінаў у XV-XVI ст.») ужо атрымлівае параграф наступнага характару: «Рух у Беларусі за ўзьяднаньне з Расейскім гаспадарствам». У разьдзеле VII, які носіць вымоўны загалавак «Вызвольная вайна беларускага народу. Змаганьне за ўзьяднаньне з Расейскім гаспадарствам у сярэдзіне XVII ст.», ёсьць наступныя параграфы: «Новы ўздым народна-вызвольнага змаганьня» й «Вайна з Рэчай Паспалітай за ўзьяднаньне Ўкраіны й Беларусі з Расейскім гаспадарствам». Разьдзел X наагул прысьвечаны так званаму «Ўзьяднаньню Беларусі з Расеяй».

Як падказваюць хоць-бы загалоўкі названых разьдзелаў і паасобных параграфаў, Вялікае Княства Літоўскае разглядаецца ў I-шым томе «Гісторыі БССР» як варожая беларускаму народу дзяржава й сіла, а гісторыя беларускага народу ўдала ўплецена ў гісторыю Маскоўшчыны. У кантэксьце ўсё гэта даведзена да такой выідэялізаванай дасканаласьці, якая ня можа ня выклікаць усмешкі навет у чалавека, неазнаёмленага зь гісторыяй Беларусі. Неабаснаваныя цьверджаньні, як, напрыклад, «...Параза Татараў на Куліковым полі яшчэ больш узняла палітычны аўтэрытэт Масквы, узмоцніла пацяг да яе шырокіх народных масаў Беларусі», або «...У сілу далейшага росту Маскоўскага гаспадарства народныя масы Беларусі ўсё больш цягнуліся да Масквы», у «Гісторыі БССР» можна сустрэць амаль на кожнай бачынцы, а часамі некалькі варыянтаў на аднэй і тэй-жа бачынцы. Затое ў гэтай «Гісторыі» зусім адсутнічае насьвятленьне шматстагодняга крывавага змаганьня беларускага народу з маскоўскай агрэсіяй. Гэтае змаганьне й нацыянальны супраціў беларускага народу проста выкінутыя зь «Гісторыі БССР», як наагул жыўцом выкінутая зь гісторыі беларускага народу цэлая эпоха — эпоха Вялікага Княства Літоўскага, эпоха Літвы.

Апрача разгледжанае хвалышыўкі — двутомнай «Гісторыі БССР» — у 1945—1958 гадох у БССР было выдадзена больш трох дзясяткаў іншых паасобных працаў. Амаль усе яны прысьвечаны гісторыі савецкага пэрыяду й галоўным чынам гісторыі ўтварэньня БССР.¹⁰ Гістарычнаму мінуламу

¹⁰ Пономаренко П. К. Тридцать лет Советской власти в Белоруссии. Минск, 1947, 2-е выд., 1949; Каменская Н. В. Образование Белорусской Советской Социалистической Республики. Минск, АН БССР, 1947, 2-е выд. 1948; Горбунов Т. С. Воссоединение белорусского народа в едином белорусском Советском социалистическом государстве. Москва. 1948, 2-е выд. на беларускай мове, Минск, 1950; Панкевич П. Что дала Советская власть трудящимся Белоруссии. Минск, 1948; Панкевич П. Што дала Савецкая ўлада працоўным заходніх абласцей Беларусі. Минск, 1948; Шилковский Е. А. 30 лет Белорусской Советской Социалистической Республики. Минск, 1949; Сацункевич С. І. Комуністычная партыя Беларусі ў перыяд барацьбы за калектывізацыю сельскай гаспадаркі рэспублікі (1930—1934). Минск, 1952; Каменская Н. В. Вялікая

беларускага народу гісторыкі БССР пасьвяцілі ў гэтым пэрыядзе літаральна толькі пару манаграфіяў,¹¹ зь якіх найбольшую вартасьць мае, бязумоўна, адна праца М. Алексютовіча пра дзейнасьць Францішка Скарыны. Выйшлі таксама наступныя зборнікі дакументаў: «Документы и материалы по истории Белоруссии» (т. III-IV, 1953-1954), што ўлучаюць дакуманты з 1900—1924 гадоў; аднатомнік «Революционное движение в Белоруссии 1905-1907 гг. Документы и материалы» (1955); «Великая Октябрьская социалистическая революция в Белоруссии. Документы и материалы» (т. I-II, 1957); аднатомнік «Революционные комитеты БССР. Июль — декабрь 1920 г. Документы и материалы» (1957); аднатомнік «Комитеты бедноты Белоруссии. Документы и материалы» (1958).

Апошнімі гадамі ў БССР таксама было выдадзена больш дзясятку па-

Кастрычніцкая сацыялістычная рэвалюцыя і ўтварэньне БССР. Менск, АН БССР, 1954; Шаціла В. І. Рэвалюцыйная барацьба ў Мінску ў гады першай рускай рэвалюцыі 1905—1907 гг. Менск, 1956; Каменская Н. В. Первые социалистические преобразования в Белоруссии (25 октября 1917 г. — июль 1919 г.). Менск, АН БССР, 1957; Саладков И. И. Большевики Белоруссии в период подготовки и проведения Великой Октябрьской социалистической революции (март 1917 — февраль 1918 гг.). Менск, АН БССР, 1957; Саладкоў Т. Е. Большэвікі Беларусі ў перыяд першай сусветнай вайны і другой рускай рэвалюцыі (1914—сакавік 1917 гг.). Менск, 1957; Івашин В. Г. Великий Октябрь в Минске. Менск, 1957; Зярніцкі М. С. Газета «Звезда» ў барацьбе за перамогу Кастрычніцкай рэвалюцыі ў Беларусі. Менск, 1957; «Из истории борьбы белорусского народа за Советскую власть и победу социализма». Зборнік артыкулаў. Менск, 1957; Завалееў Н. Е., Кручок Р. Р. Рабочы клас Беларусі ў барацьбе за перамогу Вялікай Кастрычніцкай сацыялістычнай рэвалюцыі. Менск, АН БССР, 1957; Каменская Н. В., Лук'янаў Е. П. Вялікая Кастрычніцкая сацыялістычная рэвалюцыя ў Беларусі. Менск, 1957; Лук'янов Е. П. Крестьянское движение в Белоруссии накануне Великой Октябрьской социалистической революции. Менск, АН БССР, 1958; Мілаванаў В. А. Першыя крокі калгаснага руху ў Беларусі (кастрычнік 1917—1920 гг.). Менск, АН БССР, 1958; Горбач У. І., Галаўнёў А. І. Беларускі народ у барацьбе за мір і дружбу паміж народамі. Менск, 1958; Казеко І. І. М. В. Фрунзе в Белоруссии. Менск, 1958; Глебка П. Ф., Буслаў К. П. і др. Фарміраванне і разьвіццё беларускай сацыялістычнай нацыі. Менск, АН БССР, 1958; Маргунскі С. П. Создание и упрочение белорусской государственности, 1917—1922 гг. Менск, АН БССР, 1958; Вихарев С. Р. Суверенитет Белорусской ССР в составе Союза ССР. Менск, 1958; «Очерки по истории государства и права Белорусской ССР». Выд. I. Менск, Белдзяржуніверсытэт, 1958; «Белорусская Советская Социалистическая Республика». Менск, АН БССР, 1958 і іншыя.

¹¹ Абэцэдарскі Л. С. Барацьба ўкраінскага і беларускага народаў за ўз'яднанне з Расіяй у сярэдзіне XVII ст. Менск, 1954; «История Минска». Менск, АН БССР, 1957; Саладков И. И. Социально-экономическое положение Белоруссии до Великой Октябрьской социалистической революции. Конец XIX — начало XX в. Менск, Белдзяржуніверсытэт, 1957; Абэцэдарскі Л. С. Белорусы в Москве XVII в. Менск, Белдзяржуніверсытэт, 1957; Кацер М. С. Белорусская архитектура. Исторический очерк. Менск, 1956; «Материалы по археологии БССР». т. I. Пад. рэд. Е. І. Карнэйчыка й К. М. Палікарповіча. Менск, АН БССР, 1957; Вольскі В. Нарысы па гісторыі беларускай літаратуры эпохі феадалізма. Менск, 1958; Ларчанка М. Г. Сувязі беларускай літаратуры з літаратурамі суседніх славянскіх народаў у другой палове XIX ст. Менск, Белдзяржуніверсытэт, 1958; «Из истории борьбы за распространение марксизма в Белоруссии в 1883—1917 гг.». Зборнік артыкулаў пад рэд. К. П. Буслава. Менск, АН БССР, 1958; Лушчыцкі І. Н. Нарысы па гісторыі грамадска-палітычнай і філасофскай думкі ў Беларусі ў другой палове XIX ст. Менск, 1958; Фрыдман М. Б. Адменапрыгоннага права ў Беларусі. Менск, 1958; Алексютовіч М. А. Скарына. Яго дзейнасьць і светапогляд. Менск, АН БССР, 1958.

асобных манаграфіяў і калектыўных працаў,¹² зь якіх заслугоўваюць на ўвагу манаграфія А. Сьмірнова пра Кастуся Каліноўскага, нарысы К. Палікарповіча й Э. Загарульскага зь гісторыі старажытнага Полацку, а таксама выданьне «Літоўскага Статуту» з 1529 году. Пажадана таксама, каб гісторыкі БССР перамаглі свой «прарасейскі сэпаратызм» і выдалі важнейшы помнік беларускага права — «Літоўскі Статут» з 1588 году. Заслугоўвае на ўвагу й выдаваная ў Маскве ў гэтым годзе археалягічная праца Ф. Гурэвіча,¹³ якая згодна цьверджаньняў савецкіх рэцэнзэнтаў унясе шмат новага ў насьвятленьне старажытнасьці Заходняй Беларусі. Ведама, пра навуковую вартасьць, напрыклад, «Гісторыі Полацку» засьветчыць сам зьмест гэтае першае працы падобнага характару, што выходзіць у БССР на 42-ім годзе яе існаваньня. Трэба спадзявацца, што, апрача наносных «прарускіх» канцэпцыяў гісторыі Полацку й Полацкага княства, яна ўсё-такі будзе зьмяшчаць шмат фактычнага матэрыялу, што, бязумоўна, і будзе мець найбольшую важнасьць. Было апублікавана таксама пару зборнікаў дакумантаў,¹⁴ зь якіх найважнейшым зьяўляецца двутомнік «Белоруссия в эпоху феодализма». Да характарыстыкі апошняга двутомніка дакумантаў мы вернемся пазьней, а цяпер затрымаемся коратка на працоўным пляне Інстытуту гісторыі Акадэміі Навук БССР 1959-1965 гадоў.

Як маглi мы заўважыць з агляду навуковай прадукцыі гісторыкаў БССР, уся іхная ўвага зьвернутая на распрацаваньне гісторыі так званай Беларускай савецкай рэспублікі, наагул на апісаньне савецкага сацыялістычнага «раю». Толькі з 1957 году заўважаецца невялікі ўхіл у бок тэматыкі зь гітарычнага мінулага Беларусі, што, ведама, сталася вынікам так званае «лібэральнае» палітыкі Хрушчова, запачаткаванай у 1956 годзе. Трэба ад-

¹² Марченко И. Е. Аграрные преобразования в Белоруссии в 1917-1918 гг. Минск, АН БССР, 1959; Кравченко И. С., Залесский А. И. Белорусский народ в годы Великой Отечественной войны. Минск, АН БССР, 1959; Липило П. П. Компартия Белоруссии — организатор и руководитель партизанского движения в Белоруссии в годы Великой Отечественной войны. Минск, 1959; Смирноў А. П. Кастусь Каліноўскі ў паўстанні 1863 года. Минск, 1959; Кравченко И. С. Работа Компартии Белоруссии в тылу врага в годы Великой Отечественной войны. Минск, АН БССР, 1959; «Из истории социалистического строительства Советской Белоруссии». Зборнік артыкулаў пад рэд. І. С. Краўчанкі. Минск, АН БССР, 1959; «Статут Великого Княжества Литавского 1529 года». Минск, АН БССР, 1960; Ратушнов Н. В боевом походе. Записки о деятельности 208-го партизанского отряда на территории Белоруссии. Минск, 1960; Воранава А. І. Рабочы рух у Беларусі напярэдадні і ў перыяд рэвалюцыі 1905—1907 гг. Минск, АН БССР, 1960; «Социалистическая законность в деятельности местных Советов БССР (1917—1958 гг.)». Минск, АН БССР, 1960; Маркианов Б. К. Борьба Компартии Белоруссии за укрепление своих рядов в 1921—1925 гг. Минск, 1961; «Из истории партизанского движения в Белоруссии в 1941-1944 гг.». Адказны рэд. І. С. Краўчанка. Минск, АН БССР, 1961; Нетилькин А. Пинск. Исторический очерк. Минск, 1961; Поликарпович К. М., Загорульский Э. М. История Полоцка. Очерки. Минск, АН БССР, 1962 і іншыя.

¹³ Гуревич Ф. Д. Древности Белорусского Поместного Поместного. Москва, АН СССР, 1962.

¹⁴ «Белорусская ССР в международных отношениях. Международные договоры, конвенции и соглашения Белорусской ССР с иностранными государствами 1944—1959 гг.» Падрыхтавалі С. П. Маргунскі й А. С. Зайцаў. Минск, АН БССР, 1960; «Белоруссия в эпоху феодализма», т. II—III (сярэдзіна XVII ст. — 1860). Минск, АН БССР, 1960-1961; «Революционные комитеты БССР. Ноябрь 1918 — июль 1920 гг. Документы и материалы». Падрыхтаваў В. А. Круталевич. Минск, АН БССР, 1961.

значыць, што беларускія гісторыкі патрабавалі шмат большага й патрабавалі ня толькі беларуска-гістарычнай тэматыкі, але й больш аб'ектыўнага насьвятленьня гісторыі беларускага народу. Аднак неўзабаве наступае так званая «эпоха пабудовы камунізму ў СССР», а разам зь ей новая расейская шавіністычная рэакцыя, якая зьяўляецца шмат страшнейшай, чымся падобная рэакцыя, якая праявілася асабліва ў вапошнія гады жыцьця Сталіна.

З гэтае прычыны ў працоўным пляне Інстытуту гісторыі АН БССР на 1959-1965 гады таксама пераважае сучасная савецкая тэматыка. З 36 запланаваных тэмаў больш 20 тэмаў прысьвячаецца гісторыі гэтак звананага «сацыялістычнага будаўніцтва» ў БССР. Асабліва ўвага зьвяртаецца савецкай партызанцы ў часе Другой сусьветнай вайны, і гэтай праблеме прысьвячаецца больш 10-ці тэмаў. Гістарычнаму мінуламу беларускага народу запланавана прысьвяціць каля 12 тэмаў. Яны наступныя: «Разьвіцьцё капіталізму ў Беларусі ў другой палавіне XIX — пачатку XX ст.» (Е. Лук'янаў, Л. Ліпінскі, З. Абэзгаўз і А. Воранава); «Расклад феадальна-прыгоньніцкай сыстэмы й нараджэньне капіталістычных адносінаў у сельскай гаспадарцы Беларусі ў першай палавіне XIX ст.» (В. Чэпка); «Фармаваньне й разьвіцьцё беларускай буржуазнай нацыі» (Е. Карнэйчык); «Аграрныя адносіны ў Беларусі ў другой палавіне XVI—XVIII ст.» (Е. Шлёсбэрг); «Эканамічнае разьвіцьцё гарадоў Беларусі ў пэрыяд складаньня й разьвіцьця хвальварачна-паншчыннай сыстэмы гаспадаркі. Канец XV — першая палавіна XVII ст.» (З. Капыскі); «Эканамічнае разьвіцьцё гарадоў Беларусі ў пэрыяд зьнямогі Рэчы Паспалітай. Другая палавіна XVII—XVIII ст.» (А. Карпачоў); «Рабочы рух у Беларусі ў 1910-1917 гг.» (А. Воранава); «Сялянскі рух у Беларусі ў эпоху капіталізму, 1861-1900 гг.»; «Рабочы рух у Беларусі ў другой палавіне XIX — пачатку XX ст.»; «Разьвіцьцё культуры й прасьветніцтва ў Беларусі ў XIX — пачатку XX ст.»; «Лютаўская буржуазна-дэмакратычная рэвалюцыя 1917 году ў Беларусі».

Апрача названых тэмаў, у Інстытуце гісторыі АН БССР пішуцца кандыдацкія дысэртацыі: «Сацыяльна-эканамічнае разьвіцьцё Магілёва ў XVI — першай палавіне XVII ст.» (В. Мялешка) і «Ўзьеднаньне Беларусі з Расеяй» (В. Горцаў). Запланавана таксама выдаць аднатомнік дакумантаў «Разьвіцьцё рамяства й гандлю ў Беларусі ў XVI—XVIII ст.» і зборнік дакумантаў «Інвэнтары феадальных уладаньняў Беларусі ў XV—XVIII ст.» (т. I-IV). Вонках Інстытуту гісторыі АН БССР прафэсар А. П'янкоў падрыхтоўвае манаграфію на тэму «Сацыяльна-эканамічнае разьвіцьцё Беларусі ў VII—XVIII ст.» (Менскі пэдінстытут); Л. Абэцэдарскі працуе над тэмай «Расейска-беларускія культурныя сувязі ў другой палавіне XVI — першай палавіне XVII ст.» (БДУ); Я. Мараш — «Нарысы зь гісторыі каталіцкай царквы ў Беларусі»; І. Малюкевіч — «Гістарычныя карэньні дружбы беларускага й літоўскага народаў» і Я. Мараш і Б. Фіх працуюць над брашурай «Гісторыя Слоніму, Ліды й Ваўкавыску».¹⁵ Апошнія гісторыкі зьяўляюцца выкладчыкамі Горадзенскага пэдагагічнага інстытуту.

Як можна спасьцерагчы, у названай тэматыцы зусім адсутнічаюць тэмы

¹⁵ И. С. Кравченко. Некоторые итоги работы и задачи Института истории АН БССР. *Вопросы истории*, № 7, 1960, б. 189-193; Н. В. Каменская. О некоторых вопросах развития исторической науки в Белоруссии. *Вопросы истории*, № 11, 1960, б. 159-167.

з палітычнае гісторыі Беларусі, а таксама тэмы зь гісторыі беларускай культуры. Адсутнічае таксама й публікацыя дакументаў з гэтае дзялянкі гісторыі беларускага народу. Між тым некалькі дзясяткаў томаў склалі-б падобныя дакуманты, што дасюль параськіданыя ў розных старых расейскіх і польскіх выданьнях або ляжаць яшчэ ў архівах. Навет кнігі «Літоўскай мэтрыкі», гэтай галоўнай архіўнай скарбніцы Вялікага Княства Літоўскага, дасюль ня выйшлі адным выданьнем. А іх захавалася ажно 29 томаў, якія дзесьці гніюць у Цэнтральным дзяржаўным архіве Масквы й многія дакуманты якіх наагул яшчэ ня бачылі сьвету. Усё тое, над чым працуюць гісторыкі БССР у дзялянцы гістарычнага мінулага беларускага народу, адносіцца да ягонай сацыяльна-эканамічнай гісторыі. Гэтай гісторыі прысьвячаецца таксама й публікацыя пару зборнікаў гістарычных дакументаў. Адным словам, вывучэньне гісторыі Беларусі зьведзена да вывучэньня, якое практыкуецца пры дасьледваньні звычайнай правінцыі Расеі. Праўда, Інстытут гісторыі АН БССР заплянаваў напісаць і выдаць 8-томную «Гісторыю БССР», першыя 4 томы якой прысьвячаюцца гістарычнаму мінуламу Беларусі, а іншыя 4 томы — савецкаму пэрыяду. Аднак ці можа гэты многатомнік запоўніць той вялікі пропуск у вывучэньні палітычнай гісторыі беларускага народу, г. зн. палітычнай гісторыі Полацкага княства й Вялікага Княства Літоўскага, што знарок практыкуецца ў БССР? Зрэшты 8-томная «Гісторыя БССР» ня ставіць перад сабой гэтага заданьня. Яшчэ многатомнік не напісаны, а ўжо гаворыцца, што ў ім павінна адлюстраватца «неразрыўная сувязь гісторыі беларускага народу зь гісторыяй вялікага расейскага народу», што ў ім «неабходна раскрыць глыбокія карэньні дружбы беларускага народу з расейскім народом».¹⁶ Такім чынам 8-томная «Гісторыя БССР» можа быць толькі больш пашыранай копіяй разгледжанай вышэй двутомнай «Гісторыі БССР». Пры тым гэтая копія выйдзе ў шмат горшым варыянце.

Як зазначалася вышэй, з запачаткаваньнем эпохі «камунізму» Хрушчоў запачаткаваў адначасна й новую эпоху наступу расейскага шавінізму. Ягоная русыфікатарская палітыка асабліва праявілася ў моўнай рэформе, якая была праведзеная ў школах савецкіх нацыянальных рэспублікаў у 1959 годзе. Цяпер-жа расейская мова насаджваецца ня толькі ў сярэдніх школах гэтых рэспублікаў, але ўсюды й на кожным кроку штодзённага жыцця нерасейскіх народаў. Адначасна з моўнай русыфікацыяй, якая, як ведама, праводзіцца пад адкрытым лёзунгам «пераняцьця мовы вялікага народу й вядучай нацыі, мовы Леніна й народу перадавой культуры», ажыццяўляецца таксама палітыка штучнага зьмешваньня падсавецкіх народаў і ў першую чаргу штучнага зьмешваньня нерасейскіх народаў з расейскім. Практыка апошніх гадоў зганяньня выхадцаў шматлікіх рэспублікаў, асабліва моладзі, на так званыя «новабудоўлі камунізму» якраз уваходзіць у пляны апошняе палітыкі. Варыянтам гэтае палітыкі зьяўляецца й так званы «абмен кадрамі», пра што ў больш канкрэтнай форме было сказана ўпяршыню ў новай Праграме партыі. Цяпер ёсьцека факты, якія сьветчаць, што апошні «абмен» ці палітыка навадненьня нацыянальных рэспублік расейскім культурным і кіраўнічым элемэнтам праводзіцца зь нябывалай сілай. Пайменна мы сустракаемся з фактамі як «нацыяналістычных» чыстак у

¹⁶ Тамсама.

міністэрствах і вышэйшых навучальных установах савецкіх нацыянальных рэспублікаў, так і з фактамі супраціву гэтаму гвалту. Вось што, напрыклад, сьветчыць пра гэта савецкая прэса:

«Нацыяналістычная абмяжованасьць перашкаджае, напрыклад, некаторым працаўніком праўдзіва ацаніць прагрэсыўнае значэньне расшырэньня абмену кадрамі паміж нацыянальнымі рэспублікамі й углыбленьня працэсу інтэрнацыяналізацыі складу іхнага насельніцтва».¹⁷

На гістарыяграфічным фроньце гэтая русыфікацыя крочыць шмат далей. Яна ажыццяўляецца, як ведама, пры помачы выкараненьня так званнага «буржуазнага нацыяналізму» зь гістарыяграфіі нерасейскіх народаў, г. зн. шляхам выгнаньня з гэтае гістарыяграфіі элемэнтаў нацыянальнае гісторыі й замены іх вылучна элемэнтамі гісторыі расейскага народу. Другімі словамі, гісторыя нерасейскіх народаў дэнацыяналізуецца ў такіх памерах, якія сыціраюць іх гістарычнае «я» й робяць іх сурагатам расейшчыны. У сувязі з гэтым цяпер засуджваюцца й навет канфіскуюцца выдадзеныя дасюль шматлікія працы зь гісторыі нерасейскіх народаў, а ад гісторыкаў нацыянальных рэспублікаў патрабуецца не напісаньня гісторыі сваіх народаў, але толькі адлюстраваньня так званых «спрадвечных» сувязяў з Расеяй, ідэялізацыі расейскага імперыялізму й каляніялізму ці так званнага «прагрэсыўнага значэньня» прылучэньня тых ці іншых народаў да Расеі. Дарэчы трэба зазначыць, што Масква наагул мала лічыцца зь гісторыкамі нацыянальных рэспублікаў. Напрыклад, з даручэньня Хрушчова ў 1960 годзе Інстытут гісторыі АН СССР прыступіў да напісаньня адзінаццацітомнай «Гісторыі СССР», якая павінна быць апошнім словам у насьвятленьні гістарычнага мінулага падсавецкіх народаў. Як сьветчаць партыйныя дырэктывы, з гэтае «Гісторыі» павінны зьнікнуць навет найменшыя пра явы «буржуазнага нацыяналізму» нерасейскіх народаў, г. зн. больш-менш аб'ектыўнае насьвятленьне гісторыі гэтых народаў. Галоўная ўвага ў мнагатомніку будзе зьвяртацца не на тое, што «дзяліла» народы СССР у мінулым, але на тое, «што збліжала іх». Што-ж тычыцца гісторыі Расеі й расейскага народу, дык дырэктывы не забыліся напамніць пра тое, што пры напісаньні «Гісторыі СССР» гісторыкі павінны ў першую чаргу выходзіць з палажэньня пра «прагрэсыўнасьць Расейскай імперыі» й «выключную ролю» расейскага народу ня толькі ў гісторыі нерасейскіх народаў СССР, але ў гісторыі людзтва наагул. «Расейскі народ, як ведама, — зазначалася ў гэтых дырэктывах, — параўнальна даўно заняў паважнае месца ў гісторыі людзтва. Дзякуючы сваёй гэраічнай працоўнай клясе й ейнай Камуністычнай партыі, ён стаў пасля перамогі сацыялістычнай рэвалюцыі першым пасярод роўных народаў СССР».¹⁸

У выніку гэтае шавіністычна-расістоўскае палітыкі Масквы працы зь гісторыі нерасейскіх народаў цяпер цэняцца не паводля іхнай навуковай вартасьці, але вылучна згодна таго, наколькі яны адлюстроўваюць гэтую «гістарычную веліч» расейскага народу ці наколькі ідэялізуюць «прагрэсыўную ролю» Расейскай імперыі. Калі-ж у гэтых працах адсутнічае падоб-

¹⁷ Та девосян Э. В. Национальные отношения в СССР в период развернутого строительства коммунизма. *Преподавание истории в школе*, № 2, 1962. б. 37.

¹⁸ Ф. Д. Кретов. К вопросу о создании многотомной истории СССР. *Вопросы истории*, № 2, 1961, б. 54—66.

ны падатак расейскаму народу й расейскаму імперыялізму, або калі апошні падатак адлюстраваны слаба, яны тут-жа надзяляюцца ярлыком «буржуазна-нацыяналістычнай» і «антысавецкай» літаратуры. Каб ня быць галаслоўным, ськіруем чытача хоць-бы да савецкае ацэнкі падручнікаў зь гісторыі нерасейскіх народаў.¹⁰

Як ведама, на XXII зьездзе КПСС (ды што падкрэсьлена й у новай Праграме партыі), абрушваючыся супраць «нацыяналістых», Хрушчоў з уласьцівай яму брутальнасьцяй патрэбаваў «выкараненьня навет найменшых праяваў буржуазнага нацыяналізму» ў васьродзьдзі нерасейскіх народаў. Бязумоўна, гэты ягоны кліч, кінуты быццам-бы ў імя камунізму, а ў запраўднасьці ў імя «вялікай і магутнай Расеі», да чаго, між іншым, тут-жа прызнаўся й сам Хрушчоў, яшчэ больш балюча мусіць адбіцца й на гістарыяграфіі нерасейскіх народаў і ў першую чаргу на гістарыяграфіі БССР, бо на гісторыю беларускага народу Масква зьвяртае асаблівую ўвагу.

Такім чынам запланаваная 8-томная «Гісторыя БССР», калі наагул яна зможа выйсьці пасля дырэктываў XXII зьезду КПСС, загадзя засуджана быць хвальшыўкай, быць апалёгіяй расейскага каляніялізму ў Беларусі. Зрэшты нас тут найменш цікавіць запраектаваная 8-томная «Гісторыя БССР». Нас цікавіць найбольш агульны стан бэсэсэраўскай гістарыяграфіі й прычыны гэтага жалюгоднага стану.

Пайменна, прасачыўшы разьвіцьцё гістарыяграфіі ў БССР і ў першую чаргу стан дасьледваньня гісторыі беларускага народу, а таксама ўзяўшы на ўвагу тыя прарасейскія канцэпцыі, якія запанавалі ў гэтай гістарыяграфіі, мы змушаныя прыйсьці да выснаву, што Масква знарок не дапушчае разьвіцьця беларускай гістарыяграфіі, штучна супрацьстаўіцца вывучэньню гісторыі Беларусі. Гэта робіцца, ведама, ня ў імя так званага «пралетарскага інтэрнацыяналізму», ды гэты прынцып для Масквы мае толькі прапаганднае значэньне, але вылучна ў імя расейскага вялікадзяржаўніцкага шавінізму.

Вышэй мы маглі сканстатаваць, зь якім барбарствам была зьнішчаная ў 1930 годзе беларуская гістарыяграфія яшчэ ў ейнай першапачатковай стадыі разьвіцьця. Бачылі таксама камэдыю з напісаньнем двутомнай «Гісторыі БССР», якая стваралася толькі дзеля запаўненьня «нацыянальнай формы», бо факт існаваньня БССР зьяўляецца неаспрэчным фактам. Нарэшце, бачылі, што на працягу дзесяцігодзьдзяў разьвіцьцё гістарыяграфіі ў БССР поўнасьцяй знаходзілася ў руках расейскіх гісторыкаў і што гэтая гістарыяграфія сыстэматычна ўнікала беларускай гістарычнай тэматыкі, што ў сіле й цяпер. Падобных рэпрэсіяў і абмежаваньняў у дасьледваньні гісторыі собскага народу не перажывала ніводная зь іншых савецкіх нацыянальных рэспублікаў, улучаючы сюды й Украінскую ССР. Гісторыя іншых нерасейскіх народаў СССР не перажыла падобнага хвальшаваньня, як гэта сталася зь гісторыяй беларускага народу. Бязумоўна, гісторыя ўсіх народаў Савецкага Саюзу падганяецца пад расейскі капыл, але ў вапошнім выпадку гэтае хвальшаваньне зводзіцца пераважна да тэндэнцыйнай інтэрпрэтацыі тых ці іншых гістарычных зьяваў, да засуджэньня тых ці іншых нацыянальна-вызвольных рухаў і нацыянальнага супраціву ды да падкрэсьленьня так званага «прагрэсыўнага значэньня» прылучэньня тых

¹⁰ А. Карин. Учебники по истории союзных республик. Преподавание истории в школе, № 3, 1961, б. 88—94.

ці іншых народаў да Расеі. У сваёй цэласці насвятленне гісторыі апошніх народаў усё-ж захоўвае сваё нацыянальнае аблічча й сваю гісторыка-нацыянальную цягласць. Гісторыя-ж беларускага народу фактычна зусім зліквідаваная з лёгкае рукі Масквы.

Запраўды, азнаёміўшыся з гістарыяграфіяй іншых савецкіх рэспублікаў, мы можам сустрэць як абагульняючыя працы з гісторыі гэтых народаў, выдадзеныя ў 40-х або нават у 30-х гадох, так і паасобныя манаграфічныя выданні, прысьвечаныя паасобным праблемам, эпохам і аспектам іхнай гісторыі. Гэта асабліва адносіцца да загаўкаскіх рэспублікаў.²⁰ Да апошніх здабыткаў належаць таксама публікацыі архіўных дакументаў, нацыянальных і замежных хронікаў. Бягучыя працоўныя пляны гісторыкаў апошніх рэспублікаў таксама ўлучаюць шматлікія тэмы з гістарычнага мінулага, незалежна, з палітычнае ці культурнае гісторыі.²¹ Гэтых магчымасцяў пазбаўленая гістарыяграфія БССР. Выдадзеныя-ж у 1960—1961 гадох Інстытутам гісторыі АН БССР два томы архіўных дакументаў — **«Белоруссия в эпоху феодализма»** — і тыя пакліканыя спрычыніцца да хвалюшавання гісторыі Беларусі.

Пайменна, 2-гі том гэтага выдання змяшчае пераважна дакументы маскоўскага паходжання: даносы й рапарты маскоўскіх агентаў і ваяводаў з часоў вайны 1654—1667 гг., перапіску маскоўскага цара з Багданам Хмяльніцкім і казакамі апошняга, што дзейнічалі на тэрыторыі Вялікага Княства Літоўскага, граматы маскоўскага цара, выдадзеныя некаторым захопленым гарадам, ды даносы некаторых Беларусаў, асабліва царкоўнікаў, што падчас гэтае вайны сьхіліліся на бок маскалёў. Потым ужо ідуць дакументы, што адлюстроўваюць так званае «змаганьне народных масаў Беларусі супраць сацыяльнага, нацыянальнага й рэлігійнага прыгнечання». У томе не знайшлося месца для дакументаў з Канцылярыі Вялікага Княства Літоўскага або для іншых матарыялаў, якія насвятлялі-б падзеі не аднастароння й з маскоўскага пункту гледжання, але й з пункту гледжання Вялікага Княства Літоўскага. Не абыйшлося, ведама, без нацяжкаў і хвалюшавання. Напрыклад, пра дзейнасць беларускага палкоўніка Паклонскага, які ў першай фазе вайны 1654—1667 гадоў сьхіліўся на бок Масквы, зьмешчаныя матарыялы толькі да таго часу ягонай дзейнасці, пакуль ён заставаўся ў саюзе з маскоўскім войскам. Як толькі ён з сваім партызанскім аддзелам зноў перайшоў на літоўскі бок, з гэтага часу Паклонскі знікае з бачынак 2-га тому зборніка **«Белоруссия в эпоху феодализма»**. Тым часам Паклонскі меў вялікія заслугі ў змаганні з маскоўскімі акупантамі, што адлюстравалася ў шматлікіх архіўных матарыялах, якія аднак не ўвайшлі ў названы зборнік. Таксама ў зборніку шмат выхваляецца «прамаскоўскі гэраізм» жыхарства Магілёва, што, ведама, не адказвае сапраўднасці, бо магілёўчане змушаныя былі сьхіліцца на бок Паклонскага

²⁰ Ш. Р. Арутюнян. Армянская советская историография за сорок лет. **Вопросы истории**, № 7, 1960, б. 101—120; А. С. Сумбад-заде. Развитие исторической науки в Азербайджанской ССР за годы Советской власти. **Вопросы истории**, № 11, 1957, б. 206—218; Яго-ж. Историческая наука Азербайджана между XX и XXI съездами КПСС и перспективы ее развития. **Вопросы истории**, № 10, 1959, б. 121—136.

²¹ З. Ш. Раджабов. Состояние и некоторые основные задачи советской исторической науки в Таджикской ССР. **Вопросы истории**, № 7, 1960, б. 193—199; Некоторые итоги и дальнейшие задачи исследовательской деятельности академий наук союзных республик. **История СССР**, № 4, 1959, б. 220—224.

й украінскіх казакаў. Аднак ня ў гэтым справа. Справа ў тым, што ў зборніку навет апушчаныя вытрымкі з хронікі, якія сьветчаць зусім пра іншае, і гісторык, які хацеў-бы выкарыстаць зборнік «Белоруссия в эпоху феодализма», ня знойдзе ведамкі пра антымаскоўскае паўстаньне ў Магілёве 1660 году, падчас якога поўнасьцяй быў зьнішчаны маскоўскі гарнізон.

У 3-ім томе зборніка «Белоруссия в эпоху феодализма», які абыймае 1772—1860 гады, таксама апублікаваныя дакуманты расейскага паходжаньня: рапарты й даносы генэралаў-губэрнатораў і «ўказы» цароў. Ня лучылі сюды матарыялы зь гісторыі спробаў адрадзіць Вялікае Княства Літоўскае пры цары Паўлу I, а таксама зь гісторыі аднаўленьня ВКЛ у часе Напалеонаўскай вайны. Аднак тут мы хацелі-б звярнуць увагу на той факт, што ў вапошні зборнік ня толькі што не ўвайшлі архіўныя матарыялы зь гісторыі Смаленшчыны, але навет зь гісторыі цэлае Віленскае губэрні. Справа ў тым, што сяньня Віленшчыну Масква перадала Літоўскай ССР; Смаленшчына-ж знаходзіцца ў складзе РСФСР. Гэты палітычны фактар знайшоў таму адлюстраваньне й у зборніку «Белоруссия в эпоху феодализма». Аднак ведама, што Віленская губэрня ня толькі ўлучала сьціплую Віленшчыну, якая зьяўляецца таксама беларускай, але... і Лідчыну, і Ашмяншчыну, і Маладэчаншчыну, і Пастаўшчыну, і Браслаўшчыну. Гістарычная Жмудзь зусім не ўваходзіла ў Віленскую губэрню й складала асобную Самагіцкую вобласць. Такім чынам Віленская губэрня была чыста беларускай, якою яна й уважалася ў старой Расеі. Складальнікі 3-га тому зборніка «Белоруссия в эпоху феодализма» жыўцом выкінулі зь беларускае цэласьці агромную тэрыторыю, якая раўнялася палавіне Заходняй Беларусі ў ейных межах да 1939 году.

БССР вылучана з агульнага палажэньня іншых савецкіх нацыянальных рэспублікаў з гледзішча выкладаньня нацыянальнае гісторыі ў школах і вышэйшых навучальных установах. Пасьля нацыяналістычнае чысткі 1930 году да апошняга моманту гісторыя Беларусі ня выкладалася ў сярэдніх школах. Толькі ў 1958 годзе было павядомлена, што курс зь гісторыі Беларусі будзе ўведзены ў гэтых школах з 1958—1959 навучальнага году.²² Адпаведны падручнік зь гісторыі БССР быў выдадзены толькі ў 1960 годзе.²³ Трэба дапускаць, што падобная рэформа закранула таксама й вышэйшыя навучальныя ўстановы, і магчыма ў Беларускай Дзяржаўным Унівэрсытэце была адчынена асобная катэдра гісторыі Беларусі ці БССР. У іншых савецкіх нацыянальных рэспубліках справа стаяла інакш. Яны ад даўняга часу мелі падручнікі з нацыянальнае гісторыі як для сярэдніх школаў, так і для вышэйшых навучальных установаў,²⁴ што сьветчыць і пра выкладаньне нацыянальнае гісторыі ў школах і ўнівэрсытэтах гэтых рэспублікаў. Праўда, былі некаторыя выняткі й для апошніх рэспублікаў. Напрыклад, у Кіргіскай ССР першы навучальны падручнік з нацыянальнае гісторыі для сярэдніх школаў быў выдадзены ў 1957 годзе;²⁵ у Таджыцкай ССР

²² Л. Абэцэдарскі. Усходняславянскія плямёны на тэрыторыі Беларусі. *Настаўніцкая газета*, 22. 8. 1958.

²³ И. М. Ильяшин. Первые успехи учителей истории Белоруссии. *Преподавание истории в школе*, № 4, 1961, б. 44.

²⁴ Ш. Р. Арутюнян. Армянская советская историография за сорок лет. *Вопросы истории*, № 7, 1960, б. 107—108.

²⁵ Б. М. Зима. Киргизский государственный университет. *Вопросы истории*, № 11, 1959, б. 190—194.

— у 1959 годзе й прыступлена да напісання падручніка для вышэйшых навучальных устаноў.²⁶ Катэдра нацыянальнай гісторыі пры Азэрбайджанскім універсітэце была аснована ў 1940 годзе. У 1942 годзе выкладаньне гісторыі Азэрбайджану было ўведзена на ўсіх факультэтах універсітэту. Гэтая катэдра была зьліквідаваная ў 1948 годзе ў часе ўзрастаньня расейскае рэакцыі ды адчыненая толькі ў 1958 годзе.²⁷ Аднак ня трэба забывацца, што Беларусь усё-такі стаіць на больш вышэйшым культурным узроўні, чымся ўспомненыя сярэдняазіяцкія рэспублікі. Тым часам у БССР і дасюль няма падручніка з нацыянальнае гісторыі для вышэйшых навучальных устаноў.

Зрэшты, няма вялікае карысьці з увядзеньня выкладаньня гісторыі Беларусі ў сярэдніх школах БССР ці ў вышэйшых навучальных установах. Няма карысьці й з тых ці іншых падручнікаў. Усе яны збудаваныя паводля прынцыпу двутомнай «Гісторыі БССР» ды й шмат горш, пра што сьветчаць хоць-бы тыя матарыялы з рубрыкі «Ў дапамогу выкладчыкам гісторыі», што ў другой палавіне 1958 году друкаваліся на бачынках «Настаўніцкае газэты».²⁸

Чаму-ж так ігнаруецца гісторыя Беларусі? Ці беларускі народ і запраўды ня меў свае нацыянальнае гісторыі, як пра гэта сьветчыць савецкая гістарыяграфія, выводзячы беларускую «нацыянальную дзяржаўнасьць» ад 1919 году?

Бязумоўна, беларускі народ мае вельмі багатую ў сваёй разнастайнасьці гісторыю. Сьціплы дасьледнік ужо ў Полацкім княстве можа спасьцерагчы станаўленьне беларускай нацыянальнай дзяржаўнасьці. Зь сівых часоў гэтае княства, якое займала большую частку беларускай этнаграфічнай тэрыторыі, жыло сваім самастойным жьцьцём, ніколі не падпарадкоўваючыся Кіеўскай Русі. Сваю канцэпцыю пра так званую адзіную «Старажытнарускую дзяржаву» савецкія гісторыкі будуць літаральна на пяску, бо шматстагоднія войны Полацкага княства зь Кіеўскай Руссю размываюць апошнюю канцэпцыю да апошняе пясчынкі. Больш сьмешнай паказваецца й канцэпцыя пра «адзіны старажытнарускі народ», які быццам склаўся ўжо ў тыя сівыя часы, праглынуўшы й беларускія племі. Як ведама, будучы толькі палітычна залежнымі ад Кіеўскай Русі, у пачатку XII стагодзьдзя сталася зусім незалежным і Смаленскае княства, ■ з палавіны гэтага стагодзьдзя — і Турава-Пінская зямля. Сама-ж Кіеўская Русь развалілася на дробныя часткі, і такім чынам Манголам ня было патрэбы дзяліць «старажытнарускі народ» на славутую тройцу: беларускі, расейскі й украінскі народы.

Далей склалася Вялікае Княства Літоўскае ці коратка Літва, якое найперш задзіночыла беларускія землі, а потым пашырыла сваю ўладу на Кіеўскую Русь ці Ўкраіну й на некаторыя землі будучае Расеі. Вялікае Княства Літоўскае ўжо было беларускай нацыянальнай дзяржавай у поўным сэнсье гэтага значэньня. Мы тут ня маем на ўвазе даводзіць «беларускасьці» Вялікага Княства Літоўскага, аднак усё-такі трэба закрануць наступныя

²⁶ З. Ш. Раджабов. Состояние и некоторые основные задачи советской исторической науки в Таджикской ССР. *Вопросы истории*, № 7, 1960, б. 194—195.

²⁷ Ш. Ф. Мехтиев. Азербайджанский государственный университет имени С. М. Кирова. *Вопросы истории*, № 12, 1959, б. 185—187.

²⁸ *Настаўніцкая газэта*, 22 і 29 жніўня, 2, 5, 12, 16, 23 і 26 верасня, 7, 17, 21 і 31 кастрычніка, 4, 18 і 28 лістапада, 2 і 5 сьнежня за 1958 год.

мамэнты. Папершае, у гэтай дзяржаве з пачатку яе заснавання панавалі беларуская мова й беларуская культура, што ўжо прычына «антыбеларускаму» й што недапушчальна, калі-б заснавальнікам гэтае дзяржавы была, як цвёрдзяць савецкія гісторыкі, чужая беларускаму народу сіла. У гэтай дзяржаве панавалі таксама права й звычаі беларускага народу, а яна сама абараняла вылучна гістарычна-нацыянальныя інтарэсы беларускага народу. У ёй былі беларускія ці агульна славянскага характару інстытуты, як інстытут Паноў-Рады, інстытут вялікакняжых намеснікаў і ваяводаў і г. д., якія былі беларуска-славянскімі ня толькі з тэрміналогіі, але й зместам. На працягу гісторыі Вялікага Княства Літоўскага ў беларускім асяроддзі ўстанавіўся таксама агульны нацыянальны назоў — Ліцьвіны. Нарэшце гэтая дзяржава мела сваім дзяржаўным гербам старую беларускую Пагоню, запазычаную ў Полацкім княстве.

Як ведама, заснавальнікамі Вялікага Княства Літоўскага былі ваяўнічыя Літоўцы, пачын якіх падтрымалі й іншыя беларускія землі. У некаторых гістарычных крыніцах захаваліся ведамкі, якія цвёрдзяць пра тое, што старажытныя Літоўцы былі славянамі. Пра гэта, напрыклад, гаворыцца ў працах Сільвіуса Пікколёміні (пазнейшы папа Піі ІІ, 1458—1464), у Камэнтарых пра Маскоўшчыну (1526) Жыгімонта Гербэрштайна й ў Гісторыі Маскоўскага княства (1557) венецыянца Марко Фоскарыно. Магчыма першую ведамку пра Літву як аднаго із славянскіх племяў пакінуў бізантыйскі імператар Канстанцін Парфіражанэт. У сваёй працы Аб кіраванні імперыяй, напісанай у палавіне X стагоддзя, ён пералічае ўсходняславянскія племі, называючы побач Крывічоў нейкіх Ленцанінаў ці Лензанэнаў. Дасюль гэты назоў і племя застаюцца нерасшыфраванымі. Праўдападобна Канстанцін Парфіражанэт меў на ўвазе пайменна гэтую старажытную Літву ці Лютву.

Хоць і няма для гэтага паважных довадаў, савецкія гісторыкі ўсцяж цвёрдзяць, што старажытныя Літоўцы былі балтыцкім племям і больш канкрэтна — Жмудзінамі. Аднак, як ведама, назоў «Літва» ніколі ня прытарнаваўся да гэтае «кроўнае» Жмудзі, у той час, як ён пашырыўся на беларускія землі. Ды Жмудзь доўгі час заставалася паза межамі Вялікага Княства Літоўскага, а потым выступала як апырычоная правінцыя з сваім собскім назовам, маючы собскія прывілеі й звычаі й нават апырычонае войска. Будучы толькі адной із земляў Жмудзі, г. зн. Аўкштотай, як часамі называюць старажытную Літву, не магчыма ўявіць, каб гэтая мініятурная зямля змагла накінуць сваю волю ў многа разоў большаму й зусім чужому народу. У вапошнім выпадку ўзьнікае таксама праблема людзкіх рэзэрваў. Як ведама, старажытныя Літоўцы, пачынаючы з канца XII стагоддзя, рабілі вельмі частыя набегі на чужыя землі, у якіх, як паведамляюць летапісы, іх гінула тысячамі. Гэтыя набегі рабіліся бяз удзелу Жмудзінаў. Скуль-жа гэтая маленькая Літва-Аўкштота магла чэрпаць, такім чынам, людскую сілу? Гэтае пытанне разьвязваецца вельмі лёгка, прызнаўшы старажытных Літоўцаў адным із славянскіх племяў вялікага памеру. Апошняя пастаноўка пытаньня зробіць зразумелым таксама й цеснае сужыццё старажытных Літоўцаў з Полацкім княствам.

Зрэшты тэрыторыя, дзе жылі гэтыя старажытныя Літоўцы, а пайменна Віленшчына й Наднёманшчына, археалагічна зьяўляецца славянскай тэрыторыяй. Славянскія асаблівасьці апошняе тэрыторыі археалёгі заўва-

жылі ўжо даўно, пайменна ў вастатках будоўляў з так званымі «рускімі» печамі. Наднёманшчына й Віленшчына, як, між іншым, Пскоўшчына, Полаччына й Смаленшчына, вельмі багатыя даўгімі й прадаўгаватымі курганамі. Да нядаўняга часу гэтыя курганы ўважаліся балтыцкага паходжаньня й больш канкрэтна — «літоўскага», што разумелася ў сьняняшнім значэньні гэтага тэрміну, г. зн. жмудзінскага паходжаньня. Аднак, на аснове больш дакладнага дасьледваньня гэтых курганоў, некаторыя савецкія архэалёгі ўстанавілі цяпер, што даўгія й прадаўгаватыя курганы належылі вылучна Крывічом. Устаноўлена таксама, што Крывічы рухаліся ня з поўдня, але з захаду ці з Вісла-Бугскага міжрэчча. Частка іх, як відаць, затрымалася ў Наднёманшчыне й на Віленшчыне. Пра гэта сьветчыць і Крыўгорад ці горад Крывічоў, які знаходзіўся на месцы пазьнейшай Вільні. Зь цягам часу гэтая частка Крывічоў зьмяніла свой ранейшы назоў, прыняўшы новы — Літва ці Лютва, ад слова «люты», што, магчыма, было сынонімам «ваўка». Згэтуль і такія месцы чыста славянскага паходжаньня, як Ваўкавыск, Вількомір, Валчаны, Валкінікі й г. д., якімі таксама багатыя Наднёманшчына й Віленшчына.

Наагул, пры ацэнцы нацыянальнага характару Вялікага Княства Літоўскага трэба браць пад увагу не ягоных заснавальнікаў, але тое, чым яно сталася ў працэсе свайго разьвіцьця й існаваньня. Як зазначалася вышэй, гэты працэс засьветчыў чыста беларускі характар, а значыцца й Вялікае Княства Літоўскае было беларускай нацыянальнай дзяржавай. Калі-ж да праблемы падыходзіць інакш, г. зн. вылучна з пункту гледжаньня ягоных заснавальнікаў ды прызнаць гэтымі заснавальнікамі так званых «Літоўцаў-Жмудзінаў», дык у вапошнім выпадку й Кіеўскую Русь прыдзецца лічыць не славянскай дзяржавай, бо згодна цьверджаньняў кіеўскіх летапісаў апошняя таксама была заснавана прыбыльцамі — Нарманамі.

Як бачым, беларускі народ меў багатую гісторыю, і ягоная нацыянальная дзяржаўнасьць узьнікла ня ў 1917 ці 1919 годзе, але шматлікімі стагодзьдзямі раней, шмат раней, чымся ўзьнікла Маскоўшчына. Адмаўленьне Масквой гэтага гістарычнага факту, штучнае пазбаўленьне беларускага народу ягонай нацыянальнай гісторыі, здаецца, кідаюць сьвятло на прычыны гэтых дачыненняў Масквы да Беларусі. Яны наступнага характару. Справа ў тым, што факт прызнаньня гістарычнай апычонасьці беларускага народу ня толькі падрывае цэласьць «вялікае Расеі» ў ейнай «тройцы»: Беларусі, Украіны й самое сыціплае Расеі, але й уневажняе канцэпцыю як пра «гістарычна-нацыянальную супольнасьць» Беларусаў, Украінцаў і Расейцаў, так і пра «гістарычную цягласьць» Кіеўскай Русі — Маскоўшчыны — Расейскай імперыі. Каб утрымаць у сіле апошняю шавіністычную канцэпцыю, а разам з гэтым лягчэй утрымаць Беларусь у складзе Расейскай імперыі, Масква таму прыбягае да штучнага хвальшаваньня гісторыі беларускага народу, угаварваючы яму, што сваю нацыянальную дзяржаўнасьць ён «упяршыню» атрымаў толькі з рук Леніна. У выніку гэтага й атрымоўваецца, што беларускі народ у мінулым ня меў свае дзяржаўнасьці, наагул свае гісторыі. У Полацкі пэрыяд ён тварыў быццам палітычную й нацыянальную «цэласьць» у «Старажытнарускай дзяржаве», а ў Літоўскі пэрыяд — сілком быў адарваны ад гэтай «рускай цэласьці» й паняволены чужацкай сілай.

Апошні наш вывад пацьвярджаецца й наступнай статыстыкай.²⁹

²⁹ Усе ніжэй прыведзеныя дадзеныя ўзятыя з кнігі: Народное хозяйство СССР в 1960 году. Статистический ежегодник. Масква, 1961.

Насельніцтва СССР (у тысячах чалавек)

Рэспублікі	1939	на 15 студзеня 1959	ацэнка на 1 студзеня 1961
СССР	190 678	208 827	216 151
РСФСР	108 379	117 534	120 554
УССР	40 469	41 869	43 091
БССР	8 910*	8 055	8 226
Узбэцкая ССР	6 336	8 106	8 665
Казахская ССР	6 094	9 310	10 387
Грузінская ССР	3 540	4 044	4 200
Азэрбайджанская ССР	3 205	3 698	3 973
Літоўская ССР	2 880	2 711	2 804
Латыская ССР	1 885	2 093	2 142
Армянская ССР	1 282	1 763	1 893

Нацыянальны склад насельніцтва СССР згодна перапісу 1959 году (у тыс. чалавек)

Народы	Колькасць
Усяго	208 827
Расейцы	114 114
Украінцы	37 253
Беларусы	7 913**
Узбэкі	6 015
Казахі	3 622
Грузіны	2 692
Азэрбайджанцы	2 940
Літоўцы	2 326
Латышы	1 400
Армяне	2 787

Нацыянальны склад студэнтаў (у тысячах чалавек)

Нацыянальнасьць	1927/28	1960/61	% да нацыянальнага складу насельніцтва перапісу 1959 г.
Усяго	168,5	2 396,1	1,1
Расейцы	94,5	870,9	0,76
Украінцы	24,6	186,8	0,5
Беларусы	4,9	36,3	0,45
Узбэкі	0,5	33,3	0,55
Казахі	0,3	25,2	0,69
Грузіны	4,0	25,6	0,95
Азэрбайджанцы	1,9	17,7	0,6
Літоўцы	—	16,6	0,7
Латышы	—	10,0	0,7
Армяне	3,4	21,1	0,75

* Да 1956 году савецкая статыстыка паведамляла, што пасля прылучэньня Заходняй Беларусі ў 1939 годзе ў БССР налічвалася каля 10,5 мільёнаў чалавек насельніцтва (улучаючы сюды й насельніцтва Беласточчыны, якая ў 1945 годзе была перададзеная Польшчы).

** Да Беларусаў, ведама, не залічанае насельніцтва Смаленскай вобласці (1 143 тыс. чалавек), Бранскай вобласці (1 550 тыс. чалавек) і калішняя Вяліка-луцкая вобласці, часткі Калінінскай вобласці (1 807 тыс. чалавек) і Пскоўскай вобласці (952 тыс. чалавек). Насельніцтва апошніх вобласцяў зь лёгкае рукі Масквы сталася «Расейцамі».

**Вышэйшыя навучальныя ўстановы й колькасць студэнтаў
(студэнты ў тыс. чалавек)**

Рэспублікі	1940/41	1960/61	‰ да насель- ніцтва ў вацэнцы на студзень 1961 г.
СССР			
а) установы	817	739	
б) студэнты	811,7	2 396,1	1,1
РСФСР			
а) установы	481	430	
б) студэнты	478,1	1 496,7	1,2
УССР			
а) установы	173	135	
б) студэнты	196,8	417,7	0,97
БССР			
а) установы	25	24	
б) студэнты	21,5	59,3	0,72
Узбэцкая ССР			
а) установы	30	30	
б) студэнты	19,1	101,3	1,1
Казахская ССР			
а) установы	20	28	
б) студэнты	10,4	77,1	0,74
Грузінская ССР			
а) установы	21	18	
б) студэнты	28,5	56,3	1,3
Азербайджанская ССР			
а) установы	16	12	
б) студэнты	14,6	36,0	0,9
Літоўская ССР			
а) установы	7	12	
б) студэнты	6,0	26,7	0,96
Латыская ССР			
а) установы	7	10	
б) студэнты	9,9	21,6	1,0
Армянская ССР			
а) установы	9	10	
б) студэнты	11,1	20,2	1,0

Колькасць навуковых працаўнікоў у рэспубліках

Рэспублікі	1940	1960			
		Усяго	‰ да на- сельніцтва пачатку 1961	докта- раў	кандыда- таў навук
СССР	98 315	354 158	0,16	10 945	98 262
РСФСР	61 872	242 872	0,2	7 929	67 146
УССР	19 304	46 657	0,1	1 343	13 622
БССР	2 227	6 840	0,08	181	2 013
Узбэцкая ССР	3 024	10 329	0,12	222	2 442
Казахская ССР	1 727	9 623	0,09	157	2 123
Грузінская ССР	3 513	9 137	0,2	430	3 207
Азербайджанская ССР	1 933	7 226	0,18	189	1 983
Літоўская ССР	633	3 320	0,12	31	758
Латыская ССР	1 128	3 348	0,15	64	898
Армянская ССР	1 067	4 275	0,22	164	1 502

Колькасьць навуковых устаноў на 1 студзеня 1961 году

Рэспублікі	Усяго	У тым ліку	
		інстытуты й іхныя філіялы й аддзелы	навуковыя й дась- ледчыя станцыі
СССР	3 828	1 729	494
РСФСР	2 150	993	249
УССР	597	228	90
БССР	101	44	13
Узбэцкая ССР	120	64	16
Казахская ССР	138	67	35
Грузінская ССР	173	90	11
Азэрбайджанская ССР	99	48	7
Літоўская ССР	64	31	10
Латыская ССР	86	25	13
Армянская ССР	79	42	9

Навуковыя працаўнікі згодна нацыянальнасьці

Нацыянальнасьць	1958	1960	°/° да нацыянальнага складу насельніцтва згодна перапісу 1959
Усяго	284 038	354 158	0,17
Расейцы	182 567	229 547	0,2
Украінцы	27 803	35 426	0,09
Беларусы	5 137	6 358	0,08
Узбэкі	2 666	3 748	0,06
Казахі	1 966	2 290	0,06
Грузіны	6 836	8 306	0,3
Азэрбайджанцы	3 855	4 972	0,17
Літоўцы	2 315	2 959	0,12
Латышы	2 263	2 662	0,19
Армяне	6 445	8 001	0,28

Акадэміі навук саюзных рэспублікаў у канцы 1960 году

Назоў	год заснаваньня	правадзейныя сябры й сябры- карэспандэнты	навуковыя ўстановы	навуковыя працаўнікі
АН СССР	1725	534	241	23 771
АН УССР	1919	203	66	4 199
АН БССР	1928	88	30	1 455
АН Узбэцкай ССР	1943	70	32	2 388
АН Казахскай ССР	1945	74	38	1 697
АН Грузінскай ССР	1951	69	45	2 225
АН Азэрбайдж. ССР	1945	55	26	1 823
АН Літоўскай ССР	1941	34	15	569
АН Латыскай ССР	1946	40	21	859
АН Армянскай ССР	1943	67	30	1 227

Як наглядна паказвае вышэй прыведзеная статыстыка, БССР і Беларусь стаяць на апошнім месцы як колькасьцый студэнтаў, так і колькасьцый навуковых устаноў і навукоўцаў. Беларусы найбольш пацярпелі так-

сама ад штучнай русыфікацыі (напрыклад, штучнае залічэнне да «Расейцаў» насельніцтва Смаленскай і Бранскай вобласцяў) і наагул ад рэпрэсіяў, бо насельніцтва БССР, як паказвае першая табліца, нічуць не павялічылася ў параўнаньні з 1939 годам, а, наадварот, шмат зьніжылася. Усё гэта сьветчыць, ведама, што Беларусы стаяць на асобным палажэньні ў СССР, на палажэньні найбольш прыгнечанае нацыі. На гістарыяграфічным фроньце гэтае палажэньне зьяўляецца яшчэ больш трагічным, што мы маглі канстатаваць з нашага папярэдняга агляду. Гэтая трагедыя выяўляецца таксама з наяўнасьці кадраў гісторыкаў у БССР. Згодна афіцыйных дадзеных, у 1960 годзе ў БССР налічвалася мала больш за 200 гісторыкаў, якія працуюць у навуковых і вышэйшых навучальных установах.³⁰ З гэтае колькасьці ў тым-жа 1960 годзе 171 чалавек мелі навуковую ступень кандыдата гістарычных навук і толькі 8 асобаў — доктара гістарычных навук.³¹ Для параўнаньня адзначым, што толькі ў вадным Інстытуце гісторыі Акадэміі Навук СССР у канцы 1957 году працавала 11 акадэмікаў, 6 сяброў-карэспандэнтаў, 54 доктараў гістарычных навук і 228 кандыдатаў гістарычных навук.³²

Такім чынам зьнішчэньне нацыянальнай гістарыяграфіі ў БССР дыктавалася вылучна шавіністычнымі інтарэсамі Масквы. Гэтым інтарэсам служыць і сьняняшняя казённая бэсэсэраўская гістарыяграфія. Яна ня мае права кранацца палітычнай гісторыі Беларусі. Асноўным ейным заданьнем зьяўляецца хвалюшаваньне гістарычнага мінулага беларускага народу, наагул адмаўленьне гісторыі беларускага народу ў карысьць шавіністычна-імперыялістычных інтарэсаў Масквы. З другога боку, гісторыя беларускага народу, узятая ў ейным аб'ектыўным развоі, асабліва гісторыя магутнае гістарычнае Літвы, гэтае беларускае нацыянальнае дзяржавы, уяўляе для Масквы канец усялякім ейным вялікадзяржаўніцкім канцэпцыям, няўхільны канец ейнаму панаваньню ў Беларусі. Вось чаму Масква ўсялякімі магчымымі сродкамі імкнецца ўтрымаць беларускі народ у няведаньні свае гісторыі.

³⁰ И. С. Кравченко. Некоторые итоги работы и задачи Института истории АН БССР. Вопросы истории, № 7, 1960, б. 189.

³¹ Коммунист Белоруссии, № 7, 1960, б. 72.

³² История СССР, № 2, 1958, б. 210.

Тэма сучаснасці ў творчасці беларускіх савецкіх кампазытараў

Мікола Куліковіч

Праблема сучаснай тэматыкі ў савецкім мастацтве была заўсёды й застаецца цяпер найважнейшай і войстра актуальнай у партыйнай бальшавіцкай палітыцы, паколькі яна арганічна й непадзельна звязана із заданьнямі камуністычнага ўзгадаваньня й палітычнай прапаганды. Яшчэ пры Леніне нарком Луначарскі марыў аб сваіх пралетарскіх мусорскіх, а пры Сталіне Жданаў заклікаў савецкіх мастакоў і пасля вайны «на лінію вагню». Пры Хрушчове праблема сучаснасці ў мастацтве СССР набывае асаблівую вайстрыню й значаньне дзеля гэтак званага будаваньня камуністычнага грамадства, стварэньня новага савецкага чалавека. Партыйны лідэр сам, беспасярэдня, выступае з трыбуналу і ў друку, вядзе часта інтымныя гутаркі з прадстаўнікамі творчай інтэлігенцыі і ўсё на адну й тую-ж тэму: «цеснай сувязі літаратуры й мастацтва з жыццём народу». Звычайна, па слядох Хрушчова йдуць і рэспубліканскія партыйна-савецкія кіраўнікі.



Ці мала размоваў было аб сучаснай тэматыцы і ў мастацтве БССР, аднак, больш-менш заўважальнага эфэctu яны не давалі. У канцы 1958 г. ведамы музыкавед Беларусі Г. Цітовіч скардзіўся, што «няма яшчэ твораў на сучасную тэматыку».¹ У пачатку 1960 г. загадчык аддзелу агітацыі й прапаганды ЦК КПБ выказаў сваё незадаваленьне, што ў беларускіх пісьменьнікаў, мастакоў, кампазытараў, работнікаў тэатру, кіно сучасная тэма «яшчэ не ўваходзіць як сьлед у жыццё, а таму так мала пакуль зьяўляецца высокамастацкіх твораў на сучасную тэму».² Паводля сьцьверджаньня рэспубліканскай прэсы, толькі творчая канфэрэнцыя гораду Менску, праведзеная ў красавіку 1961 г., была тым заўважным мерапрыемствам, дзе «Бадай упершыню за апошні час адбылася такая творчая размова па надзённых пытаньнях мастацтва».³

¹ Сучасная тэма. «Літаратура і Мастацтва», 24. 9. 1958.

² Другі пленум пісьменьнікаў БССР. «Маладосьць», № 3, 1960.

³ Надзённые праблемы. «ЛіМ», 11. 4. 1961.

Можна згадзіцца, што некаторы ўзрух у пытаннях надзённай тэматыкі ў вапошнія часы ўзапраўды наглядаецца. Папіхачамі тут зьяўляюцца наступныя грамадзка-палітычныя здарэнні:

1. 5-ты пленум Саюзу Савецкіх Кампазытараў СССР у Маскве ў пачатку 1960 г., прысьвечаны тэме «Сучаснасьць у музыцы», на якім перад усімі аўтарамі была пастаўленая «галоўная задача»: «шукаць музыку нашай эпохі».⁴

2. 24-ы зьезд Камуністычнай Партыі Беларусі ў лютым 1960 г., дзе ў выступленьнях першага сакратара КПБ Мазурава й некаторых іншых сучаснасьць была абвешчана, як «галоўная тэма мастацтва» і дзе пастаўленае было патрабаваньне да ўсіх мастакоў: даць «праўдзівы і высокамастацкі паказ сацыялістычнай рэчаіснасьці».⁵

3. Працэс падрыхтоўкі да XXII партыйнага зьезду. Найбольш паказальнымі ў гэтым працэсе зьяўляюцца: а) паяўленьне ў друку артыкулу кампозытара Цікоцкага — старшыні Саюзу Кампозытараў БССР і музыкаведа І. Нісьневіча «Жыцьцё народу — крыніца натхненьняў» у лютым 1961 г., у якім сказана, што ўвесь 1961 год праходзіць «пад знакам падрыхтоўкі да XXII зьезду КПСС», што ў гэты час у музычнай творчасьці «важны ўсе жанры, якія раскрываюць ідэйна значныя тэмы ў высокамастацкай форме».⁶ Артыкул заяўляе, што «кампазытарская грамадзкасьць як ніколі раней згуртавалася вакол вырашэньня надзённых задач, якія перад намі паставіла Камуністычная партыя».⁷ б) Правядзеньне Менскім гаркомам партыі ў красавіку 1961 году тэарэтычнай канфэрэнцыі работнікаў мастацтва сталіцы, дзе, апрача галоўнага дакладу на тэму «Сучасная савецкая рэчаіснасьць — галоўны зьмест творчасьці дзеячоў літаратуры і мастацтва», былі дадзеныя й судаклады на розныя варыянты гэтае тэмы, у тым ліку й судаклад кампозытара Багатырова на тэму «Музыка і сучаснасьць».⁸ У гэтым выступленьні Багатыроў, бяручы на сябе партыйна-музычнае лідарства, агітуе:

Перад усімі намі праблема сучаснасьці ў музыцы паўстае, як першачарговая, самая важная праблема... У аснове разьвіцьця... жанраў... новая сучасная тэматыка. Яна зьяўляецца асаблівасьцой савецкай музыкі, (якая) зацьвердзілася на пазыцыях новай эстэтыкі — эстэтыкі сацыялістычнага рэалізму.⁹

4. Паяўленьне ў журнале «Камуніст» і іншых газетах у траўні 1961 г. кіруючага артыкулу Хрушчова «Да новых посьпехаў літаратуры і мастацтва» з новым заклікам, каб мастацкія творы «абуджалі... захапленьне ўсім выдатным і прыгожым у нашай сацыялістычнай рэчаіснасьці».¹⁰ У сувязі з гэтым праграмным артыкулам: а) рэспубліканскі друк публікуе спэцыяльныя перадавіцы «Гэроіка нашых дзён — крыніца натхненьня» («Звязда») і «Партыя натхняе і накіроўвае» («Літаратура і Мастацтва»);¹¹ б) Саюз Кампозытараў БССР праводзіць у канцы траўня агульны сход, на якім

⁴ Х р е н ь н і к а ў. Слово к друзьям. «Советская Музыка», № 1, 1960, бач. 5.

⁵ Галоўная тэма мастацтва. «ЛіМ», 27. 2. 1960.

⁶ Жыцьцё народа — крыніца натхненьня. «ЛіМ», 28. 2. 1961.

⁷ Тамсама.

⁸ І творчыя сілы і талент — народу. «Звязда», 8. 7. 1961.

⁹ А. Багатыроў. Сэрца мільёнаў падслухаць біцьцё. «ЛіМ», II. 4. 1961.

¹⁰ Гэроіка нашых дзён — крыніца натхненьня. «Звязда», 28. 5. 1961.

¹¹ Перадавіца «Звязды», 28. 5. 1961; «ЛіМ», 16. 5. 1961.

абгаворвае практычныя вырашэнні й рэалізацыю творчых плянаў і заявак на сучасную тэматыку.¹² в) ЦК Камуністычнай партыі Беларусі ў чэрвені 1961 г. праводзіць рэспубліканскі сход актыву творчай інтэлігенцыі, на якім выступае першы сакратар КПБ Мазураў і іншыя выдатныя дзеячы і які партыйны орган «Звязда» разглядае як «сучаснасьць — душа творчасці».¹³

На довад таго, што сучасная тэматыка знайшла сваё адлюстраванне ў творчасці беларускіх савецкіх кампазытараў, рэспубліканская прэса час ад часу падае назовы й кароткія анатацыі найбольш адказваючых гэтаму заданню музычных твораў. Прыкладам, гаворыцца аб творчасці кампазытара Аладава, які «хутка адгукваецца на буйнейшыя заявы і падзеі нашага грамадзкага жыцця», што, у васаблівасці, ягоня 4-ая й 5-ая сымфоніі расказваюць «пра станаўленне характару савецкага чалавека».¹⁴ Аб новай сымфоніі кампазытара Лукаса паведамляецца, што «характар музыкі, яе аптымізм, сьветлая лірыка светчаць, што твор адлюстроўвае нашу рэчаіснасьць».¹⁵ І-ая сымфонія маладога кампазытара Чэраднічэнкі, паводля крытыкаў, зьяўляецца такім творам, у якім «складаная праблема — музыка і сучаснасьць... знайшла сваё адлюстраванне... Увесь змест сымфоніі адлюстроўвае імкненне савецкага народу да міру, да стваральнай працы».¹⁶ У кампазытара Пукста, у ягона 6-ай сымфоніі быццам дадзенае «радаснае адчуванне савецкага жыцця».¹⁷ На сучасную тэму была напісаная нядаўна кампазытарам Семянкіам опэра «Калючая ружа» з жыцця сучаснай савецкай беларускай моладзі (аб ёй мы скажам ніжэй), цяпер пішацца маладым аўтарам Глебавам новы балет «Мара балерыны», дзе сюжэтам зьяўляецца павяртанне балерыны з капіталістычнай краіны на сваю сацыялістычную бацькаўшчыну.

Найбольшая колькасць сучаснай тэматыкі падае, як гэта й трэба было мяркаваць, на песенную творчасць беларускіх савецкіх кампазытараў. Тут мы можам сустрэць песьні «Дагнаць Амэрыку» (Пукста), «Палі стэпавыя» (Кузьняцова — аб посьпехах «цаліньнікаў» Казахстану), спэцыяльны цыкль песьняў «Мае сучаснікі» (Алоўнікава), «Аб шчасьлівай нашай долі» (Семянкі), «Песьня камуністычных брыгад» (Пукста) і многіх іншых аж да песьні Гагарыну «Помні гэтыя дні» (Вагнэра).

Апошнія весткі паведамляюць аб стварэнні такіх экстра-сучасных твораў, як сымфанічная фантазія аб касмічных караблёх-спадарожніках пад назваю «Ад мары да дзярзання, ад дзярзання да перамогі» (Аладава), як сымфонія Цікоцкага пад назваю «Сымфонія міру».¹⁸

Пры перагляданні матарыялаў аб станаўленьні праблемы сучаснасьці ў музычнай творчасці БССР у вочы мімаволі кідаецца ўся тая палітычная шуміха й траскатня, тая дэмагагічнасьць і бессаромнасьць, зь якімі падаюць яе партыйна-савецкія кіраўнікі й асабліва тыя прэтэнсіянальныя, банальныя, лёзунгавыя крыкліва-траскучыя шапкі-назовы музычных твораў, якімі называюць, на пэцеху кіраўніцтва, свае творы крытыкі й самі кампа-

¹² З творчым запалам. «ЛіМ», 30. 5. 1961.

¹³ Сучаснасьць — душа творчасці. «Звязда», 13. 6. 1961.

¹⁴ Пясьняр нашых дзён. «ЛіМ», 16. 12. 1960.

¹⁵ Сымфонія Лукаса. «ЛіМ», 20. 2. 1960.

¹⁶ Посьпех маладога кампазітара. «ЛіМ», 27. 2. 1960.

¹⁷ Музыка і сучаснасьць. «ЛіМ», 17. 2. 1960.

¹⁸ І творчыя сілы і талент — народу. «Звязда», 8. 7. 1961.

зытары, зь якімі робяць свае крытычныя выснавы. Такія назовы, як «Гэроіка нашых дзён — крыніца натхнення», ледзь голая прапаганда, яшчэ падходзіць для перадавіцы савецкай газеты, але згадзіцца й сур'ёзна ўспрыняць даклад кампазытара аб творчасці пад назваю «Сэрца мільёнаў падслухаць біццё» (даклад і артыкул Багатырова, аб якім яшчэ будзе мова), ці фантазію Аладава пад назваю «Ад мары да дзярзання, ад дзярзання да перамогі» — проста немагчыма. У гэтай, уласцівай толькі савецкаму стылю, акалічнасці здаровы розум адразу-ж адшукае вялікія грахі супраць запраўднасці й рэальнасці, распазнае нячэснае імкненне схваліваць, абмануць грамадскую апінію й думку. Тут пры ўважлівым даследаванні й выступае перад намі адваротны бок мэдалю ў гонар сучаснасці.



Ня гледзячы на тое, што ў справаздачных матарыялах беларускіх партыйна-савецкіх кіраўнікоў, зь якімі мы часткова ўспелі пазнаёміцца вышэй, змяшчаецца ў васнове славахвала савецкім дасягненням і поспехам, амаль што аніводная прамова, аніводзін артыкул не абыходзіцца без заяваў і прызнанняў зусім рэальнага практычнага характару. Гэта й ёсць тая крыніца, зь якой можна даведацца праўды. Гэтак у справаздачным дакладзе на XXIV з'ездзе Камуністычнай партыі Беларусі, што рабіў першы сакратар ЦК Мазураў, уся мастацкая дзейнасць БССР паддалася рэзкай крытыцы:

Асаблівае незадаваленне выклікае сучасны стан... адсутнасць у рэпэртуары тэатраў... значных твораў на надзённыя тэмы... Рэзка і слухна гаварылася на партыйным з'ездзе аб пагаршэнні працы беларускіх кампазытараў у жанры масавай савецкай песні.¹⁹

Газэта «Літаратура і Мастацтва» не аднойчы заклікае й папярэджвае кампазытараў, што

слухачы чакаюць... глыбокага грамадзкага і лірычнага зместу на хвалюючыя тэмы нашых векапомных дзён...²⁰ нашым кампазытарам трэба сьпяшыцца з ажыццяўленьнем творчых плянаў.²¹

Дырэкцыя Рэспубліканскага Дому Народнай Творчасці абуралася:

Чаму-ж нашы аўтары ня пішуць сучасных песень... Грамадзкасць Рэспублікі чакае... песень аб Камуністычнай партыі і Радзіме... няма ў нас песень для ўрачыстых народных святаў і дэманстрацый... савецкіх абрадаў.²²

Дарэчы тут адцеміць, што найбольш зручны, просты, лёгкі жанр творчасці, які так ці інакш яшчэ можа адказваць на надзённасць, гэта й ёсць песенны жанр. Аказваецца, што ў ім кампазытарам няма чым пахваляцца. А што-ж можна казаць аб вялікіх музычных формах? Крытыкі й музыкаведы таксама ня маюць задавалення з кампазытарскай дзейнасці: «нашыя беларускія кампазытары павінны як мага больш глыбока і шырока адлюстраваць нашу сучаснасць».²³ Ды й самі кампазытары змушаны прызнаць, што вобраз сучасніка ў іхнай творчасці знаходзіць адлюстравань-

¹⁹ Галоўная тэма мастацтва. «ЛіМ», 27. 2. 1960.

²⁰ Музыка і жыццё. «ЛіМ», 14. 6. 1960.

²¹ З творчым запалам. «ЛіМ», 30. 5. 1961.

²² Увага масаваму жанру. «ЛіМ», 25. II. 1950.

²³ Кантата І. Кузьняцова. «ЛіМ», 4. 4. 1959.

не толькі «ў пэўнай ступені»,²⁴ што яны «ў вельмі вялікім даўгу перад нашымі сучаснікамі».²⁵

Гакім чынам твораў на сучасную тэматыку ў беларускіх савецкіх кампазытараў зусім няшмат. Калі-ж узяць на ўвагу настойлівыя патрабаванні партыі аб неабходным адлюстраванні надзённай савецкай рэчаіснасці, будоўлі камунізму, дык твораў, якія адказвалі-б такім вымаганьням, настолькі мала, што іх можна пералічыць на пальцах. І вось дзеля таго, каб стварыць бачнасьць руху апанаваньня сучаснаю тэмаю, каб задаволіць савецкую статыстыку, завуаляваць запраўднае становішча справы, у БССР хапаюцца за нячыстыя, аблыжныя камбінацыі й махляваньні. Вельмі цікава трохі спыніцца на падобных зьявішчах.

Першы прыхваток — прыпіскі, падробкі статыстычных дадзеных і лічбаў. Тут у сучасныя надзённыя творы прыпісваюцца рэчы, што напісаныя на іншую, але савецкую тэматыку, як прыкладам а) л е н і н с к а я с ю ж э т ы к а («Песьня аб Леніне» Абеліевіча, «Песьня пра Леніна» Семянякі, «Нас вітае Ленін» Кузьняцова, сымфанічная паэма «Вечна жывы» Вагнэра, кантата «Ленін» Кузьняцова, фантазія «Просты і скромны» Аладава й іншыя), якая сваёй напластаванай, ужо мала верагоднай вобразнасьцю адрозьніваецца ад шэрай надзённасьці; б) п а р т ы з а н с к а я с ю ж э т ы к а (цыкль песьняў Алоўнікава аб героях Айчыннай вайны, «Памяці Веры Харунжай» Падкавырава, «Партыйная клятва» Вагнэра, сымфанічная паэма «У Тураўскай пушчы» Аксакава й інш.); в) п а э т ы ч н а я й л ю б о ў н а я л і р ы к а («Сьвеціць месяц», «Вячэрняя песьня», «Ой шумяць лясы зялёныя», «З другам» Семянякі, «Ціхі вечар» Вагнэра, «Тры сястрыцы» Кузьняцова, «Радзіма мая дарагая» Алоўнікава й інш.), заўсёды прывабная для аўтараў; г) творы, што ня маюць праграмы й належаць да чыстай музыкі (3-я сюіта Аладава, саната для фартэп'яну Багатырова, сымфонія Лукаса, віянчэльны канцэрт Падкавырава, скрыпичныя п'есы Абеліевіча, сымфонія Чараднічэнкі, альтова саната Тырмана, сымфонія Пукста й інш.). Вось якія творы цешацца посьпехам у сучаснай тэматыцы, а зусім ня тыя, што могуць вылучацца сваёй надзённасьцяй.²⁶

Дарэчы тут зацемім, што ў сучасную тэматыку ўключаюцца часта творы, маючыя салідную даўнасьць ад часу іх напісаньня, што таксама належыць да прыхватку прыпіскі й жангляваньня. Гэтак, прыкладам, кіраўнікі Саюзу Кампазытараў БССР у сваіх артыкулах 1961 году ўспамінаюць, як найбольш надзённыя творы: 2-ую сымфонію Багатырова, што напісаная ў 1946-47 гг.; 3-юю сымфонію Цікоцкага, што напісаная ў 1949 г.; сымфанічную паэму «Нарач» Алоўнікава, што напісаная была ў 1954 г.; 3-юю сымфонію Аладава, напісаную ў 1952 г.; канцэрт для скрыпкі Падкавырава, што быў напісаны ў 1955 г.; фартэп'яны канцэрт Камінскага, напісаны ў 1955 г.; песьню «Ой шумяць лясы зялёныя» Семянякі, што была напісаная ў пачатку 1955 г.²⁷ Падобных падманаў можна было-б прывесці значна

²⁴ З выступленьня А. Цікоцкага на сходзе актыву. «ЛіМ», 9. 6. 1961.

²⁵ З артыкулу А. Цікоцкага й І. Нісьневіча — Жыцьцё народа — крыніца натхненьня «ЛіМ», 28. 2. 1961.

²⁶ Сьпіс твораў зроблены паводля артыкулаў: Зноў аб песьні; Жыцьцё народа — крыніца натхненьня; Сэрца мільёнаў падслухаць біцьцё. «ЛіМ», 4. 10. 1960; 11. 4. 1961.

²⁷ Сьпіс твораў узяты з артыкулаў А. Цікоцкага й А. Багатырова «ЛіМ», 28.

больш, але й гэта дастаткова. Хацелася-б толькі спаслацца тут на словы беларускага музыкаведа Ракавай, якая, гаворачы аб савецкай надзённай песьні, піша: «Даводзіцца канстатаваць, што ў нашым быццё лепш захоўваюцца песьні пяцігадовай і большай даўнасьці, новыя-ж песьні заваёўваюць аўдыторыю з куды большай цяжкасьцю».²⁸ Гэта зразумела, бо тады яшчэ ня так моцна націскалі з надзённасьцю, было вальней аўтарам выбіраць тэматыку й выражаць свае пачуцьці. Прыхватак прыпіскі, аднак, часта рассакрэчваецца і гэта можа служыць абвінавачваньнямі у дачыненні да аўтараў. Паказальны ў гэтым дачыненні артыкул беларускага музыкаведа Ладыгінай, які яна зьмясьціла ў маскоўскім часопісе «Советская Музыка» і ў якім скардзіцца на беларускую крытыку, што, замест дасьледваньня адлюстраваньня сучаснасьці ў творах, усё «зводзіцца толькі да пералічэньня..., да таго яшчэ... напісанага... ў розныя пэрыяды».²⁹

Другім прыхваткам падробкі служыць прысьвечваньне твораў партыйна-савецкім палітычным зьявам, сьвятам, абходам ці арганізацыям і асобам. Прыхватак гэты вельмі просты, навет наіўны, але вельмі распаўсюджаны й дзейны. Наступае, прыкладам, гадавіна Кастрычніка, партыйны зьезд, ракетны палёт ці што іншае, і амаль што кожны кампазытар прысьвечвае твор аднэй з гэтых падзеяў, хоць паводля свайго зместу й характару яны ня маюць зь ёй нічога супольнага. Гэтак, прыкладам: 30 гадавіне Кастрычніка былі прысьвечаныя творы: опэра «Кастусь Каліноўскі» Лукаса, 2-я сымфонія Багатырова, 2-ая сымфонія Цікоцкага; 30-ай гадавіне БССР — 3-яя сымфонія Цікоцкага, балет «Князь-Возера» Залатарова; Ленінскаму камсамолу — 1-ая сымфонія Падкавырава й ягоны фартап'янны квінтэт, фартап'яннае трыё Багатырова, маладзёжная суіта Вагнэра, маладзёжнае скерца Чараднічэнкі; «мірнай стваральнай працы» — 3-яя сымфонія Аладава; «Дружбе народаў» СССР — 3-яя сымфонія Падкавырава й інш.³⁰ Найчасцей такія творы вельмі звычайныя, пішучца паводля старых рэцэптаў, ёсьць такія, што зьвязаныя зь вельмі далёкімі часамі мінулага (прыгонныя часы ў балете «Князь-Возера», паўстаньне 1863 г. у опэры «Кастусь Каліноўскі»), але дастаткова іх прысьвяціць актуальнаму здарэньню, як і сам твор набывае «сучасную вайстрыню». Вось, прыкладам, канцэрт для скрыпкі з аркестраю Падкавырава. Згодна крытычнай аналізу, у васнове яго ляжыць «клясычная традыцыя», заўважваюцца вялікія ўплывы Чайкоўскага, Глазунова, Рымскага-Корсакава, а ў фінале выкарыстаная старая беларуская песьня «Кума-ж мая, кумачка».³¹ Твор, як бачым, мала чаго мае із сучаснасьцяй, але, прыймаючы на ўвагу (а гэта важна ў СССР), што Падкавыраў, былы камсамалец, прысьвячае свой твор савецкай моладзі, і канцэрт атрымаў надзённую тэматыку.³²

2. 1961 і II. 4. 1961. Дакладныя даты напісаньня ўспомненых твораў узятыя з арт. Г. Цітовіча «Профессиональная музыка» ў брашуры «Белорусская ССР». Музгиз, 1957, бб. 90, 94, 97, 105, 109.

²⁸ Зноў песьні. «ЛіМ», 4. 10. 1960.

²⁹ Белорусские газеты о музыкальной жизни Республики. «Сов. Музыка», № 2, 1960, б. 166.

³⁰ Сьпіс рэчаў зроблены паводля брашураў «Белорусская ССР», выданьне МУЗГИЗ, Масква, першай у 1956 г., другой — у 1957 г. Першы нарыс аб прафэсыянальнай музыцы І. Смольскага, бб. 54, 62, 65, 66; другі нарыс І. Нісьневіча, бб. 85-110.

³¹ Белорусский концерт. «Сов. Музыка», № 12, 1959, б. 33.

³² Сэрца мільёнаў падслухаць біцьцё. «ЛіМ», 11. 4. 1961.

Трэйці прыхватак, які найбольш стварае ілюзорнае бачаньне сучаснасьці, палягае ў тым, што музычнаму твору надаюць (хутчэй навязваюць) палітычную праграму, накшталт газэтнай шапкі-загалоўку, даюць яму агітацыйны прапагандовы назоў, які мусіць, зразумела, вызначаць сам зьмест і прызначаньне твору. Сымфонія, сымфанічная паэма, суіта, фантазія — амаль што кожная зь іх набывае палітычную шапку й адзеньне. Гэтак мы бачым: 4-ую сымфонію Цікоцкага пад назовам «Барацьба за мір», 3-юю сымфонію Падкавырава — «Мая Радзіма», 3-юю сымфонію Аладава — «Стваральная праца», сымфанічную паэму Алоўнікава «Песьні міру», сымфанічную паэму Камінскага «Радасны шлях», 4-ую й 5-ю сымфоніі Аладава — «Станаўленьне характару савецкага чалавека», сымфонію Чараднічэнкі «Заклік міру», сымфанічную паэму Аладава — «Зары насустрач», фантазію таго-ж Аладава — «Ад мары да дзярзання, ад дзярзання да перамогі» (аб касьмічных савецкіх караблёх) і г. д.³³

Ёсьць многа твораў з галін чыстай музыкі, дзе, як кажуць самі крытыкі, «аўтар ня даў... канкрэтнай літаратурнай праграмы і таму цяжка апісаць карціны або падзеі».³⁴ І вось больш сумленны крытык аб такім непраграмным творы піша: «Сымфоніі ўласьцівы вельмі аптымістычны настрой, пругкая рытміка, напорыстасьць»,³⁵ але іншы крытык, больш «палітычна падкаваны» (мова аб сымфоніі маладога кампазытара Чараднічэнкі — М. К.) падае: «Увесь зьмест сымфоніі адлюстроўвае імкненьне савецкага народу да міру, да стваральнай працы..., адлюстроўвае нашу сучаснасьць».³⁶ Вось, значыцца, пры дапамозе «лоўкай думкі» знайшлося ўсё, што патрэбнае: і мір, і стваральная праца, і яскравая сучаснасьць, і твор з традыцыйнага, яшчэ вучнёўскага, ператвараецца на вачох у палітычна войструю надзённую падмогу партыі.

Пры надаваньні праграмы й зьместу твору вялікае значаньне ў Саветах набывае выкарыстоўваньне ў ім народных матываў, а яшчэ лепш старых рэвалюцыйных работніцкіх (расейскіх) песьняў. Усё гэта асучаснівае твор. Дастаткова было Аладаву ў фінале сваёй 3-й сымфоніі даць танцавальную народную тэму, як адразу загаварылі аб адлюстраваньні «савецкага» сьвята й усю сымфонію палічылі за сучасную.³⁷ Ня менш важна ў сучасным творы мажорны, бадзёры настрой. Такі твор добра падходзіць да адлюстраваньня савецкага аптымізму, радаснага савецкага жыцьця. Дзякуючы мажорным ладам і непраграмныя сымфоніі Лукаса й Чараднічэнкі, як можна было ўжо бачыць, адразу-ж знайшлі пачэснае месца ў сучаснай надзённай тэматыцы. Ніхто не адважваецца сказаць, што пад бадзёры марш могуць з посьпехам хадзіць людзі зусім розных сьветапаглядаў, і камуністыя, і капіталістыя, і фашыстыя, але ўсе савецкія крытыкі ўважаюць аптымізм вылучнай асаблівасьцяй савецкага жыцьця. Прыхватак надаваньня праграмы мае лучнасьць з прыхваткам прысьвечваньня, хаця зьяўляецца больш тонкім, складаным і больш далёкасяжным.

Усе выжэй названыя камбінацыі існуюць адначасова, карыстаюцца вя-

³³ Сьпіс твораў зроблены паводля нарысаў Смольскага й Нісьневіча, артыкулаў Цікоцкага й Багатырова, якія цытаваліся вышэй, а таксама зацёмкі ў «Звязьдзе», 8. 6. 1961.

³⁴ Сымфонія Лукаса. «ЛіМ», 20. 2. 1960.

³⁵ Жыцьцё народа — крыніца натхненьня. «ЛіМ», 28. 2. 1961.

³⁶ Посьпех маладога кампазытара. «ЛіМ», 27. 2. 1960.

³⁷ Пясьняр нашых дзён. «ЛіМ», 27. 2. 1960.

лікай папулярнасьцю ў кампазытараў і крытыкаў, а навет і кіраўніцтва, асабліва калі трэба даваць справаздачу й паказаць савецкія посьпехі й дасягненьні ў праблеме сучаснасьці. Тым ня меней, задаволіць поўнасьцю партыйна-савецкае кіраўніцтва падобныя махляваньні, ясна, ня могуць. Скаргі, дакоры, заклікі ўсё часьцей трапляюць на бачыны друку. Кампазытары ані ідэйна, ані мастацка ня могуць усё-ж патрапіць развязаць праблемы сучаснасьці.



Адным з найгалоўнейшых прарываў у творчай дзейнасьці беларускіх савецкіх кампазытараў зьяўляецца нізкая якасьць іхных твораў на сучасную тэму. Аўтарам ніяк не ўдаецца той «высокамастацкі паказ сацыялістычнай рэчаіснасьці»,³⁸ якога патрабаваў ад іх першы сакратар партыі Беларусі. Партыйна-савецкае кіраўніцтва ня бачыць добрай якасьці ані ў буйнай, ані ў малой музычнай форме:

Мы яшчэ ня можам назваць значнага спэктаклю, які перадаваўбы з... дасканалым майстэрствам вялічыню тэмы...³⁹ Усё яшчэ не задавальняе стан песеннай творчасьці... Мала ствараецца мэлёдычных песень... трапляюцца такія, дзе прыкметны мэлёдычная аднастайнасьць і нудныя эмацыянальныя штампы.⁴⁰

Кампазытараў заклікаюць і папярэджваюць:

Народ чакае новых сымфоній і песень, опэр і балетаў багатых... дасканалай рэалістычнай формай.⁴¹

Зьвернемся хаця-б на пачатак да опэрнай творчасьці, дзе беларускія кампазытары на першай дэкадзе ў Маскве (у 1940 г.) зрабілі сур'ёзныя й заўважальныя посьпехі. Цяпер «у тэатры опэры й балету забыліся на творы Цікоцкага, Багатырова, Залатарова, Пукста, іх даўно ўжо не паказваюць глядачу».⁴²

Пасьляваенныя спробы стварыць што-небудзь значнае ў гэтай галіне («Алеся» Цікоцкага, «Надзежда Дурава» Багатырова, «Машэка» Пукста, «Андрэй Касьценья» Аладава) скончыліся поўным правалам, адбіўшы ахвоту, асабліва ў старэйшых аўтараў, займацца опэрным жанрам. Дырэкцыі тэатру нічога не аставалася, як толькі «спадзявацца на тое, што старэйшае пакаленьне кампазытараў парадзе нас новымі яркімі опэрнымі творамі на тэмы сьняжнянага дня».⁴³ Спадзяваньні занялі, аднак, такі доўгі час, што дырэкцыі давялося зрабіць сацыялістычныя заказы маладым, больш сьмелым аўтарам. Так паявілася нядаўна (у лістападзе 1960 г.) адзіная опэра на сучасную тэму — «Калючая ружа», з жыцьця сучаснай беларускай моладзі, якую напісаў малады кампазытар Семяняка. З прычыны таго, што гэтая опэра выклікала й выклікае яшчэ ў БССР шуміху, на ёй варта трохі затрымацца. Ужо адно тое, што Семяняка да опэрнай формы зьвярнуўся ўпершыню ў сваім жыцьці, маючы раней толькі песенную практыку, не магло, зразумела, не адбіцца на якасьці твору. Вагнэр (аўтар аднаго беларускага балету) яшчэ на папярэднім пераглядзе «Калючай ружы» адразу-ж заўважыў не-

³⁸ Галоўная тэма мастацтва.

³⁹ Тамсама.

⁴⁰ Музыка і жыцьцё. «ЛіМ», 14. 6. 1960.

⁴¹ Тамсама.

⁴² Стварыць спэктаклі яркія, змястоўныя. «ЛіМ», 9. 6. 1961.

⁴³ Каб слухалі з асалодай. «ЛіМ», 16. 6. 1961.

дахопы «маладога кампазытара, што ўпяршыню зьвярнуўся да такога сур'ёзнага жанру, як опэра».⁴⁴ Музыкавед Ладыгіна разглядае опэру Семянякі, «як пробу пярэ».⁴⁵ Праглядаючы гэты новы твор, калегі Семянякі рабілі вельмі правільныя заўвагі аб тым, што: «асабліва ярка паказаны адмоўныя пэрсанажы» (Цікоцкі), аб «пэўнай аднастайнасьці-гармоніі» (Мухарынская), аб «злоўжываньні аднымі і тымі-ж фарбамі і прыёмамі» (Нісьневіч), аб тым, што опэра «ня ўзьнімае глыбокіх праблем сучаснасьці» (Алоўнікаў), аб «наяўнасьці пэўнай салённасьці» (Модэль).⁴⁶

Сцэнічная пастаноўка опэры спрычынілася да паяўленьня крытычнага артыкулу Цікоцкага, у якім старэйшы кампазытар выказваўся, што

Лібрэта... ня прэтэндуе на асаблівую глыбіню і арыгінальнасьць, часам у ім сустракаюцца агрэхі супраць лёгікі разьвіцьця сюжэту і асобных вобразаў... Можна папракнуць Семяняку ў пэўнай стылістычнай стракатасьці музыкі опэры і злоўжываньні празьмерна ўжо адчувальным мінорам... Кампазытар чамусьці адмовіўся ад найбольш моцнага боку сваёй творчасьці — народнасьці... Больш музычных характарыстык вобразаў пазбаўлена нацыянальнай выразнасьці».⁴⁷

У вадным больш пазьнейшым артыкуле Цікоцкі й музыкавед І. Нісьневіч, пачаўшы з пахвалы, усё-ткі не маглі не сказаць, што «Калючая ружа» — далёка не беззаганны твор».⁴⁸ Найбольш сур'ёзнай крытыкай опэры Семянякі быў артыкул музыкаведа Ладыгінай, які яна зьмясьціла на бачынах маскоўскага часопісу «Советская Музыка» (у лютым 1961 г.). Ладыгіна піша:

«Калючая ружа» ані ў якой меры ня вырашае тых складаных праблемаў, якія стаяць зараз перад опэрным жанрам... Аўтар музыкі і ня ставіў перад сабою вялікіх творчых задач. Намеры яго скромныя... Твор у ва многім блізкі жанру апэрэты... У опэры мае месца банальнасьць многіх сытуацыяў і вобразаў... Не дасягнута поўнае стылістычнае адзінства (парою ў музыцы чуецца то Дунаеўскі, то Чайкоўскі, то Даргамыжскі). Недастае інтанацыі канкрэтнасьці... Гэта моладзь «у агуле», але не студэнцкая беларуская моладзь... Нажаль лірычныя пэрсанажы намаляваны наогул «адною фарбаю»... Аснаўная тэма (гэроя Паромскага — М. К.) ня ёсьць вольная ад мэлэдраматызму... разьвіцьцё атрымлівае ў бок сэнтэментальнага «надрыву». Аўтары змусілі пяць яго (Паромскага — М. К.) сэнтэментальны раманс... Галоўны недахоп характарыстыкі... адсутнасьць інтанацыйнай канкрэтнасьці. Так-жа неакрэсьлена ў інтанацыйных адносінах партыя Святланы (гэраіні опэры — М. К.)... Роль хору параўнальна невялікая... Слухача не пакідае пачуцьцё незадаволенасьці. Яшчэ меней значна ў опэры роля асамблей... Разглядаючы «Калючую ружу», як пробу пярэ Семянякі..., мы спадзяемся, што ў далейшым кампазытар адмовіцца ад пратораных шляхоў».⁴⁹

⁴⁴ Абмеркаваньне новай опэры. «ЛіМ», 5. 5. 1960.

⁴⁵ Колючая роза. «Сов. Музыка», № 2, 1961, б. 90.

⁴⁶ Абмеркаваньне новай опэры. «ЛіМ», 5. 5. 1960.

⁴⁷ На опэрнай сцэне — сучасьнікі. «ЛіМ», 2. 12. 1960.

⁴⁸ Жыцьцё народа — крыніца натхненьня. «ЛіМ», 28. 2. 1961.

⁴⁹ Колючая роза. «Сов. Музыка», № 2, 1961, б. 90.

Такія ёсць думкі аб новай оперы аўтарытэтных музычных дзеячоў. Мы зусім ня хочам паддаваць пад сумлеў здольнасці маладога аўтара і навет удалыя месцы ягонай музыкі, (яны ўсё-ж значна пераўвядлічаныя партыйнаю прэсаю), але для буйнага мастацкага твору ня можа быць ніякіх ськідак, і таму на аснове фактаў аб'ектыўная думка бяспрэчна аднясе «Калючую ружу» да яшчэ слабых мастацкіх спробаў. Гэтая опера толькі сьцьвярджае крызісавое становішча з адлюстраваньнем сучаснасьці. Той шум, што ўзьняты вакол «Калючай ружы» й ейных «дасягненьняў», тлумачыцца вылучна матывамі прапагандова-партыйнага характару.⁵⁰

Ня вельмі адрозьніваюцца ад якасьці адзінай сучаснай оперы й творы сымфанічнага й камэрнага жанру, што пішуцца на сучасную тэму. Крытыка, навет у афіцыйных падсалоджаных рэцэнзіях, гаворыць аб «істотных недахопах формы, перагружанасьці фактуры», «адсутнасьці цэльнасьці, няўдалым матарыяле», «слабым сымфанічным разьвіцьцём», расьцягнутасьці формы, парушэньні лёгікі разьвіцьця ў такіх творах, як сымфонія Падкавырава, сымфоніі Пукста, сымфоніі Багатырова, сымфоніі Аладава.⁵¹ Аб тых-жа «рухласьці формы і стылістычнай прыстасьці», «расьцягнутасьці», «мазаічнасьці» сьветчаць і іншыя творы (сымфонія Цікоцкага, скрыпачная фантазія Аладава, сымфанічная паэма «Нарач» Алоўнікава).⁵² Мы наўмысьля падаём тут імёны найбольш ведамыя й кваліфікаваныя. Можна толькі здагадацца, якая якасьць твораў наагул (аб гэтым яшчэ будзе ніжэй).

Найбольш прасты жанр масавай песьні на сучасную тэматыку, як мы ўжо маглі пабачыць, таксама нізкі сваёй якасьцяй: «Многія... напісаны фармальна і абыякава». ⁵³ Шмат зь іх па сваёй мэлёдычнай мове — шэрыя, цьмяныя... Другія... ўявіліся... нечым даўно знаёмым... Аўтары пайшлі па праторанай сьцежцы..., перапеў знаёмых інтанацый». ⁵⁴ У балшыні тут «адсутнічае свая ўласная мэлёдычная мова». ⁵⁵ Кампазытар Багатыроў у сваім дакладзе на творчай канфэрэнцыі і ў цытаваным ужо намі артыкуле, у тон усей крытыцы, заяўляе: «Будзем гаварыць шчыра: песенны жанр у нас цяпер значна адстае... Задавальняюцца нярэдка эрзацамі... Папулярызуюцца шэрыя, безкалярытныя творы». ⁵⁶ Хацелася-б яшчэ тут дадаць з матарыялу аб песеннай творчасьці аўтара оперы «Калючая ружа» Семянкі, які мы ўважаем вельмі характэрным для савецкай рэчаіснасьці. Як кажа музыкавед Ракава:

«Іншы раз малады кампазытар паўтарае самога сябе, пераносячы адзін і той-жа мэлёдычны вобраз з адной песьні ў другую... Мэлёдыі песень... збліжаюцца інтанацыйна, ясна адчуваецца і ладава-гарманічнае падабенства... адсутнічае свая ўласная мэлёдычная мова». ⁵⁷

⁵⁰ Пахвальны артыкул аб «Калючай ружы» быў навет зьмешчаны ў прапаганднай экспартнай газэтцы для эміграцыі «Голас Радзімы».

⁵¹ Б. Смольскі. Профессиональная музыка. «Белорусская ССР», изд. Музгиз. Масква, 1956, 66, 62, 65, 66-67.

⁵² И. Нисневич. Профессиональное творчество. «Белорусская ССР», Масква, 1956, 66, 96, 105, 109.

⁵³ Увага масаваму жанру. «ЛіМ», 25. II. 1959.

⁵⁴ Зноў аб песьні. «ЛіМ», 4. 10. 1960.

⁵⁵ Тамсама.

⁵⁶ Сэрца мільёнаў падслухаць біцьцё. «ЛіМ», II. 4. 1961.

⁵⁷ Зноў аб песьні. «ЛіМ», 4. 10. 1960.

Песні на сучасную тэму беларускіх кампазытараў нагадваюць «блізнятаў», настолькі яны штампаваныя, трафарэтныя, аднастайныя й казённыя: «Большасць зь іх так і ня стала здабыткам шырокіх народных мас».⁵⁸

Трэба адцеміць, што беларуская рэспубліканская прэса, а таксама й беларускія крытыкі часта не гавораць аб запраўдным становішчы музыкальнай творчасці, нярэдка ўпрыгожваючы яго й вылучаючы на першы плян. Ладыгіна, жадаючы аб'ектыўна падыйсці да пытання, змясціла ў часапісе «Советская Музыка» спецыяльны артыкул, у якім робіць закін газэце «Літаратура і Мастацтва»: «Газэта захвальвала слабыя вопусы, не рашаючыся, увачавідку, паказваць некаторыя «мастытым» аўтарам тыя ці іншыя недахопы іхных твораў».⁵⁹ Цэнтральны друк і крытыка паступаюць тут больш рэзка. Ды й нельга замаўчаць тэй акалічнасці, што творы беларускіх савецкіх аўтараў, асабліва за апошнія гады, не звяртаюць на сябе ўвагі кваліфікаванай крытыкі. Дастаткова прагледзець часапіс «Советская Музыка», каб пераканацца ў гэтым. У пералічаных творчых, хаця й скромных, удачах мы ня знойдзем імёнаў беларускіх аўтараў. Штогод на пленумах і зьездах Саюзу кампазытараў СССР ладзяцца паказы творчасці розных рэспублікаў, асабліва, зразумела, творчасці на сучасную тэматыку. Беларускія кампазытары прадстаўляюцца на такіх паказах зусім незадавальняюча. На адным з пленумаў у Маскве (у 1960 г.) ведамы малады музыкавед БССР Г. Цітовіч змушаны быў адцеміць: «Беларуская музычная творчасць прадстаўлена на гэтым пленуме вельмі скромна, як, дарэчы сказаць, гэта было і раней».⁶⁰ Газэце «Літаратура і Мастацтва» ў ваднэй зь перадавіцаў таксама давялося сьцьвердзіць нявыгаднае становішча беларускай савецкай музычнай творчасці на ўсесаюзнай арэне. Там можна прачытаць: «Трэба прыняць пад увагу і сур'ёзныя заўвагі, якія былі выказаны ў час апошняй сустрэчы беларускіх кампазытараў з маскоўскімі ў адрас амаль што ўсіх твораў, паказаных там».⁶¹ Вось як стаіць справа з мастацкім адлюстраваннем актуальнай, надзённай савецкай тэматыкі ў беларускай музычнай творчасці. Чым-жа можна вытлумачыць гэтыя амаль што сталыя й агульныя творчыя няўдачы беларускіх савецкіх кампазытараў? Багатыроў у сваім дакладзе й артыкуле адказвае на гэтае цікавае пытаньне гэтак: «Адсутнасць майстэрства вельмі часта перашкаджае нашым кампазытарам пераканальна раскрываць... добрыя музычныя ідэі і думкі».⁶² Тое самае думае й старшыня Саюзу беларускіх кампазытараў Цікоцкі, які ўважае, што «пашырэнне вобразнага ладу і сродкаў выразнасці ў творах не дае нам падстаў лічыць узровень прафэсіянальнага майстэрства ўсіх беларускіх кампазытараў адпаведным».⁶³ Маскоўскі крытык-музыкавед В. Вінаградаў абмяжоўвае тую-ж прычыну асяродзьдзем беларускай кампазытарскай моладзі, у якой, на думку крытыка, «няма дастатковага ўмення развіць тэматычны матэрыял».⁶⁴

⁵⁸ Тамсама.

⁵⁹ Белорусская газета о музыкальной жизни Республики. «Сов. Музыка», № 2, 1960, б. 166.

⁶⁰ Говорят участники 5 пленума ССК. «Сов. Музыка», № 4, 1960, б. 75.

⁶¹ Музыка і жыццё. «ЛіМ», 14. 6. 1960.

⁶² Сэрца мільёнаў падслухаць біццё. «ЛіМ», II. 4. 1961.

⁶³ Жыццё народа — крыніца натхнення. «ЛіМ», 28. 2. 1961.

⁶⁴ В. Вінаградаў. У композиторской молодежи Белорусии. «Сов. Музыка», № I, 1959, б. 150.

У такім адзінстве думкі хаваецца тэндэнцыя партыйна-савецкага кіраўніцтва падвесці такую прычыну нездавальняючага становішча, якая-б адводзіла істотнае тлумачэнне ў бок ад савецкага рэжыму, як асноўнага й галоўнага віноўніка, і ўзвальвала-б віну на самых кампазытараў. Зразумела, сярод беларускіх музыкаў ёсць і людзі дрэнна або недастаткова падрыхтаваныя да сур'ёзнай творчасці, але таксама ёсць і майстры, прафэсіяналізацыя якіх, кампазытарская тэхніка, веды, дасветчанне й здольнасці паза ўсякім сумлевам. Між тым і яны, як правіла, бываюць бездапаможнымі перад развязаннем праблемы сучаснасці. Значыцца, карэнь зла тут трэба шукаць у іншым. Мы перакананыя, што ён ляжыць у ідэйным баку справы, мастацкае-ж увасабленне толькі вынік, а ня прычына.



Нізкая якасць творчасці на сучасную тэматыку пры ўсіх дакорах і закідах яшчэ не ўважаецца савецка-партыйным кіраўніцтвам за вялікі грэх, бо тут ратуе сама актуальная тэма. Зусім што іншае сустракае ідэялагічныя памылкі і ўхілы, што можа ператварыцца ў запраўдны праступак перад лініяй партыі. Таму кіраўніцтва ў самую першую чаргу як найважнейшую справу ставіць настойлівае патрабаванне перад аўтарамі ідэялагічную вытрыманасць творчасці. У кожнай перадавіцы, кожным выступленні кіраўніцтва ў пытаннях мастацтва мы чуем заклікі на партыйнае вырашэнне ўсякай тэмы, тым больш, зразумела, савецкай, ды яшчэ надзённай. Партыю трывожыць, што на беларускія сцэны «часта трапляць творы, якія па ідэйных... якасцях не адпавядаюць высокароднай мэце камуністычнага выхавання». ⁶⁵ Навет масавая песня не адпавядае «аптымістычнаму жыццярадаснаму настрою будаўнікоў камунізму». ⁶⁶ І савецкім мастаком безліч разоў паўтараюць: «Наша партыя ўсіх нас нацэльвае на тое, каб савецкі народ меў такія творы літаратуры, жывапісу, музыкі, тэатру, якія былі-б блізкія яму і зразумелы, выходзілі яго ў духу камуністычных ідэялаў». ⁶⁷

Такое настырлівае, штодзённае чытанне мастаком партыйных устаноў само сабой гаворыць нам, што й у ідэялагічным сумленні аўтараў даўна ня ўсё ў парадку. На канфэрэнцыі творчых працаўнікоў (у красавіку 1961 г.) гучэлі такія нядвузначныя словы: «Асобныя майстры мастацтва страцілі творчае адчуванне жыцця, прытупілі сваю прынцыповасць... Заўважаецца нейкі застоў, які зусім не пасуе да таго, што робіцца ў краіне». ⁶⁸ Аказваецца, што ў Саюзе кампазытараў БССР «амаль палова сяброў... бяздзейнічае, ня прыймае ўдзелу ў творчым і грамадскім жыцці». ⁶⁹ Партыйная ідэялогія, а разам з ёю савецкая сучаснасць і мэтад яе вырашэння — сацыялістычны рэалізм уступаюць у канфлікт із сумленнем мастака, ствараюць такую разбежнасць, што «кампазытары... абыходзяць многія буйнейшыя падзеі нашых дзён, якія ўвайшлі ў гісторыю... Гэта добра ведаюць і самі кампазытары, якія ня раз папракалі адзін аднаго

⁶⁵ Галоўная тэма мастацтва. «ЛіМ», 27. 2. 1960.

⁶⁶ Музыка і жыццё. «ЛіМ», 14. 6. 1960.

⁶⁷ Артыкул галоўнага дырыжора опернага тэатру Любімава, перадавіца «ЛіМ», 16. 6. 1961.

⁶⁸ Надзённыя праблемы. «ЛіМ», 11. 4. 1961.

⁶⁹ Сэрца мільёнаў падслухаць біццё. Тамасама.

і самі сябе... ў адсутнасці жывога і яркага водгуку на важнейшыя жыццёвыя праблемы сучаснасці». ⁷⁰ Характэрна, што падобная творчая пасыўнасць праяўляецца «ў час вялікіх здзяйсненняў, запуску спадарожнікаў і ракет у космас, асваення цалінных зямель, ажыццяўлення гіганцкіх будоўляў..., відаць нашы кампазытары страцілі пачуццё часу». ⁷¹ Камуністычнае сяньня ня ўспрымаецца мастаком глыбока, ня будзіць яго, не хвалюе, а толькі чапляе павярхоўна, афіцыйна, казённа. Гэта адразу-ж адбіваецца і на творчай працы. Мы разумеем, чаму песня «Камуністычных брыгад» аднаго зь лепшых беларускіх песеньнікаў (Р. Пукста) напісаная й слухаецца «без акрылённасці і ўсхваляванасці, без сапраўднага гарачага пачуцця». ⁷² Чаму ў песні, што носіць загаловак «Партыі» (Д. Лукаса) заўважваецца «абыякавасць у выяўленьні пачуццяў». ⁷³ Чаму нагул «многія музычныя творы напісаны фармальна і абыякава». ⁷⁴

Музыкавед Ракава, пераглядаючы зборнік новых песняў беларускіх кампазытараў, выдадзены ў 1959 г. пад гучным прапагандовым назовам «Пяе наша радасць», скардзіцца: «Слухаеш гэтыя песні, (за рэдкім выключэннем) не адчуваеш глыбокага, моцнага пачуцця, не адчуваеш, што яны глыбока прадуманы і вынашаны іх аўтарамі». ⁷⁵ Ува ўсёй гэтай сытуацыі ўзноў-жа прабуюць абвінавачваць самых кампазытараў, закідаючы ім, што яны быццам «дрэнна ведаюць жыццё», ⁷⁶ у той час, калі «ўвасабленне вобразу савецкага чалавека патрабуе... глыбокага вывучэння навакольнага жыцця». ⁷⁷

У савецкіх абставінах звычайна немагчыма паказаць на запраўднага віноўніка, але трэба думаць, што й там ясна, што за сорак зь лішнім год і старэйшае й новае пакаленне (асабліва апошняе, як «равеснік Кастрычніка» й выхаванае пры савецкай уладзе) мастакоў пасьпелі дастаткова прыгледзіцца, вывучыць і зразумець савецкую запраўднасць. Толькі бачаць яны яе цвяроза, аб'ектыўна й ува ўсёй яе няпрыгляднасці. Партыя-ж дае загад — «актыўнага эстэтычнага ўзвышэння ўсяго новага». ⁷⁸ Іншымі словамі, партыя «нацэльвае» на паказ выдуманнага й схвабрыкаванага жыцця, якога ў запраўднасці ня існуе. Ці не зразумела, што сумленны мастак пападае ў разгубленасць і жах перад такімі заданнямі.

У ідэйны канфлікт, апрача аўтаравага сумлення, уступае й само мастацтва, высокім вызначэннем якога заўсёды была мастацкая праўда. Яно ўсёй сваёй істотай пратэстуе й супрацьставіцца камуністычным мэтанакіраваным эстэтычнага ўзвышэння. Згодна выказвання кампазытара А. Багатырова (хоць, пэўне, ён не хацеў быць гэтак зразуметым), «бывае ў нашых творах, што, напрыклад, мінулае ўвасоблена ярчэй, чым сяньняшняе, барацьба паказана больш пераканальна, чым перамога, сьмерць — больш

⁷⁰ Зноў аб песні. «ЛіМ», 4. 10. 1960.

⁷¹ Увага масаваму жанру. «ЛіМ», 25. 2. 1959.

⁷² Зноў аб песні. «ЛіМ», 4. 10. 1960.

⁷³ Тамсама.

⁷⁴ Увага масаваму жанру. «ЛіМ», 25. II. 1959.

⁷⁵ Зноў аб песні. «ЛіМ», 4. 10. 1960.

⁷⁶ Гэтак сыцьвярджаў паводля партыйнага задання кампазытар Багатыроў, выступаючы на 3-ім пленуме кампазытараў СССР у Маскве. «Сов. Музыка», № 2, 1959, б. 37.

⁷⁷ З артыкулу А. Багатырова «Сэрца мільёнаў падслухаць біццё». «ЛіМ», 11. 4. 1961.

⁷⁸ З прамовы Мазурава на партыйным з'ездзе. «ЛіМ», 27. 2. 1960.

выразна, чым жыццё». ⁷⁹ Нас гэта й ня дзівіць. Так і павінна быць пры ідэйных разьбежнасцях і супрацьлегласцях.

Вельмі характэрным фактам зьяўляецца тут спроба кампазытараў адлюстравачь вобразы сучаснасці, паказаць постаці гэрояў камуністычнай будоўлі. Як кажа кампазытар А. Багатыроў: «Гэроі падобных твораў — толькі ходзячыя ідэі... (прыгадаем хоць-бы вобразы некаторых партыйных кіраўнікоў і партыйных важакоў у нашых опэрах і балетах)... Рупарам... выступае сумны, няцікавы чалавек... А колькі ў нас такіх твораў, ды яшчэ прысьвечаных сучаснай тэме». ⁸⁰ У маладога на цэлых сто працэнтаў савецкага кампазытара Ю. Семянякі, у вадзінай сучаснай опэры «асабліва ярка паказаны адмоўныя пэрсанажы». ⁸¹ Мы даведваемся навет аб тым, што сярод беларускіх савецкіх кампазытараў «зусім нядаўна бытавала яшчэ такая думка, што паказаць сучаснае жыццё ў опэры немагчыма». ⁸² Тэорыя гэтая была добра абгрунтаваная гісторыяй музыкі й класічнымі прыкладамі й на нашу думку была праўдзівай, асабліва ў савецкіх умовах. Правільную думку, аднак, партыйным «нацэльваньнем» змусілі замойкнуць. ⁸³

І ў песьні вобразы савецкай рэчаіснасці атрымваюць выгляд, якія ня могуць падабацца кіраўніцтву. Там «дзеючыя асобы не надзелены «лица необщим выражением»... «Чаму мы (пытаецца адзін з пісьменьнікаў — М. К.) павінны мірыцца з песьнямі, у якіх гэроі падобны, як этыкеткі на цукеркавых каробках». ⁸⁴ Мы зьяўляемся сьветкамі цікавага зьявішча, што й каляпартыйныя кампазытары, якія можа й сумленна хочуць правесці ў сваёй творчасці партыйныя заданьні, ня могуць, аднак, даць сабе рады, бо гэтыя намаганьні йдуць у разрэз з праўдзівым мастацтвам. Гэтак, прыкладам, кампазытар А. Цікоцкі ў 2-ой сымфоніі, якую прысьвяціў «узьяднанню беларускага народу ў сацыялістычнай дзяржаве», пайшоў па дарозе «зьнешняй ілюстрацыйнасці», ⁸⁵ «плякатнасці і... калейдаскапічнасці». ⁸⁶ М. Аладаў у сваёй творчасці ня мог часта дабіцца «пэўнага ўвасабленьня свайго замыслу». ⁸⁷ П. Падкавыраў у новай 3-й сымфоніі «Мая Радзіма» паставіў перад сабой заданьне адлюстравачь «дружбу народаў», але далей «зьнешняга рашэньня» справа ня рушылася. ⁸⁸ У 3-й сымфоніі А. Цікоцкага «Барацьба народу» — задум «цалкам застаўся не раскрытым». ⁸⁹ Як не стараўся малады кампазытар Ронькін зрабіць із сваёй «Гэраічнай увертуры» твор, што адлюстроўвае сацыялістычны патас, выразнай кульмінацыі так і не атрымалася. ⁹⁰ Можна сказаць наагул, што амаль што ўсе творы на сучасную тэму «ня выклікаюць... асацыяцыяў з значнымі вобразамі, выразнікамі якіх яны павінны былі зьявіцца». ⁹¹ І чым больш партыйным і актуальным імкнецца быць змест музычнага твору, чым больш плякатнасці, лёзунгавасці, прапагандовасці й дэмагагічнасці ў ягонай праграме, тым меней у ім мастацкай вартасці, бо такая праграма сама сабою зьяўляецца абстрактнай, неканкрэтнай, публіцыстычнай і нярэальнай,

⁷⁹ Сэрца мільёнаў падслухаць біццё. «ЛіМ», II. 4. 1961.

⁸⁰ Тамсама.

⁸¹ Аберкаваньне новай опэры. «ЛіМ», 5. 5. 1960.

⁸² Любімаў. Каб слухалі з асалодай. «ЛіМ», 16. 6. 1961.

⁸³ Гэтак падае дырыгент Любімаў, але мяркуем, што тэорыя жыве схавана.

⁸⁴ За доўгавечнасць песьні. «ЛіМ», 14. 2. 1961. Заўвагі № 85, 86, 87, 88, 89, 90 і 91 зробленыя на падставе нарысу Смольскага ў «Белорусская ССР», Масква, 1956, 66. 62-66 і нарысу Нісьневіча ў «Белорусская ССР», Масква, 1957, 66. 91-107.

якой месца на палітычным бальшавіцкім мітынг, а не ў мастацтве. Нездарма прафэсіянальная крытыка ў вадзін голас пачала гаварыць аб вонкавых сяродках і прыхватках, аб ілюстрацыйнасці, бесхарактарыстычнасці, калейдаскапічнасці, павярхоўнасці й аднастайнасці кампазытарскай музычнай мовы ў творах на надзённую тэму.

У нас ёсць шмат дадзеных, што сучасная тэматыка асноўнай масай кампазытараў сустракаецца ня толькі адмоўна, але й зь вялікай няпрыемнасцяй, як чужое цела, што прымусова ўводзіцца ў здаровы арганізм. Гэта сьцьвярджае музыкавед Ракава, якая заўважыла, што кампазытары сталі глядзець на сучасную тэму, «як на надакучлівую дробязь, якой трэба аддаць даніну... пад націскам акалічнасцяў і пасля многіх напамінаў».⁹² Мы вельмі добра ведаем, што значаць гэтыя «акалічнасці» й «напамінкі». Зразумела, у савецкіх умовах немагчыма зусім ня сутыкацца із сучаснаю тэмаю, ідэялагічна чужой для мастака, і вось ён збывае з рук творы, «напісаныя насypex, пазбаўленыя шчырай эмацыянальнасці..., не сагрэтыя сэрцам».⁹³ Аўтар пазбаўляецца высокага мастацтва, ператвараецца ў звычайнага рамесніка або, як кажуць, «хаўтурыць», каб матарыяльна існаваць і адмахнуцца ад навязанай яму працы. Вось дзе крыніца абыякавасці, шэрасці, запазычанасці, штампу, трафарэту, бескалярытнасці й іншых падобных «якасьцяў» творчасці, аб якіх гаварылася вышэй. Падобныя абыякавасць і нэўтральнасць музычнай мовы могуць прывесці да яе розных разуменьняў і ўражаньняў, ня выключаючы й антысавецкіх. Савецкі музыкавед хвалюецца, што творчасць беларускіх кампазытараў на найбольш актуальныя сучасныя тэмы «па сваёй нэўтральнасці пачуццяў... можа служыць тэксту любога зместу».⁹⁴ Значыцца, хопіць ад «Песні камуністычных брыгад» адабраць ейны назоў і тэкст, а пакінуць толькі музыку, і можна сьмела перапісаць яе на фашыстаўскі марш ці песню аўтамабілістых Форда. Аніякай розніцы ня будзе. У кожным выпадку для нас дастаткова ясна, што паняцці аб савецкай сучаснасці, як аб крыніцы натхнення, даюць якраз вынікі адваротныя, вядуць да згубы натхнення й запраўды мастацкіх творчых імкненняў і задумаў.



Ня прыймаючы ані ідэйна, ані мастацка сучаснай савецкай рэчаіснасці й надзённай тэматыкі, кампазытар накіроўвае сваю творчую думку й прафэсіянальнае майстэрства ў іншыя бакі й на іншыя тэмы. Адною з найбольш прыцягальных галінаў, — ды трэба думаць, і ідэйных накіраванняў, зьяўляецца галіна мінулага, тэмы й сюжэты легэндаў і паданняў, гістарычных зьяваў і здарэнняў. Дастаткова прагледзіць назовы музычных твораў, каб пераканацца ў гэтым. Опэры: «Надзежда Дурава» А. Багатырова (вайна 1812 г.), «Кастусь Каліноўскі» Д. Лукаса (паўстаньне ў Беларусі ў 1863 г.), «Машэка» Р. Пукста (беларуская легэнда аб народным волаце й паэма Я. Купалы таго-ж назову); балеты: «Князь-возера» В. Залатарова (прыгон у Беларусі), «Падстаўная нявеста» Вагнэра (прыгон у Беларусі), сымфанічная суіта «Сымон Музыка» Р. Пукста (народнае паданьне й паэма Я. Коласа

⁹² Зноў аб песні. «ЛіМ», 4. 10. 1960.

⁹³ Тамсама.

⁹⁴ Зноў аб песні. «ЛіМ», 4. 10. 1960.

таго-ж назову), сымфанічная паэма «Нарач» У. Алоўнікава (паўстаньне беларускіх рыбакоў за польскіх часоў), сымфанічная «Паэма-легенда» Глебава (на сюжэт Купалавага «Машэкі»), кантата «А хто там ідзе» Р. Пукста (на ведамы верш Я. Купалы), цыклі рамансаў А. Багатырова, А. Аладава, Д. Лукаса, У. Алоўнікава, Кузьняцова, Абіліевіча на тэксты М. Багдановіча, А. Міцкевіча, Бэрнса, Лесі Українкі, Кальцова, Жукоўскага, Пушкіна, Лермантава, Нікіціна, Апухціна, Шэкспіра, «Беларускія казкі» М. Аладава для народных інструмэнтаў, і шмат іншых.⁹⁵

У пераважнай большыні мы бачым у васнове твораў тэмы й сюжэты беларускія, блізкія й родныя абразы навакольнай прыроды, людзей, іхнія думкі й пачуцьці, калярытныя народныя абрады, звычаі й быт. Шмат у чым мінулае праяўляецца і ў партызанцкай тэматыцы, якая заўсёды карысталася посьпехам сярод кампазытараў. Тут многа й рамантычнасьці, легендарнасьці, малюнкаў прыроды й быту. Да такіх твораў часткава можна аднесьці оперы: «Алеся» А. Цікоцкага, «Андрэй Касьценья» А. Аладава, «Марынка» Р. Пукста; сымфанічныя паэмы: «З днеўніка партызана» М. Аладава, «Партызанская быль» У. Алоўнікава, «У Тураўскай пушчы» Аксакава й іншыя.

Адлюстраваньне мінулага ў некаторай меры знаходзіцца і ў творах, прысьвечаных тэме задзіночання Беларусі, як, прыкладам, у оперы «Яснае сьвітаньне» А. Туранкова, сымфоніях Цікоцкага й Пукста, кантатах Багатырова, Семянякі, Падкавырава, Аладава й іншых. Навет у найбольш сучасных творах з надзённымі праграмамі й назовамі знаходзяцца цэлыя часткі, якія захопліваюць адлюстраваньнем мінулага. Іх мы знаходзім у 2-ой сымфоніі Цікоцкага, 3-й сымфоніі Аладава, фартапіянным трыё Багатырова, у якіх разгортваюцца малюнкi беларускае прыроды. Калі ўзяць дзеля прыкладу сымфанічную суіту Алоўнікава «На Палесьсі», якая прысьвечаная новаму Палесьсю, дык там каля палавіны музычнага матарыялу аддадзеная адлюстраваньню старога традыцыйнага краю.

Беларускія савецкія кампазытары асталіся вернымі й яшчэ аднаму атрыбуту мінулага: старой беларускай народнай песьні. У сучаснасьці ёй цалком прысьвечаныя рознастайныя суіты (Аладава, М. Чуркіна, Глебава), фантазіі (Залатарова), рапсодыі (Падкавырава), эськізы (Д. Камінскага, Залатарова). Беларуская народная песня й танец служаць вытокам музычнай мовы 3-й сымфоніі Аладава, канцэрту Камінскага, апошняй сымфоніі Залатарова. Амаль што ніводзін твор і на надзённую тэматыку не абходзіцца без выкарыстаньня беларускага песеннага й танцавальнага фальклёру. Гэтак песьні: «Ох, ці мне вох», «Ой, дубе, мой дубе», «Была я ў бацькі на выданьні», «А ў полі на раздольлі» мы знойдем, як матарыял, у 2-ой і 3-й сымфоніях Цікоцкага; «Ой, арол», «Чаму-ж мне ня пець?» — у 3-й сымфоніі Аладава; «Кума-ж мая, кумачка» — у канцэрце Падкавырава; «Зялёны дубочак» і «Ох, і сеяла Вульляніца лянок» — у фартапіянным канцэрце Камінскага; «Чаму-ж мне ня пець?» — у віячэльным канцэрце таго-ж аўтара. На старых песенных матывах ці мала будуюцца й новых надзённых масавых савецкіх песняў, як, прыкладам, песьні: «Лясная песня», «Песьня пра Заслонава», «Радзіма мая дарагая» Алоўнікава, «Ой, шумяць лясы зялёныя», «Явар і каліна» Семянякі,

⁹⁵ Пералік твораў тут і ў далейшым робіцца на падставе жаролаў, што паказаныя вышэй.

і інш. Сюжэтныя матывы й новых савецкіх песняў, як любоўныя пачуцці, сяброўства, патрыятычнасць, з'явы прыроды, усе лірычныя адценьні заўсёды карыстаюцца традыцыйным музычным матарыялам, бо толькі ён можа выразіць і адлюстравачь запраўды шчырыя імкненні аўтара.

Хаця савецкая ўлада афіцыйна стараецца паказаць сябе апякуном і абароннікам народнага мінулага, аднак практычна зварот да мінуўшчыні, выхад творчых намераў у мінулае, ясна, ня вельмі выгадны партыйна-савецкаму кіраўніцтву, ды яшчэ тады, калі ў надзённай тэматыцы ясна відаць вялізарны прарыў. Кідаецца ў вочы й такое важнае з'явішча, што мастацкая якасць твораў на тэмы мінулага стаіць звычайна на больш высокім узроўні. Крытыкі вельмі часта сьцьвярджаюць поспехі й дасягненні кампазытараў у такіх творах: «Кампазытар... паводзіцца зь імі (народнымі тэмамі — М. К.) зь вялікай любоўю» (Танцавальная суіта Залатарова), «найбольш удалая частка суіты перадае настроі, павязаныя з малюнкамі беларускае прыроды» (Суіта Камінскага), «твор знаходзіць цёплы прыём у слухачоў» (увэрта Аладава — адлюстраваньне беларускае прыроды), «кампазытар знайшоў пераканаўчае ўвасабленьне» («На Палесьсі» Алоўнікава).⁹⁶ Пра 3-юю сымфонію Цікоцкага гаворыцца, што «найбольш пераканаўча яна рэшана ў першых двух частках, дзе творчаскі пераасэнсавана народная мэлёдыя».⁹⁷ 3-яя сымфонія Аладава за беларускія песенныя вытокі, выкарыстаньне арыгінальных старых дажынкавых і бытавых песняў вызнаецца як «буйны ўклад у разьвіцьцё беларускай музыкі».⁹⁸ Якраз у багацьці народных нацыянальных вобразаў, у народных мэлёдыях і інтанацыях кампазытар чэрпае «сродкі для пераканаўчай музыка-псыхалёгічнай замалёўкі гэрояў-прадстаўнікоў народу, для адлюстраваньня беларускага пэйзажу і ўвасабленьня казачнасьці і фантастыкі народных паверыў».⁹⁹ Канцэрт для фартэпіяну з аркестраю ў кампазытара Камінскага ўдаўся найбольш рэпэртуарным, ведамым паза межамі рэспублікі, самабытным і сьвежым толькі таму, што, як сьцьвярджаюць крытыкі, аказаўся «ён вельмі блізім беларускай народнай песні, якая гучыць у ім у выглядзе напевак і тэм-мэлёдыяў».¹⁰⁰ Цікавы й характэрны прыклад з твораў Аладава — ягоным фартэпіянным квінтэтам. Твор гэты быў напісаны ў 1925 г., у той час, калі Беларусь знаходзілася ў адраджэнскім пэрыядзе, калі мастак мог свабодна выражаць свае думкі й пачуцці. І вось гэты квінтэт, пабудаваны цалкам на беларускай народнай песеннасьці («Дзеўкі хмеля садзілі», «У горадзе на рынку», «Як памерла матулька»), згодна сьветчання музыकाведаў, і дагэтуль уважаецца адным із найбольш рэпэртуарных твораў.¹⁰¹

Такая ёсць вялізарная роля нацыянальнай думкі, нацыянальнага зместу й формы ў мастацкай творчасці.

У прыраўнаньні з такімі вось творамі, творы, напісаныя на сучасную тэму, выглядаюць яўна няспелымі, няўдалымі й надуманымі. У сваім вышэй названым артыкуле-дакладзе Багатыроў прызнаецца, што ў вапошніх

⁹⁶ Смольскі, цыт. праца, бб. 63-74.

⁹⁷ І. Нісьневіч, цыт. праца, б. 95.

⁹⁸ Тамсама, б. 106.

⁹⁹ Тамсама, б. 95.

¹⁰⁰ Тамсама, б. 110.

¹⁰¹ Аб гэтым у Смольскага, бб. 67-68, і ў Нісьневіча, б. 64.

творах Цікоцкага, Аладава, Алоўнікава, Падкавырава ды ягоных собскіх «мінулае ўвасобленае ярчэй за сянныяшніяе».¹⁰² Усё гэта моцна не падабаецца партыйна-савецкаму кіраўніцтву, што выклікае ў яго дакоры, закіды й навет абурэнне: «Нас ня могуць задаволіць вузкафальклёрныя каноны глыбокай старажытнасці, якія нярэдка прапагандуюцца пад выглядам захавання нейкіх нязьменных нацыянальных традыцыяў... Неабходна да канца пераадолець факты ідэялізацыі мінулага, старых традыцыяў і звычаяў». Партыя актыўна ўмешваецца ўва ўсе намеры й задумы творчых працаўнікоў, даючы свае рэцэпты й загады, каб наблізіць творчасць да сучаснасці й партыйнай ідэалёгіі. Гэтак сюжэт оперы «Кастусь Каліноўскі», які ейны аўтар Лукас успрыняў, як лірыка-эпічнае гістарычнае зьявішча, прымусілі рэалізаваць, як партыйную гэроіку, дзе сам вобраз Каліноўскага паўставаў пабальшавіцку падрабленым ды да таго пазбаўленым нацыянальнай выразнасці й зрусыфікаваным. Такая ідэяна-мастацкая разьбежнасць і супрацьлегласць прывяла да правалу оперы, настолькі яснымі былі ў ёй «супрацьлегласці паміж гэроіка-драматычным зместам оперы і яе лірычнай музыкай».¹⁰⁴ Тое-ж самае выйшла і з операй Пукста «Машэка», дзе падраблялі Машэку й народ. Кампазытару Падкавыраву закідалі навет тое, што ён у сваёй новай сымфоніі «карыстаўся галоўным чынам старой сялянскай песняй, яе не пераасэнсавалі».¹⁰⁵ У СССР уважаецца прагрэсыўным толькі такі прыхватак, калі народная песня нерасейскіх народаў набывае напластаванні расейскай, асабліва рэвалюцыйнай песні, выкарыстоўваньне-ж фальклёру ў някранутым выглядзе ўважаецца прыземленасцю. Загадчык аддзелу агітацыі й прапаганды ЦК КПБ у вадным із сваіх выступленьняў хваляваўся, што «прыземленасць і архаічная стылізацыя — дзьве бяды».¹⁰⁶

Тэма мінулага, ды яшчэ асабліва нацыянальнага мінулага, такім чынам разглядаецца, як практыка ня зусім у савецкіх умовах бясспечная, а таму нахіл беларускіх кампазытараў да сваёй старыны, што творыць кантраст із партыйнай лініяй, набывае вялізарнага палітычнага значаньня. Колькаснае й якаснае разьвязаньне тэмы мінулага становіцца прысудам для казённай сучаснасці. Вялікую вайстрыню таму набываюць розныя выказваньні аб «пытаньнях нацыянальнай сваяасабліваўсці ў праблеме сучаснасці», аб неабходнасці беларускаму аўтару «захавання нацыянальнай выразнасці»,¹⁰⁷ аб усім тым, што служыць заданьням нацыянальнага мастацтва, служыць супраць яго партыйнага, зрусыфікаванага й бескалярытнага казённага выгляду. Тэма мінулага — жыватворчая крыніца мастака, зь якою разам ён змагаецца супраць антымастацкага мэтаду — сацыялістычнага рэалізму, супраць адлюстроўваньня выдуманай і нярэальнай камуністычнай рэчаіснасці.



¹⁰² А. Багатыроў, цыт. праца, «ЛіМ», 11. 4. 1961.

¹⁰³ Рэпэртуар і глядач. «ЛіМ», 4. 10. 1960.

¹⁰⁴ І. Нісьневіч, цыт. праца, б. 88.

¹⁰⁵ Тамсама, б. 96.

¹⁰⁶ З прамовы Халіпава. «Зьвязда», 11. 3. 1959.

¹⁰⁷ Гэтыя пытаньні не аднойчы ўздымаюцца й самымі беларускімі кампазытарамі, прыкладам, А. Цікоцкім у артыкулах «Музыка и современность» («Сов. Музыка», № 8, 1960, б. 151) і «На опернай сцэне — сучаснікі» («ЛіМ», 2. 12. 1960).

Другой галінаю, куды ад савецкай актуальнай надзённасьці ўцякае творчая дзейнасьць беларускіх савецкіх кампазытараў, зьяўляецца галіна чыстай музыкі, чыста музычныя законы, сяродкі й мастацкія прыхваткі, клясычная традыцыя, акадэмічнасьць. У гэтым бязумоўна ёсьць і некаторая сувязь і блізіня зь першаю галінаю мінулага, аб якой мы толькі што гаварылі. Яшчэ ніколі раней у музычнай творчасьці БССР ня было такой прыцягальнасьці й такога пашырэння сымфанічных і камэрных (інструментальных і вакальных) жанраў, як гэта сталася ў пасьляваенныя гады. Сымфоніі твораца амаль што ўсімі кампазытарамі, у тым ліку й кампазытарскай моладззяй. Такія кампазытары, як Аладаў і Цікоцкі, маюць іх ужо па пяць, а кампазытар Пукст (нядаўна памерлы) напісаў іх аж шэсьць. Канцэрты й фантазіі для фартапіяну (з аркестрам) напісаныя кампазытарамі Камінскім, Тырмандам і Аксакавам, канцэрты й фантазіі для йскрыпкі (з аркестрам) — Падкавыравам, Аладавам і Вагнэрам, канцэрт для віялянчэлі — Камінскім, санаты фартапіяныя — Багатыровам, Камінскім, М. Русінам, саната для віялянчэлі — Багатыровам, фартапіяныя квінтэт — Падкавыравам, смычковыя квартэты — Яфімавам, Лукасам і Алоўнікавам, фартапіяныя трыё — Аладавам, Туранковым, Падкавыравам, Багатыровам і Абеліевічам, камэрныя п'есы: фартапіяныя варыяцыі — Камінскім, Анчыкавам, фартапіяныя прэлюдыі — Падкавыравам, Алоўнікавам, скрыпачныя п'есы й мініятуры — Аладавам, Пукстам, Абеліевічам, п'есы для віялянчэлі — Багатыровам, і шмат чаго іншага. Гэты салідны сыпіс твораў, апрача вымоўнай колькасьці, вылучаецца й сваёю добраю якасьцяй. Майстэрства беларускіх аўтараў бяссумлеўна расьце й разьвіваецца. Навет у маладых праяўляецца «незаўраднае прафэсыянальнае майстэрства, яркая самабытнасьць мысьленьня».¹⁰⁸ У васнове ўсіх гэтых твораў, амаль што як правіла, ляжыць клясычная музычная традыцыя. Праўда, традыцыя гэтая ў савецкіх умовах абмежаваная расейскай музычнай клясыкай (пераважна расейскай нацыянальнай школай Мусорскага, Барадзіна, Рымскага-Корсакава), але й тут многія аўтары дасягаюць праяваў беларускай сваяасаблівасьці. Прыкладам, у сваёй сымфоніі Лукас «для ўвасабленьня музычных вобразаў... абраў традыцыйную клясычную форму... аднак уся яна прасякнута інтанацыямі беларускай песеннасьці».¹⁰⁹ Крытыкі падаюць, што й сымфонія маладога кампазытара Чараднічэнкі, якая напісаная таксама ў клясычнай форме, ёсьць «твор адзначаны яркім індывідуальным почыркам, цэльнасьцю будовы і сымфанічнасьцю».¹¹⁰

Вельмі важна падчыркнуць, што беларускія аўтары сымфанічных і камэрна-інструментальных жанраў сумленна імкнуцца ўнікаць праграмаў (асабліва, зразумела, сучаснай тэмы) і ствараюць непраграмныя, чыста музычныя творы. Ды й навет бяручы навязаную ім праграму й ідэю, пераважна пішуць і такія творы ў клясычнай традыцыі. Гэтак пра сымфонію Лукаса крытыка піша: «Аўтар ня даў сымфоніі канкрэтнай літаратурнай праграмы і таму цяжка апісаць...»¹¹¹ Услужлівым рэцэнзэнтам даводзіцца, значыцца, самым прыдумваць праграму ды падрабляць яе пад партыйны густ. Кампазытар Аксакаў у сваёй сымфанічнай паэме «У Тураўскай пуш-

¹⁰⁸ З рэцэнзіі аб камэрных творах Абеліевіча. І. Нісьневіч, цыт. праца, б. 112.

¹⁰⁹ Сымфонія Лукаса, «ЛіМ», 20. 2. 1960.

¹¹⁰ Посьпех маладога кампазытара. «ЛіМ», 27. 2. 1960.

¹¹¹ Глядзі зноску 107.

чы» ўзяў быццам прыемную для партыі праграму (2-ая сьветавая вайна), але аб'ектыўна твор, як кажа Цікоцкі, «радуе тым, што аўтар, пасьлядоўна верны традыцыям рускай клясычнай музыкі, пасвайму пераасэнсоўвае музычную мову беларускага народу ў арыгінальных аўтарскіх тэмах». ¹¹²

Мы і ў вакальных камэрных творах беларускіх аўтараў бачым жада-
ньне адштурхнуцца ад сучаснасьці й апрацоўваць клясычныя тэксты Шэк-
спіра, Бэрнса, Міцкевіча, Пушкіна, Лермантава, Жукоўскага, а так-жа
беларускіх клясыкаў Багдановіча, Купалы й Коласа. Падобная мэта пра-
бываецца й з практыкі арганізацыі ў вапошнія часы спэцыяльных кан-
цэртаў з камэрных твораў беларускіх савецкіх кампазытараў, дзе выкон-
ваюцца непраграмныя творы: фартэпіянная саната Багатырова, фартэ-
піяннае трыё Цікоцкага, скрыпачная саната Камінскага, віялянчэльная са-
ната Русіна й іншыя. ¹¹³ Характэрным прыкладам можа служыць тут і
аўтарскі вечар кампазытара Багатырова, які цяпер адыгрывае ролю му-
зычнага лідара ў Беларусі. Ня гледзячы на ўсе заявы аб ягонай собскай
прыхільнасьці да сучаснай тэматыкі, на заклікі й падштурхоўваньні сваіх
калегаў да алюстроўваньня «камуністычнай надзённасьці», Багатыроў аса-
біста вельмі рэдка адказвае сваёй творчасьцой на партыйныя заданьні.
Ён фактычна яшчэ не стварыў аніводнага твору на тэму сучаснай савец-
кай рэчаіснасьці. Гэтак і на ягоным аўтарскім вечары праграма мела ў
сваёй аснове створаную на клясычных традыцыях чыстай музыкі санату
для віялянчэлі (з фартэпіянам), а з вакальна-камэрнага жанру былі вы-
кананыя рамансы на тэксты Шэкспіра. ¹¹⁴

Захапленне беларускімі кампазытарамі чыстай музыкай, якое аб'ек-
тыўна йдзе на карысьць павышэньня кампазытарскага майстэрства й якое
дае пазытыўныя вынікі іхнай творчай дзейнасьці, гаворыць шмат аб чым.
Тут разьвейваецца тэорыя, што адлюстраваньню сучаснай тэматыкі пе-
рашкаджае недавальняючая прафэсыянальная падрыхтоўка аўтараў. Тут
мы ўзноў знаходзім сьцьверджаньне аб няпрыманьні савецкай сучасна-
сьці савецкімі-ж аўтарамі, уцяканьне ад яе ў сфэру чыстага мастацтва.
Тэорыя «мастацтва для мастацтва», гэтак ненавісная бальшавіцкаму кі-
раўніцтву, значыцца, і да гэтага часу прываблівае да сябе й служыць
адным з найлепшых выхадаў для аўтарскага сумленьня.

Партыйна-савецкаму кіраўніцтву ўсе гэтыя настроі й ухілы дастатко-
ва ведамыя. Ужо ад самага пачатку прафэсыянальнай творчай дзейнасьці

адзначаны сур'ёзныя хібы ў фармаваньні мастацкага сьветапогля-
ду маладых кампазытараў. Заўважана захапленне... тэхнікай
пісьма, прафэсыянальным «рамяством», пры недастатковай увазе
да адлюстраваньня юнымі музыкантамі натхнёнай працы будаўні-
коў камунізму. Нажаль, гэтыя зьявы не абмінулі сыстэмы наву-
чаньня ў Беларускай кансэрваторыі і музычных вучылішчах. ¹¹⁵

Супраць такіх хібаў і ўхілаў, што ператвараюцца ўжо ў палітычнае
зьвяішча, вядзецца жорсткае змаганьне, аднак справа надзённасьці ня
толькі не паляпшаецца, а, наадварот, — пагоршваецца. Чыстая музыка, му-

¹¹² Жыцьцё народа — крыніца натхненьня. «ЛіМ», 28. 2. 1961.

¹¹³ Першы камерны. «ЛіМ», 25. II. 1960.

¹¹⁴ Вечар Багатырова. «ЛіМ», 17. 1. 1961.

¹¹⁵ Увага да творчай моладзі. «ЛіМ», 4. 4. 1959.

звычайныя законы, клясычная традыцыя, акадэмізм і прафэсіяналізм пакуль што яшчэ ня пераможаныя партыйнай ідэялёгіяй.



Зусім неспадзяваным для партыйна-савецкіх колаў з'явілася тэндэнцыя рэалізаваць савецкую сучаснасць у сьветапаглядзе трагэдычным, у змрочных і панурых адценьнях і настроях. Трагэдычныя канцэпцыі запаланілі творы лепшых кампазытараў СССР, у тым ліку й асабліва кампазытарскую моладзь. Замест таго, каб згодна заклікаў партыі ствараць кампазыцыі, што «адказвалі-б аптымістычнаму й жыццярадаснаму настрою будаўнікоў камунізму», кампазытары сталі шукаць выхаду ў пэсымізьме. Такое скрыўленьне палітыкі партыі ўнесла ў партыйнае кіраўніцтва вялікую заклапочанасьць і трывогу.¹¹⁶

У БССР такое зьявішча таксама часткова мае месца. Кампазытар Багатыроў выступаючы з дакладам аб музыцы й сучаснасці, гаварыў аб кірунку рэмаркізму (ад прозьвішча пісьменьніка Рэмарка), які ўслаўляе ідэі «згубленага пакаленьня», рысы адзіноцтва, закінутасьці, прыніжаныя пачуцьці.¹¹⁷ Паводля выснаваў Багатырова, у найбольш сучасных творах найлепшых беларускіх кампазытараў, як 3-яя й 5-ая сымфоніі Цікоцкага, 3-яя й 4-ая сымфоніі Аладава, сымфанічная паэма «Нарач» і суіта «Песьня міру» Алоўнікава, скрыпкавы канцэрт Падкавырава й, напасьледак, у 2-ой сымфоніі самога-ж Багатырова адлюстраваная «сьмерць больш выразна, чым жыцьцё».¹¹⁸ Думка Багатырова дапаўняецца й іншымі крытыкамі. Гэтак музыказнавец Смольскі знаходзіць, што ў фартапіянным трыё Падкавырава, у першых двух частках лірыка-элегічны настрой «пераходзіць у становішча глыбокай задумлівасьці і тугі. Кульмінацыя гучыць трагічна».¹¹⁹ У сымфоніі кампазытара Чараднічэнкі, як падае музыказнавец Сізко, дадзеныя паводля задуму самога аўтара «згушчаны змрок і часамі востры боль».¹²⁰ Смычковы канцэрт Лукаса зьяўляецца творам, якому «ўласны элемэнт сэнтэментальнасьці, пэўнай разьмякчонасьці і пасыўнасьці».¹²¹ Музыказнавец Нісьневіч вылучае траурна-трагічны вобраз у сымфанічнай паэме Алоўнікава «Партизанская была», некаторыя рамансы таго-ж аўтара на тэксты М. Багдановіча, дзе «вельмі глыбока і шчыра пераданы... трагізм цяжкой утраты».¹²²

Справа тут, зразумела, не ў самым выкарыстаньні трагічных вобразаў, што было-б зусім нармальна, але ў тым, што такія вобразы, пачуцьці й настроі перадаюцца аўтарамі з найбольшай пераканальнасьцяй, шчырасьцяй і майстэрствам, што яны вырозьніваюцца ў творы й перавышаюць усё іншае. Звычайна элегійнасьць, сум, жальба й наагул мінорны тон больш за ўсё зазначаюцца ў творах на сучасную тэму. Кампазытара Семяняку Цікоцкі абвінавачвае ў «злоўжываньні празьмерна ўжо адчувальным мі-

¹¹⁶ Дастаткова праглядзець часопіс «Сов. Музыка» за 1960 і 1961 гг.

¹¹⁷ Сэрца мільёнаў падслухаць біцьцё. «ЛіМ», II. 4. 1961.

¹¹⁸ Тамсама.

¹¹⁹ Смольскі, цыт. праца, б. 69.

¹²⁰ Посьпех маладога кампазытара. «ЛіМ», 27. 2. 1960.

¹²¹ Тамсама, бб. 69-70.

¹²² І. Нісьневіч, цыт. праца, бб. 104 і 113.

норам». ¹²³ Тыя-ж настроі відаць і ў масавых песнях на сучасную тэму. Багатыроў у сваім цытаваным дакладзе сьцьвярджае, што ў песнях беларускіх аўтараў «пераважаюць сумна-мэлянхалічныя... настроі... інтанацыі... сумнага жорсткага рамансу, што зусім не адпавядае патрабаванням часу». ¹²⁴ Музыкавед Ракава зазначае, што масавыя песні беларускіх кампазытараў пішуцца больш «у той-жа мінорнай танальнасьці». ¹²⁴ Лірыка звычайна разумеецца й успрымаецца беларускімі песеньнікамі ў ейным элегійным адценні, і такая масавая лірычная песня «амаль зусім выцясьніла песні грамадзянскія». ¹²⁶ Грамадзянскія тэмы й сюжэты служаць толькі, як афіцыйныя адпіскі, як надакучлівая даніна якой-небудзь урачыстасьці, а ў іншыя момэнты гучаць песні лірычна-элегійныя, у якіх, паводля сьцьверджаньняў крытыкаў, «назіраецца і мяшчанска-сэнтымэнтальная чутлівасьць». ¹²⁷

Вельмі цікава, што вышэй адцёмленыя масавыя творы, якія выпаўняюць эстрады, кіно, радыё, якія гучаць на зборках, вечарынках і ў хатах, карыстаюцца вялікім посьпехам і распаўсюджаньнем. А калі аўтарам робяцца закіды ў лёгкадумнасьці й палітычных памылках, дык яны самі «прыхільнікі душашчыпацельных, сьлязьлівых песень, любяць спасылацца на паўсямеснае прызнаньне іх творчасьці народам». ¹²⁸ Гэты факт зьяўляецца найлепшым довадам, што ў дачыненьні да сучаснай тэмы мастацтва паміж уладаю й народам існуе вялікая разьбежнасьць. Як-бы ня былі папулярныя ў масах «мяшчанскія» песні, яны ўсё-ж адлюстроўваюць духоўныя пачуцьці падсавецкіх людзей, даўно стомленых выхваляньнем камуністычнага будаўніцтва. Кампазытары ў гэтым выпадку толькі выконваюць агульныя пажаданьні.



Нам астаецца цяпер зрабіць некаторыя вывады з нашага дасьледаваньня.

Сучасная, актуальная, надзённая тэматыка, як можна было бачыць, не карыстаецца прыхільнасьцяй сярод творчых працаўнікоў, наадварот, яна выклікае настойлівыя імкненьні адштурхнуцца ад яе, прычым гэтае адштурхваньне йдзе паводля асацыяцыяў да адваротнага. Выходамі з палажэньня служаць галіны мінулага, чыстай музыкі й, навет, пэсымістычныя настроі й пачуцьці, што, бязумоўна, набывае палітычнае значаньне й можа разглядацца, як пэўная ідэйная апазыцыя, як пэўны, у некаторай ступені, супраціў партыйнай лініі. Аднак і пры такіх меркаваньнях было-б памылкаю перабольшваць вагу пададзеных тут фактаў. Савецкая ўлада мае шмат сяродкаў і спосабаў весці сваю лінію камуністычнага ўзгадаваньня й падпарадкаваць гэтай лініі творчых працаўнікоў. Сучасная тэматыка, як сталая палітыка партыі, заўсёды будзе ставіцца перад савецкім мастацтвам. Пры тым-жа цяпер ёсьць ці мала самых творцаў, што ці за страх, ці за сумленьне падтрымліваюць і будуць падтрымліваць партый-

¹²³ На опэрнай сцэне — сучасьнікі. «ЛіМ», 2. 12. 1960.

¹²⁴ Сэрца мільёнаў падслухаць біцьцё. «ЛіМ», II. 4. 1961.

¹²⁵ Зноў аб песні. «ЛіМ», 14. 6. 1960.

¹²⁶ Гл. зноску 122.

¹²⁷ Музыка і жыцьцё. «ЛіМ», 14. 6. 1960.

¹²⁸ Сэрца мільёнаў падслухаць біцьцё. «ЛіМ», II. 4. 1961.

ныя ўстаноўкі. З праграмнымі творамі, крыклівымі лёзунговымі назовамі, прысьвячэннямі найбольш супэрактualнага зместу й вызначэння нам дзевяццацца сустрэкацца й надалей.

Тым ня меней, на аснове цвёрдых фактаў і прыкладаў даволі доўгай практыкі мы ўпэўненыя можам сказаць, што высокаідэйны й высокамастацкі паказ савецкай рэчаіснасці ў музычнай творчасці астанецца неажыццёўленым, і ў найбольш навет прыслужлівых мастакоў адлюстраванне савецкай надзённасці далей вонкавай ілюстрацыйнасці, калейдаскапічнасці й пёрыстасці тэмаў і вобразаў ня пойдзе. У творах назаўсёды застаецца ў кантрастным выглядзе няўдалыя спробы стварыць сучасных гэрояў і, наадварот, удалыя творчыя знаходкі ў вапісанні нацыянальных характараў быту й прыроды.

Крытыка ўвесь час падчыркае няроўнасць сучасных музычных твораў, іхную непаўнацэннасць з прычыны таго, што кантрастныя да сучаснасці сытуацыі й характарыстыкі ўвасабляюцца шчыра й яскрава, а сама сучаснасць шэра, плякатна й абыякава. Гэтыя апошнія асаблівасці заіснавалі разам із савецкай тэматыкай, выступаюць заўважна асабліва цяпер і, зразумела, будуць вылучацца і ў будучыні. Няроўнасць і непаўнацэннасць мастацкага твору — азнака савецкага часу застанецца зь ім назаўсёды. Мы перакананыя, што застаецца й творчыя прыхільнасці й прывабнасці да мінулага і ў першую чаргу да свайго нацыянальнага песеннага й танцавальнага фальклёру, да асновы творчасці — клясычных традыцый, бо ўсё гэта ўзапраўды служыць ідэйнаму й мастацкаму развою мастака, бо тутакж ён і можа разгарнуць свае здольнасці, выразіць свае духовыя пачуцці, шчыра й поўна, а галоўна свабодна выказацца. У прапагандовым творы нічога такога зрабіць нельга. Вось чаму сучасная тэма ў партыйным разуменні ня мае шансаў на прыняцце яе мастаком.

ПАСЛОЎЕ

Ад напісання дадзенага даследавання да ягонай здачы ў друкарскі набор прайшло ня мала часу, у якім у Савецкім Саюзе і ў прыватнасці ў БССР адбыліся больш менш важныя палітычна-грамадзкія падзеі: 25-ы з'езд Камуністычнае партыі Беларусі (верасень 1961), Рэспубліканскі агляд тэатральна-канцэртнай дзейнасці, прысьвечаны «Сучаснай тэме ў мастацтве» (кастрычнік 1961), 4-ты З'езд Кампазытараў БССР (люты 1962), ды над усім гэтым апошняя падрыхтоўка й самае правядзенне 22-га партыйнага з'езду з абвешчаннем Новай Праграмы партыі. У ўмовах савецкага жыцця, партыйнага кантролю й ціску ніводзін творчы працаўнік ня можа застацца ў баку ад такіх падзеяў і бывае змушаны так ці інакш адказаць на іх сваёй творчасцю. Таму зусім зразумела, што ў вапошнія часы і на музычным фоне БССР з'явіліся новыя творы кампазытараў на сучасную тэматыку, большасць зь якіх былі прысьвечаныя 22 З'езду й праслаўленьню партыі.

Быў закончаны маладым кампазытарам Я. Глебавам і выстаўлены тэатрам оперы й балету новы беларускі балет «Мара» аб лёсе простае беларускай дзяўчыны-танцавальніцы. Яна, паводля сюжэту, у раннім маленстве трапіла на чужыну, пакутвала там і нарэшце вярнулася на радзіму

й знайшла сваё шчасьце. Балет «Мара», такім чынам, стаўся першым беларускім творам у гэтым жанры на сучасную тэму. Маладымі кампазытарамі Р. Бутвілоўскім і Д. Смольскім былі прадстаўленыя дзьве поўнаметражныя сымфоніі, якія, згодна апініі крытыкаў, «раскрываюць вобразы савецкага юнацтва».¹²⁹ Выйшлі тры сымфонічныя увэртуры: «Увэртура ў славу партыі» А. Цікоцкага, «Сьвяточная увэртура» А. Багатырова і «Урачыстая увэртура» Я. Глебава. Кампазытар І. Кузьняцоў даў кантату «Радуйся наша зямля дарагая», дзе праходзяць малюнкi шырокіх прастораў Савецкага Саюзу, «шчасьлівага» калгаснага жыцця, заклік да міру й спакою і нарэшце фінал, што быццам гучыць «гімнам працы і партыі».¹³⁰

Сярод масавых песняў паявіліся: «Партыі слава ў вяках» М. Шнэйдэрмана, «Слухайце людзі кліч камуністаў» Ю. Семянякі, «Калі гаворыць камуніст» І. Ронькіна, «Горад міру» Р. Бутвілоўскага, «Сялігорская раніца» У. Алоўнікава (рабочае будаўніцтва), «Маладосьць у паход» Ю. Семянякі, яго-жа «Ляціце арлы-сокалы», «Песьня будаўнікоў Нафтаграда» З. Лукаса і інш. Папоўніўся і цыкль песняў на касьмічную тэму творамі Роньніка «Герой-касманаўт», Р. Тырманда «Слава розуму чалавека», Г. Вагнэра «Помні гэты дзень» (Гагарыну), П. Падкавырава «Песьня аб Гагарыне» і інш. Навет у новы балет Я. Глебава «Мара» патрапіў спэцыяльны «Касьмічны танец», куды кампазытар увёў гучаньне электра-музычнага інструмэнту.

Дастаткова прачытаць адно назовы ўсіх новых твораў беларускіх савецкіх кампазытараў, каб зразумець іх наяўнае агітацыйна-прапагандовае прызначаньне, намер патрапіць у самы фокус партыйнай палітыкі. Так, напрыклад, кампазытар Цікоцкі, толькі яшчэ складаючы сваю новую увэртуру «Слава», ужо робіць да яе эпіграфам словы з праекту Праграмы КПСС «Чалавек чалавеку-друг, таварыш і брат» і запэўнівае грамадзкасць, што ідэйным зьместам ягонай увэртуры ёсьць «Слава партыі, слава розуму, слава савецкаму чалавеку».¹³¹ Кампазытар павучае і ўсіх сваіх калегаў, што праект Праграмы «для нас кампазытараў, гэта — невычарпальная крыніца натхненьня».¹³² У сьлед за Я. Цікоцкім аб партыйнасьці й абумоўленасьці кампазытарскай творчасьці гаворыць і другі народны артысты БССР — Р. Шырма: «У нашам сучасным мастацтве добра тое, што патрэбна партыі».¹³³ На адлюстраваньні ў сваёй творчасьці новай партыйнай праграмы і вынікаў 22-га партыйнага зьезду робіць асноўную стаўку й апошні чацьверты зьезд кампазытараў Беларусі.¹³⁴

Такая назойлівая, рэглямэнтаваная, з гары накіданая і дэкрэтаваная палітыка для беларускага сучаснага мастака адразу-ж выклікае вялікае сумляваньне што да мастацкай якасьці сучасных твораў, што да магчымасьці сказаць у іх што-колечы новае, арыгінальнае, а галоўнае вольнае й індывідуальнае. Апошнія выказваньні крытыкі і самых кампазытараў, як і раней, толькі сьцьвярджаюць нашыя здагадкі.

Напярэдадні апошняга 4-га Зьезду кампазытараў Беларусі старшыня Саюзу кампазытараў А. Цікоцкі і адказны сакратар І. Нісьневіч выступілі

¹²⁹ Рысы народнасьці. «Літаратура і Мастацтва», 30. 1. 1962.

¹³⁰ Мелёдыі нашых дзён. Тамсама, 26. 9. 1961.

¹³¹ Увэртура ў славу партыі. «Літаратура і Мастацтва», 12. 9. 1961.

¹³² Тамсама.

¹³³ Нерастаржымая сувязь. «Советская Культура», 27. 1. 1962.

¹³⁴ Думкі пра музычнае заўтра. «Літаратура і Мастацтва», 23. 1. 1962.

з артыкулам: «Думкі пра музычнае заўтра», дзе амаль што нічога ім не ўдалося сказаць аб перспектыве творчасці, але затое больш давялося спыніцца на даволі прыкрых з'явах кампазытарскага сяння:

«Хіба-ж можам мы, кажуць кіраўнікі, з нашымі мінулымі, часам застарэлымі творчымі крытэрыямі, мінулым узроўнем майстэрства... ажыццявіць пастаўленую партыяй перад намі задачу?» Адказ на гэтае пытаньне напрошваецца благі, бо, як пішацца далей у артыкуле: «на працягу многіх год заўважаецца значнае адставаньне беларускіх кампазытараў у авалоданьні майстэрствам... У нас доўгія гады няма буйных, манумэнтальных твораў... Асноўнай заганай новых опэр зьяўляецца слабая, а часам бездапаможная музычная драматургія... Нашы некаторыя кампазытары, музыказнаўцы яшчэ вельмі мала вывучаюць жыццё»... Наша кампазытарская арганізацыя вельмі марудна расьце колькасна... Марксісцка-ленінская падрыхтоўка маладых кампазытараў... павінна дапамагаць ім крытычна адносіцца да... праяваў загінаючай буржуазнай культуры, якія часам шкодна ўплываюць на ідэна-эстэтычныя густы моладзі. Маладыя кампазытары... нігілістычна адносяцца да лепшых здабыткаў мінулага. Яны не ўмеюць асэнсаваць сучаснасьць... Вялікая праца чакае ўсіх нас...»¹³⁵

Музыказнаўца Р. Шырма публічна заяўляе, што яго — «вельмі турбуе абніжэньне мастацкага ўзроўня».¹³⁶ Дырыжэр опэры Л. Любімаў не аднойчы выказваў патрабаваньні аб «значна большай актыўнасьці беларускіх кампазытараў».¹³⁷

Ужо колькі год ставяць і абгаварваюць пытаньні сучаснай тэмы ў савецкім мастацтве і ўсё толькі для таго, каб і цяпер ізноў-жа сказаць — «Мы павінны па-дзелавому павесці гаворку аб сучаснай музыцы».¹³⁸ Пасьля такога агульнага агляду музычнага становішча ўважаем патрэбным трохі затрымацца і на канкрэтных творах беларускіх савецкіх кампазытараў апошняга часу.

Пра опэрна-балетную творчасць, вельмі малаколькасную (на сучасную тэму толькі адна опэра і адзін балет) навет, у вапошні пэрыяд, прэса канстатуе, што «намаганьні тэатру ў стварэньні сучасных опэр і балетаў... не зьяўляюцца ва ўсіх адносінах бездакорнымі».¹³⁹ Мы ўжо раней гаварылі тут аб опэры «Калючая ружа» Ю. Семянякі, аб яе прапагандовым разьдзьмуханьні і параўнальна слабой мастацкай вартасьці, а цяпер у вапошніх крытычных зацёмках ёсьць яшчэ больш сыцьверджаньняў правільнасьці нашых выснаваў. Спецыяльны карэспандэнт газэты «Сов. Культура» М. Тэраганян, прагледзіўшы «Калючую ружу» ў Менскім тэатры, знайшоў, што ў опэры Семянякі «перш за ўсё не задавальняе музыка», што пытаньне, ці тут «можна гаварыць, як аб дасягненьні».¹⁴⁰ Р. Шырма мяркуе, што ў опэры «ўжо вельмі дробныя, занадта ўжо выпадковыя і надуманыя «страсьці» пэрсанажаў... Здольны кампазытар не знайшоў... месца для яскравай, жыцьцёсьцьвярджаючай характарыстыкі рэальнага асяродзьдзя».¹⁴¹ Пра

¹³⁵ Усё цытаванае тут і вышэй з названага артыкулу «Думкі пра музычнае заўтра». «ЛіМ», 23. 1. 1962.

¹³⁶ Нерастаржымая сувязь. «Сов. Культура», 27. 1. 1962.

¹³⁷ Новыя опэры і балеты. «ЛіМ», 9. 1. 1962.

¹³⁸ Думкі пра музычнае заўтра. «ЛіМ», 23. 1. 1962.

¹³⁹ Новыя опэры і балеты. «ЛіМ», 9. 1. 1962.

¹⁴⁰ Театр и его культура. «Сов. Культура», 25. 11. 1961.

¹⁴¹ Нерасторжымая сувязь. «Сов. Культура», 27. 1. 1962.

толькі што створаны новы балет «Мара» Я. Глебава ўжо цяпер гавораць крытычна, хаця і вызнаюць здольнасці маладога аўтара. Гэтак Р. Шырму не задавальняе адсутнасць у балете «чоткага зместу»,¹⁴² музыкaлёг А. Ракава лічыць твор у вялікай меры «статычным» і «дывэртысментным».¹⁴³

У песеннай творчасці музыказнаўцаў трывожыць пасьпешлівасць, пагоня за надзённасцю, спрошчаная мэлёдычная мова, адсутнасць стылю, запазычанасць, перапевы знаёмых матываў, іхняя бледнасць, нявыразнасць, адсутнасць самабытнага пераасэнсавання. Навет у такіх папулярных беларускіх песеньнікаў, як Алоўнікаў, Падкавыраў, Вагнэр, Семянка, Лукас ці мала падобных недахопаў, «штучнай прыдуманнасці», калі песня «пазбаўлена крылаў», «не кранае сэрца».¹⁴⁴ Часцей за ўсё бывае, што чым больш прэтэнсіянальная назва песні, тым менш яна вартая. Так у песні Р. Тырманды «Слава розуму чалавека» выступае дробны матар'ял, эстраднасць, неадпаведнасць гэраічнай тэматыцы, а ў песні М. Шнэйдэрмана «Партыі слава ў вяках» «манатонны і наўмысна афіцыйны выгляд».¹⁴⁵

Найгалаўнейшае тое, што кампазытары і іхняя творчасць знаходзяцца ў выразнай супрацьлежнасці з афіцыйнай партыйна-савецкай палітыкай. Кіраўніцтва й крытыкі заўважаюць, што кампазытары і асабліва маладыя аўтары ня выходзяць з пачуцці «грамадзкага абавязку», застаюцца і дагэтуль «па-за грамадзкай працай», «ухіляюцца ад напісання масавых песняў, прасякнутых духам рэвалюцыйнай рамантыкі, гераізму».¹⁴⁶ Атрымоўваецца так, што музыка песняў выяўляе настроі й характар, не адпавядаючы тэматыцы савецкай гэроікі.¹⁴⁷ Успрымання камуністычнай рэчаіснасці ў змрочных, пэсымістычных, трагэдычных хварбах і тонах, аб чым падавалася намі раней, за апошнія часы ня толькі ня знікла, але, наадварот, здаецца, пашырылася. У новым балете «Мара» замест сьветлых, аптымістычных адценьняў кампазытарам (вельмі маладым) дадзены «драматычныя настроі, напружаныя гучанні».¹⁴⁸ Сымфонія маладога Р. Бутвілоўскага выражае настроі смутку і тугі, хаця яна й прысьвечана сучаснай камуністычнай моладзі. Гэтыя хварбы знікаюць толькі ў фінале сымфоніі, калі трэба падпарадкавацца казённаму рэцэпту бадзёрасці.¹⁴⁹ У сымфоніі наймалодшага аўтара — Д. Смольскага: «гэрой, нажаль, ня можа пераадолець варожыя сілы... Сымфонія па сваім змесьце і агульным настроі мае трагэдычны характар»,¹⁵⁰ дарма што і яна маладзёжная і прысьвечаная 22-му партыйнаму зьезду.

Такія-ж рысы наглядаюцца і ў музыцы беларускіх савецкіх кампазытараў да кінафільмаў. У Алоўнікава ў фільме «Веснавая наваліца» «надрыў і бязвыходнасць амаль увесь час гучаць у музыцы».¹⁵¹ З. Лукас да фільму «Чалавек не здаецца» напісаў «сэнтымэнтальную, знешне мэлан-

¹⁴² Тамсама.

¹⁴³ «Мара». «ЛіМ», 17. 10. 1961.

¹⁴⁴ Трэба нам песень. «ЛіМ», 26. 1. 1962.

¹⁴⁵ На чарговай серадзе. «ЛіМ», 23. 1. 1962.

¹⁴⁶ Экзамен на сталасць. «ЛіМ», 26. 9. 1961.

¹⁴⁷ На чарговай серадзе, «ЛіМ», 23. 1. 1962.

¹⁴⁸ Артыкул Ракавай у «ЛіМ», 17. 10. 1961.

¹⁴⁹ Рысы народнасці. «ЛіМ», 30. 1. 1962.

¹⁵⁰ Тамсама.

¹⁵¹ Музыка ў кіно. «ЛіМ», 12. 9. 1961.

халічную музыку». ¹⁵² Чым болей ставіцца адзіная сучасная опэра Семянкі «Калючая ружа», тым болей заўважаюць у гэтай маладзёжнай опэры неадпаведныя настроі. Р. Шырма піша: «У цэнтры аўтарскай задумы аказалася якаясь вялая моладзь — дзяўчына хоча атруціцца пасля няўдалага спатканьня». ¹⁵³

На гэтым можна і скончыць нашае паслоўе да дасьледаваньня аб сучаснай тэматыцы ў музыцы БССР. Мы бачым, што палажэньне не зьмянілася і ў паслязьездаўскім пэрыядзе. Аднак зрабіць гэтае дапаўненьне было патрэбным для таго, каб яшчэ больш пераканацца, што сучасная тэматыка ў савецкім мастацтве з самага пачатку пастаноўкі пытаньня і да нашых дзён пацярпела поўнае фіяска. Партыйнае заданьне «ня ўлезла» ў мастацкую творчасць. Гэта відаць усім, навет і людзям з партбілетамі. Толькі вось прызнацца да гэтага партыйнае кіраўніцтва ня можа. І ўзноў будуць «па-дзелавому» весьці бясплодныя гутаркі й размовы аб сучаснасьці ў мастацтве, як і ў многіх іншых пытаньнях савецкага беспэрспэктыўнага жыцьця.

¹⁵² Тамсама.

¹⁵³ Нерасторжимая связь. «Сов. Культура», 27. 1. 1962.

Сельская гаспадарка Беларускай ССР

у сьвятле апошніх статыстычных дадзеных

Сымон Кабыш

Беларусь заўсёды ўважалася пераважна сельскагаспадарскай краінай. Але трэба адцеміць, што пасля Другой Сусьветнай Вайны значна павялічылася й ейная вытворчасць прамысловай прадукцыі. БССР цяперака займае важнае месца ў вагульнасаюзнай вытворчасці аўтамашынаў, трактараў і мэталярэзных станкоў. Вытворчасць гэтых галінаў прамысловасці базуецца пераважна на прывозных матарыялах. Разьмеркаваньне прадукцыі гэтае прамысловасці строга цэнтралізаванае. Важным прадпрыемствам паводля свайго пэрспектыўнага разьвіцьця ёсьць нядаўна пабудаваны Салігорскі калійны камбінат, які працуе на каштоўнай сыравіне, дабыванай з багатых залежаў соляў у нетрах беларускай зямлі на Случчыне. Можна спадзявацца, што надыйдзе час, калі патрэбы беларускага народу будуць забасьпечвацца сваім каменным вугалем, залежы якога знойдзеныя ўжо на паўдні кріны. Знойдзеныя таксама шматлікія азнакі знаходжаньня ў нетрах беларускае зямлі нафты й прыроднага газу.

Тымчасам Беларусь і сяньня зьяўляецца сельскагаспадарскай краінай. Сельскае насельніцтва ў 1961 годзе складала 66%, а гарадзкое — толькі 34%. У вагульным ліку 8.226 тысяч жыхарства сярэднягадовы лік работнікаў і службоўцаў абыймаў 2.979 тысяч чалавек, у тым ліку толькі ў саўгасах працуе на сельскай гаспадарцы 347 тысяч чалавек. Апрача гэтага, у калгасах наяўных калгасных сем'яў налічваецца 938 тысяч.¹

Глебы Беларусі, а таксама ейныя кліматычныя ўмовы добра спрыяюць разьвіцьцю сельскае гаспадаркі.

У паўночна-заходняй частцы рэспублікі пераважаюць нявысокія ўзвышшы марэннага паходжаньня. Раўнінная паўдзённа-ўсходняя частка ў некастрых мясцох пераходзіць у нізіны. Паўдзённая частка Беларусі становіць сабой абшырную забалочаную нізіну, празь якую працякае буйны прыток Дняпра — Прыпяць із шматлікімі прытокамі. Гэта — Палесьсе. Заходняя частка Палесься больш узвышаная, тут праходзіць вадаразьдзел між Чарнаморскім і Балтыцкім басэйнам.

Клімат Беларусі ў вагульным памяркоўны з дастатковай колькасцяй ападкаў, якіх выпадае амаль двойчы больш летам, чымся зімой. Вясна тут пачынаецца ў другой палове сакавіка й трывае ў сярэднім менш за два

¹ Народное хозяйство СССР в 1960 году. Москва, 1961, б. 164 і 165.

месяцы. Працягласць лета дасягае пяці месяцаў. У зімовы пэрыяд сьнегавы пласт бывае дастатковым. Вэгэцыйны пэрыяд па паўдзённым усходзе рэспублікі трывае да 200 і больш дзён. На поўначы Беларусі клімат больш сьцюдзёны, а вэгэцыйны пэрыяд амаль на 20—25 дзён карацейшы.²

Каля 60% тэрыторыі Беларусі займаюць дзірванна-падзолістыя глебы. Гэты від глебаў — аднародны. Нязначную часць іх становяць гліністыя й сугліністыя глебы. Больш буйныя прасторы заняты лёгкімі сугліністымі. Каля 17% тэрыторыі займаюць пяшчаныя глебы. Дзьве трэці гэтых пяшчаных прастораў знаходзяцца пад лясамі й хмызьнякамі, а рэшта выкарыстоўваецца пад сельскагаспадарскія ўжытکوўнасьці. Больш за 12% усяе тэрыторыі займаюць вялікія плошчы, пераходныя да нізінаў і балотаў. Балоты знаходзяцца пераважна ў Палескай нізіне і ў басэйне ракі Бярэзіны.³

Глебавыя й кліматычныя фактары Беларусі ствараюць даволі выгаднымі ўмовы для ўдалага вядзеньня асноўных галінаў сельскае гаспадаркі.

Улічваючы прыродна-эканамічныя ўмовы ў паасобных частках Беларусі, тэрыторыя рэспублікі Міністэрствам сельскае гаспадаркі БССР была падзелена на сельска-гаспадарскія зоны. У кожнай зоне вызначаны галоўныя кірункі разьвіцьця й вытворчасьці сельска-гаспадарскай прадукцыі.

1. Лёна-малочна-мясная зона. У гэтую зону ў васьноўным уваходзіць Віцебская вобласць, а таксама паўночныя раёны Магілёўскай, Менскай і Горадзенскай вобласцяў. У паляводстве гэтай зоны пераважае лёнавы кірунак. Разьвіцьцю вытворчасьці лёну дапамагалі глебава-кліматычныя ўмовы. Да таго жшчэ ў гэтай часьці Беларусі мясцовае жыхарства на працягу цэлых стагодзьдзяў займалася вытворчасьцяй лёну й таму мае вялікую практыку ды традыцыйныя працоўныя навукі.

Аб высокай эфэктунасьці вытворчасьці лёну ў гэтай зоне гаворыць той факт, што затраты працы на вытворчасьць лёнавалакна тут у два разы меншыя, чымся ў іншых зонах Беларусі. У гэтай зоне лёнам засяваецца каля 10% пасеўнай плошчы, у той час калі ў іншых зонах — толькі 3—5%. У калгасах гэтае зоны даходы зь лёну складаюць у сярэднім больш за 49% валавых грашовых даходаў.⁴

2. Бульба-малочна-сьвінягадаўляная зона. Гэтая зона ахоплівае цэнтральную часць Беларусі. У яе ўваходзяць большая часць раёнаў Менскай, Магілёўскай, Горадзенскай і Берасьцейскай вобласцяў, а таксама некаторыя раёны Гомельскай вобласці. Паводля вялічынні тэрыторыі — гэта найбольшая зона, што займае больш за 45% усіх сельскагаспадарскіх земляў калгасаў рэспублікі. У гэтай зоне найбольшая колькасьць ворнай зямлі. Ворыва займае тут 66% усяе сельскагаспадарскае зямлі.⁵ У зоне дасюль удала разьвівалася вырошчваньне бульбы. На калгасы й саўгасы зоны ўскладзенае заданьне забясьпечаньня бульбай Менску, Магілева й іншых буйных гарадоў. Гэтая зона забясьпечвае бульбай таксама 35 сьпіртавых і крахмальных заводаў. У раёнах Горадзенскай, Берасьцейскай і на паўдзённым захадзе Менскай вобласці разьвітая вытворчасьць цукровых буракоў, якая забясьпечвае сыравінай тры цукровыя заводы ў Беларусі.

² Белорусская ССР. Москва, 1957, б. 22.

³ Тамсама, б. 29 і 31.

⁴ С. Н. М а л и н и н. Иппа. Экономика Белорусской ССР и перспективы ее развития. Москва, 1960, б. 117—118.

⁵ Тамсама, б. 118.

3. Зона вытворчасці мяса, малака, бульбы, буракоў і канопляў. Гэтая зона ахоплівае палескія раёны Беларусі. Тут пераважаюць буйныя плошчы тарфяных глебаў, якія й дасюль толькі часткава асушаныя ды й то не заўгатае жывёлы. Прадукцыя жывёлагадоўлі ў калгасах у сярэднім перавышае 54⁰/. Калгасы гэтае зоны маюць 75⁰/% усіх пасеўных плошчаў канопляў у Беларусі. Вытворчасць канопляў сканцэнтраваная ў гаспадарках Любанскага раёну Менскай вобласці на асушаных тарфяніках у басэйне прытоку Прыпяці — Арэсы.⁶

Гэты, аднак, умоўны падзел рэспублікі на зоны не заўсёды захоўваецца. Сельскагаспадарская вытворчасць у паасобных зонах застаецца нязвычайна разнастайнай.

Агульная зямельная плошча БССР — 20,7 мільёнаў гэктараў, зь іх 14,1 міль. га знаходзіцца ў карыстаньні сельскагаспадарскіх прадпрыемстваў і гаспадарак. Усіх сельскагаспадарскіх ужыткоўнасьцяў у Беларусі 9,8 міль. га, у тым ліку ворнай зямлі — 6,0, сенажацяў — 2,4, выганаў і пасьбішчаў — 1,1 міль. га. Усе сельскагаспадарскія ўжыткоўнасьці ў канцы 1959 году разьмяркоўваліся такім чынам: саўгасы й іншыя дзяржаўныя сельскагаспадарскія прадпрыемствы (дапаможныя гаспадаркі бальніцаў, дзіцячых і інвалідзкіх дамоў, дасьледныя гаспадаркі навукова-дасьледдальных устаноў і г. д.) мелі 1,9 міль. га, з чаго толькі саўгасы — 1,8 міль. га; землі калгасаў — 7,3 міль. га; прысядзібныя дзялянкі калгаснікаў — 0,4 міль. га і зямельныя дзялянкі работнікаў і службоўцаў — 0,15 міль. га.⁷

У 1940 г. у Беларусі было ўсяго толькі 92 саўгасы, якія ў першыя гады савецкае ўлады былі зарганізаваныя з абшарніцкіх маёнткаў. Да 1956 году колькасць саўгасаў узрасла да 123, а ў 1960 г. на тэрыторыі рэспублікі было іх ужо 300. Такое вялікае зьбольшаньне колькасці саўгасаў у Беларусі, асабліва пасля 1956 г., было выклікана ператварэньнем гэтак званых эканамічна слабых і адсталых калгасаў у саўгасы. Паасобныя калгасы гэтай катэгорыі былі далучаныя да існуючых саўгасаў. Паводля стану на 1 студзеня 1961 г. значная частка саўгасаў мае малочны й мясамалочны кірунак, іх налічваецца 218, 22 саўгасы гадоўлі сьвіней, 21 гародніна-малочных, 13 гадоўлі птушак, 2 гадоўлі коней.⁸

Табліца 1. Пасеўныя плошчы сельскагаспадарскіх культур у саўгасах Беларусі (тыс. гэктараў)⁹

	1953	1957	1958	1959
Бульба	7	57	66	108
Зернявыя культуры	37	279	267	476
у тым ліку: азімае жыта	—	127	117	213
пшаніца	3	13	7	13
Усе пасевы кукурузы	—	23	27	55
Тэхнічныя культуры	—	1	3	21
Уся пасеўная плошча	90	464	507	920
Гародніна	1	3	3	6
Кармовыя культуры	45	124	169	309

⁶ Тамсама, б. 119.

⁷ Сельское хозяйство СССР. Статистический сборник. Москва, 1960, б. 122, 124.

⁸ Народное хозяйство СССР в 1960 году, б. 509—511.

⁹ Сельское хозяйство СССР, б. 146, 149, 154, 160, 164, 176, 177, 182.

Табліца 2. Валавы збор сельскагаспадарскіх культур у саўгасах Беларусі (тыс. тонаў)¹⁰

	1953	1956	1957	1958	1959
Зернявыя культуры	35	76	207	186	308
Бульба	77	214	437	363	717
Гародніна	17	20	32	26	54

Аналізуючы структуру пасеўных плошчаў саўгасаў Беларусі, заўважаецца нізкая ўдзельная вага пасеўных плошчаў пшаніцы, тэхнічных культураў і гародніны. Гэтыя культуры патрабуюць лепшых земляў, моцных угнаенняў і затраты працы, чымся пасевы іншых культур. Гэтыя асаблівасці ўлічаныя савецкімі плянуючымі арганізацыямі, і таму вытворчасць працаёмкіх культураў перанесеная на калгасную сыстэму, дзе праца аплачваецца ніжэй, чымся ў саўгасах.

На працягу раду гадоў адбыліся наступныя змены ў калгаснай сыстэме Беларусі:¹¹

Табліца 3.

	1940	1950	1953	1958	1959	1960
Усяго калгасаў	10165	9326	5278	3828	2992	2377
Колькасць калгасных двароў (тыс.)	776,7	1236,8	1283,5	1184,7	1084,6	940,0

Значнае збольшанне калгасных двароў у калгасах у 1950 годзе было выкліканае правядзеннем калектывізацыі аднаасобніцкіх сялянскіх гаспадарак у Заходняй Беларусі, што да 1939 году ўваходзіла ў склад Польшчы. Паслядоўнае зьмяншэнне колькасці калгасаў пасля 1940 году звязанае з узбуйненнем, а таксама зь ператварэннем калгасаў у саўгасы. Як відаць з дадзеных 1953 да 1960 году, у калгасах Беларусі зьменшылася на 343,5 тысяч калгасных двароў. Такое непрапарцыянальнае зьмяншэнне колькасці калгасных сем'яў выкліканае значным перасяленнем калгаснікаў на цалінныя землі Казахстану й Сібіру, на лесараспрацоўкі ў Карэлію, а часць калгаснікаў пры ператварэнні калгасаў у саўгасы стала работнікамі саўгасаў.

Табліца 4. Пасеўныя плошчы асноўных сельскагаспадарскіх культураў у Беларусі ў гаспадарках усіх катэгорыяў (тыс. га)¹²

	1913	1940	1953	1956	1958	1959	1960
Уся пасеўная плошча	4542	5212	5129	5470	5449	5615	5664
Зернявыя культуры	3630	3475	3481	3126	2748	2743	2662
Тэхнічныя культуры	128	313	186	400	324	327	321
у тым л. лён-даўгунец	104	275	144	340	278	282	270
Бульба	583	929	870	995	1025	1023	1027
Гародніна	42	62	41	48	44	46	50
Кукуруза	—	—	0,1	217	255	291	521
Кармавыя культуры	159	433	550	900	1307	1476	1603

¹⁰ Тамсама, б. 213, 237, 242.

¹¹ Тамсама, б. 51, 52; СССР в цифрах в 1960 году. Краткий статистический сборник. Москва, 1961, б. 219.

¹² Народное хозяйство СССР ■ 1960 году, б. 393, 394, 400, 403, 404, 406, 407.

Пераважаючай харчовай культурай у Беларусі заўсёды было азімае жыта, якое ў 1957 годзе займала 1468 тысяч га з 3029 тыс. га агульных пасеваў зернявых культураў у рэспубліцы. З гэнага году пасевы зернявых культураў, у тым ліку й азімага жыта, пачалі змяншацца. У параўнаньні з 1913 годам пасеўная плошча зернявых культураў у 1960 годзе зменшылася амаль на адзін мільён гэктараў. Прычынай, што выклікала скарачэньне пасеваў зернявых культураў, было прымусовае навязваньне партыйнымі арганізацыямі пасеваў кукурузы ды значнае пашырэньне пасеваў кармавых культураў.

У 1962 г. прадугледжана пад кукурузу засеяць больш за 700 тысяч гэктараў. Тымчасам гэтая паўдзённая й цёплалюбная культура ў Беларусі на зерне не дасьпявае. Спробы дасьледных станцыяў і паасобных сэлекцыянераў-вучоных вывесці хуткасьпелыя сарты кукурузы для зонаў з параўнальна кароткім вэгэтацыйным часам дасюль не ўдаліся. Пасевы кукурузы выкарыстоўваюцца ў Беларусі на малакаштоўны сілас ізь сыцёблаў, у найлепшым выпадку зь недасьпелымі пачаткамі (шышкамі), якія адумываловым эквівалентам пераводзяцца ў поўнае зерне. Ураджайнасьць зялёнай кукурузнай масы ў 1961 годзе дасягала ў Беларусі толькі 150 цэнтнараў з гэктара. Каб дасягнуць высокіх збораў кукурузы ў калгасах і саўгасах, партыйнае кіраўніцтва Беларусі дазволіла на мясцох адбіраць ад калгаснікаў угноеныя прысялібныя зямельныя дзялянкі ды засяваць іх кукурузай для калгасаў. У замену адабраных дзялянак калгаснікам вызначалі землі для пасеваў бульбы й гародніны ў іншых мясцох калгасных уладаньняў. Аднак усе мерапрыемствы для значнага павышэньня ўраджайнасьці зялёнай кукурузы й недасьпелых пачаткаў на больш цэнны сілас дасюль не ўдаліся. Значныя плошчы кукурузы ў калгасах і саўгасах скормліваюцца на корані.

З вырошчваных у Беларусі тэхнічных культураў першае месца займаюць пасевы лёну-даўгунца, што складаюць больш чымся 75% усяе плошчы пад тэхнічнымі культурамі. Прадукцыя лёна-валакна складае 20% усесаюзнае прадукцыі.¹³ Пасевы цукровых буракоў у Беларусі праводзіліся яшчэ ў канцы мінулага стагодзьдзя, імі тады забясьпечвалася каля 20 дробных цукровых заводаў.¹⁴ Аднак-жа заводы зачыніліся й пасевы гэтай культуры былі спыненыя. У 1960 годзе пад пасевамі цукровых буракоў было занята 29 тысяч гэктараў. Гэтая сыравіна перапрацоўваецца на двух існуючых заводах і пасевы яе будуць пашырацца, бо ў Беларусі заплянавана пабудаваньне яшчэ аднаго цукровага заводу.

Табліца 5. Валавыя зборы сельскагаспадарскіх культур у гаспадарках усіх катэгорыяў Беларусі (тыс. тонаў)¹⁵

	1913	1940	1950	1953	1956	1958	1959	1960
Зернявыя культуры	2568	2727	2684	1572	1790	1790	1958	2314
у тым ліку пшаніца	72	191	163	243	194	148	133	143
Лёна-валакно	33	36	42	20	107	88	57	85
Цукровыя буракі	—	—	70	91	120	253	305	383
Бульба	4024	11879	9537	8040	11015	8240	9396	10641
Гародніна	—	673	483	586	572	503	529	843

¹³ Белорусская ССР, б. 162.

¹⁴ Тамсама, б. 166.

¹⁵ Народное хозяйство СССР в 1958 и 1960 году, б. 418—436.

З валавога збору здадзена дзяржаве:

Зернявых культураў	—	436	487	329	207	166	185	184
Лёна-валакна	—	21,6	23,0	19,2	88,0	82,3	55,6	76,9
Цукровых буракоў	—	—	36	87	111	215	267	328
Бульбы	—	1296	677	698	958	593	606	827
Гародніны	—	68	39	53	71	71	93	160

У пасяляваенныя гады ў Беларусі значна збольшыліся плошчы пад пладова-ягаднымі насадамі, што відаць з наступных дадзеных: у 1945 г. пад імі было 46 тыс. гэктараў, у 1950 — 87 тыс. га, у 1953 — 133, у 1956 — 150, у 1958 — 126, у 1959 — 130, у 1960 — 138 тысяч гэктараў.¹⁶ Валавы збор з гэтых насадаў у 1960 годзе дасягнуў 221 тыс. тонаў. Відаць ураджаі зь іх бываюць што другі год, бо ў 1959 г. было сабрана толькі 96 тыс. тонаў, а год перад гэтым, у 1958 — 201 тыс. тонаў.¹⁷

Табліца 6. Сярэднягадавая ўраджайнасць асноўных культураў сельскае гаспадаркі ў Беларусі (цэнтнараў з аднаго гэктара)¹⁸

	1949—1953	1954—1958
Зернявых культураў	6,2	6,0
Пшаніцы азімай	8,0	7,8
Пшаніцы яравой	5,7	5,8
Лёну-даўгунца (валакна)	1,5	2,9
Цукровых буракоў	95	82
Бульбы	90	100
Гародніны	118	127

Зьніжэньне валавых збораў збожжа, у тым ліку й пшаніцы, часткава выкліканае зьменшаньнем пасеўных плошчаў, аднак асноўная прычына — гэта нізкая ўраджайнасць збожжавых культураў.

Для ўдалага разьвіцьця жывёлагадоўлі Беларусь мае дастатковую колькасць сенажацяў, пасьбішчаў і выганаў, пры пэўным разьвіцьці пасеваў кармовых траваў. Калгасы й саўгасы Беларусі ў 1959 годзе мелі 24 мільёны гэктараў усіх відаў сенажацяў. Аднак-жа эфэктыўных заліўных сенажацяў ёсць толькі 328 тыс. гэктараў. Рэшта — сенажаці сухадольныя, забалочаныя, малапрадукцыйныя, што году зарастаюць хмызьнякамі, забалочваюцца й дзічэюць.

Жывёлагадоўля ў Беларусі пашырана ўсюды.

Табліца 7. Лік прадуктыўнае жывёлы ў гаспадарках усіх катэгорыяў Беларусі (на 1 студзеня, тысячы галоў)¹⁹

	1916	1941	1951	1957	1958	1959	1960	1961
Буйная рагатая жывёла	2293	2844	2746	2881	3152	3361	3472	3666
У тым ліку кароў	1610	1956	1382	1726	1840	1957	1959	2037
Сьвіньні	2444	2520	1623	2397	2704	2741	2874	3164
Авечкі й козы	2050	2578	1409	1503	1588	1454	1261	1213
Коні	1483	1170	722	628	625	613	571	

¹⁶ Народное хозяйство СССР в 1960 году, б. 444.

¹⁷ Тамсама, б. 446.

¹⁸ Сельское хозяйство СССР, б. 214—245.

¹⁹ Народное хозяйство СССР в 1958 и 1960 году, б. 451—454.

Табліца 8. Удзельная вага грамадзкае жывёлы калгасаў, саўгасаў і іншых дзяржаўных прадпрыемстваў у вагульнай колькасці жывёлы ўсіх катэгорыяў гаспадарак Беларусі на 1 студзеня (у працэнтах)²⁰

	1954	1959	1960
Буйная рагатая жывёла	42	49	54
у тым ліку кароў	23	34	37
Сьвіньні	27	40	48
Авечкі	68	58	62

З табліцы відаць, што колькасць буйнае рагатае жывёлы толькі ў 1957 г. дасягнула ўзроўні 1941 г., аднак колькасць кароў у 1960 г. засталася на ўзроўні 1941 г. Гэты факт сьведчыць аб непераможных цяжкасцях разьвіцця малочнае жывёлы на працягу 15-гадовага пасляваеннага пэрыяду.

Павольнымі тэмпамі разьвіваецца сьвінагадоўля. За пасляваенны час колькасць авечак зьменшылася больш, чымся на палавіну. У вагульным пагалоўі прадуктыўнае жывёлы ўдзельная вага прыватнага сэктару (калгаснікаў, работнікаў, службоўцаў) займае ў Беларусі яшчэ ладнае месца, што й відаць з наступнае табліцы (на 1 студзеня ў працэнтах):²¹

Табліца 9.

	Буйн. раг. жыв.			У т. л. каровы			Сьвіньні			Авечкі		
	1954	1959	1960	1954	1959	1960	1954	1959	1960	1954	1959	1960
Ува ўсёй БССР	58	51	46	77	66	63	73	60	52	32	42	38
Менская вобл.	56	50	45	76	66	63	74	63	57	18	33	28
Віцебская	55	46	40	76	64	59	66	47	36	37	53	42
Магілёўская	53	49	43	75	66	63	73	62	52	28	39	30
Гомельская	50	48	45	73	67	64	70	64	55	22	31	27
Берасьцейская	65	54	49	79	65	62	74	64	57	42	49	52
Горадзенская	70	59	54	83	69	64	77	61	54	47	47	48

Найбольш высокая ўдзельная вага прадуктыўнае жывёлы ў прыватным сэктары захавалася ў Берасьцейскай і Горадзенскай вобласці, якія да 1939 г. ўваходзілі ў склад Польшчы.

Вытворчасць прадуктаў жывёлагадоўлі Беларусі ў гаспадарках усіх катэгорыяў характарызуецца наступнымі паказьнікамі:²²

Табліца 10.

	1913	1940	1953	1956	1958	1959	1960
Прадукцыя сала й мяса ў							
убойнай вазе (тыс. тонаў)	219	275	240	347	406	418	405
Малако (тыс. тонаў)	1429	2005	1861	2264	2766	2872	3219
Яйкі (міль. штук)	413	612	571	708	811	884	868
Воўна (тыс. тонаў)	2,7	3,3	2,2	2,6	2,4	2,2	2,1

²⁰ Сельское хозяйство СССР, б. 590.

²¹ Тамсама.

²² Народное хозяйство СССР в 1958 и 1960 году, б. 464—476.

3 агульнае вытворчасці здадзена дзяржаве:

Жывёлы й птушак							
у жывой вазе (тыс. тонаў)	—	141	112	176	231	278	302
Малака (тыс. тонаў)	—	230	380	590	818	997	1125
Воўны (тыс. тонаў)	—	1,2	1,6	1,9	2,0	2,0	1,9
Яек (міл. штук)	—	112	71	101	101	134	146

Удзельная вага вытворчасці прадукцыі жывёлагадоўлі грамадзкага й прыватнага сэктараў паказана ў наступнай табліцы (у працэнтах):²³

Табліца 11.

	Грамадзкі сэктар (калгасы, саўгасы й інш. дзярж. прадпр.)			Прыватны сэктар (калгасьнікі, работнікі й службоўцы)		
	1953	1958	1959	1953	1958	1959
Мяса й сала (уб. вага)	32	32	38	68	68	62
Малако	18	38	43	82	62	57
Воўна	70	63	62	30	37	38
Яйкі	15	15	5,9	85	85	94,1

Паводля афіцыйных дадзеных, ува ўсіх катэгорыях гаспадарак Беларусі атрымана ў 1959 г. 868 мільёнаў штук яек, зь іх у калгасах і саўгасах 52,4 міл. штук і 815,6 міл. у прыватным сэктары. Такім чынам у 1959 г. у прадукцыі жывёлагадоўлі зацісьнены і не ўспамаганы савецкай дзяржавай прыватны сэктар заняў вядучае месца, за выняткам вытворчасці воўны.²⁴

У 1960 г. у сельскай гаспадарцы Беларусі налічвалася 59,3 тысячы трактараў у 15-сілавым вылічэнні, зь іх у саўгасах — 13,2 тыс., у калгасах — 38,5 тыс. і ў РТС — 3 тысячы. Збожжавых камбайнаў было ўсяго 10,7 тыс., зь іх у саўгасах — 2,6 тыс. і ў калгасах — 7,7 тысяч.²⁵

У саўгасах рэспублікі ад 1959 г. на аднаго работніка выпадала 4,9 конскіх сілаў энэргэтычных магутнасцяў, а ў калгасах і РТС — 2,6 конскіх сілаў. Да пачатку 1960 году было электрыфікавана 49% калгасаў і 99% саўгасаў.²⁶

У калгасах, саўгасах і дапаможных сельскагаспадарскіх прадпрыемствах Беларусі да пачатку 1960 г. было занята 14 194 спецыялістых з вышэйшай і сярэдняй адумывсловай асветай, у тым ліку 629 інжынераў, 2392 аграномаў. Зь сярэдняй асветай налічвалася 10 819 спецыялістых, зь іх тэхнікаў 1999, аграномаў, заатэхнікаў, вэтфэльчараў і лесаводаў — 7 174 асобаў.²⁷

На заканчэнне агляду стану сельскае гаспадаркі Беларусі неабходна адзначыць, што ў вызначаных сельскагаспадарскіх зонах вытворчая спецыялізацыя ня ўтрымоўваецца. Усе натугі калгасаў і саўгасаў накіраваныя на выкананьне пасеўных плянаў паасобных культураў, што вызначаюцца ў цэнтры й залежаць ад шматлікіх прычынаў, а ў першую чаргу ад частых інструкцыяў М. Хрушчова. І так пасля 1956 г. заўважна скараціліся пасевы збожжавых культураў, асабліва аўса й ячменю, якія прызнаныя быц-

²³ Сельское хозяйство СССР, б. 614.

²⁴ Тамсама, б. 355—356.

²⁵ Тамсама, б. 412, 414.

²⁶ Тамсама, б. 408, 429, 433.

²⁷ Тамсама, б. 468—469.

цам-бы культурамі малакаштоўнымі й нізкаўраджайнымі. З гэннага-ж году зьніжаюцца пасевы лёну-даўгунца, які ў Беларусі дае ня дрэнныя зборы валакна й сям'я.

У параўнаньні з 1913 г. заўважна вырасьлі пасеўныя плошчы бульбы, хаця ўраджайнасьць гэтага цэннага для жыхарства Беларусі прадукту заставалася нізкай, асабліва ў калгасах і саўгасах. Нізкія зборы бульбы — гэта вынік недастатковага ўгнаеньня. Трэба адзначыць, што з 1962 г. пасеўныя плошчы бульбы ў калгасах і саўгасах будуць моцна скарачаныя й замененыя пасавамі кукурузы й цукровых буракоў на корм жывёле. На сакавіковым пленуме ЦК КПСС (1962), Хрушчоў у сваім дакладзе настойліва «рэкамэндаваў» скараціць пасевы бульбы напалову, бо цукровыя буракі, на ягоную думку, даюць куды больш кармовых адзінак, чымся бульба. Няма сумлеваў, што камуністычнае кіраўніцтва Беларусі будзе імкнуцца за ўсю цану выканаць гэтую непрадуманую хрушчоўскую інструкцыю. Цукровыя буракі, як і кукуруза, у большай ступені, чымся бульба, патрабуюць цяпла, кляпатлівага догляду й угноенай глебы. Тымчасам калгасы й саўгасы ня маюць дастатковае колькасці ўгнаеньняў.

Настойлівае навязваньне масавых пасаваў кукурузы прынесла калгасам і саўгасам ня мала стратаў. Гэтая паўдзённая культура вельмі добра разьвіваецца на ўгноеных землях. Аднак-жа ў беларускіх умовах навет недасьпелая пачаткі (шышкі) не ўсыпяваюць разьвіцця. Толькі зялёная маса кукурузы выкарыстоўваецца на малакаштоўны сілас, а значная частка пасаваў яе страўліваецца жывёлай на карані. Між іншага, зьвяртаюць на сябе ўвагу афіцыйныя весткі аб ураджайнасьці зялёнай масы кукурузы ў калгасах і саўгасах Беларусі, якія ў 1959 г. быццам-бы дасягнулі 331 цэнтнараў з гэктара. Непатрэбнае й яўнае хвальшаваньне статыстычных дадзеных — зусім відавочнае.²⁸ Такой ураджайнасьці зялёнай масы кукурузы ніколі і ў ніводнай саюзнай рэспубліцы яшчэ ня было. Ды ў дадатак яшчэ ў пасьлейшыя гады ўраджайнасьць зялёнай масы кукурузы была падаваная вельмі скромна — 150 цэнтнараў з гэктара.

Паводля насычанасьці прадуктыўнай жывёлай на 100 га сельска-гаспадарскіх ужыткоўнасьцяў калгасы й саўгасы Беларусі перавышаюць усе сельскагаспадарскія зоны РСФСР. Аднак-жа сярэдняя вага жывёлы, удоі малака ад кожнае каровы, а таксама ўдзельная вага пародзістай жывёлы ў вагульным пагалоўі ў калгасах і саўгасах Беларусі ніжэй сярэдніх паказьнікаў па Савецкім Саюзе і ў параўнаньні зь іншымі саюзнымі рэспублікамі. Штогодку ў калгасах і саўгасах бывае значны адпад прадуктыўнае жывёлы ад бяскарміцы, хаця ў статыстычных матар'ялах фігуруюць вельмі буйныя паказьнікі нарыхтаваных кормаў. Толькі ў 1961 г. пала 516 тыс. сьвіней, г. зн. 15% усяго пагалоўя.²⁹

Нізкая ўраджайнасьць палявых культураў, а таксама вельмі слабая прадуктыўнасьць жывёлагадоўлі ў Беларусі, як, зрэштай, і ўва ўсім СССР, паводля цьверджаньняў М. Хрушчова на сакавіковым пленуме ЦК КПСС (1962), зьяўляецца вынікам малаэфэктыўнага экстэнсыўнага выкарыстаньня зямель калгасамі й саўгасамі, выкліканага травапольнай сыстэмай земляробства, устаноўленай яшчэ пры Сталіне. Паводля Хрушчова, траваполье ня толькі затрымала, але й спрычыніла сельскай гаспадарцы паважныя

²⁸ Тамсама, б. 249.

²⁹ «Сельская жизнь», 16. 1. 1962.

шкоды. Пастановай пленуму ўжо сёлета назначана значную частку траваў заараць ды засеяць кукурузай, цукровымі буракамі, бабовымі культурамі і ў першую чаргу гарохам. Дасюль кармовыя травы ў Беларусі займалі да 30% усяе пасеўнае плошчы. У ліку гэтых траваў паважнае месца займалі пасевы такіх каштоўных кармовых культураў, як канюшына, люцэрна, цімафейка. Шырока культываваныя пасевы гэтых траваў яшчэ да правядзення калектывізацыі ў радзе мясцоў Беларусі памаглі развіцццю прадуктыўнае жывёлагадоўлі, тым больш, што на вільготных плошчах гэтыя травы даюць высокія ўраджаі, асабліва канюшына, якая ў дадатак зьяўляецца выдатным папярэднікам пасаваў лёну і азімага жыта. Паўсюднае і шаблённае выцясьненне пасаваў траваў у першую чаргу прынясе непараўную шкоду жывёлагадоўлі Беларусі і суседнім Прыбалтыцкім рэспублікам.

Вельмі сумлеўна, каб новая сыстэма кіравання сельскай гаспадаркі тэрытарыяльнымі вытворчымі калгасна-саўгаснымі ўправамі і абласнымі камітэтамі сельскае гаспадаркі на чале зь Беларускай рэспубліканскай камітэтам здольная была вывесці калгасы і саўгасы Беларусі на шырокі шлях развіцця і высокай вытворчасці сельскагаспадарскае прадукцыі. Новая сыстэма кіравання пазбаўляе калгасы нават абмежаванай гаспадарскай самастойнасці, якая прадугледжана статутам сельскагаспадарскага калектыву. Нізкая і няўстойлівая аплата працы калгаснага сялянства зьяўляецца асноўнай прычынай малой зацікаўленасці калгасным жыццём. Гэтае пытанне дасюль застаецца адкрытым і неразвязаным. Дзеля гэтага заклікі Хрушчова перамагчы цяжкасці ня могуць знайсці належнага водкліку сярод калгаснага сялянства.

Stanisław Kot. Szymon Budny. Der grösste Häretiker Litauens im 16. Jahrhundert. Wiener Archiv für Geschichte des Slaventums und Osteuropas, Bd. II. Studien zur älteren Geschichte Osteuropas, I. Teil. Festschrift für Heinrich Felix Schmid. Graz—Köln 1956, b. 63—118.

Хоць працаў аб найвыдатнейшым дзеячу рэфармацыі ў Беларусі, Сымону Будным, ёсць ужо шмат, але нямашака аб ім да гэтае пары грунтоўнае манаграфіі. Вось таму цэнны кароткі нарыс С. Кота, ведамага даследніка рэфармацыйнага руху ў Польшчы й Вялікім Князьстве Літоўскім, у якім аўтар дае абагульненне ўсяго важнейшага (ведамага сяння аб Будным, і, што асабліва важна, новаадкрытымі дэталямі дапаўняе істотна мала даследваны жыцццяпіс «найбольшага гарэтыка Літвы».

Калі сяння даволі шмат знаем пра дзейнасць і пагляды Буднага, дык весткі пра яго самога ўсё яшчэ вельмі скупыя. Аўтар працы дапушчае, што радзіўся Будны нейдзе каля 1530 году ды што меў добрую вышэйшую адукацыю: бо знаў мовы лацінскую, грэцкую, гэбрайскую, царкоўнаславянскую. У 1558 годзе пры кальвінскім зборы ў Вільні Будны дастае ступень катэхэты, і хутка пасля гэтага князь Мікалай Радзівіл Чорны накіраваў яго, ужо як пастара, у Клецак. З Клецку Будны бярэ дзейны ўдзел у арганізаванні на кошт магнатаў Радзівіла, Валовіча, Глябовіча друкарні ў Нясвіжы, зь якое ў 1562 годзе й выходзяць ягоныя першыя, пісаныя пабеларуску, кнігі: «Катыхісіс» і «А апраўданні грэшнага чалавека перад Богам».

З Клецку-ж у 1563 годзе Будны піша цікавы ліст да галавы пратэстанцкае царквы Цьвінглі ў Цюрыху, Гэнрыха Булінгера. Ліст гэты знаходзіцца ў цюрыхскім дзяржаўным архіве. Пісаны ён, каб парадзіцца ў справе пратэстанцкага становішча да праваслаўнае догмы аб сьвятой Тройцы. Будны ў лісьце, між іншым, ка-

жа: «Жыць мне выпала ў гэтым глухім кутку, што сюды й пасланцы з краёў вашых ніколі не даходзяць, але, затое, празь меру часта наведваюць нас Татары, Маскоўцы ды іншыя барбары...» У ветлівай скромнасьці Будны просіць далей выбачэння за просты стыль свайго ліста, «бо-ж музы ніколі не вяліся пад нашымі халоднымі зорамі...»

У тым-жа 1563 годзе Будны зрывае з кальвінізмам і далучаецца да антытрынітараў, папулярна званых тады арыянамі, рэлігійнае плыні, што адкідала догму аб сьвятой Тройцы. Ад году-ж 1567 ён становіцца на найбольш радыкальныя пазыцыі ўнітарызму ды вядзе гарачыя спрэчкі з «трыбожнікамі». Для пацьверджання й мацнейшага абгрунтаваньня сваіх паглядаў, Будны тады-ж бярэцца за грунтоўнае крытычнае вывучэнне тэксту сьвятога пісьма, у выніку чаго й паўстае ягоны пераклад Бібліі на польскую мову, які вышаў з друку ў 1572 годзе ў Нясвіжы.

У 1573 годзе Будны пераяжджае ў Лоск да арыянскага магната Яна Кішкі. У справах веры й сярод арыянаў ён далей займае асабліва радыкальнае становішча, прыкладам чаго могуць быць гэтыя цвёрджанні Буднага: «Гэта няпраўда, што людзі звычайна думаюць аб душах, а пайменна, што яны па сьмерці жывуць, пераносяць мукі або радасьці... Будзе гэта толькі пасля ўскрашэння й апошняга суду... Што душа па сьмерці ня жыве, відаць гэта ясна на аснове шмат якіх месцаў сьвятога пісьма... Душа ня што іншае, як людзкае жыццё або цела людзкае; а каб былі нейкія душы, якія-б па сьмерці цярпелі мукі або цешыліся ў небе, гэта звычайныя байкі...»

Калі ў тэалогічна-дагматычных пытаннях Будны займаў сярод арыянаў становішча радыкальнае, дык у пытаннях сацыяльна-палітычных, спрэчкі аб якіх у арыянскіх грамадах тады асабліва гарача вяліся, Будны стаяў на пазыцыях памяркоўных. Прызнаваў ён патрэбу дзяржаўнае ўлады, апраўдваў абаронную вайну, кару сьмерці, прызнаваў права арыянам займаць урады й мець маёмасьць. Свае сацыяльна-палітычныя пагляды Будны найшырэй выказаў і абгрунтаваў у выдадзенай папольску ў 1583 годзе ў Лоску кнізе «Аб урадзе мяча».

Асабліва гарачым абароньнікам Будны быў свабоды веры, сумленьня, думкі. Дамагаўся ён і ад супраціўнікаў, і ад сваіх аднаверцаў, поўнае талеранцыі. Бараніў права вольнае палемікі, адкідаў цензуру. Нястачу талеранцыі ўскідаў ён ня толькі папе, Лютэру, Кальвіну, але й сваім аднадумцам. Фанатыкам Будны ніколі ня быў. Відаць гэта й з таго, што ён асуджаў забабонную неталеранцыю тых праваслаўных, якія «Лациньнікаў уважаюць ня толькі за гарэтыкаў, але проста за паганаў, асабліва Маскоўцы, якія навет і тое месца, дзе «лацинянін» сядзеў, сыцраюць ці змываюць, каб не запэцкацца».

Палемікі й дыскусіі, паводля Буднага, патрэбныя, але яны павінны весьціся бязь ненавісьці. Характэрнае яго выказваньне: «Хоць я й перакананы ў правільнасьці майго цьверджаньня, але ня буду сылепа яго трымацца, і, калі нехта дасыць мне лепш абгрунтаваны пагляд, я перайму яго з удзячнасьцяй». У справе свабоды слова Будны дамагаўся, каб магчымасьць вольнага выказваньня мелі «ня толькі вучоныя, але й людзі без навукі, ня толькі настаўнікі, але й вучні, ня толькі пастыры, але й авечкі ды слухачы, ня толькі багатыя, але й бедныя».

Год сьмерці Сымона Буднага да гэтай пары быў няведамы. Заслута С. Кота, што на аснове весткі ў знойдзенай у бібліятэцы ў Капэнтазе няведамай дагэтуль бібліяграфам кнігі, ён устанавіў дакладную дату й месца сьмерці Буднага. Памёр Будны 13

студзеня 1593 году ў Вішняве (відаць Валожынскім). Больш 30 год свайго жыцьця правёў ён у працы пастаронь культурна-палітычных цэнтраў краю, у глухой «правінцыі». Круг ягонай дзейнасьці ахопліваў тады гэтакія мястэчкі Беларусі: Клецак, Нясвіж, Лоск, Любчу, Узду, Заслаў, Холхла, Іўе, Камень, Гэрманавічы, Вішнява. Цяпін, Ціхінічы.

Хоць праца С. Кота карысная, найперш тым новым, што дасьледніку ўдалося аб Будным устанавіць, ды не пазбаўленая яна й некаторых недакладнасьцяў ды спрэчных дапушчэньняў. Адцёмім гэтта толькі важнейшае. Найперш, ня можна пагадзіцца зь цьверджаньнем, што «ніякога мяшчанства тады яшчэ ня было ў тых аколіцах... на ўсход ад Вільні, адзінага запраўднага места тагачаснае Літвы» (б. 117). Месты ў Ліцьве-Беларусі тады ня толькі былі, але навет і цьвілі й на ўсходзе ад Вільні. На гэтай аснове яшчэ ў XV стагодзьдзі яны атрымалі й свае меставыя самаўрады, г. зв. майдэборскае права, як прыкладам Полацак, Віцебск, Ворша, Магілёў, Менск ды іншыя. І мяшчанства беларускае тады выяўляла ня толькі гаспадарчую, але й культурна-рэлігійную актыўнасьць, пра што сьветчыць дзейнасьць тагачасных цэхавых ды царкоўных брацтваў.

Няма ніякіх паважных асноваў і на тое, каб, як робіць гэта С. Кот, К. Гурскі й некаторыя іншыя польскія аўтары, дапушчаць польскае паходжаньне Буднага. Сам аўтар, сыцьвердзіўшы, што «скуль Будны паходзіць, ягоны век, дзе ён вучыўся — жаролы аб гэтым нам нічога ня кажаць», у супярэчнасьць самому сабе колькі радкоў ніжэй падае: «быў ён Паляком, паходзіў з Мазурыччыны» (б. 64). Робіць гэта ён галоўна на тэй аснове, што на Мазурыччыне можна сустрэць мясцовасьці, якія завуцца «Буды» ці «Буднэ». Ды гэта ніякі довад, бо-ж ня менш «Будаў» і на беларускіх землях. Пры тым, ведамы й аўтарытэтны польскі мовавед А. Брукнэр само слова «будны» ўважае за ня польскае, а «рускае» (у дадзеным выпадку беларускае) слова, ды

этымалёгію яго выводзіць з «будзень», значыцца дзень звычайны, несьвяточны.*

Пісаў і друкаваў Будны пабеларуску, папольску, палацінску. Мовы беларускую й польскую знаў роўна дасканала. Сваю выдавецкую дзейнасьць пачаў ён з выданьня кнігаў беларускаю мовай. Калі ў сваіх пазьнейшых палемічных творах, побач мовы лацінскае, карыстаўся ён моваю польскай, дык гэта часткова паясьняецца тым, што ягонае палеміка была накіраваная галоўна на захад, у Польшчу. Творы ягоныя былі пісаныя найперш супроць і для польскіх «братоў» арыянаў, становішча якіх у справах і дагматычных, і сацыяльна-палітычных, шмат у чым было адным адарыянаў Літвы, «буднітаў». З другога боку, у XVI стагодзьдзі сацыяльныя й культурныя вярхі ў Беларусі пачыналі ўжо палянізавацца ды пераймаць мову польскую. Стуль дасканалая веда мовы польскае ў Буднага ў тую пару рэч ня дзіўная, а зусім зразумелая й не патрабуе дапушчэньня ягонага «польскага» паходжаньня.

Затое добрую яго веда мовы беларускае й царкоўнаславянскае немагчыма выясьніць накш, як толькі ягоным паходжаньнем зь Беларусі. Аўтар-жа, прыняўшы польскае паходжаньне Буднага, мусіць дапушчаць, што беларускае мовы ён «навучыўся» толькі пазьней (б. 68). Гэтае дапушчэньне супярэчыць агульнай тагачаснай палянізацыйнай тэндэнцыі ў Беларусі. Беларускасьць Буднага пачэварджае, між іншым, і ягоная

польская мова, ды ня толькі гэтым, што яна перасыпаная беларушчынай, але й тым, што ў ей няма й сьледу нейкага польскага дыялекту. Нормы тагачаснае, толькішто паўсталае, польскае літаратурнае мовы, былі яшчэ не ўсталяваныя, і па мове тагачасных польскіх пісьменьнікаў звычайна лёгка пазнаць дыялектны абшар ягонага паходжаньня. Польская-ж мова Буднага, калі зраджае нейкія тэрытарыяльныя асаблівасьці, дык толькі беларускія.

Да пытаньня нацыянальнасьці Сымона Буднага важна звярнуць яшчэ ўвагу на прадмову першае друкаванае ягонае кнігі «Катыхіісу». У прадмове выступае яскравы беларускі патрыятызм ды вялікая пашана й любоў да «слаўнае», як ён сам яе называе, беларускае мовы. Гэтую любоў Будны намагаецца прышчапіць і нашчадкам князёў Радзівілаў, якім «Катыхііс» у прадмове прысьвечаны на тое, «абы вашы княжацкія міласьці таго народу язык мілаваці рачылі». Гэткі, яўна пачуцьцёвы, падыход да беларускае мовы ў Буднага-Беларуса рэч зразумелая й натуральная. Калі-ж дапусьціць, што ён Паляк, які прыехаў на беларускія землі з Польшчы й мову беларускую толькі «навучыўся» пасьлей — гэткі патрыятызм і любоў мовы былі-б непраўдападобныя.

* Brückner Aleksander. Słownik etymologiczny języka polskiego. Warszawa 1957, b. 47.

Р. Максімовіч

М. А. Алексютовіч. Скарына, яго дзейнасьць і сьветапогляд. Інстытут філазофіі Акадэміі Навук БССР. Менск 1958, б. 146.

Доктара Францішка Скарыну ў падсавецкай Беларусі доўгі час і спамінаць у друку бяз войстрага асуду не выпадала. Ад 1928 г. партыйнымі коламі Скарына ў СССР быў апавешчаны за «буржуазнага», «рэакцыйнага», а навет за «сярэднявяковага манаха»¹ й «езуіта»,² хоць манахам ніколі ён ня быў, ды і за ягоным

жыцьцём ня было на сьвеце й ордэну езуітаў. У выніку, усякая дасьледная праца пра Скарыну ў СССР была спараліжаваная на даўгія гады. Ня стала й дасьледнікаў, хто мог-бы аб ім пісаць, бо ўсе выдатнейшыя падсавецкія навукоўцы, якія асобаю Скарыны цікавіліся — Ул. Пічэта, М. Даўнар-Запольскі, М. Шчакаціхін, М.

Пятуховіч, Яз. Воўк-Левановіч, А. Станкевіч — зазналі прасьлед, арышты, ссылку, а некаторыя былі знішчаныя й фізычна. Вось прычыны, чаму Алексютовічава кніжыца — першая абшырнейшая публікацыя пра Скарыну ў БССР і СССР на працягу больш 30-цёх год. Дзеля гэтага варта прыгледзецца да яе ўважней.

У ўводным разьдзеле, пасля асуду «дваранска-буржуазнае» скарынаведнае літаратуры за ейныя «вузкаклясавыя антынародныя пазыцыі» ды «скажонае ўяўленьне характару дзейнасьці Скарыны» (б. 10), Алексютовіч уносіць свае — «марксіцка-ленінскія прынцыпы» — падыходу да тэмы, якія, як зь перагляду кніжыцы можна пераканацца, зводзяцца да пазыцыяў партыйна-дагматычных, а, — наверх, — абавязваючых сяньня навукоўцаў БССР пазыцыяў вялікадзяржаўна-расейскіх.

Гэтыя свае «прынцыпы» аўтар адразу-ж і дэманструе ў разьдзеле пра сацыяльна-эканамічны й культурны «фон» эпохі. Гэтак, нялёгкае палажэньне мяшчан і сялянства ў Скарынавую пару, якое ў Беларусі аднакжа тады нічым істотным ня рознілася ад палажэньня іх ува ўсёй Эўропе, і ўжо ніяк ня было горшым за долю сялянства й мяшчанства ў тагачаснай Маскоўшчыне, Алексютовіч намагаецца прадставіць так, быццам яно тут было найцяжэйшым. У самых панурых хварбах малюе Алексютовіч і рэлігійнае жыцьцё ў Вялікім Князьстве Літоўскім, а калі давесьці гэта яму нешта адпаведных фактаў, дык абраз «раскладу» праваслаўнае царквы ў Беларусі дапаўняе ён сьветчаньнем Максіма Грэка, ды і іншых, аб царкоўным раскладзе ў — Маскоўшчыне! (б. 23). Таксама й вялікія князі літоўскія ў аўтара, выглядае, аб нічым іншым і ня думалі, як толькі аб сацыяльным, нацыянальным і рэлігійным уціску сваіх падданных. Але дэспатычныя самадзяржаўныя маскоўскія князі тады-ж, паводля яго, ня ўціскалі, а толькі «цэнтралізавалі» сваю дзяржаву. Яны не падбівалі, не захоплівалі, а ўсяго «збіралі» й «аб'ядноў-

валі» чужыя землі. Дый сам імперыяльны рост Масквы ў Алексютовіча славіцца скрозь як фактар «вялікага прагрэсыўнага значэньня» (б. 31).

Каб даць нейкі прыклад свайму цьверджаньню аб арыентацыі беларускага народу на Маскву, Алексютовіч кажа, што ў «радзе беларускіх летапісаў» выражаецца «спачуваньне» палітыцы маскоўскіх князёў (б. 35), але пры тым нічога не ўспамінае, што ў большыні гэтых летапісаў яўная варожасьць да Масквы. Для тае-ж мэты — паказаць, як беларускі народ калісьці гарнуўся да «зьяднаньня» з Масквою, — Алексютовіч прыводзе радкі народнае, быццам, беларускае песьні з пары «бліжэйшых насьледнікаў Ягайлы» (б. 37). Ды ў навукавай літаратуры даўно ведама, што гэта зусім не народны твор і не пары Ягайлавых «насьледнікаў», а прапагандная падробка пад народную песьню, складзеная, як сьцьвярджаюць Янчук ды Карскі, ня гэтак даўно нейкім дзяком, вайсковым пісарам, ці падобным расейскім царскім чыноўнікам.³ Ніякіх прамаскоўскіх сымпатыяў у арыгінальнай вуснай творчасьці беларускага народу не знайсці.

Радзьдзел «Жыцьцё й дзейнасьць Скарыны» прыклад таго, як Алексютовіч цалком залежны ад працаў якраз «буржуазных» аўтараў. І гэта зразумела, бо-ж ніякое паважнейшае «марксіцкае» скарынаведнае літаратуры ня йснуе. Горш, што разьдзел гэты пісаны не на аснове самастойнага вывучэньня адпаведных крыніцаў і літаратуры, а гэта бяскрытычная кампіляцыя мяркаваньняў і паглядаў іншых. У выніку, на кожным кроку натыкаемся на цьверджаньні супярэчныя з дакумэнтамі й фактамі. Вось колькі прыкладаў:

На пачатку разьдзелу аўтар намагаецца заняць сваё становішча ў ведамай у скарынаведнай літаратуры спрэчцы: меў Скарына побач імя Франьцішак і імя Юр'я — «Георгія» — ці не, паколькі другое ймя сустракаем толькі раз у копіі аднаго адзінага дакумэнту — прывілею вялікага князя Жыгімонта, — і, магчыма, гэта

звычайная апіска перапішчыка. Алексютовіч уважае, што Скарына гэтае імя меў. Паводля яго, прывілей выдаваўся ў сувязі з «маемаснымі справамі» Скарынавага брата Івана, які «да сваёй сьмерці жыў у Полацку», і дзеля гэтага «кароль, відаць спецыяльна ўказаў у прывілеі праваслаўнае імя Скарыны Георгі, якое ён атрымаў у тым-жа Полацку пры хрышчэньні й быў там пад ім вядомы» (б. 40).

Акты, тымчасам, паказваюць зусім адваротнае гэтаму, што мяркуе давесьці Алексютовіч. Папершае, Іван Скарына перад сьмерцю жыў ня ў Полацку, а ў Пазнані, дзе меў гандлёвую базу й склады. Там ён у 1529 годзе й памёр. Гэта ведама з пазнанскіх актаў, пра якія ў іншым месцы ўспамінае й Алексютовіч (б. 53), але пазнаёміцца зь іхным зьместам так і не парупіўся. Падругое, тыя маемасныя справы Івана, якія дакучалі доктару Скарыне, ня мелі ніякога дачынення да Полацка, былі гэта пазнанскія справы. Для меставых-жа ўладаў Пазнані было напэўна зусім абыякава, якое імя меў Скарына ў Полацку. Да таго-ж Юры — «Георгі» — такое-ж добрае імя каталіцкае, як і праваслаўнае. Калі-б Алексютовіч меў звычай заглядаць у крыніцы, дык мог-бы лёгка зацэміць і тое, што якраз полацкія судовыя акты ў справе спрэчкі Іванавых зяцёў за радавую зямлю Скарынаў знаюць доктара Скарыну толькі пад адным імём: Францішак. Калі-б Скарына быў хрышчаны й рос у Полацку, як Юры, а імя Францішак нажыў сабе нейдзе на чужыне, трэ было-б чакаць, што дзе-як-дзе, але ў полацкіх юрыдычных актах у справе спадчыннае зямлі імя гэтае найперш павінна было-б і стаяць. Калі-ж яго там нямашака, дык і Алексютовічава дапушчэньне, што Скарына пад імём Юр'я «быў там вядомы», ня мае пад сабою ніякога дакумэнтнага грунту.

У другім месцы, адцёміўшы за А. В. Флароўскім факт спаленьня Скарынавых кнігаў у Маскве, Алексютовіч ад сябе дадае: «у паведамленьні ня ўказваецца, ці былі гэта кнігі прыве-

зеньня зь Літвы, ці яны выданы ў самой Маскве» (б. 49). З гэтае заўвагі відаць, што самога «паведамленьня» Алексютовіч так і ня чытаў, бо тамка выразна сказана, што спаленыя кнігі былі ў Маскву прывезеныя. Нягараўда, таксама, што Француз Анрэ Тэвэт пра паленьне ў Маскве кнігаў піша ў сваёй «Касмаграфіі» (б. 49). Пра гэта ў «Касмаграфіі» нічагуткі. Але затое іспамін такі ёсьць у Тэвэтавай кнізе «Pourtraits et vies...». З гэтае блытаніны ясна, што ніводнай з гэтых кнігаў Алексютовіч таксама ня бачыў. Калі аўтар далей кажа, што «у 1526—1527 гг. Маскву наведаў Багдан Онкаў» (б. 50), дык з гэтага відаць, што незнаёмы ён з дакумэнтамі й гэтае справы, бо на аснове іх зусім яшчэ ня відаць, што Онкаў і запраўды да Масквы даехаў. А, падругое, самое падарожжа ніяк не магло адбыцца ў 1527 г., а, найпазьней, у першай палове 1526-га, бо ў восені гэтага году літоўскія паслы ў Маскве справу абрабаваньня Онкава ў Маскоўшчыне ўздываюць ужо перад маскоўскім князем.

Ня толькі ўжо поўная абыякавасьць да крыніцаў, але й слабая веда гісторыі «прагрэсійнае» Маскоўшчыны вызірае ў Алексютовіча, калі за найпазьнейшы магчымы час падарожжа Скарыны ў Маскву прымае ён год 1535 (б. 50). Калі, як кажацца ў вадпаведным дакумэньце, Скарынавыя кнігі ў Маскве былі спаленыя «на загад князя», дык адбыцца гэта магло найпазьней у годзе 1533, годзе сьмерці князя Васіля Іванавіча. Ягоны-ж сын і наступнік, Іван Грозны, народжаны ў 1530 г., у гадох 1534—35 быў малым хлапчуком, знаходзіўся пад апекаю маці, і ніякіх загадаў як князь яшчэ не выдаваў.

Нямаведама, як Алексютовіч дайшоў і да таго, што «з 1529 г. супраць Скарыны... пачаліся няспынныя працэсы з-за... радаввой маемасьці ў Полацку... якія цягнуліся да 1535 году» (б. 52—53). Акты паказваюць, што за радавую маемасьць у Полацку доктар Скарына наагул ня судзіў-

ся, а судзіліся за яе зяці ягонага брата Івана. У дакумэнтах нічагуткі ня можна знайсці й аб нейкай канфіскацыі Скарынавае маемасці, пра што падае, нямаведама на якой аснове, Алексютовіч (б. 53). З судовых актаў вынікае зусім супроцьлежнае, а найма, што абодва працэсы — і за жончыну маемасць у Вільні, і за спадчыну брата Івана ў Пазнані — доктар Скарына выграў.

Нястача беспасярэдняга абгрунтавання на крыніцах, залежнасць ад паглядаў іншых, пры адначасовай слабой ведзе чужых моваў, часам аўтара й зусім бянтэжаць. Гэтак А. В. Флароўскі, публікуючы ў 1936 годзе ў «Časopis Národního Musea» тэкст адкрытага ліста караля Фэрдынанда I, адзначае, што дакумэнт гэты надрукаваў першы раз у 1885 г. Ф. Дворскі «v Jelinkově Slovanském sborníku». Jelinkově тутка прозвішча рэдактара-выдаўца зборніка Адварда Елінкі, і фраза гэтая значыць: «у Елінкавым Славянскім зборніку». Вось асабліва акуратны «марксіцкі» перапішчык скарынаведнае літаратуры й фактаў ад «буржуазнага» Флароўскага, Алексютовіч, месца гэтае перадае гэтак, што быццам дакумэнт быў «надрукаваны ў зборніку «Молодой Олень» (б. 55), ці — «пераклаў» прозвішча Елінкі (jelinek пачэску значыць «алянё») і падаў яго як назоў зборніка. Пры гэтым, у працы пісанай пабеларуску пераклад зрабіў чамусьці не ў беларускую, але ў расейскую мову!

Яўна нясьведамы аўтар і культурных абставінаў у Беларусі Скарынавае пары, калі цвёрдзіць, што «барацьба Скарыны за родную мову» была абаронаю ад пасяганьня паноў, каб «апалячыць» (б. 67). У той час беларуская мова была дзяржаўнаю моваю Вялікага Княства Літоўскага, моваю актаваю й дыпляматычнаю, моваю летапісаў і сьвецкага пісьменства, моваю ня толькі народу, але й «паноў». У Скарынавую пару ў Вялікім Князьстве Літоўскім навет і каталіцкія біскупы свае граматы пісалі або палацінску, або пабеларуску, але не папольску. Дый у самой Польшчы

тады рабіліся толькі нясьмелыя пачаткі польскага пісьменства. У дзяржаўна-юрыдычнай галіне й у літаратуры там панавала тады яшчэ скрозь мова лацінская. Беларускаю-ж мову шанавалі тады й у Польшчы. Прыкладам, пры канцы XV стагодзьдзя кароль Казімір Ягайлавіч у Кракаве, у капліцы на Вавэлі, адпаведныя напісы загадвае рабіць пабеларуску. Дык пагрозы моўнае палянізацыі ў Беларусі ў Скарынавую пару яшчэ не адчувалася, і нейкая гутарка пра гэта сьветчыць толькі аб аўтаравым неарыентаваньні ў культурна-палітычных абставінах пары. Палажэньне зьмянілася толькі ў другой палове XVI стагодзьдзя.

Алексютовічу яўна не ўдаецца й Скарынавыя пагляды XVI стагодзьдзя ўціснуць у нейкія «макрсіцкія» дагматычныя катэгорыі стагодзьдзя XX-га. Дзеся гэтага яму й выглядае, што «Скарына — вельмі супярэчлівая й непасьлядоўная асоба» (б. 98). Прычына-ж «супярэчлівасьці» тут бясспрэчна не ў Скарыне, а ў васобе самога аўтара дый ягоных партыйна-дагматычных «прынцыпаў», бо сьветагляд Скарыны — натуральны плод свайго нацыянальнага й сацыяльнага асяродзьдзя ды свае культурнае пары.

Скарына, як ведама, не шкадаваў часу, клопату й коштаў, каб выдаваць рэлігійныя кнігі для «народу паспалітага». Ці-ж можа зразумець і належна раскрыць ягоныя імкненьні й сьветагляд той аўтар, які, ведаючы гэта, патрапе гаварыць, што Скарына «не захапляецца „св. кнігамі“ не адчувае перад імі замілаваньня» (б. 84). Падобны, заснаваны не на відэвочных фактах, а толькі на вымаганьнях казённае ідэялёгіі, падыход аўтара й у ягонай спробе выясьніць сацыяльна-палітычныя пагляды Скарыны. Каб зручней было падвесці Скарыну пад абавязваючую ў СССР ідэялёгію, Алексютовіч яўна й беспадстаўна намагаецца Скарыну зьбядніць, «паўпэрызаваць». Цвёрдзіць ён, прыкладам, што Скарына «памірае ў беднасьці, пакінуўшы пасля сябе

толькі кнігі дый даўгавыя абавяза-
цельствы» (б. 120). Навязвае тут Алек-
сютовіч да адкрытага ліста караля
Фэрдынанда, дадзенага Скарынаваму
сыну Сымону. Ліст гэты — у вельмі
благім, з грубымі памылкамі, пера-
кладзе — прыведзены й у Алексютові-
ча (б. 55). Ды сэнс ліста адваротны
цвёрджанню аўтара. Не на тое, хі-
ба-ж, Сымон Скарына прасіў кара-
леўскага ліста, каб дашуквацца баць-
кавых даўгоў, а каб спагнаць ягоную
маемасць. У лісьце й гутарка аб
тым, каб улады памагалі сыну Сы-
мону ў спагоне бацькавай спадчыны,
кнігаў і даўгавых належнасьцяў. Рэ-
дагуючы адпаведны дакумэнт, кара-
леўская канцылярыя, для юрыдыч-
нага парадку дадала аднак-жа й сло-
ва «даўгі», бо-ж, зразумелая рэч, калі
нехта спаганяе бацькаву маемасць,
той мусіць пераняць і ягоныя даўга-
выя абавязаньні, калі-б яны аказа-
ліся. Вось гэтае, карэктнае зь юры-
дычнага гледзішча рэдакцыі ліста,
Алексютовічу стала на тое, каб док-
тара Скарыну «пралетарызаваць»
дый пісаць — «памірае ў беднасьці».

Пры гэтым неаб'ектыўным і згрун-
ту ненавуковым падыходзе толькі
зразумела, што Алексютовічу не ўда-
ецца сказаць нешта новае й арыгі-
нальнае й пра Скарынаў сьветагляд.
Калі піша ён шмат пра тое, што Ска-
рына ў Бібліі бачыў ня толькі рэлі-
гійную кнігу, але й крыніцу пазнань-
ня «сямі навук вызваленых», дый
усякае веды наагул, дык пісалі-ж пра
гэта ўжо даўно беларускія «буржуаз-
ныя» вучоныя, прыкладам М. Даўнар-
Запольскі ў 1905 г.⁴ дый, урэшце,
сказаў гэта й сам Скарына ў прадмо-
ве да Бібліі. Таксама й усьведамлень-
не таго, што інтэлект Скарыны стаяў
вышэй усякіх канфэсійна-дагма-
тычных спрэчак і розьніцаў, Алек-
сютовічу засталося толькі пераняць
ад другога беларускага «буржуазна-
га» аўтара — І. Абдзіраловіча, сло-
вы якога пра гэта, апублікаваныя ў
1921 г., ён і прыводзе (б. 105).

Падсумоўваючы, даводзіцца сьцвер-
дзіць, што ў выніку даўгіх год парт-
ыйнага затону скарынаведа ў БССР

ня здолела й сяньня стаць на цьвяр-
ды дасьледніцкі грунт, грунт дакумэн-
таў, фактаў дый незалежнае навуко-
вае думкі. Дзеля гэтага й паўстаюць
там не навуковыя працы, а прапа-
гандныя партыйныя памфлеты. Адзін
зь яскравых прыкладаў гэтага —
Алексютовічава публікацыя.

Вынік абавязваючай у падасавецкай
Беларусі тэзы аб «дабрадзейнасьці»
дый «прагрэсійнасьці» ўплываў ра-
сейскае мовы становіць і беларуская
мова Алексютовічавай кніжкі. Сын-
таксычны лад у яе чыста расейскі.
Тое-ж у вялікай меры й із слоўнікам.
Вось колькі прыкладаў: прамыя, ра-
шэньне, указвае, балатыроўка шара-
мі, падвергнуць, цягаценьні, садзейні-
чыць, пераўзыходзіць, подзьвіг, пад-
вергалася, ложнай, адкравеньне, ісь-
ціна, пасьцігнуць, аплот, государ,
прымяняць, ганеньні, каслоўе, сачы-
неньне, адабрэньне, унушалі, абавя-
зацельствы і г. д. Кніжкі вось гэткаю
«беларускаю» моваю выдае сяньня
Акадэмія Навук **Беларускае ССР**. Без
расейскага слоўніка іх і не зразумець.

Алексютовіч разоў колькі адзначае
вялікі патрыятызм і заслугі доктара
Францішка Скарыны ў вабароне бе-
ларускага народу перад палянэза-
цыяй. Нажаль, ні чытачом сучасным
ягонае кніжыцы, ні некалішнім іх-
ным нашчадкам у прыклад такое-ж
патрыятычнае абароны беларускага
народу й ягонае мовы ад русыфіка-
цыі ніколі не давадзецца паставіць М.
А. Алексютовіча.

С. Брага

¹ Кнорын В. Аб рашаючых «дро-
бязях» у вялікім пытаньні. «Асьвета»,
часопіс Народнага Камісарыяту Ась-
веты й Саюзу Працаўнікоў Асьветы,
№ 4. Менск, 1928, б. 4.

² Никифоров В. По мастерским ху-
дожников Белоруссии. «Искусство»,
№ 3. Ленинград, 1934, б. 101.

³ Карский Е. Ф. Белорусы, т. III,
ч. 3. Петроград, 1922, б. 28–31.

⁴ Довнар-Запольский М. В. и Шен-
дрик Д. З. Исторические судьбы Верх-
него Поднепровья и Белоруссии и
культурные их успехи. «Россия», под
редакцией В. П. Семенова, т. IX. С.
— Петербург, 1905, б. 95–96.

Атлас Беларускай Савецкай Сацыялістычнай Рэспублікі. Акадэмія навук БССР. Галоўнае ўпраўленне геадэзіі і картографіі. МУС СССР. Мінск— Масква, 1958 г. XIV, 140 картаў. Тыраж: 10.000 у беларускай мове, 15.0000 у расейскай мове.

Атлас — твор калектыву навукоўцаў і працаўнікоў Акадэміі Навук БССР, Акадэміі Сельскагаспадарскіх Навук БССР, Дзяржпляну БССР, Галоўнага Упраўлення Геадэзіі і Картаграфіі Мін. Нутраных Справаў СССР, Беларускага Дзяржаўнага Універсітэту імя Леніна, Беларускага філіялу Геаграфічнага Таварыства Саюзу ССР, Упраўлення Гідраметслужбы БССР і Менскай картаграфічнай хвабрыкі. У працы прыймала ўдзел панад 90 чалавек. Атлас рэдагаваны калегіяй у складзе: С. М. Мацініна — старшыня калегіі і адказны рэдактар (ён-жа й старшыня Дзяржпляну БССР), К. І. Лукашова й І. С. Лупіновіча — намеснікі рэдактара (першы — віцэпрэз. АН БССР, другі — прэзідэнт Акадэміі Сельскагаспадарскіх Навук БССР), П. Л. Рагавога, акадэміка АН БССР, В. В. Урусава — дырэктара Менскай картаграфічнай хвабрыкі й адказнага рэдактара па выпуску ды А. Н. Аўксенцьева — сяброў рэдкалегіі.

Рэдакцыя тэксту й геаграфічных назоваў беларускага выдання належыць акадэміку К. К. Крапіве. Як бачым, аўтарытэтнаясьць і масістасць выдаўцоў, на савецкую шкалу, найвышэйшая.

Пачынаецца атлас прадмовай і ўводзінамі. У прадмове на бач. 5 зазначаецца, што «атлас прызначаецца для шырокага кола чытачоў». Відавочна, што гэткае цвёрджаньне ня ўвязваецца з тыражом атласу — 25 тысячаў у двух мовах. Навет паводля дадзеных атласу (карты 94—99) у БССР налічваецца каля 20 тысячаў установаў, для якіх атлас патрэбны абавязкава (бібліятэкі, дамы культуры, навуковыя ўстановы й агульна-адукацыйныя школы). Дык, як бачым, беларускае выданьне атласу навет ня можа заблысчыць патрэбаў установаў

БССР і, відавочна, для «шырокіх колаў» у БССР атласу няма.

Ад ўводзінаў адразу кідаецца ў вочы тэндэнцыйнасьць, недакладнасьць, часта наўмысная, апрацоўкі атласу. Гэтак у ўводзінах зазначана: «Сорак год назад, 1-га студзеня 1919 году часовы рабоча-сялянскі ўрад Беларусі апублікаваў маніфэст аб стварэньні Беларускай Савецкай Сацыялістычнай Рэспублікі» — і нічога ня сказана, дзе была абвешчаная БССР. Адказ-жа мы знаходзім аж на 140 карце — там паказана месца абвешчання БССР. Паказчык ясна паказвае горад Менск — месца ўтварэньня БССР. Гэтак чытачу падаюцца няправільныя весткі: месца абвешчання БССР — Смаленск — не названае, і гэты факт схвальшаваны. Падобны хвалыш у нармальнай навуковай публікацыі недапушчальны.

Статыстычныя дадзеныя ўводзінаў не адлюстроўваюць стану эканамічнага жыцця, бо пададзеныя ў працэнтах. Статыстыка раздрабляецца там, дзе гэта ня мае ніякага значаньня, а там, дзе ўдакладненьне было-б патрэбнае, аўтарскі калектыў гэтага ня робіць. Прыкладам, на бачыне XIII пададзена: «У 1957 г. у БССР выпушчана 928 назоў кніг і брашур тыражом 16 300 тысячаў», але ні словам не абумоўлена, колькі з гэтага ліку кніжак беларускіх. У гэтым выпадку аўтарам атласу трэба было-б дадаць, што зь ліку 928, беларускіх кніжак было выпушчана толькі 294 (паводля Ежегодника Книги за 1957 г., В. К.) ці, інакш кажучы, толькі 31% кніжак у беларускай мове было выдана ў рэспубліцы з 80% беларускага насельніцтва. А калі-б яшчэ далей раздрабіць статыстыку на жанры літаратуры, дык на беларускае друкаванае слова прыпадала-б недзе ад 5 да 10% толькі.

140 картаў можна згрупаваць у катэгорыі: адміністрацыйныя, фізыка-

геаграфічныя, геалягічныя, эканамічныя, гістарычныя й карты паказьнікі культурна-асьветнага будаўніцтва. Шмат картаў суправаджаецца блёкавымі й лінейнымі параўнальнымі паказьнікамі.

Геаграфічная частка атлясу пачынаецца картай Савецкага Саюзу, выкананай у роўнапрамежкавай канічнай праэкцыі Каўрайскага на эліпсоідзе Красоўскага. На нашу думку, лягічна было-б пачаць гэтую частку атлясу картамі Сьвету — Эўропы — СССР з адзначэньнем палажэньня БССР на іх. Гэта надавала-б атлясу характар апычонасьці, а не лякальнае савецкае публікацыі. Але падобная пастаноўка справы, як відаць, ня ў пляне ўкладальнікаў: асобнае апычонае месца ў геаграфічным атлясе належыцца толькі СССР, а ня рэспубліцы.

Карты адміністрацыйныя абласныя маюць на сяньня толькі бібліяграфічнае значаньне, бо адміністрацыйны падзел рэспублікі мяняўся ад 1958 году некалькі разоў.

На картах фізыка-геаграфічных падаецца мала чаго новага. Бальшыня дадзеных на гэтых картах была ўстаноўлена даўно.

Карты геалягічныя й карысных выкапняў не адлюстроўваюць усіх новых здабыткаў геалягічнае навукі, зробленых і закончаных перад выходам атлясу. Гэтак у атлясе не падаюцца залежы каменнага вугалю, паклады сапрапэляў, пэрспэктыўнасьць адкрыцыця жалезных рудаў.

На картах эканамічных прамысловасьць БССР, на першы пагляд, пададзеная досыць шырака. Аднак больш блізкае азнаямленьне з картамі заводзіць чытача ў тупік. Гэтак, прыкладам, на агульнай карце энэргэтыкі рэспублікі на кожную вобласьць прыпадае па некалькі дзясяткаў буйных энэрга-выпрацоўных прадпрыемстваў. Дарэмна траціць чытач час, калі стараецца знайсці гэтыя прадпрыемствы на картах абласных. З гэтых абласных картаў відаць, што толькі абласныя цэнтры выпрацоўваюць энэргію. Гэта што? Недагляд ці памылка? А хутчэй за ўсё справа

выглядала гэтак: Дзяржплан уклаў карты агульнарэспубліканскія паводля сваіх дзяржплянавых праектаў, а абласныя карты ўкладаліся паводля запраўднага стану рэчаў, дык і атрымалася, мякка кажучы, разьбежнасьць.

Як і водзіцца ўва ўсіх савецкіх выданьнях, посьпехі прамысловасьці найчасей выражаюцца ў працэнтах, бяручы за базу 1913 год. На нашу думку, выраб усяе прамысловасьці (асабліва хімічную, выраб гарэлкі й інш.) неабходна было-б падаць у вагавых дадзеных.

Працэнтавасьць пераважае й на картах сельскагаспадарскіх. Падаецца занальны падзел сельскае гаспадаркі БССР. Паказальна, што аўтары атлясу ўсё-ж не асьмеліліся выдзяліць асобнае кукурузнае зоны БССР (карта 71).

Апрацоўваючы карту шчыльнасьці насельніцтва ў БССР, укладальнікі не падалі карты, абсалютна неабходнае для такое публікацыі, карты разьмяшчэньня Беларусаў у СССР.

Ненавуковасьць, тэндэнцыйнасьць укладальнікаў атлясу бадай найбольш задэманстраваная ў разьдзеле «Гістарычныя карты». Шмат, відаць, спатрэбілася аўтарам часу, каб знайсці разьвязку для цэлае працы: зрабіць, каб у атлясе нідзе не падаць этнаграфічных беларускіх земляў. Наадварот, у гэтых картах шукаецца псэўданавуковая аснова шасьціпавятовае БССР ды праводзіцца «общерусскость» земляў (карта 133). Але й гэтая частка мае сваю асабліва пікантную цікавасьць. Гэтак на карце 139 падаецца лінія фронту ў 1944 г., а на ўсход лініі фронту падаюцца краі кантраляваныя партызанамі. Пытаньне: якімі гэта партызанамі? Вачавідная хвальсыфікацыя дадзеных карты 140: фармаваньне тэрыторыі БССР. Аўтары зусім ня ўспомнілі, што ў 1939—40 гадох Беласток і Вільня ўваходзілі ў склад БССР.

Цяпер некалькі слоў аб тэрміналегіі атлясу. Моўная апрацоўка атлясу была даручаная К. Крапіве. І, як бачым, К. Крапіва стараўся: расейскія геаграфічныя назовы чысьцюсенька

захаваныя ў арыгінальнай форме. Гэтак мы маем Брэст заміж Берасьце, Мінск заміж Менск, Навагрудак заміж Наваградак. У беларускай вымове пададзеныя амаль усе сумежныя з БССР мясцовасьці за выключэньнем геаграфічных назоваў Літоўскае ССР. Тут пішацца Вільнюс заміж Вільня, Друзгенікай заміж Друзгенікі й г. д.

Непаўнацэннасьць атлясу адлюстроўваецца і ў тым, што ў ім зусім не разглядаецца транспарт, дарогі ды зусім няма картаў лінгвістычных.

Але што зводзіць вартасьць атлясу да нуля — гэта адсутнасьць паказьнікаў: геаграфічнага, у першую чаргу, потым прадметнага. Аўтарам геаграфам хіба добра ведама, што карыстаньне атлясам без паказьнікаў (індэксаў) цяжкое для чытача знаёмага зь геаграфіяй дадзенае мясцовасьці і зусім немагчымае для чужога чытача. Гэты факт паказальны. Калі перад вайной усе савецкія геаграфічныя выданьні друкаваліся без паказьнікаў, то ў паваянны пэрыяд для

выданьняў расейскіх, агульнасаюзных, паказьнікі далучаюцца, а для рэспубліканскіх не.

Вялікай заганаю атлясу ёсьць нявыпрацаваная агульная сыстэма тлумачальных абазначаньняў, якія мусілі-б быць зьмешчаныя на першых бачынах атлясу, а не на паасобных картах. У беларускім выданьні атлясу назіраецца таксама неахайная апрацоўка: устаўленыя расейскія карты (карта 27) і расейскі тэкст (бач. 25).

Дадатняя рыса атлясу — тэхніка апрацаваньня картаў, падбор, колер ды графіка — менская картаграфічная хвабрыка можа гэтым ганарыцца.

Падсумоўваючы, трэба прызнаць, што апрача тае вартасьці, што гэта **першы** бэсэсэраўскі атляс, публікацыя гэтая ніяк ня можа прэтэндаваць на геаграфічна-статыстычны атляс-даведнік, на што Акадэмія Навук БССР, выдаючы атляс, відаць, разлічвала.

В. Кіпель

